

سلسلہ فردوسیہ کا ایک نادر و مفید ترین علمی سرمایہ

# موسیقی القلوب

ملفوظ: حضرت مخدوم شیخ احمد لنکر دریا بلخی فردوسیؒ

جامع: حضرت قاضی شہ بن خطاب بہاریؒ

اردو ترجمہ: مولانا ڈاکٹر محمد علی ارشد شرفی مدظلہ



ناشر: مکتبہ شرف، خانقاہ حضرت مخدوم جہاں شیخ شرف الدین احمدی منیریؒ، بہار شریف (نالندہ - بہار)



سلسلہ فردوسیہ کا ایک نادر و مفید ترین علمی سرمایہ

# مونس القلوب

ملفوظ

حضرت مخدوم شیخ احمد لنگر دریا بلخی فردوسی

اردو ترجمہ

مولانا ڈاکٹر محمد علی ارشد شرفی مدظلہ

ناشر

مکتبہ شرف، بیت الشرف، خانقاہ معظم، بہار شریف (نالندہ)



© جملہ حقوق بحق ناشر محفوظ

نام کتاب : مونسل القلوب

ملفوظ : حضرت مخدوم شیخ احمد لنگر دریا بلخی فردوسی

اردو ترجمہ : مولانا ڈاکٹر محمد علی ارشد شرقی مدظلہ

MONISUL QOLUB

MALFUZ

HAZRAT MAKHDOOM SHAIKH AHMAD LANGAR DARYA BALKHI FIRDAUSI (R.A)

TRANSLATED BY

MAULANA DR. MD. ALI ARSHAD SHARFI

ناشر : مکتبہ شرف، بیت الشرف

خانقاہ معظم، بہار شریف، نالندہ (بہار)۔ 803101

ملنے کے پتے:

- ☆ خانقاہ فردوسیہ، نمبر-18، لشن اسٹریٹ، کلکتہ-14
- ☆ دارالاشاعت اسلامیہ، نمبر-78، کولوٹولہ اسٹریٹ، کلکتہ-73
- ☆ پرویز بک ہاؤس، سبزی باغ، پٹنہ-4
- ☆ عثمانیہ بک ڈپو، رابندر سرائی، کولکاتا-73
- ☆ عقاب پبلیکیشنز، 8، کولوٹولہ لین، کولکاتا-73

اشاعت :

طبع اول ۱۴۳۱ھ، 2010ء، تعداد ۱۰۰۰ (ایک ہزار)

قیمت : 160/-

کمپوزنگ : فردوسی کمپیوٹر سنٹر، بہار شریف

مطبوعہ : مریم پرنٹرس اینڈ پبلیشرس، 8 کولوٹولہ لین، کولکاتا-73



# فہرست

مجلد	مضامین	صفحات
	پیش لفظ از حضرت مترجم	1
	زاویہ نظر از جناب سید محمد ارشد عالم (ارشد استھانوی)	14
	مقدمہ از حضرت سید شاہ شمیم الدین احمد منعمی	21
	تمہید حضرت قاضی شہ بن خطاب بہاری جامع ملفوظ بذا	31
۱	شرح آداب المریدین کا سبق	33
	رزق بلا سبب بھی ملتا ہے	33
	ہر نون کا اعتماد اور انسان کی بے اعتمادی	33
	رزق بے سبب بھی ملتا ہے، خواجہ ذوالنون مصری کا مشاہدہ	34
	رزق کے لئے سبب شرط ہے یا نہیں؟ ایک معلم اور درویش میں بحث	35
۲	پیغمبر ﷺ کے ساتھ رب کے معاملات	36
	رسول خدا ﷺ کے فقراء شیر مرد ہوتے ہیں	37
	نبی کریم ﷺ کو فقر کا آخری کمال حاصل تھا	37
	سرور کائنات ﷺ کا جو دوسرا	37
	مخدوم شیخ مظفر نے اپنی پانچ اہلیہ کو طلاق دے دی تھی	38
	شیخ بہرام نے بھی اپنی اہلیہ کو طلاق دے دی تھی	39
	مخدوم شیخ حسین کی خانقاہ کے فقراء	39



مجلس	مضامین	صفحات
	مخدوم شیخ مظفرؒ سے درختوں کا باتیں کرنا	39
	چاندی کے دو سکوں کی وجہ سے نماز میں خلل	40
	مخدوم شیخ مظفرؒ کی خانقاہ میں کبھی دو وقت کا کھانا نہیں ہوا	40
	حضرت ابراہیم علیہ السلامؑ قدس خلیل میں رہتے تھے	41
	حضرت ابراہیم اور حضرت اسماعیل علیہما السلام کے تذکرے	41
۳	مردے کو قبر میں ساری خبر رہتی ہے	44
	مخدوم شیخ حسینؒ کی جانب سے بعد وفات اعانت کا وعدہ	44
	روح کی دو صفتیں ہوتی ہیں	46
	کالی بلا سامنے ہے	46
	آیت کریمہ اور اس کا معنی	46
	تو شے آخرت کی فکر کی جائے	47
۴	حضرت شیخ عظیمہ اللہ اس طرح توبہ کراتے	48
	کم عمر بچے کی بیعت لینے اور توبہ کرانے میں مصلحت	48
	ارتکابِ گناہ اور مغفرت	49
	داڑھی کے جو بال ٹوٹ کر گرتے ہیں ان کو توڑ دیا جائے	50
	چاند دیکھنے اور اس میں تفکر کا حکم	50
	آیت کریمہ اور اس کی تفسیر	51
	اولاد زینہ کی خواہش اور نام کی تجویز	54
	شیخ ابراہیمؒ کی علالت و صحت	54
	جماعت خانہ کے لئے چچا سے تنازعہ	55



مجلس	مضامین	صفحات
۵	قاضی حافظ محبوب دُور سنا رہے تھے	56
	قرآن قدیم ہے یا مخلوق	56
	پیارا ابراہیم انصاریؑ کے ہاتھ میں یشب کی انگوٹھی تھی	57
	کمینہ کی نظر عیب پر اور اہل کرم کی نظر ہنر پر ہوتی ہے	58
	اللہ تعالیٰ تمام گنہگاروں کو بخش دے گا	58
۶	شرح آداب المریدین کا درس	59
	ابی بن کعبؓ خوش گلو تھے، اُن سے قرآن سننے کا حکم خداوندی	60
	فرعون کو کبھی دردِ سر نہیں ہوا	60
	حضرت موسیٰؑ کی روح کا حضرت آدمؑ کی روح سے مکالمہ	61
۷	عشاق اس طرح جان دیتے ہیں	62
	شرح آداب المریدین کا درس	63
	حضرت ابو بکر صدیقؓ صاحبِ تمکین تھے	63
	زلیخا مقامِ تمکین پر تھیں	64
	ذکر کی مجلس سے اٹھ کر جانے کی ممانعت	64
	قرآن کو یاد کرنے کے بعد بھلا دینے اور دیگر گناہوں کی سزا	65
۸	شرح آداب المریدین کا درس	67
	استقبالِ سکینہ	67
	سکینہ کا حلیہ	67
	حضرت شیخِ عظیمہ اللہ کا ذوق	68
	”دنیا کچھ نہیں ہے اور سب کچھ ہے“ اس جملے کی تشریح	68



مباحث	مضامین	صفحات
	مکتوبات شیخ مظفر کا درس	69
	عشاقِ الہی دوزخ میں جانے کے لئے تیار رہیں گے	70
	مخدوم جہاں کے ذریعہ شیخ مظفر اور شیخ نصیر الدین سنائی کا اعزاز و اکرام	70
	وصیت نامہ کے اقتباسات	72
۹	حضرت شیخ کی علالت اور معززین شہر کی عیادت	73
	فیضانِ نظر	73
	سرکارِ دو عالم ﷺ کا وقتِ آخر مسواک کرنے میں مصلحت	74
	بایزید بسطامی کا وقتِ رحلت ”سجانی ما اعظم شانی“ سے تاب ہونا	75
۱۰	شیخ عظیمہ اللہ سید بھیکن پیارا کی مزاج پرسی کے لئے تشریف لے گئے	76
	سرورِ کائنات ﷺ کے صاحبزادوں کے حیات نہیں رہنے میں مصلحت	77
	ساقی کوثر ﷺ پر سورۃ الکوثر کیوں نازل ہوئی	78
	کوثر کی تفسیر	79
۱۱	شیخ زادہ معظم یعنی شیخ سلطان مجلس شریف میں حاضر تھے	79
	احکام کے دسویں حصے کی ادائیگی موجبِ نجات ہے	80
	بنی اسرائیل بہتر ۷۲ فرقوں میں تقسیم تھے	80
	قیامت تک جو بھی برائی ہوگی اس کی ابتداء کرنے والے کو اس گناہ کا حصہ ملتا رہے گا	80
	قیامت تک جو بھی نیکی ہوگی اس کی ابتداء کرنے والے کو اس نیکی کا اجر ملتا رہے گا	81
	حضرت ابو بکر صدیق رضی اللہ عنہ کا ایمان تمام امت کے ایمان سے وزنی ہوگا	82
	حضرت ابراہیمؑ نے صاحبِ معرفت ہوتے ہوئے بھی جبرئیلؑ کو غیر کیوں سمجھا	82
۱۲	شیخ عظیمہ اللہ پہاڑ پر تشریف لے گئے اور وہیں قوالوں نے کلام سنایا	83



مجالس	مضامین	صفحات
	انبیاء و اولیاء کی نیند دراصل بیداری ہے	84
	نماز میں سہو کی تمنا	84
	سرور کائنات ﷺ کو نماز میں قاب قوسین کا نظارہ ہوتا	84
	انبیاء اپنی قبروں میں نماز پڑھتے ہیں	85
	جب تک بشری رطوبت باقی ہے وصول الی اللہ حاصل نہیں	85
	عقل ہے محو تماشا لے لب بام ابھی	86
	حضرت مخدوم جہاں نے چالیس سال تک کوئی غلہ نہیں کھایا	86
	مادہ ہر نہیں مخدوم جہاں کے لئے دودھ اتار جاتیں	87
	مخدوم جہاں اپنی والدہ کو ماموں کہتے	87
	مخدوم جہاں کا کمال عجز و انکسار	88
	ایک باچھی پر ڈائن کا سحر کرنا اور مخدوم جہاں پر الزام لگنا	89
	بارش میں مخدوم جہاں کا اپنی والدہ کے پاس آنا	90
	حضرت شیخ مظفر کی سجادگی	91
	مخدوم شیخ حسین نے امیر سید سلیمان کو تحریری خلافت نامہ بھیجا	93
۱۳	بنی اسرائیل کے عبادت گزار جرج سے ماں کی ناراضگی اور اس کے اثرات	93
	ایک بچے کے لئے ماں کی خواہش	96
۱۴	لیلۃ الرغائب	97
	عرب میں مواسم کی نمازیں نہیں پڑھتے	97
	عدن کے لوگ متقی، پرہیزگار، ایماندار اور عبادت گزار ہوتے	97
	عدن والوں کی ایمانداری	98



مجلس	مضامین	صفحات
	دیہات میں سکونت سے افضل شہر کی سکونت ہے	128
	اشعار مخدوم شیخ حسینؒ	129
	وہ شخص بخیل ہے جو پانی کے قریب جائے اور وضو کر کے دو رکعت نماز نہ پڑھے	130
۲۲	سید جلال الدین بخاریؒ کے پوتے سید کبیر مجلس میں حاضر تھے	130
	منصور حلاجؒ دن رات میں ہزار رکعت نمازیں پڑھتے	130
	منصور حلاجؒ اور قید خانہ	131
	مخدوم جہاںؒ اور جلال الدین بخاریؒ کے درمیان جوتی اور دستار کا تبادلہ	131
	قطبیت ملنے سے مخدوم جہاںؒ کا تردد	132
	مولانا عز کا کوئیؒ اور احمد بہاریؒ کی شہادت	132
	شیخ زندہ کرتا ہے اور مارتا ہے، مخدوم شیخ احمد چرمپوشؒ کی کرامت	133
	وقتِ خاص میں شیخ مظفرؒ سے دعاء کی درخواست	135
۲۳	مکتوباتِ مخدوم شیخ حسینؒ	136
	سلطان ابراہیم ادہمؒ اور غیبی آواز	136
	ایک فارسی شعر کا مفہوم	137
	مجنوں کی فنائیت	138
۲۴	دنیا سے کس قدر تعلق رکھا جائے	139
	شیخ عظیمہ اللہ پر مخدوم شیخ حسینؒ کی شفقت	139
	مخدوم شیخ حسینؒ سے ایک اہم سوال اور اس کا جواب	139
	مخدوم شیخ حسینؒ کے ذریعہ عقیدہ حافظ کا درس	140
	مخدوم حسینؒ نے اٹھارہ دنوں تک کچھ نہیں کھایا تھا	141



مجالس	مضامین	صفحات
	شیخ عظیمہ اللہ کے لئے مخدوم حسینؒ کی دعائیں	141
	مخدوم شیخ حسینؒ کی غزل	142
	محبت کا بیان	143
	چند روزہ دنیا کے لئے دشمنی بے کار ہے	144
۲۵	مخدوم شیخ حسینؒ کے ایک مکتوب کی تشریح	144
	مخدوم شیخ مظفرؒ کا مخدوم جہاںؒ سے کمالِ عشق	146
	تجلی خداوندی بصورتِ شیخ	147
	شیخ معین الدین بخاریؒ کا عزیز واقارب کے لئے دہلی کا سفر	148
	مولانا شیخ فرید الدینؒ مردِ صادق تھے	149
	شیخ معین الدینؒ اور بابا قطب الدینؒ کے ذریعہ شیخ فرید الدینؒ کی تکمیل	150
	حضرت شیخ عظیمہ اللہ کا ترتیب کردہ درود شریف	150
	درودِ حسینی اور اس کی ترتیب	151
۲۶	آدمی جب تک زندہ ہے رزق ملتا رہے گا	154
	شیخ الشیوخؒ کا حصولِ رزق کے لئے اردہ سفر	154
۲۷	اعتبارِ آخری زندگی کا ہے	155
	ہر دس آدمی میں ایک آدمی ولی ہوگا	156
	کافر زنا ردار کے نام قطبیت	157
	عہدِ رسالت ﷺ سے دوری کے اثرات	157
	مخدوم جہاںؒ کی خدمت میں جوگی کا دانہ اکسیر پیش کرنا	159
	غیر اللہ پر طالب کی نظر، دوری کا سبب ہے	159



مجلس	مضامین	صفحات
۲۸	باطن اسرار کا محل ہے	161
	فسلک کے باشندوں کی طرز رہائش	161
	دانت کی تکلیف کا علاج	162
	ناسور کی تکلیف کا علاج	163
	ایک رکعت والی نماز کی تردید	163
۲۹	رسول اللہ ﷺ کا کمال فقر و تجرید	164
	بارگاہ نبوت ﷺ میں اشرافیوں کی تقسیم	165
	سنت رسول ﷺ کی اتباع قربت رسول ﷺ کا ذریعہ ہے	166
	نماز میں حضوری	166
۳۰	شیخ ابراہیم انصاریؒ کے فاتحہ سوم میں حضرت شیخ کی شرکت	166
	حضرت یونس علیہ السلام کا تفصیلی واقعہ	167
۳۱	ایثار اور شورش کا بیان	171
	مخدوم شیخ مظفرؒ کی غزل	172
	مخدوم شیخ مظفرؒ نے چالیس بار گھر لٹایا	173
	ادب پہلا قرینہ ہے محبت کے قرینوں میں	174
	عبداللہ خفیفؒ سے دو آدمیوں کے بد عقیدہ ہونے کی سزا	177
	شب معراج، براق کی شوخی کا سبب	177
	معراج کا ایک مقصد فرشتوں کو ادب سکھانا بھی تھا	179
۳۲	آیت کریمہ کی فرحت بخش تفسیر	179
	بندہ اللہ کی رحمت و مغفرت کا امیدوار رہے	180



مجالس	مضامین	صفحات
	رسول اللہ ﷺ کی چادر مبارک کی برکت	180
	اخلاق نبوی ﷺ	181
۳۳	قوتِ آدم خاکی	181
	مخدوم حسینؑ کے سامنے سارا عالم پانی کے ایک پیالے کی طرح تھا	182
	مخدوم حسینؑ کی بڑے شکوہ عظمت اور پُر نور صورت	182
	مخدوم حسینؑ سے متعلق قاضی علاء الدین کی رائے	182
	حضرت شیخ عظیمہ اللہ کا ایک خواب	183
	مخدوم شیخ حسینؑ کی تنبیہ	184
	مصباح یاد کرنے کے لئے مخدوم حسینؑ کی تحریص و ترغیب	184
	شیخ عظیمہ اللہ کو شکار کا بھی شوق تھا	185
	عبداللہ بن عباس رضی اللہ عنہ کے صاحبزادے پر خلیفہ وقت کی تنقید	185
	مخدوم شیخ مظفر کا علم حاصل کرنا اور بہار میں ان کی آمد	185
۳۴	آیت کا مفہوم	187
	جاں کنی کا عالم	188
	ضبطہ قبر	189
	جاں کنی سے متعلق رسول اللہ ﷺ کا ارشاد	189
	ایک شہر کا واقعہ جہاں اس طرح موت آتی ہے	190
	سفید بال موت کی یاد دلانے کے لئے کافی ہے	191
۳۵	ایک لمحہ کی غفلت	192
	دو عید سے مراد	193



مباحث	مضامین	صفحات
194	قیامت سے متعلق اس دعاء کا مفہوم	
195	رحم و کرم کا امیدوار بھی رہے اور شریعت کا پابند بھی	
195	مولانا رومؒ کے اشعار	
196	ذکر صحابہ	۳۶
196	حضرت معاذؓ کی تعریف	
197	مہاجر و انصار	
198	اصحاب صفہ	
199	فقراء نے اپنی لباس کیوں پہنا	
200	دنیا کی چیزیں معدوم ہونا چاہتی ہیں	۳۷
200	جھانک تانک سے متعلق ایک فقہی مسئلہ	
201	دست درازی سے متعلق ایک فقہی مسئلہ	
202	بروں کے ساتھ حسن سلوک	
202	جوینور میں قحط کی پریشانی	
203	قبر الہی کا سبب بد اعمالی ہے، عہد موسیٰ علیہ السلام کا ایک اہم واقعہ	
204	ایک آتش پرست کا خوابہ بایزیدؒ کو وسیلہ بنانا	
204	خوابہ شفیق بلخیؒ کے توکل پر خوابہ بایزیدؒ کا تبصرہ	
205	عشق الہی میں خوابہ شبلیؒ کا حال	
206	عوارف کا درس	۳۸
206	جہاں کی خمیر ہوتی ہے وہیں مدفون ہوتا ہے	
207	رسول اللہ ﷺ کے عمل کو اللہ نے اپنا عمل بتایا	



مجلس	مضامین	صفحات
	یومِ میثاق	207
	قوتِ حافظہ کرامت کی حد تک	208
۳۹	آداب المریدین کا درس	208
	اخلاقِ نبوی ﷺ	209
	جس کا اخلاق اچھا ہوگا وہ رسول اللہ ﷺ کے ساتھ ہوگا	209
	حُسنِ اخلاق اللہ کی بہت بڑی نعمت ہے	210
	شیریں زبان اللہ کا دوست ہے	210
	آپس میں ملاقات کے وقت خندہ روئی کا اظہار ہو	210
	امام احمد غزالیؒ اور امام محمد غزالیؒ	211
	امام احمد غزالیؒ ابو نجیب سہروردیؒ کی خانقاہ میں	211
	ایک فارسی شعر کا مفہوم	212
	مخدوم شیخ حسینؒ کی خانقاہ کے صوفیاء	213
	فقر و تجرید پر مخدوم حسینؒ کی گفتگو کا خواجہ فضل اللہ پر اثر	213
۴۰	ایک فارسی شعر کا مفہوم	214
	مکتوباتِ دو صد کے ایک شعر کی تشریح	216
	عید کے دن حضرت شبلیؒ کے رونے کی وجہ	217
	اپنے کو فرعون سے بہتر سمجھنا فرعون سے بدتر ہونے کی علامت ہے	218
	دوسرے کو کمتر سمجھنے پر خواجہ حسن بھریؒ کی آزمائش	218
	صحابہ ہمیں شیطان سمجھتے اور ہم لوگ ان کو دیوانہ کہتے	219
۴۱	خاموشی بہت بڑی ریاضت ہے	219



مجلد	مضامین	صفحات
	عشق متاع بے بہا	220
	پیر اپنے مریدوں کو بہت مانتے ہیں	220
	اقسام عشق	220
	قبر میں بھی تربیت ہوتی ہے	221
	تبصرہ کا درس	221
	ابن سیریں کے ذریعہ اس خواب کی بہترین تعبیر	222
	ابن سیریں کے ذریعہ ملکہ وقت کے ایک خواب کی تعبیر	222
۴۲	مخالفتِ نفس کے ذریعہ خدا تک پہنچنے کا طریقہ	223
	قاضی نصیر الدینؒ ایک صاحب ہمت مرد تھے	224
	دولتِ زوال ترک کر کے نعمتِ لازوال حاصل کی جائے	225
	ایک صاحبِ توفیق بزرگ کا عملِ خیر	225
۴۳	تذکرہ حضرت سلیمان علیہ السلام کا	226
	ایک رات رسول اللہ ﷺ نے شیطان کو پکڑ لیا	227
	رسول اللہ ﷺ کی اپنی امت سے بے پناہ محبت کی مثال	227
	شیخ عظیمہ اللہ کا پھول سونگھ کر درود شریف پڑھنا	228
	عرب کا بچہ بچہ فصاحت و بلاغت کا مالک ہوتا ہے	229
۴۴	عوارف کا درس	229
	اہل اللہ کی خدمت	229
	لیلیٰ کی گلی کے کتے کو مجنوں کا سجدہ کرنا	230
	شیخ عظیمہ اللہ کی کیفیتِ قلبی اور عقیدت و محبت میں ڈوبی ہوئی ایک دعاء	230

مجالس	مضامین	صفحات
	غزوہ ہجرت میں جو صحابہ شریک نہ ہو سکے ان پر رحم و کرم کی بارش اور بے انتہا نوازش	231
	شیخ جلال تبریزیؒ کی شفقت علی الخلق سے متعلق ایک کرامت	232
	شیخ بہاء الدین ذکریاؒ کو دنیاوی نعمت شیخ شہاب الدین سہروردیؒ سے ملی	234
	شہاب الدین سہروردیؒ نے بیٹے کی شادی میں سونے کی ہزاروں شمعیں روشن کیں	235
۳۵	تذکرہ حضرت امیر خسروؒ کا	236
	سو خون کرنے والے قاتل کو توبہ کی توفیق اور اس کی مغفرت	236
	توبہ میں دیر اور کمی نہ ہو	238
	اعمال صالحہ کو نجات کے لئے وسیلہ بنانا	238
	ہر شب جمعہ کو سو بار درود شریف پڑھنے کا حکم	241
	درود شریف پڑھنے کی وجہ سے ایک سود خوار کی بخشائش	241
۳۶	خواجه منصورؒ کو اپنا قتل ہونا پسند تھا	242
	رسمِ تہی سے متعلق حضرت شیخ حسینؒ کی وضاحت	242
	خواجه منصورؒ کی شہادت کے بعد کا واقعہ	243
	کاش خواجه منصورؒ انا التراب کہتے	244
	خواجه منصورؒ تو حید مقید تک رہ گئے	244
	خواجه منصورؒ کا جہاں مدفون ہے	245
	کاشف الاسرار کے دوا شعار کا مفہوم	245
	شیخ عظیمہ اللہ کے دوا شعار	247
	مخدوم شیخ حسنؒ نے عالم مثال کو سمجھنے کی تاکید فرمائی	247
۳۷	آداب المریدین کا درس	248



مجلس	مضامین	صفحات
	پہلے خود عمل ہو پھر نصیحت	249
	چند لوگ توبہ کے لئے حاضر آئے	250
	عوارف کا درس	252
	صوفیاء کسی سے نفرت نہیں کرتے	252
	نفرت کے بعد جب دو آدمی آپس میں ملنا چاہتے تو درود پڑھتے	252
	سوموار اور جمعرات کو بندے کے اعمال پیش کئے جاتے ہیں	252
۴۸	عوارف کا درس	253
	نفع روح سے تسویہ کمال مراد ہے	253
	مخدوم شیخ حسینؒ اس طرح تہجد کے عادی بنائے گئے	254
	استاد کو کس معیار کا ہونا چاہئے	255
	تہجد اور چاشت کسے کہتے ہیں	256
	ابن ابی مخدوم حسینؒ کے شاگرد تھے	256
	مخدوم حسنؒ کے لئے حجرے میں شہید رکھنے پر ابن ابی کی ناراضگی	257
۴۹	حضرات خمس کی تعریف ایک عربی بزرگ کے ذریعہ	257
	نبی کریم ﷺ کی نبوت پر بی بی عائشہؓ کا شک اور اس کا تشفی بخش جواب	259
	سفر حجاز میں بزرگوں سے ملاقات	259
	ایک شخص کی بیعت اور اس کی تربیت	260
	فقیر راہ کو بخشے گئے اسرار سلطانی	260
	جو کچھ ملتا ہے اس کے فضل و کرم سے ملتا ہے	261
۵۰	مخدوم جہاں کی عظمت کا تذکرہ	262

مجلس	مضامین	صفحات
	قاضی شمس الدین دمشقیؒ کے سوال کا جواب اور مخدوم جہاں کا اعتذار	262
	مخدوم جہاں کا مخدوم شیخ مظفرؒ سے تکرار	263
	شیخ مظفرؒ سے متعلق مخدوم جہاں کا قول	265
	خواجہ منصورؒ سے متعلق مخدوم جہاں کا ارشاد	265
	رسول اللہ ﷺ کا ناسوتی تجلیات پر شیفہ ہونے کی وجہ	266
	مخدوم جہاں کے غلاموں پر چھ شکر واجب ہے	266
۵۱	شیخ عظمہ اللہ پر مخدوم جہاں کی شفقت	267
	اللہ کے دوست مرتے نہیں	269
	ایک درویش کا حال	269
	قاضی اشرف الدینؒ کو جبریلؑ کہا جاتا	269
	مخدوم جہاں کا پرکنہ راجگیر واپس کرنا	270
	مخدوم جہاں کا ہر جمعہ کو بہار شریف آنا	271
	بہار شریف میں مخدوم جہاں کا قیام	272
	مرید پیر سے کچھ پوشیدہ نہ رکھے	273
	مرید پیر کے نام کو اپنا وظیفہ بنالے	273
	ہم اور شیخ مظفر ایک ہی ہیں	273
۵۲	حضرت شیخ عظمہ اللہ کے دو خواب	274
	امیر سیداجملؒ کے یہاں مخدوم شیخ حسینؒ کی تشریف آوری	275
	عجز و انکسار اصل کرامت ہے	275
	حضرت مخدوم جہاں کے تواجد کا ایک دوسرا واقعہ	276



مباحث	مضامین	صفحات
۵۸	وہ کون سا درخت ہے جو آدمی کے جیسا ہے	307
	رسول اللہ ﷺ سے یہودیوں کی دشمنی	308
	لوہے کے ایک بُت کے معلق رہنے کی وجہ	309
	دنیا اور اس کی مذمت	309
	عنصر اربعہ کیا ہیں	310
	عنصر اربعہ کا نزول	311
۵۹	حضرت میران سید پیارا کا ایک نادر خواب	311
	اللہ تعالیٰ رحیم و کریم ہے	312
	صوفی اور متصوف کی تعریف	313
	مراقبہ میں آدمی کی کیفیت	313
	قاضی عین القضاۃ کا قول	314
	رسول خدا ﷺ کا تواجد	314
	جانوروں کے درمیان موافقت اور آدمیوں کے درمیان مخالفت	316
	سماع میں جو کیفیت ہو وہی اس کا حال بھی ہو	317
۶۰	حضرت بلال رضی اللہ عنہ پر صدیق اکبر رضی اللہ عنہ کا احسان رضائے الہی کے لئے تھا	318
	درویشوں کا امتحان لینا محرومی کو دعوت دینا ہے	319
	اللہ تعالیٰ اپنے دوستوں کے حق کو نظر انداز نہیں کرتا	320
۶۱	حضرت ہارون علیہ السلام پر حضرت موسیٰ علیہ السلام کی ناراضگی کا سبب	321
	دیانت داری کی تعریف	323
	ایک آیت کریمہ کے غلط شان نزول پر نقد و تنبیخ	325

مجالس	مضامین	صفحات
۶۲	عوارف کا سبق	326
	صوفیوں کے اخلاق	326
	عدل اور فضل کی تعریف	328
	کاغذ کی تعظیم	328
	عفو و درگزر	329
	نخی صاحب دل ہوتا ہے اور بخیل صاحب نفس	330
	قابلیت کسے کہتے ہیں	330
۶۳	مناقب خلفائے اربعہ قرآن کی روشنی میں	331
۶۴	ناپائے دار دنیا کے لئے مکان بنانا اور باغ لگانا بد عقلی ہے	335
	حضرت شیخ عظمہ اللہ کا ایک خواب	335
	خاتمہ بالخیر	336
	مخدوم شیخ حسینؒ کے عہد پاک کی مجلس سماع	336
	ارغنون ایک ساز ہے	336
	آخر یہ آواز کہاں سے نکلتی ہے	337
	الحان یعنی خوش آواز بھی ایک نعمت ہے	337
	حضرت داؤد علیہ السلامؑ کی خوش الحانی	338
	حامد عماد کو داڑھی رکھنے کی تاکید	338
	داڑھی کے ساتھ ساتھ حسن اخلاق بھی ضروری ہے	339
	شیخ عظمہ اللہ نے کسی آسیب زدہ کو تعویذ لکھ کر دیا	339
۶۵	پیارا کما نچی رخصت ہونے کے لئے آئے	340



مباحث	مضامین	صفحات
340	آپس میں ہنسی مزاح جائز ہے	
341	اتباع سنت میں مخدوم حسینؒ کا مزاح	
342	حضرت سلمانؓ کی مہمان نوازی	
342	شیخ عظمہ اللہ کے طفیل جہاز ڈوبنے سے محفوظ رہا	
343	مخدوم حسینؒ لوگوں کو کچھ دے کر رخصت کرتے	
344	خواجہ معروف کرخیؒ کا کمال اخلاق	
344	مشغولی بحق کی تاکید	
345	شریعت کی پابندی لباس میں بھی ہو	
345	شیخ عظمہ اللہ نے قبر میں رکھنے کے لئے جواب نامہ لکھ کر دیا	۶۶
346	رسول اللہ ﷺ کا اعلان ”جو چاہو مجھ سے پوچھو“	
347	امیر المؤمنین حضرت عمرؓ کی دانشمندی	
347	صحابہ دین کے بادشاہ تھے	
349	اسلام، ظاہر و باطن کی یکسانیت کا نام ہے	۶۷
351	سب سے زیادہ حریص کون ہے؟	
351	مرید پیر کے سامنے کیا کرے، ذکر یا مشاہدہ پیر؟	
352	دو بیوی والا شوہر	
352	شرک نہ خدا کو پسند ہے نہ انسان کو	
353	طالب کو اپنی طلب کی خبر نہیں ہوتی	۶۸
354	انسان تسبیح کے لئے مجبور نہیں بلکہ مختار ہے	
354	آدمی اللہ کی ذات و صفات کا مظہر ہے	

مجلس	مضامین	صفحات
	قاضی شریعت کا مذبح ہوتا ہے	355
	ایک باغ کو حضرت عمرؓ کا اغتباہ	355
	ایک ضعیف کا باغ لگانا	356
	نادان دوست سے بہتر دانا دشمن ہے	357
۶۹	سید میران کے لئے دعائے صحت کی درخواست	358
	آستانہ مخدوم پر دعاء کے لئے حاضری	359
	راستے سے تکلیف دہ چیز کا ہٹانا	359
	تکلیف دہ چیز ہٹانے سے مراد	359
	سید میران کے لئے اس طرح دعاء کی گئی	360
	بارگاہ مخدوم میں شیخ عظمہ اللہ نے اس طرح حاضری دی	361
	ایک غلط بات کی تردید	361
	مخدوم احمد چرمپوش کے جنازے میں مخدوم جہاں کی شرکت	362
	مخدوم جہاں نے اپنی جگہ کی نشاندہی فرمائی	362
	مخدوم شیخ حسن کا مزار مخدوم حسین کی پابنتی میں ہے	362
	مخدوم شیخ حسن اور آپ کی اہلیہ کی علالت و رحلت	363
	عوارف کا درس	364
	طالب کو مطلوب کی دیدار کے وقت کیسی لذت ہوتی ہے	364
	شرابی کی کیفیت	364
	سچ بولنے اور مظلوم کے ساتھ رعایت	365
	خواجه حسن بصری کی مظلوم پر نوازش	365



مجلد	مضامین	صفحات
۷۰	حجاز کے بدوؤں اور ملاخوں کا ظلم	367
	سورۃ اخلاص کی تلاوت کے اثرات	367
	اہل جنت کی مدہوشی اور دیدارِ الہی	368
	مولانا سلما ضیا کا ایک اہم سوال	368
	مسئلہ توحید کی عملی مثالیں	369
	دفع آسب کا تعویذ	370
	عہد رسالت میں نظریہ بد کا واقعہ	370
۷۱	خواجہ ضیاء بخشی کی سلک سلوک کا اقتباس	371
	جسم قارون کی صفت پر ہوا و ردل حضرت عیسیٰ کی طرح	372
	دین و دنیا ایک ساتھ جمع نہیں ہو سکتے	373
	حضرت بہلول دیوانہ کی حکایت	374
	عشق و محبت میں دوئی نہیں	374
	مکتوبات شیخ مظفر کا درس	375
	مولانا تھو امہ نے مخدوم جہاں کا طواف کیا	375
	اسماء میں مشغولیت بُت پرستی ہے	376
	مستجاب الدعوات ہونے کی شرط	376
	مستجاب الدعوات بننے کی ترکیب	377
	جسم سواری ہے اور روح سوار	377
۷۲	معدن المعانی کی ایک عبارت کی تشریح	378
	اللہ کو اپنے دوستوں کی تکلیف پسند نہیں	380

مجلس	مضامین	صفحات
	بیٹا اور بیٹے کا سارا مال باپ کی ملک ہے	380
	مولانا معزالدینؒ کے نام مولانا مظفر کا مکتوب	381
	برادرانِ مخدوم شیخ مظفرؒ	381
	روح سے متعلق شیخ قمرالدینؒ کا سوال	381
	مولانا شیخائی پنڈوہ کے شیخ اور مقتدا تھے	382
	مولانا شیخائی کی نفس کشی کا امتحان	382
۷۳	مکتوباتِ مخدوم شیخ حسینؒ کا درس	383
	گمشدہ کی بازیابی کی ترکیب	384
	اسی سال کے لوگ	385
	دس سال سے سو سال کے عمر کی خاصیت	385
	مندرجہ بالا اشعار کی تعریف	386
	آج کے عشق میں استحکام کیوں نہیں ہوتا	387
	محبوب سے مراد کی طلب خود پرستی ہے	387
	عشق فرطِ محبت کو کہتے ہیں	388
	خانِ معظم کی محبت نوازی	389
	یچی برکی کی درد مندی	390
	یچی برکی کی اخلاق مندی	392
۷۴	شیخِ عظیمہ اللہ کے صاحبزادے شیخ سلیمان کا فاتحہ سوم	393
	جسمِ روح میں اس طرح رہتی ہے جیسے.....	394
	حیات ہی میں قبر کی تیاری	395



مباحث	مضامین	مجلس
395	گنبدِ رسول ﷺ کے اندر ایک شخص کا داخل ہونا	
396	مخدوم جہاں کا مزار کھول کر کنکری نکالی گئی	
397	رسول اللہ ﷺ کے گنبد میں صحابہ کے مزارات	
397	دنیا کی مشغولیت لا حاصل ہے	
397	دوزخ سے سب سے آخر میں جو نکالا جائے گا	
399	عمر و انکسار کے ثمرات	۷۵
400	مخدوم شیخ حسینؒ کے روضہ پر حاضری اور ایک خاص واقعہ	
401	اونٹ کا غائب ہونا اور پھر واپس آنا	
401	ایک نیکی کے دس اجر	
403	حضرت سالار مسعود غازیؒ کی تعریف مخدوم جہاںؒ اور مخدوم حسینؒ کی زبانی	
403	وضو میں شریعت کے احکام کی پیروی کی جائے	
404	نماز میں حضوری فوت نہ ہو	
404	نماز میں شیطان کے وسوسے سے محفوظ رہنے کی ترکیب	
404	ایک سرکاری عہدہ دار کو نصیحت	
405	نماز اور تلاوتِ قرآن کی فضیلت	
406	تلاوتِ قرآن سے پہلے تسمیہ پڑھنے کی تاکید	
407	حضرت علیؓ کو ابو تراب کہنے کی وجہ تسمیہ	۷۶
408	نمک لگانے سے زہر کا زائل ہونا	
408	مچھر کے ذریعہ سانپ کے زہر کا علاج	
409	”دعاء میں خصومت ہوتی ہے“ اس جملے کا مفہوم	

مباحث	مضامین	مجلس
409	صوفی کی نظر صانع پر ہو	
410	صحت اللہ کی مرضی پر موقوف ہے	
410	تدفین کے بعد دوبارہ حیات ظاہری	
411	گناہ میں بہت سارے راز پوشیدہ ہیں	
411	فقراء امراء سے افضل ہیں	
412	جس پر دنیا کا نشہ سوار ہے	
413	شکر اور صبر دو سواریاں ہیں	
413	سلاطین کا تحمل اور عدل و انصاف	
413	سلطان احمد گجراتی کی مقبولیت بارگاہِ خداوندی میں	
414	نفس نشی وجہ ترقی ہے	
414	عشق ہو تو ایسا	۷۷
415	فرض نماز کی اہمیت	
416	نیکیاں برائیوں کو مٹا دیتی ہیں	
417	بارِ دین اور حقوق العباد کی معافی	
418	لوگوں کو تین چیزیں بہت پسند ہیں	
419	مرید اور مراد کا فرق	
420	روزہ داؤدی اور نماز داؤدی	۷۸
420	قیام لیل کی تعریف	
421	جانوروں کو ولی کی شناخت	
422	مخالفت کرنے والا نگہبان	



مباحث	مضامین	مجلس
422	دن رات میں ایک بار کھانا	
422	جنگِ خیبر میں رسول اللہ ﷺ کو زہر دیا گیا	
424	مخدوم جہاں اور مخدوم مظفر کا قد اور رنگ	
424	مخدوم شیخ مظفر کی ریش مبارک	
424	کئیروں اور بیویوں کے ساتھ مخدوم شیخ مظفر کے معاملات	
425	مخدوم مظفر کو اولاد نہیں تھی	
426	مخدوم حسینؒ کی ولادت	
426	مخدوم جہاں نے چھتیارے کے لئے ٹوپی اور پیراہن بھیجا	
429	اشعارِ مخدوم شیخ مظفر	۷۹
430	بارگاہِ رسالت ﷺ میں ابلیس کی حاضری	
430	بعض گناہ شرعی احکام کی منسوخی کا سبب بنے	
433	لا یعنی باتوں سے پرہیز	۸۰
434	امید ورجا کا بیان	
435	سب کی عاقبت بخیر ہوگی	
436	ابراہیم ادہمؒ کی اللہ تعالیٰ سے درخواست	
436	حجاج یوسف کا ظلم اور اس کی مغفرت	
438	اللہ تعالیٰ سے رحم و کرم کی امید	
439	بھوک کے فوائد	۸۱
440	حالتِ بھوک میں مکاشفہ	
441	بازار میں کلمہ تجید پڑھنے کا معمول	

مباحث	مضامین	مجلس
441	دوزخ کی آگ اور گرم ہوا	۸۲
442	خواجہ حسن بصریؒ اور خوفِ دوزخ	
443	عذابِ قبر	
443	عذابِ قبر کا انکار اور حضرت علیؓ کا استدلال	
444	قبر کا بیان سن کر حضرت عمرؓ رونے لگتے	
445	قبر سے متعلق حضرت عمرؓ کا بیان	
446	قیامت سے متعلق عبداللہ سلام کا بیان	
447	سرکارِ محمدؐ کے پاس بہشتیوں اور دوزخیوں کی فہرست تھی	۸۳
448	سلوک کے مراتب اور سالک کے مقامات	
449	خواجہ بایزیدؒ کو جو کچھ ملا پیر سے ملا	
450	پیر ہی آزمائشوں سے نکالتے ہیں	
451	ذکر اور ذکر کے اقسام	۸۴
452	حاجی رفیع کا دل حالتِ نیند میں بھی ذاکر تھا	
453	ذکر سے متعلق حضرت موسیٰؑ کا سوال	
453	اللہ تعالیٰ بندہٴ مومن کے دل میں رہتا ہے	
454	فکر سے اہم ذکر ہے	
454	قرآن کی تلاوت اور موت کی یاد میں لگے رہو	
456	توبہ کی تاکید	۸۵
457	توبہ پر استقامت ہو	
457	بلعم باعور کا عبرت ناک واقعہ	



مباحث	مضامین	صفحات
459	کثرتِ گناہ سے دل سیاہ ہو جاتا ہے	
460	مشرکین کی بخشائش نہیں	۸۶
460	وحشی کی ضمانت سے متعلق آیتیں	
463	بلقیس کے نام حضرت سلیمان علیہ السلام کے خط کا ایک اہم نکتہ	
464	حضرت عیسیٰ علیہ السلام کی پیدائش کتنے مہینے میں ہوئی	
465	حضرت عیسیٰ علیہ السلام کو مسیح کیوں کہا جاتا ہے	
465	ولی کی تعریف	۸۷
466	معصوم اور محفوظ میں فرق	
466	اولیاء اللہ مشہور بھی ہیں اور مستور بھی	
466	دل کو دنیا اور عقبیٰ دونوں سے فارغ کرو	
467	اولیاء، ابدال، اوتاد، نقباء، نجباء، اور غوث و قطب کی تعداد	
468	حسن نوریؒ کو ”نوری“ کہنے کی وجہ	
468	حسن نوریؒ کی مناجات اور اس کا جواب	
469	اللہ کے دوست مرتے نہیں	
470	پیر کی دستگیری اور رہنمائی ضروری ہے	۸۸
470	لامستی اور ان کی قسمیں	
472	شیطان کی چوٹ سے پیغمبر بھی نہیں بچے	۸۹
473	رسول اللہ ﷺ کی آواز میں شیطان کا آواز ملانا	
474	شیطان کی پہنچ	
474	موت کی جگہ مقرر ہے	

مجالس	مضامین	صفحات
۹۰	زیارت قبور کی ممانعت اور پھر اجازت	475
	صلوۃ الہول کی ترکیب اور پڑھنے کی تاکید	476
	جامع ملفوظہ اقا ضی شہ بن خطاب بہاریؒ کے والد کی قبر کے پاس چہوترہ کی تعمیر	477
	حضرت مخدوم شیخ داؤد اور شیخ فتح اللہ کے مزارات	477
	قاضی شہ پر شیخ عظمہ اللہ کی نوازش و کرم	478
	ایک بدعت کی تردید	478
	میت کی بخشش کا سامان	479
	مدینہ منورہ میں ایصالِ ثواب کا طریقہ	479
	قبر کے پاس دس بار سورہ اخلاص پڑھنے کا ثواب	479
۹۱	شیخ سلیمانؒ، شیخ تقی الدینؒ اور شیخ حسینؒ کا تذکرہ	480
	شیخ سلیمانؒ کا امتحان	480
	شیخ سلیمانؒ کے یہاں شیخ احمد چرمپوشؒ اور شیخ حسین مہسویؒ کی حاضری	481
	شیخ سلیمانؒ سے شیخ تقی الدینؒ کے صاحبزادوں کی پر خاش	482
	تین بزرگوں کے مزارات کی نشاندہی	483
	شیخ حسینؒ کی کرامت	483
۹۲	معاویہ، یزید اور ابوسفیان کا تذکرہ	484
	کاتب وحی معاویہ کی برائی نہیں کی جائے	485
	یزید کے بارے میں مشائخ کی رائے	485
	اصحاب صفہ مست فقیر تھے	486
	ابن عباسؓ پر معاویہ کا اعتراض اور اس کا جواب	486



مباحث	مضامین	مجلس
487	اہل عرب کی مہمان نوازی	
488	حدیث کا معنوی فرق	
489	پیغمبروں کی اولاد	۹۳
490	چھوٹے بچوں کو مارنے کی ممانعت	
490	سات شیر خوار بچوں نے بات کی	
492	رسول اللہ ﷺ نے سات بار فارسی الفاظ کا استعمال کیا	
493	کافروں کے حق میں رسول اللہ ﷺ کی دعاء	
493	حضرت نوح علیہ السلام کے ساتھ قوم کا ظالمانہ رویہ	
494	کوئی پیغمبر شہید نہیں ہوئے	
494	حضرت علی علیہ السلام کا دانشمندانہ فیصلہ	
495	حضرت علی علیہ السلام کا حکیمانہ قول	
496	جلدی جلدی استغفار پڑھنا کاذبوں کا کام ہے	
496	حرام کھانے کی طرف رغبت کیوں ہوتی ہے	
498	اپنی پسندیدہ چیز کو راہ حق میں قربان کیجئے	۹۴
499	ہجرت سے مراد	
500	دستار اور شملہ کی حیثیت	
500	محرم اور غیر محرم کا بیان	
501	پردہ نشیں خواتین کا متقی و پرہیزگار غیر محرم کے سامنے آنا جائز ہے	
501	ستر پوشی کا مسئلہ	
502	حضرت علی علیہ السلام کا مدفن	

مباحث	مضامین	صفحات
۹۵	اشربہ مطربہ کے حلال و حرام ہونے کا مسئلہ	503
	لا الہ الا اللہ کی فضیلت اور امید ورجا کی اہمیت	504
	دجیہ کلبی کی مغفرت اور مقام	504
	جس نے لا الہ الا اللہ کہہ دیا وہ جنت میں جائے گا	505
	کلام قدسی کسے کہتے ہیں	507
۹۶	بی بی عائشہؓ سے متعلق بہتان تراشی اور برأت کا مسئلہ	507
	امت کی مغفرت سے متعلق رسول اللہ ﷺ کی درخواست اور اس کا جواب	513
	قیامت کے دن سب سے پہلے امت محمدیہ کا حساب ہوگا	514
	بی بی آسیہ کون تھیں	514
	حضرت لوط علیہ السلام کی قوم پر عذاب	514
	حضرت یونس علیہ السلام کے ذریعہ مچھلیوں کا علاج	515
	رسول اللہ ﷺ کو زیر زمین رکھنے میں مصلحت	516
۹۷	معراج میں جو خرقہ ملا وہ حضرت علیؓ کو عنایت ہوا	516
	تکمیل درویشی کے لئے چار صفتیں ضروری ہیں	518
	اجابتِ دعا کی شرط	518
	دعائیں کیوں قبول نہیں ہوتیں	519
	جمعہ کے دن ایک مقبول ساعت ہوتی ہے	520
۹۸	شدید علالت میں بھی عبادت ترک نہ ہو	521
	علالت اور تنگی مال صحتِ ایمان کی دلیل ہے	522
	چار روز کے اندر بیماری کا ہونا بہتر ہے	523



مجالس	مضامین	صفحات
	ایسی لڑکی سے نکاح کا انکار جو کبھی بیمار نہیں پڑی	523
	جو جتنا پارسا ہوگا اس کا خواب اتنا ہی سچا ہوگا	523
	ملکہ خیر کا خواب	524
	فرعون کا خواب اور اس کی تعبیر	524
۹۹	عید الفصحی کے دن حاضری	525
	قربانی سے متعلق ایک مسئلہ	525
	عبدالمطلب کی منت اور قربانی	526
	حضرت ابراہیم علیہ السلام کی استمداد میں مصلحت	527
	ایک بے گانہ کو اس طرح آشنا بنا دیا	527
	حضرت ابراہیم علیہ السلام نے اپنے اخلاق سے لوگوں کو داخل اسلام کیا	529
۱۰۰	خواجہ نجم الدینؒ اور خواجہ سیف الدینؒ نے مولانا رومؒ کی ترقی کے لئے مولانا شمس الدینؒ کو بھیجا	530
	خواجہ سیف الدینؒ کا اخلاق کریمانہ	532
	خواجہ سیف الدینؒ کی شب بیداری	533
	خواجہ سیف الدینؒ کے انتقال کی کیفیت	533
	حواشی	536
	اشاریہ	540

# انتساب

حضرت مخدوم شیخ حسین نوشہ توحید بلخی  
فردوسی جیسے دادا جان کے نام  
جن کے زیر تربیت مخدوم شیخ احمد بلخی  
فردوسی، جنید وقت اور لنگر دریا ہو گئے

اور

مونس القلوب کے ترجمے کی خدمت لے کر  
اس فقیر پر ساتواں شکر واجب کر دیا

(مترجم)



بِسْمِ اللَّهِ الرَّحْمَنِ الرَّحِيمِ

## درود شریف

اَللّٰهُمَّ صَلِّ عَلٰى مُحَمَّدٍ وَعَلٰى آلِ مُحَمَّدٍ عَدَدَ اَقْطَارِ الْاَمْطَارِ

وَعَدَدَ اَوْرَاقِ الْاَشْجَارِ وَعَدَدَ الْاَزْهَارِ وَالْاَنْصَارِ

وَعَدَدَ اَمْوَاجِ الْبَحَارِ وَعَدَدَ رِمَالِ الْقِفَارِ

وَعَدَدَ اَنْفَاسِ الْخَلَائِقِ فِيْ اَنْاءِ اللَّيْلِ وَاَطْرَافِ النَّهَارِ

وَعَدَدَ اَنْبِيَائِهِ الْكِبَارِ وَاَصْحَابِهِ الْخِيَارِ

وَسَلِّمْ تَسْلِيْمًا كَثِيْرًا ۝

مرتبہ : حضرت مخدوم شیخ احمد لنگر دریا بلوچی فردوسی (ماخوذ از مونس القلوب، مجلس - ۲۵)

اردو ترجمہ

## درود شریف

اے اللہ تعالیٰ! رحمت نازل فرما محمد ﷺ اور آپ کی آل پر بارش کے قطروں کی تعداد کے مطابق

درختوں کی پتیوں کی تعداد کے مطابق، پھولوں، کلیوں اور پھلوں کی تعداد کے مطابق

سمندروں میں اٹھنے والی موجوں کی تعداد کے مطابق، ریگستان کے بالوؤں کی تعداد کے مطابق

تیری مخلوق دن اور رات میں جو سانس لیتی ہے ان کی تعداد کے مطابق

اپنے پیغمبرانِ عظام اور آپ ﷺ کے صحابہ کرام کی تعداد کے مطابق

اور خوب خوب بکثرت سلام پہنچا۔

ترجمہ : مولانا ڈاکٹر محمد علی ارشد شرفی لیلخی فردوسی مدظلہ، مترجم ملفوظ ہذا





# پیش لفظ

از

مترجم

اَللّٰهُمَّ صَلِّ عَلٰی مُحَمَّدٍ وَّ عَلٰی اٰلِ مُحَمَّدٍ عَدَدَ خَلْقِكَ وَرِضًا نَفْسِكَ  
وَزِنَةً عَرْشِكَ وَمِدَادَ كَلِمَاتِكَ

اللہ تبارک و تعالیٰ کا بے حد شکر و احسان ہے کہ حضرت مخدوم شیخ احمد لنگر دریا بلخی  
فردوسی رحمۃ اللہ علیہ کے ملفوظ مونس القلوب کا اردو ترجمہ پیش کرنے کی سعادت نصیب  
ہو رہی ہے۔

مناقب الاصفیاء کے بعد یہی وہ کتاب ہے جو حضرت مخدوم جہاں شیخ شرف الدین  
احمد یحییٰ منیری فردوسی (م ۱۳۸۱ء) حضرت مخدوم شیخ مظفر بلخی فردوسی (م ۱۳۸۶ء) حضرت  
مخدوم شیخ حسین نوشہ توحید بلخی فردوسی (م ۱۳۴۱ء) حضرت مخدوم شیخ حسن دائم بلخی فردوسی (م  
۱۳۵۱ء) اور صاحب ملفوظ ہذا حضرت مخدوم شیخ احمد لنگر دریا بلخی فردوسی (م ۱۳۸۶ء) رضوان  
اللہ علیہم اجمعین جیسی نابغہ روزگار ہستیوں کی عظمت و رفعت، قدر و منزلت، تعلیم و تبلیغ، مشرب و

مسلك پر اساس كى حيثيت ركھتى هے جس نے بهى ان عظيم شخصيتوں پر قلم اٹھايا هے اور سلسلہ فردوسيه كے اكابرين سے متعلق اظهارِ خيال كيا هے اس نے اس قديم اور مستند ماخذ كے حوالے ضرور دئے هیں (خواه اس كتاب كو ديكھا هويا نه ديكھا هو)۔

يه اتنى اهم اور پُر ارزش كتاب هے جس كے بغير سلسلہ فردوسيه كے مشرب و مسلك اور اصول و ضوابط كو سمجھنا مشكل هى نهیں ناممکن هے۔ اسي لئے كسى تذكره نگار نے بهى اس سے صرف نظر نهیں كيا اور تمام خوشه چينوں نے اپنے دامنِ قرطاس كو اس كے گلہائے رنگارنگ سے بھرنے كى كوشش كى۔

ليكن — يه حيرت كى بات هے كه اب تك نه اس كتاب كا فارسى متن شائع هوا اور نه اردو ترجمہ منظرِ عام پر آيا — ايك طرف اس سے بھرپور استفادہ اور دوسرى طرف اس كى اشاعت و طباعت كى طرف سے بے اعتنائى — سلسلہ فردوسيه سے مسلك مریدين و متوسلين كے لئے باعثِ استعجاب هے۔

عاشقِ مخدوم اور ماہرِ مخدوميات حضرت والد ماجد سيد شاہ قسيم الدين احمد شرفي اہلِ بلخى فردوسى رحمۃ اللہ عليہ (م ۱۹۹۳) نے پورى كتاب كا ترجمہ كر ديا تھا ليكن وہ مسودہ اُن كى حياتِ ہى ميں کہاں غائب ہو گيا اللہ ہى بہتر جانے۔ بہت تلاش كے بعد ردى كاغذوں ميں صرف ايك كاپى ايسى ملي جس ميں چند مجالس كا ترجمہ تحرير هے۔

اس ملفوظ كے جامع حضرت مخدوم شيخ احمد لنگر دريا بلخى فردوسى قدس اللہ سرہ كے مرید حضرت قاضى شہ بن خطاب بہارى رحمۃ اللہ عليہ ہيں جو اپنے شيخ كى مجلس شريف اور محفل لطيف ميں حاضر رہ كر اسرارِ توحيد و معرفت، بيانِ علمِ طريقت و حقيقت، معانى آيات و اخبار، شرح آثارِ صحابہ كبار، پيغمبروں اور درويشوں كے درجات و مقامات كى حكايات سنتے اور لكھ ليا كرتے۔ جامع نے اس كتاب كو سو (۱۰۰) مجالس پر مرتب فرمايا هے اور برادرانِ ملت



اسلامیہ پر عموماً اور ہم غلامانِ سلسلہ فردوسیہ پر خصوصاً بہت بڑا احسان کیا ہے۔

یہ کتاب اپنے اندر اگر معلومات کا خزانہ رکھتی ہے تو دلچسپ بھی ہے۔ اس خاکسار مترجم نے اپنے دور طالب علمی میں متعدد بار اس کو پڑھا ہے اور اپنے پیر و مرشد جدی و مولائی حضرت سید شاہ محمد ابراہیم حسین فردوسی رحمۃ اللہ علیہ (م ۱۹۶۵ء) سے سبقاً سبقاً اس کا درس لیا ہے۔ لیکن۔۔۔ جب ترجمے کا وقت آیا تو یہ بات سمجھ میں آئی کہ پڑھنا کچھ اور ہے، دوسرے کو پڑھانا کچھ اور۔ ترجمے کے وقت بہت ساری مشکلوں سے گزرنا پڑا۔

☆ قلمی نسخوں میں غلطیوں کی جو بھرمار ہوتی ہے وہ مخطوطہ پڑھنے والے اہل علم حضرات سے پوشیدہ نہیں۔ ذاتی کتب خانے میں مونس القلوب کے تین قلمی نسخے موجود ہیں۔

۱۔ ۱۲۶۱ فصلی مطابق ۱۲۷۰ ہجری۔ کاتب سید مسیح اللہ ولد سید تیم اللہ بن سید بساوند

۲۔ ۱۲۶۹ فصلی کاتب مسیح اللہ الملقب بمظہر حیدر ولد سید تیم اللہ بن سید بساوند

۳۔ ۱۳۱۰ فصلی کاتب مولا بخش عرف مولیٰ

اور چوتھا نسخہ خانقاہ منعمیہ قمریہ، متین گھاٹ، پٹنہ سیٹی کا سامنے رہا جو ۱۲۶۷ فصلی کا

مرقومہ ہے اور جس کے کاتب عتیق اللہ صاحب ہیں۔

ان چاروں نسخے کو سامنے رکھ کر پہلے تصحیح کا کام کرنا پڑا، پھر ترجمے کی منزل میں قدم

رکھا، ایک نسخے کو دوسرے نسخے سے ملانے کے لئے دو آدمیوں کی ضرورت پڑتی ہے اور یہاں

یہ حال کہ چار نسخوں کو سامنے رکھ کر تصحیح کا کام اکیلے انجام دینا اور وہ بھی کرائے کی آنکھ سے۔ کتنا

کنٹھن کام ہے اس کو وہی سمجھ سکتا ہے جس کی گزر اس خاردار جھاڑی سے ہوئی ہوگی۔

☆ تماشے کی بات تو یہ ہے کہ اگر ایک مخطوطہ میں کوئی عبارت یا جملہ غائب

ہے تو بقیہ تینوں نسخوں میں بھی وہ عبارت یا جملہ موجود نہیں ہے۔ اب پانچواں نسخہ موجود نہیں تھا جس سے غائب شدہ عبارت پوری کی جاتی۔ پاؤں کی تکلیف اور گرتی ہوئی صحت نے اس بات کی اجازت نہیں دی کہ کتب خانوں کی خاک چھانتا اور پانچواں نسخہ حاصل کرتا اس لئے غائب شدہ عبارت کے ترجمے کی جگہ چھوڑ دی گئی ہے۔

☆ سب سے بڑی پریشانی یہ آئی کہ اس ملفوظ کے جامع حضرت قاضی شہ بن خطاب بہاریؒ اپنی تمہید میں لکھتے ہیں کہ اسے سو (۱۰۰) مجالس پر مرتب کیا ہے۔ لیکن — یہ چاروں نسخے پانچانوے (۹۵) مجالس پر مکمل ہیں ایسی صورت میں جامع کی بات غلط ثابت ہو رہی تھی مگر — صاحب ملفوظ کا فیضان کام آیا اور تحقیق و تفتیش کی وادیوں میں بھٹکنے کے بعد یہ عقدہ کھلا کہ پانچ مجلسیں ایسی ہیں جن کے پہلے نمبر شمار نہیں رہنے کی وجہ سے وہ اپنی ماقبل مجلسوں میں شامل ہو گئی ہیں۔ اس طرح سو مجالس کی تعداد پوری ہو گئی۔

☆ اس کتاب میں انبیاء، صحابہ، ائمہ اور اولیاء کے لئے جو اسمائے گرامی، آداب و القاب اور دعائیہ کلمات آئے ہیں، ترجمے میں ان کو اسی طرح رکھنے کا التزام کیا گیا ہے۔ ہو سکتا ہے کہ اس کتاب کے قاری کو کہیں پر کوئی قابل اعتراض بات نظر آئے تو اعتراض سے قبل وہ فارسی متن دیکھ لینے کی زحمت گوارا کر لیں۔

☆ صاحب ملفوظ کے لئے بار بار ”عظمہ اللہ“ کا استعمال ہوا ہے، یہ دعائیہ جملہ ہے، جس کے معنی ہیں ”اللہ اُن کی عظمت کو بڑھائے“ ایسا نہ ہو کہ کوئی قاری اس دعائیہ جملے کو نام سمجھ لیں۔ اسی لئے اس کی وضاحت کر دی گئی۔



☆ ترجمہ عصر حاضر کے قاری کے ذہن کو سامنے رکھ کر بہت ہی سہل اور آسان عبارت میں کیا گیا ہے۔ کتاب کو خوب سے خوب تر بنا کر پیش کرنے کی کوشش کی گئی ہے۔ کہیں کہیں مکالماتی انداز کا استعمال بھی کیا گیا ہے تاکہ نفس مضمون کو سمجھنا آسان ہو جائے۔

☆ مترجم نے اس کتاب کی کمپوزنگ کا کام بھی خود ہی انجام دیا ہے اس لئے عبارت کی ترتیب میں اپنی خواہش اور پسند کا فرما رہی ہے۔ اس عمر میں کمپیوٹر پر کام کرنے کی ضرورت بھی اسی لئے پیش آئی کہ کمپوزنگ کی غلطی کا احتمال باقی نہیں رہے اور اپنی پسند کی کتاب تیار ہو۔

☆ آیات قرآنی کو ٹائپ کرنے میں بہت ہی احتیاط سے کام لیا گیا ہے اور اس میں بہت محنت ہوئی ہے۔ آیات قرآنی کا الگ سے ترجمہ نہیں کیا گیا۔ جہاں صاحب ملفوظ نے خود ترجمہ کر دیا ہے وہاں مزید ترجمے کی ضرورت نہیں سمجھی گئی اس لئے کہ یہ تحصیل حاصل ہوتا اور جہاں حضرت کا ترجمہ نہیں ہے وہاں ضیاء القرآن سے نقل کر دیا گیا ہے۔

☆ اصل فارسی متن میں نہ عنوان ہے اور نہ ذیلی سرخی، ہر مضمون کی مناسبت سے تقریباً چھ سو چھیاسٹھ (۶۶۶) ذیلی سرخیاں لگائی گئی ہیں تاکہ عبارت کو سمجھنے میں کوئی دشواری نہ ہو۔

☆ وضاحت طلب الفاظ، جملے اور اشعار کے فرق کو ”حواشی“ کے زیر عنوان کتاب کے آخر میں درج کر دیا گیا ہے۔

☆ جہاں تک ممکن ہو سکا احادیث کے حوالے بھی دے دئے گئے ہیں تاکہ

قاری کی تسکین و طمانیت کا سامان فراہم ہو سکے۔

☆ اشاریہ کے عنوان سے اعلام، اماکن اور کتب کی فہرست بھی شامل کر دی گئی ہے تاکہ تحقیقی کام کرنے والوں کو مواد مل جائے۔

مولنس القلوب ایک ایسا ملفوظ ہے جس میں آیات قرآنی، احادیث نبوی، فارسی و عربی اشعار، انبیاء کے واقعات، اولیاء کے حالات، شرح آداب المریدین، عوارف المعارف، مکتوبات دوصد، معدن المعانی، مکتوبات مخدوم شیخ مظفر، مکتوبات مخدوم شیخ حسین، اورادہ فصلی کے اسباق و اقتباسات، فقہی مسائل، اثبات توحید کے دلائل، جاں کنی، ضبط قبر اور قیامت کی ہولناکیاں، رحمت و مغفرت کی فرحت بخش و طمانیت آفریں باتیں، دنیا کی مذمت، دنیا کی اہمیت، داڑھی رکھنے کی فضیلت، توبہ کی تلقین، ماں کی فرمانبرداری، تعلق مع اللہ، ترک ماسوی اللہ، امید و رجاء، بیماری کے اجر و ثواب، سلاطین کا تحمل اور عدل و انصاف، شکر و صبر، مرید و مراد، نماز و روزہ، حضوری و حاضری جیسے بہت سارے مفید ترین معلومات کے علاوہ اس کتاب کے جواہر موضوعات ہیں وہ حضرت مخدوم جہاں، حضرت مخدوم شیخ مظفر، حضرت مخدوم شیخ حسین، حضرت مخدوم شیخ حسن اور خود صاحب ملفوظ سے متعلق حالات و کوائف کی اطلاعات ہیں۔

✽ اس کتاب سے ہمیں یہ معلوم ہوتا ہے کہ حضرت مخدوم جہاں نے پرگنہ راجکیر واپس کیا، چالیس سال تک کوئی غلہ نہیں کھایا، مادہ ہر نہیں آپ کے لئے دودھ اتار جاتیں، آپ اپنی والدہ کو ماموں کہتے، بارش میں اپنی والدہ کے پاس اس طرح تشریف لائے کہ جسم پر پانی کا کوئی اثر نہیں تھا، مخدوم جہاں اور جلال الدین بخاریؒ میں جوتی و دستار کا تبادلہ



ہوا، ہر جمعہ کو بہار شریف آتے، بہار شریف میں قیام پذیر ہوئے، اشعار سن کر کس طرح وجد کی کیفیت ہوئی، عجز و انکسار کا کتنا اونچا معیار تھا، مخدوم شیخ احمد چرم پوشؒ کے جنازے میں شرکت فرمائی، اپنی اور اپنے احباب کی آخری آرام گاہ کی نشاندہی کی، مزارِ مبارک کھول کر کنکری نکالی گئی۔

❁ اسی طرح یہ کتاب ہمیں بتاتی ہے کہ حضرت مخدوم شیخ مظفرؒ نے اپنی پانچ اہلیہ کو طلاق دی، درختِ آپ سے باتیں کرتے، آپ کی سجادگی کا نزاع کس طرح حل ہوا، آپ نے چالیس بار اپنا گھر لٹایا، آپ کس طرح بہار شریف پہنچے، آپ کے اظہارِ کشف و کرامت سے مخدوم جہاںؒ کی طبیعت مکدر ہوئی، آپ کا قد اور رنگ کیسا تھا، ریشِ مبارک کیسی تھی اور اپنے شیخ سے کیسا والہانہ عشق رکھتے تھے۔

❁ اسی کتاب سے حضرت مخدوم شیخ حسینؒ کی حیاتِ مبارکہ کے اہم اہم واقعات سامنے آتے ہیں اور ہمیں یہ معلوم ہوتا ہے کہ مخدوم شیخ حسینؒ کی بارگاہ سے کوئی خالی ہاتھ نہیں لوٹا، آپ اپنے صاحبزادوں کا امتحان لیتے، آپ کے عہدِ زریں میں تمیں چالیس صوفیاء مشغولِ بحق رہتے، آپ کس طرح تہجد کے عادی بنائے گئے، آپ کی ولادت باسعادت پر مخدوم جہاں نے شیخ مظفرؒ کو مبارک باد دی اور چھٹیارے کے لئے ٹوپی و پیراہن بھیجا، آپ کے عہدِ مبارک میں مجلسِ سماع کا رنگ کیسا ہوتا اور اتباعِ سنت میں مزاح کا پہلو بھی جانے نہیں دیا۔

❁ حضرت مخدوم شیخ حسنؒ سے متعلق اس خاکسار مترجم کے خیال میں مونس القلوب کے علاوہ کوئی دوسرا ماخذ ہے ہی نہیں۔ اسی کتاب سے یہ اطلاع فراہم ہوتی ہے کہ آپ نے جب بیعت کرنا ترک کر دیا تو مخدوم شیخ حسینؒ نے کس طرح آپ کی ہمت افزائی کی، آپ

نے عالم مثال کو سمجھنے کی تاکید فرمائی، بہار شریف کی پہاڑی پر کئی کئی روز تک مشغول بحق رہتے، اپنے مزار مبارک کے لئے جگہ کی نشان دہی فرمائی، آپ ایثار اور جود و سخا کے پیکر تھے۔

✽ یہ ایسا ملفوظ ہے جس میں صاحب ملفوظ حضرت مخدوم شیخ احمد بلخی فردوسی کی ولادت سے لے کر چوٹھ سالہ (۶۴) حیات طیبہ کے چیدہ چیدہ واقعات اور تذکرے محفوظ ہیں اور حضرت سے متعلق اصل ماخذ یہی کتاب ہے۔ اس ملفوظ سے یہ پتا چلتا ہے کہ آپ کی پیدائش شب ۲۷/رمضان المبارک ۸۲۶ ہجری (مطابق ۲ ستمبر ۱۴۲۲ء جمہرات) کو ہوئی۔ آپ کا اسم گرامی احمد، برہان الدین لقب، اور ابی القاسم کنیت ہے۔ آپ جب اس عالم ظاہری میں تشریف لائے تو آپ کے جد بزرگوار حضرت مخدوم شیخ حسینؒ نے فرمایا۔

”امروز در خانہ من خواجہ جنید آمدہ است“ (مجلس ۵۲)

آج میرے گھر میں خواجہ جنید آئے ہیں، سبحان اللہ! جن کو مخدوم حسینؒ خواجہ جنید کہہ دیں ان کے خواجہ جنید ہونے میں کیا شبہ ہے۔

ولادت کے بعد آپ کی آنکھیں چالیس دنوں تک بند رہیں، کھلتی ہی نہیں تھیں، حضرت مخدوم شیخ حسینؒ روزانہ چاشت کے وقت اپنا لعاب دہن لگا دیتے۔ ٹھیک چالیسویں دن آپ کی آنکھیں کھلیں اور سب سے پہلے اپنے دادا جان کے روئے انور کی زیارت کی۔

آپ علم حدیث، فقہ اور عربی و فارسی میں مہارت تامہ رکھتے، جدا مجد کی آغوش شفقت میں آپ کی تعلیم و تربیت ہوئی، شعر و ادب سے فطری لگاؤ تھا، عربی زبان سے اچھی خاصی دلچسپی تھی، عربی شاعر امر القیس سے خوب واقفیت تھی اور فارسی شاعروں میں خاقانی کو پسند فرماتے تھے۔

آپ طریقت کے شیخ کامل تھے، اپنے والد ماجد حضرت مخدوم شیخ حسین بلخی فردوسی



رحمۃ اللہ علیہ کے بعد حضرت مخدوم جہاں کی خانقاہ کی مسند سجادگی پر جلوہ افروز ہوئے، آپ مجلس سماع کے شائق تھے اور موسیقی سے بھی لگاؤ رکھتے تھے۔ اس وقت سازوں میں ایک ساز ارغنون تھا اس کی آواز آپ کو بہت پسند تھی، اکثر اس بات پر غور کرتے کہ آخر یہ آواز آتی کہاں سے ہے۔

نے زمارونے زچوب و نے زپوست ☆ از کجای آید این آوازِ دوست  
 خشک تار و خشک چوب و خشک پوست ☆ خود بخود می آید این آوازِ دوست  
 کے موضوع پر پیارا کمانچی سے تبادلہ خیال کرتے۔

بچپن میں شکار کا شوق بھی تھا، لیکن اپنے دادا جان کی تنبیہ کے بعد اس شوق کو ترک کر دیا، پڑھنے کے لئے استاد کے پاس بہت طمطراق سے گھوڑے پر سوار ہو کر جاتے مگر دادا جان کی اصلاح نے اس شاہانہ انداز کو فقیرانہ رنگ میں بدل دیا اور پیدل جانے لگے۔

اسی کتاب سے یہ جانکاری ملتی ہے کہ آپ کی پوری تعلیم و تربیت حضرت مخدوم شیخ حسینؒ سے ہوئی۔ کل اٹھارہ (۱۸) سال آپ اپنے دادا حضور کے ساتھ رہے اتنی ہی مدت میں عقائد اور عربی ادب کی مستند کتابوں کو پڑھ لیا۔

آپ سیر و افسی الارض پر معمل رہتے ہوئے ہندوستان اور ہندوستان سے باہر کبھی حجاز کے سفر پر رہے اور کبھی عدن میں حاضری دی، ارض مقدس میں علماء سے ملاقاتیں ہوئیں، فلسک کے باشندوں کی طرزِ رہائش کو دیکھا، عدن کی ایمانداری اور عبادت گزاری کا مشاہدہ کیا، سیر و تفریح کے ذریعے قدرتی مناظر میں غور و فکر کرتے، کبھی ندی کے کنارے بیٹھ کر پانی کی روانی پر غور کرتے اور کبھی باغوں میں جا کر پھولوں اور پھلوں کی ماہیت و حقیقت کو دیکھ کر اس میں صانع کو دیکھتے۔

حضرت مخدوم شیخ احمدؒ کی عظمت مآب شخصیت ہونے میں آپ کے دادا جان کی محبت اور شفقت بھری دعائیں بہت کام آئیں۔ کبھی دعاء کرتے ”جس طرح میں ان سے خوش ہوں اسی طرح اللہ اور اس کے رسول ﷺ بھی ان سے خوش رہیں“۔ اور کبھی اس طرح دعائیں دیتے ”خداوند! جس طرح تو نے پھول کو خوشبودی ہے اسی طرح شیخ احمد کو بھی دنیا و آخرت میں خوشبو عطا فرما“۔

اور خود حضرت مخدوم شیخ احمدؒ کو اپنے جد بزرگوار کی دعاؤں پر ناز بھی تھا۔ فرماتے ہیں، ”مخدوم شیخ حسینؒ نے میرے حق میں جیسی دعائیں کی ہیں میں اس کے لائق کہاں بن سکا، لیکن جو کچھ ان کی زبان پاک سے نکلا ہے قسم ہے ان کی دعاؤں کا اثر پارہا ہوں“۔

اس ملفوظ کے اوراق نئے نئے انکشافات اور نکات کی نورانی کرنوں سے جگمگا رہے ہیں اور قاری کے علم میں اضافے کا سبب ہیں۔ مثلاً اللہ تعالیٰ کے اسمائے گرامی میں ایک نام ”جبار“ بھی ہے جس کا معنی عام طور پر لوگ غلبہ اور تسلط حاصل کرنے والا لکھتے ہیں لیکن حضرت شیخ احمد لنکروریؒ یا بلخیؒ اس کا معنی ”اطاعت میں کمی کو پوری کر دینے والا“ بتاتے ہیں اور اسی معنی کو سامنے رکھتے ہوئے روزے دار کی فضیلت سے متعلق اس حدیث لُصَائِمِ فَرَحَتَانِ فَرَحَةٌ عِنْدَ الْإِفْطَارِ وَ فَرَحَةٌ عِنْدَ أَقَاءِ الْجَبَّارِ میں لفظ جبار کے استعمال کی معنویت پر روشنی ڈالتے ہیں (مجلس ۱۸)۔

لوگ کاغذ کی تعظیم کرتے ہیں اس کے متعلق جامع ملفوظ نے جب وجہ دریافت کی تو آپ کا یہ فرمانا کہ الْقِرْطَابُ إِسْمٌ مِنْ أَسْمَاءِ اللَّهِ تَعَالَى (قرطاس اللہ تعالیٰ کے ناموں میں سے ایک نام ہے) ہماری واقفیت میں اضافہ کرتا ہے (مجلس ۶۲)۔

حضرت مولانا رومؒ کی بانسری کی درد بھری آواز کی صدائے بازگشت سے یہ کتاب بھی خالی نظر نہیں آتی۔ لیکن یہ بات بہت کم لوگوں کو معلوم ہوگی کہ مولانا جلال الدین رومؒ کی



اصلاح اور ترقی کی سب سے پہلی فکر سلسلہ فردوسیہ کے اکابرین یعنی سرخیل فردوسیہ حضرت خواجہ رکن الدین فردوسی قدس سرہ کے مشائخ کرام حضرت خواجہ سیف الدین باخرزی اور حضرت خواجہ نجم الدین کبریٰ کو ہوئی اور انہی خواجگان کے حکم سے شیخ شمس الدین تبریزی، مولانا روم کی اصلاح و ارتقاء کے لئے روم تشریف لے گئے (مجلس ۱۰۰)

کھانے کے بعد برتن چاٹنے کا ثواب ہے یہ ہر شخص جانتا ہے لیکن اس عمل میں جو نکتہ ہے اس سے عام لوگ ناواقف ہیں کہ برتن چاٹنا دراصل کھانے کی تعظیم ہے اور کھانے کی تعظیم حقیقت میں کھانا دینے والے کی تعظیم ہے۔ ظاہر ہے جب کوئی رزق دینے والے کی تعظیم دل کے ساتھ ساتھ عمل سے بھی کرے گا تو یہی عمل اس کے لئے مغفرت کا سامان بن جائے گا (مجلس ۲۴)۔

یہ امر مسلم ہے کہ ساری کائنات سرور کائنات حضرت محمد رسول اللہ ﷺ کے لئے عالم وجود میں لائی گئی جس کا اعلان لَوْلَاكَ لَمَّا خَلَقْتُ الْاَفْلَاكَ کا ذکر کیا کر دیا گیا اس لئے جو کچھ ہے وہ آپ ﷺ ہی کا ہے اور سب پر آپ ﷺ کا دست رس ہے، چاہے وہ زمین ہو یا آسمان، انسان ہو یا حیوان، زبان ہو یا بیان۔ ایسی صورت میں تمام زبانوں پر اگر آپ ﷺ کو دخل ہو دنیا کی ہر زبان کے آپ ﷺ ماہر ہوں تو یہ کوئی تعجب خیز امر نہیں۔

تمام زبانوں سے آپ ﷺ کی واقفیت کا ثبوت پیش کرنا کوئی آسان بات نہیں لیکن حضرت مخدوم شیخ احمد لنگر دریا بلخی فردوسی کا یہ احسان ہے کہ انہوں نے حضور نبی کریم ﷺ کی فارسی دانی کے ساتھ ثبوت بیان کر دئے ہیں جن سے حضور ﷺ کے برجستہ فارسی زبان بولنے کی شہادت ملتی ہے (مجلس ۹۳)

حاصل کلام یہ کہ یہ ملفوظ بہت ساری معلومات اور تعلیمات کو محیط ہے اور لوگوں کے لئے مفید ہے۔

آخر میں یہ عرض ہے کہ یہ کتاب ہرگز منظر عام پر نہیں آتی اگر زیب سجادہ مخدوم جہاں حضرت جناب حضور سید شاہ محمد سیف الدین فردوسی مدظلہ العالی و مع اللہ المسلمین بطول بقاء کی محبت بھری دعائیں اس فقیر کے شامل حال نہیں ہوتیں۔ حضرت کی غلامی اس فقیر کے لئے سرمایہ حیات ہے اور یہی باعثِ نجات ہے۔ آپ کی خدمت بابرکت میں ان اشعار کے ساتھ تہہ دل سے نذرانہ تشکر پیش کرنے کی سعادت حاصل کر رہا ہوں کہ.....

آباد رہے ساقی دائم ترا مئے خانہ ☆ ہم ساقی و ہم ساغر ہم بادۂ و پیکانہ  
دائم انہیں ہاتھوں سے پیتے رہیں متوالے ☆ یا رب یہی ساقی ہو یا رب یہی پیکانہ

عزیز ذی وقار حضرت سید شاہ شمیم الدین احمد منعمی سجادہ نشین خانقاہ منعمیہ قمریہ، متین گھاٹ پٹنہ سیٹی، استاد شعبہ عربی، اور نیشنل کالج، پٹنہ کا دل کی گہرائیوں سے شکریہ ادا کرتا ہوں جو اس فقیر کے نہ صرف قدرداں ہیں بلکہ قلمی سفر میں ہمیشہ دست راست بن کے رہے ہیں، آپ نے اس کتاب پر مفید اور کارآمد ”مقدمہ“ لکھ کر کتاب کی افادیت میں اضافہ کر دیا ہے۔

میں اپنے محسن، مخلص اور صمیم قلب سے محبت کرنے والے بھائی جناب سید محمد ارشد عالم (ارشد استھانوی) پرنسپل صغریٰ ہائی اسکول رانٹر کالج، بہار شریف کا ممنون کرم ہوں کہ ترجمے کے دوران اس فقیر کی بہت ہمت افزائی کی اور ”زاویۂ نظر“ کے زیر عنوان اپنے تاثرات و خیالات لکھ کر بزرگوں سے عقیدت اور اس خاکسار سے محبت کا ثبوت پیش کر دیا۔

اس کتاب کے اعلام، اماکن اور کتب کی چچی دار فہرست جس محنت سے برادر عزیز سید شاہ محمد عابد علی شرفی الفردوسی سلمہ نے تیار کی ہے میں ان کا مشکور ہوں، ان کی صحت و تندرستی، ہمت و توانائی اور تسکین و طمانیت کے لئے دعاء گو ہوں۔



اس کتاب کی کمپوزنگ میں جو وقتیں اور مشکلیں آئیں ان کو دور کرنے اور کتاب کی تسوید و تبیض میں نور چشم احمد غزالی فردوسی سلمہ نے اس فقیر کی جو معاونت کی ہے اللہ تعالیٰ اسے قبول فرمائے پیروں کے صدقے میں انہیں فخر خاندان بنائے اور وہ سب کچھ عطا فرما دے جو حضرت مخدوم جہاں کو پسند ہیں۔

کتاب کی ترتیب و ترتیب میں جس عزیز نے سب سے زیادہ محنت کی ہے اور جذبہ خدمت سے سرشار ہو کر دن رات اپنے وقت کو لگائے رکھا ہے وہ نواز شریف فردوسی ہیں جو اس فقیر کے شاگرد بھی ہیں اور دست گرفتہ بھی۔ دعاء ہے کہ بارگاہ مخدوم میں ان کی اس خدمت کو شرف قبولیت حاصل ہو اور یہ بھی مقبول بارگاہ ہوں۔

اس خاکسار مترجم کے عزیز شاگرد و مرید انجینئر محمد توصیف الزماں فردوسی (مقیم اورنگ آباد، مہاراشٹر) نے اس کتاب کو خوبصورت بنا کر پیش کرنے میں جس عقیدت و محبت سے کام لیا ہے اللہ تعالیٰ ان کے خلوص و محبت کو قبول فرمائے اور بارگاہ مخدوم میں ان کی سید قبولیت پر مہر ثبت ہو جائے۔

مکتبہ شرف کی جانب سے میں ادارہ کے جملہ رفقاءے کار اور محبین و معاونین کا شکریہ ادا کرتا ہوں اور ان کے لئے دعاء گو ہوں کہ ان کی خدمت دربار مخدوم میں قبول ہو جائے اور وہ اسی طرح ہمیشہ مکتبہ شرف کے لئے دل کھول کر حاضر رہیں تاکہ مخدوم جہاں اور دیگر بزرگوں کی تصنیفات کا کام جاری رہے۔

والسلام

محمد علی ارشد شرعی

جاروب کش آستانہ مخدوم حسین نوشہہ توحید بلخی فردوسی

## زاویہ نظر

عہد حاضر کی یہ کیسی عجیب و غریب حقیقت ہے کہ اب اخبارات میں عام اچھی بری خبروں کے ساتھ رہ رہ کے یہ بھی پڑھنے کو ملتا رہتا ہے کہ ”ریاست کے معروف سرجن نے مریضوں کے گردے بیچ ڈالے“، ”وزیر محترم اربوں کے گھپلوں میں ملوث“، ”پولس آفیسر پر فرضی مڈ بھیڑ کا جرم ثابت“، ”اعلیٰ عہدے دار رشوت لیتے رنگے ہاتھوں گرفتار“ وغیرہ وغیرہ۔

اب سوال یہ ہے کہ مروجہ اعلیٰ تعلیم اور اقتدار کی اعلیٰ ترین کرسیوں کے حصول کے باوجود ان لوگوں سے اتنی غیر متوقع اور ایسی غیر اخلاقی و غیر انسانی حرکتوں کا صدور آخر کس طرح ہوا جب کہ متذکرہ اعلیٰ حضرات اور ان جیسی اونچی شخصیات سے انسانی معاشرہ اعلیٰ اقدار اور اونچے انسانی افکار و خیالات کے ساتھ عمدہ اعمال اور مثالی کردار کی توقع رکھتا ہے؟

جواب یہ ہے کہ متذکرہ حضرات کا اس میں کچھ قصور نہیں کہ زسری سے پی ایچ ڈی تک انہیں حساب کے فارمولے بتائے گئے تھے، معاشیات و نفسیات کے سبق پڑھائے گئے تھے، علم کیمیا، علم حیات اور علم طبیعیات کے کنہیات سکھائے گئے تھے اور پھر انہیں ڈاکٹر، منسٹر، اور آفیسر وغیرہ تو ضرور بنایا گیا تھا مگر انسان تو بنایا ہی نہیں گیا تھا، انسانیت کا درس دینے والی کتابیں انہیں پڑھائی ہی نہیں گئی تھیں، انسان بنانے والے لوگوں یعنی صوفیوں، بزرگوں اور



ولیوں کی صحبتوں میں انہیں کبھی رکھا ہی نہیں گیا تھا، انبیائے کرام اور اولیائے عظام کے احوال و اقوال ان کے کانوں تک پہنچائے ہی نہیں گئے تھے اور محض ان سے اچھی اچھی توقعات وابستہ کر لی گئی تھیں۔۔۔ ان سب کو چھوڑے اب خود اپنے گھرانوں کی خبر لیجئے اور دیکھئے کہ اپنے بچوں کو "Twinkle, Twinkle little star" حفظ ہے یا آیت الکرسی، دعائے قنوت اور درود شریف وغیرہ۔

بات یہ ہے کہ آدمی کو انسان بنانے میں مذہبیات و ادبیات کا بڑا اہم کردار ہوتا ہے۔ مذہبیات اوامر و نواہی کے درس کے ساتھ خیر و شر کی تمیز عطا کرتے اور آدمی کو انسان بن کے زندہ رہنے اور بنی نوع انسان کے کام آنے کا ہنر سکھاتے ہیں جب کہ صالح ادبیات بھی انہیں اوصاف کی توسیع و تبلیغ کر کے انسانوں کو اعلیٰ اقدار کے بقاء و تحفظ کی دعوت دیتے، زندگی کے نشیب و فراز کی فہم اور معاملات و مسائل کے درک کے ساتھ ان کے پر معنی مثبت حل کی جسارت و شعور بخشتے ہیں اسی لئے آدمی کو انسان بنانے کی خاطر مذہبیات اور افادی و اصلاحی ادبیات کا درس دینا از حد ضروری سمجھا جاتا رہا ہے۔ چنانچہ تاریخ شاہد ہے کہ سلطنت مغلیہ کے زوال کے بہت بعد تک مذہبیات اور اخلاقیات ہمارے درسیات کا لازمی حصہ بنے رہے مگر بعد کو جب مادیت کا غلبہ ہوا اور مادہ پرستی کے بھوت نے ہمارے ذہنوں کو آدب و چا تو ہم نے ان دونوں کو شے فضول کے زمرے میں رکھ کے سرے سے نصاب بدر کر ڈالا۔۔۔ اب حالات یہ ہیں کہ ہمارے بچوں نے گلستاں، بوستاں، پندنامہ، اخلاق محسنی، دیوان حافظ، کلیات سعدی اور شاہنامہ جیسی علم و حکمت سکھانے والی، خوش خلقی و نیک عملی کا درس دینے والی، آدمی کو انسان بنانے والی اور ملت مسلمہ کو آئینہ ماضی دکھا کے تعمیر مستقبل کے لئے مہینز لگانے والی ان کتابوں کا پڑھنا اور دیکھنا تو کجا شاید نام تک نہیں سنا ہے۔ ویسے بھی یہ اور اس زمرے کی بہت ساری کتابوں کے علاوہ ہمارے مذہبیات کا ایک بڑا اور قابلِ اعتناء سرمایہ

مخطوطات و مطبوعات کی شکل میں فارسی زبان میں ہے اور فارسی زبان کا چلن ایک مخصوص منفی سوچ کے تحت جب بہت شعوری طور پر ختم کرایا جا رہا ہے تو اس بات کی اشد ضرورت ہے کہ اس قبیل کی جملہ نگارشات کا اردو ترجمہ کیا جائے تاکہ اردو پڑھنے والی نسلوں تک یہ بیش بہاء علمی و دینی سرمائے منتقل ہو کے ان کی ذہنی و فکری کج روی کی اصلاح کر سکیں اور انہیں راہِ راست پر لانے میں معین و مددگار بن سکیں، مگر افسوس ایسا نہیں ہو رہا ہے اور بوجہ قحط الرجال یا بوجہ دیگر اس کام کی طرف وہ توجہ نہیں دی جا رہی جس کا یہ متقاضی ہے۔ اب ایسے میں رفیقِ معظم و انجی محترم حضرت الحاج مولانا ڈاکٹر سید محمد علی ارشد شرفی فردوسی عم فیوضہ زیب سجادہ آستانہ حضرت مخدوم شیخ حسین نوشہرہ توحید بلخی فردوسی رحمۃ اللہ علیہ نے.....

☆ ارشاد الطالبین

☆ ارشاد السالکین

☆ مکتوبات بست و ہشت

☆ خوان پر نعمت

☆ تفسیر امام زاہد (سورہ فاتحہ)

☆ مکتوبات مخدوم حسین

☆ مناقب الاصفیاء

☆ وصیت نامہ حضرت مخدوم نجیب الدین فردوسی

☆ رسالہ عینیہ

☆ فوائد رکنی

☆ ملفوظ الصفر (غیر مطبوعہ)

☆ شرح آداب المریدین (غیر مطبوعہ)

☆ الاصول العشرہ (غیر مطبوعہ)

وغیرہ جیسی بے بہاء کتابوں کے اعلیٰ و حسین تراجم کے بعد اب ”مونس القلوب“ کا نہایت سادہ و سلیس زبان میں بہت عام فہم اور خوبصورت اردو ترجمہ کر کے مجھ جیسے مذنب مبتدیوں پر خصوصاً اور عام امت مسلمہ پر عموماً بلاشبہ بہت بڑا احسان کیا ہے اور یہ احسان انہوں نے از خود نہیں کیا،



اس میں فصل خداوندی کی شمولیت کے ساتھ اولیائے کرام کی نظر عنایات و فیوض و برکات کا خاص عمل دخل ہے اس لئے کہ وَمَا تَشَاوُنَ إِلَّا أَنْ يَشَاءَ اللَّهُ رَبُّ الْعَالَمِينَ کی حقیقت بہر حال یہ بتاتی ہے کہ توفیق ترجمہ بلاشبہ منجانب اللہ ہے۔

اب یہاں یہ نہیں بھولنا چاہئے کہ پیش نظر ترجمہ کسی ناول، افسانہ، ڈرامہ یا معاشیات و سیاسیات کا نہیں کہ جو چاہے کر لے۔ یہ ترجمہ ایک ولی زماں کے طاہر خیالات اور پاک ملفوظات کا ہے جس کا بیان کنندہ نشہ عشقِ الہی میں چور اور جس کا جمع کنندہ اپنے پیرو مرشد کی محبت میں سدا مخمور رہا کیا ہے، چنانچہ ایسے پاک اور عظیم بیانات و نگارشات کے ترجمے کی توفیق ہر کس و ناکس کو نہیں ہو سکتی اور یہ نغمہ ہر ساز پہ نہیں گایا جاسکتا، اس کے لئے ضروری ہے کہ ایسی مقدس تحریروں کا مترجم بھی اپنی شخصیت میں بھرپور تقدس رکھتا ہو، اس کا ظاہر و باطن یکساں ہو، اس کا دل پاک اور دماغ ہر طرح کی فکری آلودگیوں سے نہایت صاف و شفاف ہو، اس کا جگر سوزِ عشقِ الہی میں کباب اور اس کا عمل تقلید و اتباع سنتِ رسول مکرم ﷺ کی عمدہ مثال ہو، وہ اہل اللہ کا گرویدہ، بزرگانِ دین کا شیدا اور خلق اللہ کا غم گسار ہو۔ اور مترجم محترم کے ساتھ میری اٹھائیس (۲۸) سالہ رفاقت و معیت مجھے یہ کہنے پر مجبور کرتی ہے کہ رحمتِ ایزدی نے مترجم موصوف کو پہلے ان اوصافِ حمیدہ سے متصف کیا ہے اور تب اس اعلیٰ دینی و علمی کام کے لئے انہیں منتخب کر کے ان پر اپنا احسان اور فضل فرماتے ہوئے اس سعادت مندی سے بہرہ ور کیا ہے وگرنہ ایسی سعادت بہ زورِ بازو نیست۔

ترجمہ کا کام محض دوزبانوں کی واقفیت سے نہیں کیا جاسکتا، اس کے لئے ضروری ہے کہ مترجم دونوں زبانوں کی مزاج شناسی کے ساتھ اصل مواد کی روح کا بھی نباض ہو، اس کی نظر ایک طرف اصل مواد پر بھی ہو اور دوسری طرف صاحبِ تحریر کی منشا و مراد پر بھی وگرنہ ترجمہ اپنے اصل مواد کے خالق کی غرض و غایت سے ہٹ کے کچھ سے کچھ ہو جائے گا اور بات نہیں

بنے گی۔ خدا کا شکر ہے کہ مترجم موصوف کو اس کام میں یدِ طولیٰ حاصل ہے، ان کی ترجمہ نگاری، ان کی ریاضت و کہنہ مشقی اور فضلِ خداوندی کی بدولت استناد کا درجہ پا چکی ہے اور ان کی سابقہ کتابیں مقبولِ خاص و عام ہو کے دادِ تحسین وصول چکی ہیں۔ اب توقع ہے کہ پیشِ نظر ”ترجمہٴ مونس القلوب“ بھی مولانا مدظلہ کے دیگر تراجم کی طرح ہاتھوں ہاتھ لیا جائے گا اور اس کی پذیرائی بھی حد بند یوں کے حصار سے باہر نکل جائے گی، اس لئے بھی کہ ”مونس القلوب“ ملفوظاتِ عالیہ پر مبنی بشکلِ مخطوطہ کسی اکبرے موضوع پر لکھی ہوئی کتاب نہیں، اس میں بے انتہاء موضوعاتی وسعت اور غضب کا تنوع ہے، اس کتاب میں مذہبیات بھی ہے ادبیات بھی، اخلاقیات بھی ہے سماجیات بھی، انبیائے کرام اور صحابہٴ عظام علیہم الصلوٰۃ والسلام کے احوال و اقوال بھی ہیں اور بزرگانِ دین کے واقعات بھی، اہل اللہ کا عجز و انکسار بھی ہے اور ان کے کرامات بھی، تذکرۂ حیات بھی ہے اور ذکرِ حیات بعد الممات بھی، آیتِ کریمہ کا ترجمہ بھی ہے اس کی تفسیر بھی، قرآنِ قدیم ہے یا مخلوق اس کی بحث و تمحیص بھی ہے اور دنیا کچھ نہیں اور سب کچھ ہے کی تشریح بھی، اقسامِ روح کا بیان بھی ہے اور چند دعاؤں کی توضیح بھی، خموشی کی ترغیب بھی ہے اور دین کے لئے اذیت پر صبر کی تاکید بھی، صوفی و متوصف کی تعریف بھی ہے اور فرعون کا خواب اور اس کی تعبیر بھی، دانت اور ناسور کا قرآنی علاج بھی ہے اور مستجاب الدعوات بننے کی ترکیب بھی، سرکارِ دو عالم ﷺ کے ناسوتی تجلیات پر شیفۃ ہونے کی توجیہ بھی ہے اور ان کی بارگاہ میں اشرفیوں کی تقسیم بھی، مخدوم شیخ حسنؒ اور آپ کی اہلیہ کی علالت و رحلت بھی ہے اور حضرت بہلول دیوانہ کی حکایت بھی، وضو میں تاکیدِ پیروی شریعت بھی ہے اور توبہ پر طلبِ استقامت بھی، امید ورجا کی اہمیت بھی ہے اور تلاوتِ قرآن پاک کی فضیلت بھی، زیارتِ قبور کی ممانعت و اجازت بھی ہے اور حجاجِ یوسف کا ظلم اور اس کی مغفرت بھی، طالب کو مطلوب کی دیدار کے وقت کی لذت بھی ہے اور مجنوں کی فنائیت بھی، جمعہ کے دن کی مقبول



ساعت بھی ہے اور فرض نماز کی اہمیت بھی، سرکارِ دو جہاں ﷺ کی سخاوت بھی ہے اور شیخِ حسینؒ کی کرامت بھی، لا الہ الا اللہ کی عظمت بھی ہے اور دس سے سو سال کے عمر کی خاصیت بھی، دستار و شملہ کی حیثیت بھی ہے اور رسول اللہ صلی اللہ علیہ وسلم کو زیرِ زمین رکھنے کی مصلحت بھی، دانت کے درد اور ناسور کا علاج بھی ہے اور دفعِ آسیب و گمشدہ کی بازیابی کا تعویذ بھی۔

غرض کیا کچھ ہے جو اس کتاب میں نہیں ہے، بہت کچھ ہے، میں تو یہاں تک کہنے کو تیار ہوں کہ اس میں آدمی کو انسان بنانے کے لئے سب کچھ ہے اور اس کے مواد کی ہمہ گیری نے جہاں اسے عامۃ الناس کے لئے نہایت کارآمد اور مفید تر بنا دیا ہے وہیں صاحبِ ملفوظات، جامع ملفوظات اور مترجم ملفوظات کی مطہر و پاک شخصیات کے اشتراک و تثلیث نے اسے مؤقر تر اور متبرک تر بھی بنا چھوڑا ہے، اب بس ضرورت اس بات کی ہے کہ اسے خوب پڑھا اور پڑھایا جائے، اس کی تعلیمات کو حرزِ جاں بنایا جائے، اسے اپنی زندگیوں میں اتار کے اپنی دنیا و عقبیٰ سنواری جائے، اس کے مطالعہ کے ذریعہ اپنے اندازِ حیات میں تبدیلی لا کے اپنے سختِ خفتہ کو جگایا جائے، اپنے گھروں کو اس کی عطربیزیوں سے معطر کر کے جنت نما بنایا جائے اور صاحبِ ملفوظات و جامع ملفوظات نور اللہ مرقدہما کی بلندی درجاء کی دعاؤں کے ساتھ مترجم موصوف کی صحت و سلامتی اور طولِ العمری کی دعائیں کی جائیں کہ وحدہ لا شریک انہیں مع متعلقین بعافیت تمام رکھتے ہوئے ان سے اس قسم کے دیگر بچے ہوئے بہت سارے دینی و علمی کاموں کی تکمیل کراتے رہیں تاکہ سلسلہ فردوسیہ کا فیضان عام ہوتا رہے اور گنہگارِ امت کی مغفرت کا سامان بھی۔

اب یہاں ایک سوال اور سامنے آتا ہے کہ — مذکورہ تینوں بزرگوں کی مشترکہ مخلصانہ کوششوں کے باوجود اگر ”مونس القلوب اردو“ کی اشاعت کا اہتمام ہی نہیں ہوتا تو کیا ہوتا؟ کیا یہ کتاب عام لوگوں کے دستِ رس تک پہنچ پاتی اور اس کا فیض عام ہو کے کیا امتِ مسلمہ کی بگڑی زندگیوں کی اصلاح کے ذریعے انہیں مردِ مومن و مردِ بہشت بنا پاتی؟ ظاہر

ہے جواب نفی میں ہے۔ اور اس نفی کو اثبات کا جامہ پہنانے اور اس کی شایانِ شان طباعت و اشاعت کا نظم و اہتمام کرنے میں جس شخصیتِ مبارکہ نے اصل کردار ادا کیا ہے وہ چوتھی عظیم اور بزرگ ہستی حضرت الحاج سید شاہ سیف الدین فردوسی صاحبِ سجادہ حضرت مخدوم جہاں علیہ رحمت کی ہے۔ ظاہر ہے کہ ان کے اس نیک اقدام کے لئے مذکورہ تینوں بزرگوں کی قلبی دعائیں فطری طور پر حضرت موصوف ادام اللہ الطافۃ علیہا دائماً کے ساتھ ہیں، ہم تمام مبتدیوں اور قاریوں کا بھی دینی و اخلاقی فریضہ ہے کہ ہم ان کے تئیں ہدیہ امتنان پیش کریں، اور ان کی ہمہ جہت دینی و دنیاوی عظمتوں میں ہر روز اضافہ کی دعائیں کرتے رہیں، میں بھی حضرت والا کی خدمت عالیہ میں ہدیہ تشکر پیش کرتا ہوں اور مترجم محترم کی اس دیدہ ریزی اور جانکاہی اور دینی و علمی کاموں کے لئے ان کی خود سپردگی و وارفتگی کے لئے انہیں مبارکباد دیتے ہوئے جہاں ان دونوں کے حق میں دست بہ دعاء رہ کے فجزاک اللہ خیراً جزا کہتا ہوں، وہیں یہ بھی عرض کرتا ہوں کہ میری اپنی زندگی کی سچائی بس اتنی ہے کہ ”بے گنہ نکلذشت بر ماساعتے“ مگر اس کے باوجود رجا کا دامن تھا مے امیدوارِ مغفرت بھی ہوں کہ خود اسی مونس القلوب کی مجلس ۵۶ میں مرقوم ہے کہ دو مغفور کے درمیان بیٹھنے والا بھی مغفور ہے جب کہ میں اپنی اس ناقص تحریر کے سہارے دو نہیں چار مغفور کے درمیان گھس بیٹھا ہوں، ویسے بھی مایوسی کفر اور ”رحمت حق بہانہ می جوید“ کی حقیقت مسلم ہے۔

عنگِ اسلاف

خاکسار

ارشادِ استھانوی

(سید محمد ارشد عالم، پرنسپل صغریٰ ہائی اسکول رائٹر کالج، بہار شریف)





## مُقَدِّمَةٌ

اسلامی ادب میں ملفوظات سب سے مقبول، دلچسپ اور معلوماتی صنف ہے۔ ملفوظات نہ صرف اپنے افکار و مشمولات کی بنا پر قرآن و حدیث کے قریب ہیں بلکہ اپنے ظاہری پیرائے اور طریقہ ترتیب و تحریر کے اعتبار سے بھی قرآن و حدیث سے مربوط و ماخوذ ہیں۔ قرآن مجید اور احادیث کریمہ دراصل تقاریر و ملفوظات ہیں جنہیں ضبط تحریر میں لا کر کتاب و صحاح و سنن کی موجودہ شکل دی گئی، اسی طرح کتاب و سنن کے عاملین کی تقاریر و گفتار کو جب جمع و کتابت کے مرحلے سے گزارا گیا تو یہ ملفوظات کہلائے۔

دیگر تصنیفات و تالیفات کے مقابلے میں ملفوظات کی افادیت و مقبولیت کی اپنی وجوہات ہیں۔ مصنف و مولف عموماً اپنی تصنیف و تالیف میں کسی موضوع پر اپنے مقام و مرتبے کے مطابق اپنے قلم کو جنبش دیتا ہے اور اس کام میں تکلف کا دامن باید و شاید ہی چھوٹ پاتا ہے اَلَا مَآ شَاءَ اللہ۔ ٹھیک اس کے برعکس ملفوظات میں صاحب ملفوظ مخاطب کے مرتبے کے مطابق گویا ہوتا ہے اور اس میں عموماً بے تکلفی اور برجستگی ہوتی ہے۔ دیگر تصنیف و تالیف میں موضوع یا عنوان طے ہوتا ہے جبکہ ملفوظات میں یہ متنوع ہوتا ہے۔ یہاں تک کہ ایک ہی ملفوظ میں حسب موقع دینی، سماجی، معاشی، علمی، ادبی، سیاسی، تاریخی اور لسانی ہر قسم کے موضوعات زیر بحث آسکتے ہیں۔ عام تصنیف جہاں تحریری تقاضوں کو پورا کرتی ہے وہیں ملفوظ نوشتہ ہونے کے باوجود

لطف گفتار و گفتگو بخشتا ہے۔ عام تصنیف عموماً کسی خاص عہد اور دور کی عکاس ہوتی ہے جبکہ ملفوظ کئی نسلوں کے واردات، کیفیات، مشاہدات و تجربات کا ترجمان ہوتا ہے۔

ہندوستان میں ملفوظات کے بابا آدم چشتی صوفیائے کرام ہیں اور اس سلسلے میں آدم ثانی ہونے کا شرف فردوسی بزرگوں کو حاصل ہے۔ کون صاحب دل ہے جس نے حضرت خواجہ نظام الدین اولیا محبوب الہی کے 'فوائد الفوائد' کا کوئی فائدہ محسوس نہ کیا ہو اور کون سالک راہ معانی ہے جس کے آگے حضرت مخدوم جہاں شیخ شرف الدین احمد یحییٰ منیری کی 'معدن المعانی' نے خوان پر نعمت پیش نہ کر دیا ہو۔

حضرت مخدوم جہاں شیخ شرف الدین احمد یحییٰ منیری کے نہ صرف مکاتیب مقبول خاص و عام ہوئے بلکہ آپ کے ملفوظات بھی نسخہ کیمیا ثابت ہوئے۔ معاصرین سے لے کر متاخرین تک جس کسی کو مطالعہ کا ذوق سلیم اور قدر گوہر کی صلاحیت نصیب ہوئی اس کے یہاں ملفوظات مخدوم جہاں کی صدائے بازگشت گونجتی ہے۔ حضرت مخدوم جہاں کے ملفوظات کی عدیم المثال مقبولیت کی سب سے بڑی دلیل آپ کے ملفوظات کے مجموعوں کی کثرت ہے۔ معدن المعانی، خوان پر نعمت، مخ المعانی، راحت القلوب، ملفوظ الصفر، کنز المعانی، تحفہ غیبی، مونس المریدین، اسباب النجاة لفرقة العصاة، مغز المعانی حضرت مخدوم جہاں کے وہ ملفوظات ہیں جو امتداد زمانہ کے باوجود موجود اور اہل علم کے یہاں نہ صرف معروف بلکہ ہنوز مقبول اور بے مثال ہیں۔ آپ کے گردا گرد اہل علم و عرفان کا جو مخلص ہجوم تھا، اور آپ جس قدر ان کی علمی و عرفانی سرپرستی کے لیے ہمہ وقت مستعد و متوجہ تھے اس سے یہ بخوبی اندازہ ہوتا ہے کہ آپ کے ملفوظات کے مجموعے موجودہ دستیاب فہرست سے کہیں زیادہ رہے ہوں گے۔ اگر وہ سب مہیا ہوتے تو تو شاید ہم دریائی جانے پر بھی ہل من مزید کی صدائے مضطرب لگانے والوں کو کچھ قرار آ ہی جاتا۔

حضرت مخدوم جہاں کے جانشینوں نے بھی مکتوبات نویسی کے موثر ذریعہ سے تبلیغ



ودعوت اور رشد و ہدایت کے فریضے بخوبی انجام دیے۔ ساتھ ہی ان جانشینوں کو بھی زین بدر عربی اور علامہ اشرف ابن رکن جیسے قدردان اور محسنین علم و ادب مرتبہ ملفوظات مل ہی گئے چنانچہ حضرت مخدوم جہاں کے دوسرے جانشین حضرت مخدوم حسین معزز شمس نوشہ توحید بلخی کے گرانقدر ملفوظات ان کے مرید و خلیفہ خاص مولانا نعمت اللہ نے جمع فرمائے اور گنج لائیکھی کے نام سے یہ مجموعہ غیر مطبوعہ ہونے کے باوجود اسم باسکی ہے۔ حضرت مخدوم جہاں کے پہلے جانشین حضرت مولانا مظفر بلخی کے ملفوظات کے کسی مجموعے کا تادم تحریر کوئی علم نہ ہو سکا۔ آپ کے ۱۸۱ مکاتیب کا ضخیم مجموعہ آپ کے ملفوظات کے بھی جمع کیے جانے کے قوی امکانات روشن کرتا ہے۔ کیا پتہ جس طرح آپ کی 'عقائد حافطی' کی شرح 'شرح مظفری' چند ابتدائی صفحات کو چھوڑ کر ہنوز لاپتہ ہے، اسی طرح آپ کے ملفوظات بھی ناقدری کے شکار ہو گئے ہوں۔

حضرت مخدوم جہاں کے تیسرے جانشین حضرت مخدوم حسن بن حسین معزز نوشہ توحید بلخی بھی گراں قدر علمی اور روحانی حیثیت کے حامل تھے۔ آپ ہی نے اپنے والد حضرت مخدوم حسین کے ۲۰۰ بیش بہا مکاتیب جمع فرمائے اور اپنے والد ماجد کے عربی رسالے 'حضرات خمس' کی عمدہ فارسی شرح 'کاشف الاسرار' کے نام سے تحریر فرمائی۔ ایسا لگتا ہے کہ مخدوم حسن دائم کے مکاتیب و ملفوظات، جو کہ یقیناً رہے ہوں گے، ضائع ہو گئے۔ حضرت مخدوم جہاں کے چوتھے جانشین حضرت مخدوم احمد بن حسن بن حسین بلخی (م ۸۹۱ھ) اس سلسلہ الذہب کی چوتھی کڑی ہیں۔

۲۷ رجب ۸۲۶ھ کو آپ کی ولادت ہوئی۔ شیخ یگانہ قطب الاقطاب حضرت مخدوم حسین نوشہ توحید بلخی نے آپ کی ولادت کو اپنے کاشانہ اقدس میں جنید وقت کی آمد سے تعبیر فرمایا اور چالیس دنوں پر جب اس بچے نے اپنی غیر معمولی طور پر بند آنکھوں کو پہلی بار کھولا تو سب سے پہلے جس روئے انور کا دیدار کیا وہ بھی مخدوم حسین ہی تھے۔ مخدوم حسین کی صحبت حضرت سیدنا احمد بلخی کو

تقریباً ۱۸ برسوں تک حاصل رہی۔ اس دوران علمی اور روحانی استفادے کے ساتھ ساتھ وہ مخدوم حسینؒ کے چشم دید واقعات و روایات کے بھی امین رہے۔ سلسلہ فردوسیہ کے اکابر اور مشرب کے حوالے سے آپ کی ذات ثقہ ترین ہو گئی۔ اس طرح آپ کے ملفوظات ’مونس القلوب‘ میں موجود تمام اطلاعات، روایات اور واقعات کی سند درج ذیل ہے:

۱. حضرت احمد لنگر دریا بلجی عن حضرت مخدوم حسین بلجی عن مخدوم جہاں

۲. حضرت احمد لنگر دریا بلجی عن حضرت مخدوم حسین بلجی عن مولانا مظفر بلجی عن مخدوم جہاں

۳. حضرت احمد لنگر دریا بلجی عن حضرت مخدوم حسن بلجی عن حضرت مخدوم حسین بلجی

”عن حضرت مولانا مظفر بلجی عن مخدوم جہاں“

واقعات و اخبار کے علاوہ اشعار کے سلسلے میں بھی آپ کس قدر معتبر راوی ہیں اس کا اندازہ اس بات سے لگایا جاسکتا ہے کہ حضرت مخدوم احمد لنگر دریا بلجی فرماتے ہیں:

”حضرت مخدوم شیخ حسینؒ کے جو اشعار مجھے یاد ہیں وہ کم لوگوں کو یاد ہیں اور وہ

حضرت کے دیوان میں بھی نہیں ہیں۔“ (مجلس ۲۱)

حضرت سیدنا احمد لنگر دریا بلجیؒ نے اپنے ملفوظات ’مونس القلوب‘ میں اپنی عمر کی ۶۳

ویں منزل پار کرنے کا ذکر فرمایا ہے (مجلس ۵۲)۔ اس سے ’مونس القلوب‘ کے جمع و ترتیب کا زمانہ

طے ہو جاتا ہے، یعنی یہ ۸۹۰ھ سے ۸۹۱ھ کے درمیان جمع و ترتیب کے مرحلے سے گزری ہے۔

’مونس القلوب‘ کے مرتب قاضی شہ بن خطاب منیری / بہاری کا نام بعض تذکرہ

نگاروں نے قاضی سید بھی لکھا ہے۔ ممکن ہے یہ اختلاف قرأت ہو لیکن اتنا طے ہے کہ تادم تحریر

ہم اس مرتب کے بارے میں کچھ زیادہ نہیں جانتے۔

### مونس القلوب اور مناقب الاصفیا

’مونس القلوب‘ جن کے ملفوظات کا مجموعہ ہے ان کی عمر کے ۱۸ ویں سال (۸۴۴ھ)



میں مخدوم حسین بن معز نوشہ تو حید بلوچی کا وصال ہوا۔ اس کے بعد ۸۹۱ھ تک یعنی تقریباً ۴۷ سال تک حضرت احمد لنگر دریا بلوچی با حیات رہے۔ ساتھ ہی یہ بھی متحقق ہے کہ 'مناقب الاصفیاء' کی تکمیل مخدوم حسین نوشہ تو حید بلوچی کے وصال کے بعد ہی ہوئی ہے۔ حیرت یہ ہے کہ نہ تو 'مونس القلوب' میں 'مناقب الاصفیاء' کا ذکر آیا نہ ہی 'مناقب الاصفیاء' میں شیخ احمد بن حسن بن حسین بلوچی یا ان کے ملفوظات 'مونس القلوب' کا ذکر ملتا ہے۔ اسی لیے یہ سوال بڑا پیچیدہ ہے کہ ان دونوں میں اولیت کسے حاصل ہے؟ اس کے جواب کی تلاش میں حضرت مخدوم جہاں کا ایک واقعہ، جو دونوں میں نقل ہوا ہے، بڑا مددگار ہے۔ ملاحظہ ہو:

مونس القلوب	مناقب الاصفیاء
مخدوم احمد لنگر دریا بلوچی نے فرمایا: جس زمانے میں حضرت مخدوم شیخ حسین قدس اللہ سرہ العزیز جو پور میں قیام فرماتے تھے ایک روز حضرت امیر سیداجملؒ کی مجلس میں تشریف لے گئے۔ حضرت امیر اپنے پیروں کے کشف و کرامات اور احوال و مقامات کے مناقب بیان کر رہے تھے۔ جب بہت زیادہ بیان کر چکے تو حضرت شیخ حسینؒ سے کہا اب آپ بھی اپنے پیروں کے کچھ مناقب بیان فرمائیں تاکہ ہم لوگ مستفید ہوں۔ حضرت مخدوم شیخ حسین قدس اللہ سرہ العزیز نے فرمایا، میری کیا صلاحیت ہے کہ ان کے مناقب بیان کر سکوں۔ ہاں ایک واقعہ سن لیجئے۔ ایک دن خولجہ بہاء الدین شریح کے گھر میں مجلس تھی۔ حضرت مخدوم جہاں قدس اللہ سرہ العزیز بھی وہاں موجود تھے۔ قوال یہ رباعی پڑھ رہے تھے: آنها خدائی من زمن لی بیند گر مغ بیند بھجستم نہ نشیند گر قصہ خود پیش گئے برخوانم سگ دامن پوتین زمن برچیند حضرت مخدوم جہاں کو اس رباعی پر وجد کی کیفیت پیدا ہو گئی اور اسی کیفیت میں واللہ راست باللہ راست کا نعرہ لگانے لگے۔	سنا ہے کہ ایک روز قوال آپ کے سامنے یہ رباعی پڑھ رہے تھے۔ آنها خدائی من زمن لی بیند گر مغ بیند بھجستم نہ نشیند گر قصہ خود پیش گئے برخوانم سگ دامن پوتین زمن برچیند حضرت مخدوم جہاں کو اس رباعی پر وجد کی کیفیت پیدا ہو گئی اور اسی کیفیت میں واللہ راست باللہ راست کا نعرہ لگانے لگے۔
حضرت مخدوم جہاں اس رباعی پر سر دھن رہے تھے اور بار بار فرما رہے تھے، واللہ راست۔ باللہ راست۔ قسم اللہ کی سچ کہا۔ حضرت امیر سیداجملؒ اس واقعہ کو سننے کے بعد پورے کمال انصاف کے ساتھ خاموش ہو گئے ایک لفظ بھی نہ کہہ سکے۔	

ان عبارتوں کے تقابلی جائزے سے واضح ہو جاتا ہے کہ 'مناقب الاصفیاء' کے مقابلے میں 'مونس القلوب' زیادہ تفصیلی، تحقیقی، ثقہ اور مستند ہے اور کیا عجب کہ 'مونس القلوب' کے معابعد 'مناقب الاصفیاء' تکمیل کو پہنچی ہو۔

جامع 'مونس القلوب' کے والد مولانا خطاب منیریؒ، حضرت مخدوم حسین بن معز نوشہ تو حید بلوچی کے صاحب کرامات مرید مولانا فتح اللہ منیریؒ کے شاگرد رشید تھے۔ مولانا فتح اللہ منیریؒ جنوں کو حاضر کرنے میں بھی باکمال تھے۔ ان کے علاوہ مولانا خطاب منیریؒ کو مخدوم شیخ داؤد سے بھی شرف تلمذ حاصل تھا۔ قیاس اغلب یہ ہے کہ حضرت مخدوم شیخ داؤد سے شیخ داؤد قریشیؒ مراد ہیں جنہیں حضرت مخدوم سید صدر الدین راجو قتال بخاریؒ سے خرقہ خلافت حاصل تھا اور وہ بہار آ کر حضرت مخدوم جہاں کے جوار میں آ بسے تھے۔ حضرت داؤد قریشیؒ کی درگاہ آج بھی بہار شریف میں سرکاری بس اڈے سے متصل مشہور ہے۔ مولانا خطاب منیریؒ کو تصوف میں ید طولیٰ حاصل تھا۔ 'مونس القلوب' سے پتہ چلتا ہے کہ حضرت مخدوم داؤد اور مولانا فتح اللہ منیریؒ کے مزار کے درمیان مولانا خطاب منیریؒ کا مزار تھا جسے بقول جامع 'مونس القلوب' ابوالفتح مقطع نے ایک بڑے چبوترے کی تعمیر کے دوران ناقابل شناخت کر دیا تھا۔ جامع 'مونس القلوب' نے حضرت لاد صوفیؒ سے شرف تلمذ حاصل کیا تھا یہی وجہ ہے کہ ملفوظ میں جہاں کہیں بھی ان کا ذکر کرتے ہیں ان کے نام کے ساتھ استاد کا اضافہ کرتے ہیں۔ جامع 'مونس القلوب' اور حضرت سیدنا احمد لنگر دریا بلوچیؒ قدس سرہ تقریباً ہم سن تھے۔ ایک روز جب جامع 'مونس القلوب' کچھ پریشان تھے حضرت نے انہیں یہ کہہ کر اطمینان دلایا کہ:

”تم زندگی میں میرے ساتھ ہو، مرنے کے بعد بھی میرے ساتھ رہو گے۔ چلو

(مجلس ۹۰)

روضے پر میں تم کو تمہاری قبر کی نشاندہی کر دوں۔“



## حضرت احمد لنگر دریا بلوچی اور جامع 'مونس القلوب' کا مزار

مندرجہ بالا بیان سے یہ بالکل واضح ہو جاتا ہے کہ حضرت احمد لنگر دریا بلوچی کے مزار سے متصل مزار کس کا ہو سکتا ہے۔ یہاں روضہ سے مراد حضرت مخدوم حسین بن معز نوشہ توحید بلوچی کا روضہ ہے جس کے احاطے میں ذرا پورب ہٹ کر حضرت احمد لنگر دریا بلوچی کی درگاہ ہے۔ اس سلسلے میں ایک اشکال اب دور کر لینا چاہیے۔ فی زمانہ حضرت احمد لنگر دریا بلوچی کے احاطہ مزار میں دو قبریں ہیں۔ ایک قبر جو بجانب مغرب ہے وہ اپنی مشرق جانب والی متصل قبر سے قدرے پیچھے ہے۔ یعنی مغرب والی قبر کو مشرق والی قبر سے تھوڑا پیچھے ہٹ کر بنایا گیا ہے، جیسا کہ عام طور پر ادباً کیا کرتے ہیں۔ خود روضہ نبوی ﷺ میں حضرات ابو بکر و عمرؓ کے مزارات سرکارِ دو عالم ﷺ کی قبر مبارک سے بخاطر ادب یوں ہی بنائے گئے ہیں۔ اب مشکل یہ ہے کہ کچھ لوگ ادباً پیچھے ہٹے ہوئے مزار کو ہی عموماً حضرت احمد لنگر دریا بلوچی کا مزار کہتے ہیں اور آگے بڑھے ہوئے مزار کو ان کے استاد کا بتاتے ہیں، جس کی نہ کوئی سند ہے نہ قیاس۔ اس لیے قیاس اغلب ہے کہ آگے والا مزار خود حضرت احمد لنگر دریا بلوچی کا ہے اور ادباً پیچھے ہٹا ہوا مزار قاضی شاہ / سید بن خطاب منیری / بہاری جامع و مرتب 'مونس القلوب' کا ہے۔ اللہ و رسولہ اعلم

اس سلسلے میں انشراح قلب کے لیے مجلس ۹۰ کو بغور پڑھنے اور سمجھنے کی ضرورت ہے جس میں جامع 'مونس القلوب' اپنے والد کی قبر کا محل وقوع بیان کرتے ہیں اور اس کے بغل بغل ان کے اساتذہ کے مزارات کا ذکر کرتے ہیں، پھر نئے چبوترے کی تعمیر کی بنا پر اپنے والد کی قبر کی شناخت کے مندل ہونے اور اپنے اساتذہ کی قبروں میں ہمیشہ کے لیے مدغم ہونے کا ذکر کرتے ہیں تو صاحب کشف و بصیرت قطب زمانہ حضرت احمد لنگر دریا بلوچی مسکراتے ہیں اور والد کے مزار کی اس کیفیت کے ذکر کو بار بار دہرانے کا حکم دیتے ہیں، پھر فرماتے ہیں کہ

چلو، تمہیں تمہارے قبر کی جگہ بھی دکھا دیں۔ تم زندگی میں میرے ساتھ ساتھ ہو مرنے کے بعد بھی میرے ساتھ ساتھ رہو گے۔ ذالک فضل اللہ

چشتی بزرگوں کے ملفوظات میں 'جوامع الکلم' کے بعد، سہروردی بزرگوں کے یہاں مخدوم جلال الدین بخاری جہانیاں جہاں گشت کے ملفوظات کے بعد اور خود فردوسی بزرگوں کے یہاں 'گنج لائیکھی' کے بعد جو خلا نظر آتا ہے وہ 'مونس القلوب' سے پر ہوتا ہے۔ بلکہ پورے ہندوستان میں ۸۵۰ھ سے ۹۰۰ھ کے درمیان جو 'دو' گراںقدر اور ضخیم ملفوظات جمع و ترتیب کے مرحلے سے گزرے وہ ہیں گجرات میں 'جمعات شاہیہ' اور بہار میں 'مونس القلوب'۔

'مونس القلوب' کے مرتب نے تاریخ اور سن کے درج کرنے کا اہتمام نہیں کیا ہے صرف بڑی سادگی کے ساتھ اپنے شیخ کی ان تقاریر کو اس کے پس منظر کے ساتھ من و عن نقل کرتے چلے گئے ہیں جن میں وہ حاضر تھے۔

'مونس القلوب' کے فارسی متن کی تحقیق و تطبیق کا اہم کام ابھی باقی ہے۔ اب تک اس کے جتنے قلمی نسخے دریافت ہوئے ہیں وہ سب تیرہویں صدی ہجری کے ہیں، جبکہ یہ ملفوظ نویں صدی ہجری کا ہے۔ تیرہویں صدی میں کسی ایک قدیم نسخے سے یہ سارے نسخے نقل ہوئے۔ بعض جگہ پر متن نہیں پڑھا جا سکا تو تیرہویں صدی ہجری کے سارے خطی نسخوں میں وہ جگہ خالی ہے اور کہیں کتابت و قرأت کی غلطی ہے تو یہ بھی سبھی نسخوں میں تقریباً یکساں ہے۔ کسی قدیم نسخے کی تلاش جاری رہنی چاہیے تاکہ تحقیق و ترتیب متن میں خاطر خواہ آسانی پیدا ہو سکے۔

'مونس القلوب' میں اپنے پیش رو مشائخ سے متعلق نہایت اہم اطلاعات ہیں جن تک پہنچنا اس کے بغیر ناممکن تھا دوسرے لفظوں میں بعض واقعات ایسے ہیں جن کا علم صرف اور صرف 'مونس القلوب' سے ہوتا ہے۔ اس میں معاصرین و معاصر حالات و واقعات کا بھی



معتبر ذخیرہ ہے جس سے اس دور کے شمال مشرقی ہندوستان کے دینی و روحانی نیز سماجی و علمی احوال و کوائف کا پتہ چلتا ہے۔ شرقی سلطنت کے زوال سے لے کر لودھی سلطنت کے باضابطہ غلبے کے درمیان 'مونس القلوب' کی جمع و ترتیب کسی سلطان یا کسی اہم مہم کے تذکرے سے خالی ہے لیکن مُقطع اور دوسرے مقامی عہدیداران کا تذکرہ ضمناً آگیا ہے۔

'مونس القلوب' کی ۳۹ ویں مجلس میں حضرت شیخ ابونجیب سہروردیؒ (۵۶۳ھ) کی خانقاہ میں حضرت شیخ احمد غزالیؒ (م ۵۲۰ھ) کے زیر تربیت اور مصروف خدمت رہنے کا ذکر آیا ہے جو محل نظر ہے اور یہ یقیناً کاتب کا سہو ہے یا پھر نام کو سن کر یاد رکھنے میں حافظہ چوک گیا ہے۔ اس پر اجماع ہے کہ حضرت شیخ ابونجیب سہروردیؒ (صاحب آداب المریدین) نے شیخ احمد غزالی سے استفادہ فرمایا ہے اور اجازت حاصل کی ہے۔ یہ بھی سہو کتابت ہے کہ 'لحیاء العلوم' حضرت احمد غزالی کی تالیف ہے۔

'مونس القلوب' میں تفسیر قرآن اور تشریح حدیث کے حوالے سے جو باتیں ارشاد ہوئی ہیں وہ انتہائی قیمتی اور معرکہ الآرا ہیں۔ اسی طرح مکتوبات و ملفوظات اور اقوال مشائخ کی تشریحات فرماتے ہوئے جو باتیں ضبط تحریر میں لے آئی گئیں وہ بے مثال اور کشادگی ذہن و قلب کا باعث ہیں۔ ہندوستان میں علم حدیث کی ترویج و اشاعت اور تعلیم و تحقیق کی تاریخ کو جو لوگ حضرت شیخ عبدالحق محدث دہلوی قدس سرہ سے شروع کرتے ہیں ان کو 'مونس القلوب' کا مطالعہ یقیناً سجدہ سہو کی طرف مائل کرے گا۔ انشاء اللہ

'مونس القلوب' کی اہمیت ہر زمانے میں اہل علم و دانش کے نزدیک مسلم رہی ہے لیکن اس کے ترجمے کا قال نیک حضرت مولانا علی ارشد صاحب شرفی مدظلہ کی قسمت میں آیا اور اس کی طباعت کے قرعہ قال میں حضرت جناب حضور مولانا سید شاہ سیف الدین فردوسی زیب سجادہ مخدوم جہاں کا نام نکلا۔

۱۰۰ مجالس پر مشتمل اس ضخیم اور اہم مجموعہ ملفوظات کا ترجمہ حضرت مولانا سید شاہ علی ارشد شرعی صاحب نے بڑی محنت، لگن، شوق اور عقیدت کے ساتھ انجام دیا ہے۔ تین پشتوں سے حضرت مولانا مترجم موصوف کا خاندان حضرت مخدوم جہاں اور مشائخ سلسلہ فردوسیہ کی علمی خدمات کی نشاۃ ثانیہ کا اہم فریضہ انجام دے رہا ہے۔ حضرت مولانا سید شاہ محمد ابراہیم حسین صاحب فردوسی قدس سرہ نے جب اپنے اہل و عیال کو سلسلہ فردوسیہ کی تصانیف و ملفوظات کو سبقاً سبقاً پڑھانا شروع کیا تو شاید کوئی نہیں جانتا تھا کہ ان کا یہ فیصلہ کس قدر الہامی اور دور رس نتائج کا متحمل ہے۔ ان کے دو بلند اقبال صاحب زادے تھے حضرت مولانا ڈاکٹر شاہ نعیم فردوسی القادریؒ اور حضرت مولانا حکیم سید شاہ تقسیم الدین احمد فردوسیؒ۔ اس دور میں، جبکہ منقسم ہندوستان کے دونوں حصوں میں جنگ کے مورچے قائم ہو رہے تھے یہ دونوں حضرات اسی تعلیم کے نتیجے کے طور پر مخدوم جہاں کی تالیفات کے تراجم اور ترتیب و تہذیب کے لیے مورچہ بند ہوئے اور حضرت شاہ ابراہیم حسین قدس سرہ کی نگاہ باطن کی تعبیر بن گئے۔ حضرت مولانا علی ارشد شرعی صاحب قبلہ نے بھی اسی درس گاہ مخدومیات میں اپنے دادا موصوف کے آگے زانوئے ادب تہہ کیا اور اب وہ بھی اسی نگاہ باطن کا نتیجہ ثابت ہو رہے ہیں۔ ’مولیٰ القلوب‘ ہندوستان میں صوفیائے کرام کی تعلیمات و خدمات کے بہترین گواہ کی حیثیت رکھتا ہے اور جب جب اس کی گواہی سے لوگ مستفید ہوں گے اس کے مترجم اور اس کے شائع کرنے والے کے احسان مند، مشکور اور ممنون ہوتے رہیں گے۔ ☆☆☆

سید شاہ شمیم الدین احمد منعمی

سجادہ نشین، خانقاہ منعمیہ قمریہ، میتن گھاٹ، پٹنہ سٹی، بہار

صدر شعبہ عربی، اورینٹل کالج، پٹنہ سٹی



# بِسْمِ اللَّهِ الرَّحْمَنِ الرَّحِيمِ

## تمہید

حضرت قاضی شہ بن خطاب بہاریؒ - جامع ملفوظ ہذا

حمد بے حد اور ثنائے بے عدد اُس جلیل کی جس نے محبین کے دلوں کو ملک و ملکوت کی تجلیات سے اپنا شیفہ بنایا۔ شکر بے قیاس اور ستائش بعد و انفاص خاص اُس جلیل کی جس نے عارفوں کی ارواح کو جبروت و لاہوت خداوندی کے سمندر میں مسخر کیا کہ موجودات کے ذرات کا ہر ذرہ اس پاک ذوالجلال ہی سے ہے اور تمام انوار ملکی و ملکوتی اسی کے نور جمال باکمال کا پرتو ہیں۔

درود نامحدود، خلاصہ موجود، برگزیدہ جملہ مولود، مقیم بارگاہِ لی مع اللہ یعنی محمد رسول اللہ صلی اللہ علیہ وآلہ وسلم پر جو رسول پاک، شریعت کی بنیاد قائم کرنے والے اور معرفت کے اسرار سے آگاہی رکھنے والے ہیں اور آپ ﷺ کے آل و اصحاب اور آپ ﷺ کے متبعین اولی الالباب پر ہو۔

خدائے جل و علا کی حمد اور محمد رسول اللہ صلی اللہ علیہ وآلہ وسلم پر ہدیہ درود کے بعد

عرض ہے کہ یہ سب آستانہ بندگان یعنی قاضی شہ بن خطاب بہاری، حضرت پیر بزرگوار، شیخ الاسلام والمسلمین، ملجائے اشراف بنی آدم، فخر اولاد ابراہیم اوہم، مغرب و مشرق کے استاد، جنات و انسان کے مرشد و رہبر یعنی حضرت شیخ احمد بن شیخ حسن بن شیخ حسین مع اللہ المسلمین بطول بقائہ و ادام علی جمیع المعتقدین نعمت لقائہ کی مجلس شریف اور محفل لطیف میں عموماً حاضر ہوا کرتا، اسرار توحید و معرفت، بیان علم طریقت و حقیقت، معانی آیات و اخبار، شرح آثار صحابہ کبار، پیغمبروں اور درویشوں کے درجات و مقامات کی حکایات سنتا، اسے اپنے فہم و ادراک کے مطابق لکھ لیا کرتا۔ تاکہ جو اہل سعادت ہیں اُن کو اس تحریر سے ذوق پیدا ہو، اُن کا وقت خوش ہو، دین کی طلب میں اضافہ ہو، اس آوارہ گنہگار، نفس امارہ کے گرفتار کی بخشائش کا ذریعہ بن جائے اور ان کے طفیل نجات مل جائے۔

اس کتاب کے پڑھنے والوں اور مطالعہ کرنے والوں سے گزارش ہے کہ ان اوراق میں کسی قسم کی سہو و خطا پائیں تو اسے اس عاجز کے قصور پر محمول کریں اور غَافِلِینَ عَنِ النَّاسِ [آل عمران ۱۳۴] کے حکم کے مطابق درگزر فرمائیں۔ اور سہو و خطا کی نشاندہی کر کے اصلاح کر دیں۔

اس مجموعہ کو سو (۱۰۰) مجالس پر مرتب کر کے اس کا نام مونس القلوب [MONISUL QOLUB] رکھا۔



# مجلس - ۱

## شرح آداب المریدین کا سبق

آستانہ عالیہ کی خاک بوسی کی سعادت نصیب ہوئی، سید بھیکن پیارا شرح آداب المریدین پڑھ رہے تھے، سبق میں یہ عبارت آئی کہ خداوند تعالیٰ جس طرح روزی سبب اور واسطہ کے ساتھ دیتا ہے اور اس پر قادر ہے اسی طرح وہ بلا واسطہ بھی روزی دینے پر قادر ہے۔

## رزق بلا سبب بھی ملتا ہے

حضرت شیخ عظمہ اللہ نے فرمایا۔۔۔ ہاں! اللہ تعالیٰ پر ایسا ہی اعتماد چاہئے بلکہ وہ جس سبب، واسطہ اور ذریعہ سے رزق دے رہا ہے اس سبب پر بھی نگاہ نہ رہے۔ نگاہ محض اللہ تبارک و تعالیٰ کے فضل و کرم پر ہو۔ اس لئے کہ سبب کا پیدا کرنے والا بھی اللہ تعالیٰ ہی ہے۔ اسی کی مناسبت سے یہ حکایت بیان فرمائی۔

## ہرنوں کا اعتماد اور انسان کی بے اعتمادی

ایک شخص جنگل میں تھے انہیں پیاس کی شدت ہوئی۔ ڈول اور ڈوری لے کر پانی کی تلاش میں نکل گئے۔ دور میں ایک کنواں نظر آیا۔ دیکھا کہ اس کنواں کا پانی اوپر آگیا ہے، ہرن

کی باڑھ آتی ہے اور پانی پی کر چلی جاتی ہے۔ جب یہ شخص کنواں کے پاس پہنچے اور جیسے ہی چاہا کہ اپنی پیاس بجھائیں پانی نیچے چلا گیا۔ انہوں نے گریہ و زاری اور مناجات شروع کر دی اور عرض کیا۔ اے بادشاہ! جنگل کے ہرن کو تو اس طرح پانی پلاتا ہے اور جب میں آیا تو پانی نیچے کر دیا۔ جواب ملا۔ تم ڈول اور ڈوری کے ساتھ آئے۔ سب کو درمیان لائے۔ واسطہ پر نظر رکھی۔ اور ہرن کی جماعت نے بغیر کسی واسطہ اور سبب کے صرف مجھ پر اعتماد کیا، لہذا انہوں نے بغیر کسی سبب اور واسطہ کے پانی پیا۔ یہ سن کر وہ متنبہ ہوئے۔ چونک گئے۔ ڈوری اور ڈول توڑ ڈالا اور اللہ تعالیٰ کے فضل و کرم پر کامل اعتماد کر لیا۔ اس کے بعد کنواں کے پاس آئے۔ پانی اوپر آ گیا۔ انہوں نے سیر ہو کر پیا پھر وہاں سے روانہ ہو گئے۔ ایک بزرگ نے اس واقعہ کو سن کر کہا۔ پانی اوپر آ گیا اور انہوں نے اس کنواں سے پی لیا۔ اگر وہ نہیں پیتے اور اسی طرح پیاسے لوٹ جاتے تو ان کے ہر قدم کے نیچے پانی کا ایک چشمہ جاری ہو جاتا۔

رزق بے سبب ملتا ہے، خواجہ ذوالنون مصریٰ کا مشاہدہ

اس کے بعد یہ حکایت بیان فرمائی کہ۔ ایک دن خواجہ ذوالنون مصریٰ کو رزق میں سبب کو ترک کرنے کی فکر لاحق ہوئی اور ان کے دل میں یہ خیال آیا کہ دیکھیں بغیر سبب کے رزق کیسے مل سکتا ہے، اگر کسی سبب اور واسطہ کے بغیر روزی مل سکتی ہے تو میں بھی سبب کو ترک کر دوں گا۔

اسی فکر میں باہر نکلے، اچانک درخت پر ایک پرندہ نظر آیا جس کا نام ملیخ ہے۔ یہ چڑیا دونوں آنکھوں سے ناچینا تھی۔ حضرت سوچنے لگے دیکھیں اس کو رزق کس طرح ملتا ہے۔



کیونکہ کوئی ظاہری سبب روزی ملنے کی دیکھنے میں نہیں آتی۔ اسی فکر میں تھے، دیکھا کہ دو پیالی ایک سونے کی اور ایک چاندی کی اس کے سامنے ظاہر ہوئی۔ ایک میں گلاب تھا اور دوسری میں تیل کے پکے ہوئے دانے تھے، اس پرندے نے تیل کے دانے کھائے اور گلاب پی لیا۔ اس طرح اس پرندے نے اپنی روزی حاصل کی اور کسی سبب اور واسطہ کا محتاج نہیں رہا۔ جب حضرت ذوالنون مصریؒ نے یہ سب کچھ دیکھا تو اُن کی الجھن دور ہو گئی اور پورے طور پر اللہ تعالیٰ کے ساتھ مشغول ہو گئے۔

رزق کے لئے سبب شرط ہے یا نہیں؟

ایک متعلم اور درویش میں بحث

اس کے بعد حضرت شیخ عظیمہ اللہ نے فرمایا کہ۔۔۔ ایک متعلم اور ایک درویش میں بحث چھڑ گئی۔ متعلم کہتے تھے۔۔۔ رزق بغیر سبب کے نہیں ملتا۔ اور درویش کا کہنا تھا کہ۔۔۔ بغیر سبب بھی روزی ملتی ہے۔ اس کے بعد درویش نے کہا۔۔۔ میں ایسی جگہ چلا جاتا ہوں جہاں کوئی نہ ہو۔ وہاں سبب اور واسطہ کو دخل نہ ہو۔ پھر وہ ایک ایسے پہاڑ پر چلے گئے جہاں آدمی کا پہنچنا بہت مشکل تھا۔

چند روز تک اللہ تعالیٰ نے ان کے امتحان کے لئے کوئی روزی نہیں بھیجی۔ چوں کہ ان میں صدق تھا اس لئے اللہ تعالیٰ نے شہد کی مکھیوں کو وہاں بھیج دیا۔ جس جگہ وہ تھے وہاں شہد کی مکھیوں نے شہد پیدا کرنا شروع کر دیا۔ وہ اسی شہد کو کھاتے اور اللہ تعالیٰ کی عبادت میں مشغول رہتے۔

## مجلس - ۲

پیغمبر ﷺ کے ساتھ رب کے معاملات

زمین بوسی کی سعادت نصیب ہوئی۔ حضرت شیخ عظیمہ اللہ نے فرمایا۔ اللہ تعالیٰ کا اپنے بندوں کے ساتھ عجب معاملہ ہے۔ ایک پیغمبر ﷺ تھے جن پر جوں کی بلائیں اس طرح نازل کر دی گئیں جن کو تحریر و تقریر میں لانا ممکن نہیں۔ جب ان کی مصیبتیں حد سے زیادہ ہو گئیں تو ایک رات بارگاہِ بے نیاز میں گریہ وزاری کی، حکم ہوا۔ جس دن میں نے آسمان و زمین کو پیدا کیا اس دن آپ کے حصے میں یہی آیا، اب میں کیا کروں۔ کیا آپ کے لئے زمین و آسمان کو پلٹ دوں؟ آئندہ سے اگر نالہ و فریاد کی یا زبان کھولی تو سن لیجئے میں کہہ دیتا ہوں کہ آپ کا نام انبیاء کی فہرست سے مٹا دوں گا۔

اس کے بعد حضرت نے یہ شعر زبانِ مبارک سے ارشاد فرمایا۔

نزدیکاں را بیش بود حیرانی  
ایشاں داند سیاست سلطانی

(جو زیادہ نزدیک اور قریب ہیں ان کو زیادہ پریشانی و حیرانی ہے اس لئے کہ وہ بادشاہت کے اصول و ضابطے کو اچھی طرح جانتے ہیں)۔



رسول خدا ﷺ کے فقرا شیر مرد ہوتے ہیں

پھر یہ حکایت بیان فرمائی کہ — کلب نامی ایک شخص تھے جو فقر کے انتہائی مقام پر فائز تھے، مگر ان کا جسم (سڑگل کر) اپنی اصلی ہیئت کھو چکا تھا، جب ان کی پریشانی حد سے زیادہ بڑھی تو ایک دن بارگاہِ الہی میں فریاد اور مناجات کی — اے وہ جس نے میرا نام کلب رکھا، فقر و افلاس میں اس طرح مبتلا کر دیا کہ لازمی خوراک بھی میسر نہیں، اور اب تو میرا جسم بھی پہلے جیسا نہیں رہا۔ لیکن — میں ان حالات کے باوجود راضی اور خوش ہوں۔ کہاں ہیں جبریل! ذرا میری ہمت کی بلندی و تیزی تو دیکھیں — حضرت شیخ نے فرمایا کہ — محمد رسول اللہ صلی اللہ علیہ وآلہ وسلم کے فقراء ایسے ہی شیر مرد ہوتے ہیں۔

نبی کریم ﷺ کو فقر کا آخری کمال حاصل تھا

اس کے بعد ارشاد ہوا کہ — کسی پیغمبر کا رتبہ ہمارے نبی کریم علیہ الصلوٰۃ والسلام کے برابر نہیں ہوا۔ آپ ﷺ کو فقر کا آخری کمال حاصل تھا، دنیا اور دنیا کی چیزیں آپ ﷺ کی نگاہِ بصیرت اور بلندیِ ہمت کے سامنے کوئی قدر و قیمت نہیں رکھتیں۔

سرورِ کائنات ﷺ کا جو دو سخا

روایت میں آتا ہے کہ — ایک دفعہ سرورِ کائنات حضرت محمد رسول اللہ صلی اللہ علیہ وآلہ وسلم کی خدمت اقدس میں کہیں سے اس قدر بکریاں آئیں کہ سارا جنگل ان سے بھر گیا۔ لوگ جس طرف بھی دیکھتے بکریاں ہی نظر آتیں۔ یکا یک پہاڑ کے ایک باشندے نے اپنے آپ سے کہا — میں نے توریت میں پڑھا ہے کہ آخری زمانے میں ایک پیغمبر ہوں گے

جن کی مختلف خصوصیات ہوں گی، ان میں سے ایک خصوصیت یہ بھی ہوگی کہ ان کے سامنے دنیا کی کوئی قدر و قیمت نہیں ہوگی۔ میں اب محمد ﷺ جو پیغمبری کا دعویٰ کرتے ہیں کے پاس جاتا ہوں اور آزماتا ہوں، ان سے ساری بکریاں طلب کروں گا۔ اگر وہ سچے پیغمبر ہوں گے تو ان کی نگاہ میں بکریوں کی کوئی قدر و قیمت نہیں ہوگی اور وہ ساری بکریاں مجھے دے دیں گے۔ اسی خیال کے ساتھ وہ دربارِ نبوت میں حاضر ہوئے۔ اور ایک سائل کی طرح سوال کیا کہ۔۔۔ یہ ساری بکریاں مجھے دے دیجئے۔ پیکرِ جود و سخا نبی کریم ﷺ نے بغیر کسی تامل کے فرمایا۔۔۔ لے لو۔۔۔ وہ شخص گئے تمام بکریوں کو جمع کیا اور ان کو اپنے قبضے میں کر لیا۔ اس کے بعد بارگاہِ رسالت میں واپس آئے اور عرض کیا۔۔۔ یا رسول اللہ! بکریاں لینا میرا مقصد نہیں تھا، بلکہ میرے دل میں ایک وسوسہ پیدا ہوا اُس کو میں نے دور کر لیا۔ اب مجھے اسلام تلقین فرمائیں تاکہ میں آپ کے دین پاک میں داخل ہو جاؤں۔ اللہ کے رسول ﷺ نے فرمایا کہو۔۔۔ لا الہ الا اللہ محمد رسول اللہ انہوں نے کلمہ طیبہ پڑھا اور مذہب اسلام میں داخل ہو گئے۔ اَلْحَمْدُ لِلّٰہِ عَلٰی ذٰلِکَ۔۔۔

اس روایت کو بیان کرنے کے بعد حضرت شیخ عظیمہ اللہ نے فرمایا۔۔۔ آپ ﷺ کے پاس اگر کوئی چیز ہوتی اور جب تک وہ چیز کسی کو دے نہیں دیتے گھر میں تشریف نہیں لاتے۔

### مخدوم شیخ مظفرؒ نے اپنی پانچ اہلیہ کو طلاق دے دی تھی

اس کے بعد ارشاد ہوا۔۔۔ آپ ﷺ کی امت کے فقراء اور درویشوں کو آپ ﷺ کی نسبت کیسے حاصل نہیں ہوتی۔ حضرت مخدوم شیخ مظفر رحمۃ اللہ علیہ نے ماسوی اللہ سے قطع تعلق کے سبب اپنی پانچ اہلیہ کو طلاق دے دی تھی۔



شیخ بہرامؒ نے بھی اپنی اہلیہ کو طلاق دے دی تھی

اور مخدوم قاضی علاء الدین کے چچا شیخ بہرامؒ نے بھی جو ان مخدوموں کے غلاموں میں تھے اپنی اہلیہ کو طلاق دے دی تھی۔

مخدوم شیخ حسینؒ کی خانقاہ کے فقراء

پھر فرمایا۔۔۔ حضرت مخدوم شیخ حسینؒ قدس اللہ سرہ العزیز کی خانقاہ میں ایسے ایسے صوفی اور فقراء ہوتے جن کی کیفیتیں مشہور و معروف ہیں۔

مخدوم شیخ مظفرؒ سے درختوں کا باتیں کرنا

ایک دن حضرت مخدوم شیخ مظفرؒ نے حضرت مخدوم جہاں شیخ شرف الدین قدس اللہ سرہ کو لکھا کہ۔۔۔ میں جس راستے سے وضو کے لئے جاتا ہوں اُس راہ کے درخت مجھ سے باتیں کرتے ہیں۔ ایک درخت کہتا ہے کہ مجھ سے چاندی بنتی ہے۔ حضرت مخدوم جہاں قدس اللہ سرہ العزیز نے جواباً لکھا کہ آزما کر دیکھئے۔ اگر غلط ثابت ہوا تو یہ شیطانی آواز ہے اس وقت لا حول پڑھئے۔ اور اگر واقعی درست ہوا تو مجھے دکھائے۔۔۔ اس کے بعد ایک دن حضرت شیخ مظفرؒ ”کوزہ لے کر گئے اس درخت کا شیرہ اس میں پکایا، اسی وقت وہ چاندی بن گیا۔ اس کو کسی طرح حضرت مخدوم جہاںؒ کی خدمت میں بھیج دیا۔ مخدوم جہاںؒ نے جب دیکھا کہ صحیح ہے تو ان کو لکھا کہ۔۔۔ اے بھائی! اس طرح کی بہت سی چیزیں اپنی طرف مائل کریں گی۔ آپ کو چاہئے کہ ان کی طرف رغبت نہ کریں۔ اس لئے کہ کام بہت آگے ہے۔ اس کے بعد شیخ مظفرؒ نے ان چیزوں کی طرف ذرہ برابر نگاہ نہیں کی۔ اگرچہ بہت کچھ دیکھا اور بہت کچھ سنا۔

## چاندی کے دو سکوں کی وجہ سے نماز میں خلل

حضرت شیخ عظیمہ اللہ نے فرمایا کہ — ایک رات حضرت شیخ مظفر رحمۃ اللہ علیہ تہجد کی نماز کے لئے کھڑے ہوئے اور کئی بار زبان مبارک سے فرمایا — لَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ اور شہر یار نامی اپنے خادم سے فرمایا کہ — گھر میں تلاش کرو شاید کوئی دنیاوی چیز رکھی ہوئی ہے، اس لئے کہ دو چوپائے میرے سامنے آ کر کھڑے ہو جاتے ہیں اور زحمت دیتے ہیں، نماز میں حضوری حاصل نہیں ہو رہی ہے۔

خادم گئے اور واپس آ کر عرض کیا کہ — کچھ نہیں ہے۔ حکم ہوا — دوبارہ تلاش کرو۔ دوبارہ گئے اور آ کر کہا — کچھ نہیں ہے۔ تیسری بار پھر حکم ہوا — جاؤ اور اچھی طرح تلاش کرو۔ تیسری بار گئے اور بہت محنت سے تلاش کیا — دیکھا — ایک طاق پر چاندی کے دو سکے پڑے ہیں — ان کو وہاں سے ہٹا دیا۔ اس کے بعد ہی حضرت شیخ مظفرؒ کو نماز میں حضوری حاصل ہوئی۔

## مخدوم شیخ مظفرؒ کی خانقاہ میں کبھی دو وقت کا کھانا نہیں ہوا

اس کے بعد ارشاد ہوا کہ — حضرت مخدوم شیخ مظفر علیہ رحمۃ کی خانقاہ میں کبھی بھی دونوں وقت کا کھانا نہیں ہوا۔ صرف ایک وقت یعنی عشاء کے بعد جو تر یا خشک، تھوڑا سا بہت موجود ہوتا سامنے لایا جاتا، تناول فرماتے۔

جو صوفی دو بار کھاتے ان کو اپنے پاس سے الگ کر دیتے۔ اور فرماتے — کیا میرے پاس کھانے پینے کو آئے ہو۔ اگر میرے پاس رہنا ہے تو بھوک پیاس اور برہنگی اختیار



کرو۔ اور اگر یہ برداشت نہیں تو پھر یہاں رہنے سے کوئی فائدہ نہیں۔

حضرت ابراہیم علیہ السلام قدس خلیل میں رہتے تھے

اس موقع پر ایک عزیز نے عرض کیا — حضرت ابراہیم علیہ السلام کہاں رہتے تھے؟  
حضرت شیخ عظمہ اللہ نے فرمایا — قدس خلیلؑ میں رہتے تھے۔

حضرت ابراہیم اور حضرت اسماعیل علیہما السلام کے تذکرے

اس کے بعد فرمایا کہ — جناب ابراہیم علیہ السلام کی قوم بھی سے ایک ظالم کافر بی بی سارا کو ظلم و جبر سے لے بھاگا۔ جب بھی وہ ظالم ان پر دست درازی کرنا چاہتا اس کا ہاتھ سوکھ جاتا، اور جب چھوڑ دیتا تو ٹھیک ہو جاتا۔ اس طرح وہ بار بار کرتا رہا اور اس کا ہاتھ سوکھتا رہا۔ آخر اسے ہوش آگیا اور اس نے سمجھ لیا کہ یہ کوئی پاک و طاہرہ خاتون ہیں۔ ان کی طرف سے اس کے دل میں اعتقاد پیدا ہوا اور وہ تائب ہو گیا۔ پھر ان کی خدمت میں ایک کنیز پیش کی اور کہا — ہا اجرک (یہ آپ کی مزدوری ہے)۔ اسی وجہ سے اس (کنیز) کا نام ہاجرہ اور پھر ہاجرہ ہوا۔ جب بی بی سارا حضرت ابراہیم علیہ السلام کی خدمت میں حاضر ہوئیں — اور اس واقعہ کو ان سے کہنا چاہا تو حضرت ابراہیم علیہ السلام نے فرمایا — الماضی لا یدکر کہنے کی کوئی ضرورت نہیں میرے سامنے سے پردہ اٹھا دیا گیا تھا اور میں نے سب کچھ دیکھ لیا ہے۔ بی بی سارا نے اللہ تعالیٰ کا شکر ادا کیا اور کنیز کو حضرت ابراہیم علیہ السلام کے حوالہ کر دیا۔ بی بی سارا سے کوئی اولاد نہیں تھی۔ بی بی ہاجرہ کو حمل رہ گیا۔

جب بی بی سارا نے دیکھا کہ حاملہ ہیں تو کہا — میری خواہش ہے کہ ان کو ایسے

ریگستان میں لے جا کر چھوڑ دیجئے جہاں کھانا اور پانی میسر نہ ہو۔ اللہ تعالیٰ جل شانہ کا حکم بھی بی بی سارا کی موافقت میں ہوا۔ جب حضرت ابراہیم علیہ السلام نے اس کا ذکر بی بی ہاجرہ سے کیا تو انہوں نے پوچھا۔۔۔ ایسا کرنے کو بی بی سارا نے کہا ہے یا اللہ کا حکم ہے؟۔۔۔ حضرت ابراہیم علیہ السلام نے فرمایا۔۔۔ اللہ تعالیٰ کا حکم بھی بی بی سارا کی موافقت میں ہے۔ یہ سن کر بی بی ہاجرہ نے کہا۔۔۔ لا باس۔۔۔ اب خوف کی کوئی بات نہیں۔ اس کے بعد ابراہیم علیہ السلام بی بی ہاجرہ کو لے کر اس مقام پر پہنچ گئے جہاں اب مکہ مبارکہ ہے۔ اس سے پہلے وہ بیابان تھا۔ اُن کے پاس ایک دن کی خوراک کے سوا اور کچھ نہیں تھا۔ حضرت ابراہیم علیہ السلام بی بی ہاجرہ کو وہاں چھوڑ کر اور خدا کے سپرد ہو کر چلے آئے۔ اور قدس خلیل میں بی بی سارا کے پاس تشریف لے گئے۔ جب بی بی ہاجرہ کے بطن سے حضرت اسماعیل علیہ السلام پیدا ہوئے تو پانی کی ضرورت ہوئی۔ وہ پانی کی تلاش میں ادھر ادھر دوڑنے لگیں۔ جناب اسماعیل علیہ السلام جہاں اس وقت چاہ زمزم ہے بچوں کی عادت کے مطابق زمین پر پاؤں پٹختے لگے۔ یکا یک وہاں پر پانی کا ایک چشمہ جاری ہو گیا، بی بی ہاجرہ نے پانی کو بہتے دیکھ کر کنواں کی شکل دے دیا۔۔۔ اور فرمایا۔۔۔ "زم زم" پانی جو بہہ رہا تھا چشمہ کی شکل میں جمع ہو گیا۔ اللہ تعالیٰ نے اس پانی کو ایسی خاصیت بخشی ہے کہ اس سے دودھ کی غذائیت بھی حاصل ہوتی ہے۔ کچھ دنوں کے بعد ایسا ہوا کہ ایک کارواں اپنے قافلے سے جدا ہو کر صحرا میں بھٹک گیا۔ پیاس کی شدت سے پانی کے بغیر ہلاک ہونے لگا۔ صحرا میں کہیں پانی نظر نہیں آیا۔ تھک کر چور تھا کہ اچانک آسمان کی طرف نظر اٹھ گئی۔ مرغابیوں کو فضا میں پرواز کرتے دیکھا۔ ان مرغابیوں کا پیچھا کرتے ہوئے اس چشمہ تک پہنچے جہاں بی بی ہاجرہ تھیں۔ جب ان لوگوں نے اس چشمہ سے پانی پینا چاہا تو بی بی ہاجرہ نے کہا۔۔۔ یہ پانی میرا ہے اس شرط پر میں پانی لینے کی اجازت دے سکتی ہوں کہ تم اس کے عوض مجھے غلہ دو۔۔۔



ان لوگوں نے بی بی ہاجرہ کو غلہ دیا اور سیراب ہوئے یہ مقام کارواں کو پسند آ گیا۔ وہیں ٹھہر گئے، بود و باش اختیار کر لی۔ اس جماعت کی ایک لڑکی سے جناب اسماعیل علیہ السلام نے نکاح کر لیا۔

ایک دن حضرت ابراہیم علیہ السلام نے بی بی سارا سے فرمایا۔ میں ہاجرہ کی خیریت لینے جا رہا ہوں۔ بی بی سارا نے کہا۔ جائے لیکن اونٹ سے نیچے نہ اترنا اور واپسی میں تاخیر نہ کرنا۔ حضرت ابراہیم علیہ السلام روانہ ہوئے اور بی بی ہاجرہ کے یہاں پہنچے۔ اُس وقت اسماعیل علیہ السلام شکار کے لئے جنگل گئے ہوئے تھے، ملاقات نہیں ہوئی۔ حضرت اسماعیل علیہ السلام کی اہلیہ سامنے نہیں آئیں اور نہ سر کی تعظیم کی۔ حضرت ابراہیم علیہ السلام نے بی بی ہاجرہ سے فرمایا۔ اسماعیل سے کہہ دو گی کہ دروازہ کو بدل دیں۔ حضرت ابراہیم علیہ السلام بی بی سارا کے ایفاء عہد میں اونٹ سے نیچے نہیں اترے، بی بی ہاجرہ نے کہا۔ آپ دھوپ سے آئے ہیں تھوڑی دیر آرام فرمائیے، غسل کیجئے اور جو کچھ حاضر ہے تناول فرمائیے، اس کے بعد واپس جائیے گا۔ حضرت ابراہیم علیہ السلام نے ایک پاؤں اونٹ پر رکھا اور دوسرا پاؤں پتھر پر، اسی طرح غسل کیا۔ اس کے بعد بی بی ہاجرہ نے پکا ہوا گوشت اور میٹھا پانی جو اُن کے پاس موجود تھا، پیش کیا۔ حضرت نے تناول فرمایا اور دعاء کی۔ بَارَكَ اللهُ فِيْ لَحْمِكَ وَمَائِكَ (اللہ تمہارے گوشت اور پانی میں برکت دے)۔

شیخ عظیمہ اللہ نے فرمایا۔ یہ اسی دعاء کا اثر ہے کہ آج تک مکہ معظمہ کے گوشت کے جیسا لذیذ گوشت کہیں کا نہیں ہوتا۔

حضرت ابراہیم علیہ السلام وہاں سے واپس آ گئے۔ جب دوسری بار آپ بی بی ہاجرہ کے یہاں آئے تو حضرت اسماعیل علیہ السلام کی دوسری اہلیہ سامنے آئیں۔ حضرت ابراہیم علیہ السلام کی بہت خدمت اور تعظیم کی۔ آپ نے اُن کو دعائیں دیں اور نوازش و اکرام فرمایا۔ قریش انہیں کی نسل سے ہیں۔ اسی کے بعد مکہ کی آبادی شروع ہوئی۔ وَالْحَمْدُ لِلّٰهِ رَبِّ الْعَالَمِينَ۔

## مجلس - ۳

حضرت امیر سید سلیمان مرحوم کے مقبرے میں قدم بوسی کی سعادت حاصل ہوئی۔  
حضرت شیخ سلیمان سلمہ اللہ تعالیٰ نے پوچھا کہ — کسی کے آنے جانے اور گفتگو کی خبر مردہ  
کے قالب کو ہوتی ہے یا نہیں؟

مردے کو قبر میں ساری خبر رہتی ہے

حضرت شیخ عظیمہ اللہ نے فرمایا — روح کا جسم سے ایسا تعلق ہوتا ہے کہ اگر مردہ  
کی قبر کے اوپر چوٹی چلے تو اُس کی بھی خبر ہو جاتی ہے اور مردہ سے کچھ پوشیدہ نہیں رہتا۔

مخدوم شیخ حُسن کی جانب سے بعد وفات اعانت کا وعدہ

اس کے بعد فرمایا کہ — جب حضرت مخدوم شیخ حُسن قدس اللہ سرہ العزیز کی  
رحلت کا وقت قریب آیا تو حضرت والد ماجد شیخ حسن رحمۃ اللہ علیہ نے حضرت مخدوم شیخ حُسنؒ  
کی خدمت میں عرض کیا — مجھے جو بھی دینی یا دنیاوی حاجت پیش آتی تھی میں آپ سے  
عرض کرتا تھا، اب آپ کا یہ وقت آگیا میرا کیا حال ہوگا اور میں اپنی حاجت کی عرضی کس کے  
یہاں پیش کروں گا؟

حضرت مخدوم حُسنؒ نے فرمایا — فکر کی کیا بات ہے، ولی کو دنیا میں جو تصرف  
حاصل ہے، عالم فنا سے عالم بقا کی طرف رحلت کرنے کے بعد اس تصرف میں دس گونہ اضافہ



ہو جاتا ہے، دنیا میں روح قالب میں مقید ہے اپنی ذات سے فوراً مشرق و مغرب میں پہنچنا مشکل ہے، لیکن جب وہ قالب یعنی جسم کی قید سے آزاد اور مجرد ہو جاتی ہے تو چشم زدن میں مشرق سے مغرب میں پہنچ سکتی ہے۔ اور پلک مارتے ہی دنیا بھر کے کام کر لیتی ہے۔ آپ کو جو بھی حاجت پیش آئے میری طرف توجہ کیجئے اور حضرت مخدوم جہاں کی خدمت میں عرضی لگائیے، آپ کی وہ مہم پوری ہو جائے گی انشاء اللہ تعالیٰ۔

اس کے بعد حضرت شیخ عظیمہ اللہ نے یہ شعر پڑھا۔

آمدہ بودیم از دریا بموج

باز ہم در موج دریا می رویم

(ہم دریا سے موج میں آئے تھے اور اب پھر موج سے دریا میں جا رہے ہیں)

اس موقع پر شیخ زادہ معظم حضرت شیخ سلطان عظیمہ اللہ نے سلمان کے یہ دو اشعار پڑھے۔

ز جس نفس خلاص ای عزیز گریابی ☆ سریر سلطنت مصر جاں مقربانی

ازیں خرابہ کنگر مقام گر گزری ☆ فراز کنگرہ عرش مستقر یابی

(جب تو نفس کے قید خانے سے نکل آئے گا تو مصر جاں کی سلطنت کا تخت تیری آرام گاہ ہوگی،

جب تو اس خرابہ کے کنگرہ سے گزر جائے گا تو کنگرہ عرش کی بلندی تیری قیام گاہ ہوگی)۔

حضرت شیخ عظیمہ اللہ نے ان اشعار کی تعریف کرتے ہوئے فرمایا کہ۔۔۔

کیا خوب کہا ہے۔

## روح کی دو صفتیں ہوتی ہیں

اس کے بعد فرمایا — قاضی عین القضاۃؒ نے یہ ایک اچھی بات کہی ہے کہ روح کی دو صفتیں ہوتی ہیں، حرکت اور سکون — متحرک ہے تو حیات اور ساکن ہے تو موت —

مرگ حیات است و حیات ست مرگ  
عکس نماید در نظر کافری  
(موت زندگی ہے اور زندگی موت، مگر کافر کو الٹا ہی نظر آتا ہے)۔

جب ”منہ بذا“ ہے تو ہم آگئے اور جب ”الیہ یعود“ ہے تو ہم چلے جائیں گے۔

## کالی بلا سامنے ہے

اسی درمیان سید ظہیر الدین کا تذکرہ ہونے لگا کہ — وہ ایک بڑے صاحب قوت بزرگ ہیں۔ پھر حضرت شیخ عظیمہ اللہ نے فرمایا — ہم لوگوں کو بڑے سخت طوفان کا سامنا ہے، ایسا کہ کسی بات کی قدرت ہی باقی نہیں رہی ہے بلکہ ہلنا بھی مشکل ہو گیا ہے۔ چند روز کی فرصت دی گئی ہے اس کے بعد کالی بلا سامنے ہے۔ ہماری تمہاری عمر کافی ہو چکی، خوب خوب مزے لوٹے اب تو یہی حال ہے۔ پھر یہ آیت تلاوت فرمائی۔

## آیت کریمہ اور اس کا معنی

وَمَنْ نُّعَمِّرْهُ نُنَكِّسْهُ فِي الْخَلْقِ أَفَلَا يَعْقِلُونَ ﴿٦٨﴾ [نسن ۶۸]



(اور جس کو ہم طویل عمر دیتے ہیں تو کمزور کر دیتے ہیں اس کی طبعی قوتوں کو، پھر کیا وہ اتنی بات بھی نہیں سمجھتے)۔

اس کے بعد حضرت شیخ عظیمہ اللہ نے اس آیت کا معنی بیان فرمایا۔۔۔ میں جس کی زندگی طویل کر دیتا ہوں اس کی خلقت کو نقصان سے بدل دیتا ہوں (یعنی اُس کے اعضاء کمزور ہو جاتے ہیں) اُس کی پیٹھ کے بالائی حصے کو کوزہ بنا دیتا ہوں، اُس کے مضبوط معدے کو کمزور کر دیتا ہوں، اس کی منور آنکھوں کی بینائی زائل کر دیتا ہوں۔ اس کے بعد أَفَلَا يَعْقِلُونَ أَفَلَا يَعْقِلُونَ کی کئی بار تکرار فرمائی۔ یعنی ہوش نہیں کہ غور و فکر کرو اور آخرت کا توشہ حاصل کرنے کی کوشش میں لگو، اگر ہم تم کو ہمیشہ باقی رکھتے، ضعیف و ناتواں نہیں کرتے، ایک ہی حال میں چھوڑ دیتے (تو پھر کیا ہوتا اور کیسی غفلت میں رہتے)۔

## توشہ آخرت کی فکر کی جائے

اس کے بعد ارشاد ہوا کہ۔۔۔ دنیا بہتے پانی کی طرح ہے، اس میں ٹھہراؤ نہیں، ایسی لمبی اور طویل راہ کے لئے توشہ آخرت درکار ہے۔ وَتَزَوَّدُوا فَإِنَّ خَيْرَ الزَّادِ التَّقْوَى [البقرہ/۱۹۷] (اور سفر کا توشہ تیار کرو، سب سے بہتر توشہ تو پرہیزگاری ہے) دل کی تعمیر اور اس کی اصلاح میں لگے رہنا چاہئے اور ہر ایسے کام سے جس سے دل پر بار آئے اگرچہ وہ کام مباح ہی کیوں نہ ہو پرہیز کرنا چاہئے، وقت اور عمر کو برباد اور ضائع نہیں کرنا چاہئے ہمہ دم اور ہر گھڑی لا الہ الا اللہ کے ذکر میں مشغول رہنا چاہئے، آخرت، روز قیامت اور موت کو ہر لمحہ یاد رکھنا چاہئے۔

\_\_\_\_\_ فاتحہ کے بعد مجلس برخواست ہوئی \_\_\_\_\_

## مجلس - ۴

حضرت شیخ عظیمہ اللہ اس طرح توبہ کراتے

آستانہ عالی مآب کی زمین بوسی کی سعادت نصیب ہوئی۔ ایک شخص توبہ کرنے یعنی مرید ہونے کے لئے آئے تھے، حضرت شیخ عظیمہ اللہ نے انہیں شرف بیعت سے مشرف فرمایا، طاہرہ اپنے دست مبارک سے پہنایا اور اس طرح توبہ کی تلقین کی۔

کہو! میں نے توبہ کیا، اللہ کی طرف رجوع ہوا، پھر گناہ نہیں کروں گا۔

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ۔

تین جگہ ان کے سر کے بال قینچی سے تراشے، پھر ارشاد ہوا — حضرت مخدوم شیخ حسین قدس اللہ سرہ اسی طرح توبہ کراتے تھے۔

کم عمر بچے کی بیعت لینے اور توبہ کرانے میں مصلحت

پھر فرمایا — ایک دن ایک شخص اپنے کم عمر لڑکے کو مرید کرانے کے لئے حضرت مخدوم حسینؒ کی خدمت میں لائے۔ حضرت مخدومؒ نے انہیں الفاظ میں توبہ کی تلقین فرمائی۔ اُس شخص کے دل میں یہ خیال آیا کہ — میرا یہ لڑکا ابھی بالغ بھی نہیں ہے اس سے گناہ بھی سرزد نہیں ہوا ہے تو پھر اس سے توبہ کروانا اور توبہ کے الفاظ ادا کروانا کیا معنی رکھتا ہے؟

حضرت مخدوم قدس اللہ سرہ، کو باطنی نور اور کشف سے یہ بات معلوم ہو گئی اور فرمایا — میں نے پیش گوئی کے طور پر یہ عبارت اور توبہ کا یہ مضمون اس سے ادا کروایا ہے،



تا کہ جب یہ لڑکا بالغ و جوان ہوگا اُس وقت اگر اس سے کوئی گناہ صادر ہوگا تو یہ توبہ اُس گناہ کا کفارہ ہو جائے گا۔ حضرت مخدومؒ کی زبان مبارک سے یہ بات سن کر وہ لرز گئے، کانپ اٹھے اور نہایت ادب سے عذر خواہ ہوئے، عرض کیا — یہ گستاخی مجھ سے بلا ارادہ اور بلا قصد ہوئی جو ایسا خیال دل میں آیا۔ میں توبہ کرتا ہوں، مجھے معاف فرمایا جائے۔

### ارتکابِ گناہ اور مغفرت

اس کے بعد حضرت شیخ عظیمہ اللہ نے فرمایا — رحمۃ للعالمین حضرت محمد مصطفیٰ ﷺ کا ارشاد گرامی ہے — **لَوْلَمْ تُذْنِبُوا لَذَهَبَ إِلَهُ بِكُمْ وَلَجَاءَ بِقَوْمٍ يُذْنِبُونَ فَيَسْتَغْفِرُونَ فَيَغْفِرُ لَهُمْ** [مسلم شریف، کتاب التوبہ] یعنی اگر تم گناہ نہیں کرتے تو بلا شک تمہیں اللہ تعالیٰ اٹھا لیتا علیحدہ کر دیتا اور یقیناً تمہاری جگہ ایک دوسری قوم کو پیدا کرتا جو گناہ کرتی اور گناہ کے بعد مغفرت کی طلبگار ہوتی اور اللہ تعالیٰ اس قوم کو بخش دیتا۔

اس کے بعد یہ شعر زبان مبارک سے ارشاد فرمایا۔

گناہ من ار نامدے در شمار

ترا نام کی بودی آمرزگار

(اگر میرے گناہ بے حد و بے شمار نہ ہوتے تو تیرا غفار و آمرزگار نام بے معنی ہو کر رہ جاتا)۔

اس کے بعد حضرت شیخ عظیمہ اللہ اٹھے، تجدد و وضو فرمایا، ریش مبارک میں کنگھی کی، دو رکعت نماز پڑھی، نماز کے بعد سجادہ پر تشریف فرما ہوئے ایک بال ریش مبارک سے الگ ہو گیا تھا اسے دو ٹکڑے کر دیا۔

داڑھی کے جو بال ٹوٹ کر گرتے ہیں اُن کو توڑ دیا جائے

خاکسار نے عرض کیا۔۔۔ داڑھی کے جو بال کنگھی کرنے سے گرتے ہیں ان کو نکرے کر کے کسی کو نے میں ڈال دیا جاتا ہے۔۔۔ اس کی اصل کیا ہے، اور ایسا کیوں کیا جاتا ہے؟

حضرت شیخ عظیمہ اللہ نے فرمایا۔۔۔ یاد آتا ہے حدیث شریف میں نبی کریم ﷺ کا ارشاد ہے کہ۔۔۔ داڑھی کا وہ بال جو گر جائے اس کو توڑ دیا کرو، اسی حال میں نہ چھوڑو، اگر نہیں توڑا جائے تو شیطان اسے لے جاتا ہے اور اس سے اپنے فتنے کے کمان کا تسمہ بناتا ہے۔

### چاند دیکھنے اور اس میں تفکر کا حکم

اس کے بعد حضرت شیخ عظیمہ اللہ نے نظر مبارک آسمان کی طرف اٹھائی اور چاند کو دیکھنے لگے، فرمایا۔۔۔ کہا گیا ہے کہ جملہ انبیاء، اولیاء اور فقراء چاند کو دیکھا کرتے تھے، اس میں تفکر فرماتے اور اس تفکر میں انہیں بے انتہا فائدے حاصل ہوتے۔ اس لئے کہ موجودات کا ہر ذرہ اس جل شانہ کی نمود ہے۔ اور تمام انوار نور خداوندی کا پر تو ہیں۔ جیسا کہ کسی شاعر نے کہا ہے۔

خود را نمودی ای احد اندر نفوس بے عدد

جز یک نمی بینم ترا گرچہ ہزاراں شاں توئی

(اے خدائے واحد! تو نے اپنے آپ کو بے شمار نفوس میں ظاہر فرمایا اور ہزاروں شان میں جلوہ نما ہے اس کے باوجود میں تجھے ایک ہی دیکھتا ہوں)۔



## آیت کریمہ اور اس کی تفسیر

اس کے بعد حضرت ابراہیم علیہ السلام کے قصے سے متعلق یہ آیت تلاوت فرمائی فَلَمَّا جَنَّ عَلَيْهِ اللَّيْلُ رَأَى كَوْكَبًا ۖ قَالَ هَذَا رَبِّي ۖ فَلَمَّا أَفَلَ قَالَ لَا أُحِبُّ الْأَفْلِينَ ۝ فَلَمَّا رَأَى الْقَمَرَ بَازِغًا قَالَ هَذَا رَبِّي ۖ فَلَمَّا أَفَلَ قَالَ لَئِنْ لَّمْ يَهْدِنِي رَبِّي لَأَكُونَنَّ مِنَ الْقَوْمِ الضَّالِّينَ ۝ فَلَمَّا رَأَى الشَّمْسَ بَازِغَةً قَالَ هَذَا رَبِّي هَذَا أَكْبَرُ ۖ فَلَمَّا أَفَلَتْ قَالَ يُقَوْمُ إِنِّي بَرِيءٌ مِمَّا تُشْرِكُونَ ۝ إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ حَنِيفًا وَمَا أَنَا مِنَ الْمُشْرِكِينَ ۝ [الانعام ۷۶-۷۹] (پھر جب چھا گئی ان پر رات، تو دیکھا انہوں نے ستارہ۔ بولے کیا یہ میرا رب ہے؟ پھر جب وہ ڈوب گیا تو بولے میں نہیں پسند کرتا ڈوب جانے والوں کو، پھر جب دیکھا چاند کو چمکتے ہوئے تو کہا کیا یہ میرا رب ہے؟ پھر جب وہ بھی غروب ہو گیا تو آپ نے کہا اگر نہ ہدایت دیتا مجھے میرا رب تو ضرور ہو جاتا میں بھی اس گمراہ قوم سے۔ پھر جب دیکھا سورج کو جگمگاتے ہوئے تو بولے کیا یہ میرا رب ہے؟ یہ تو ان سب سے بڑا ہے لیکن جب وہ بھی ڈوب گیا تو آپ نے فرمایا اے میری قوم! میں بیزار ہوں ان چیزوں سے جنہیں تم شریک ٹھہراتے ہو۔ بے شک میں نے پھیر لیا ہے اپنا رخ اس ذات کی طرف جس نے پیدا فرمایا آسمان اور زمین کو یک سو ہو کر اور نہیں ہوں میں مشرکوں میں سے)۔

اس کے بعد اس آیت کریمہ کی تفسیر بھی بیان کی اور فرمایا \_\_\_\_\_ جس وقت نمرود مردود (اس پر لعنت ہو) نے حضرت ابراہیم صلوٰۃ اللہ وسلامہ علیہ کو آگ میں ڈال دیا اور اللہ تعالیٰ نے نارِ نمرود کو آپ کے لئے گلستاں بنا دیا تو اس ملعون نے آپ کو اور آپ کے اصحاب کو اپنے شہر و مملکت سے باہر کر دیا۔ حضرت ابراہیم علیہ السلام اپنے اصحاب کے ساتھ کنعاں پہنچے اور



فَلَمَّا رَأَى الْقَمَرَ بَازِغًا قَالَ هَذَا رَبِّي ۖ فَلَمَّا أَفَلَ قَالَ لَئِنْ لَمْ يَهْدِنِي رَبِّي لَأَكُونَنَّ مِنَ الْقَوْمِ الضَّالِّينَ : پھر جب چاند کو نکلتے دیکھا چاند پوجنے والوں سے کہا — یہ میرا پروردگار ہے اور جب چاند چھپ گیا تو حضرت ابراہیم خلیل اللہ نے کہا یہ بھی گردش میں ہے اور تغیر پذیر ہے، میں گردش کرنے والی اور متغیر ہونے والی چیزوں کو محبوب نہیں رکھتا۔ حضرت ابراہیم خلیل اللہ نے چاند کا یہ عیب ظاہر فرمایا تا کہ کافروں کے دل میں شک و شبہ پیدا ہو جائے۔ اس کے بعد کہا —

لَئِنْ لَمْ يَهْدِنِي رَبِّي لَأَكُونَنَّ مِنَ الْقَوْمِ الضَّالِّينَ : اگر میرا پروردگار میری ہدایت نہ فرمائے تو یقیناً میں گمراہوں میں ہو جاؤں۔  
ایک دوسری قوم کو طلوع آفتاب کا منتظر پایا تا کہ وہ اس کی پرستش کریں۔

فَلَمَّا رَأَى الشَّمْسُ بَازِغَةً قَالَ هَذَا رَبِّي هَذَا أَكْبَرُ ۖ : جب سورج نکلا تو اسی طرح کہا — یہ میرا پروردگار ہے، یہ تو چاند ستارہ سے بڑا ہے۔ فَلَمَّا أَفَلَتْ جب یہ بھی غروب ہو گیا تو فرمایا — يَقَوْمِ إِنِّي بَرِيءٌ مِمَّا تُشْرِكُونَ ۝ اے لوگو! میں اس شرک سے بیزار ہوں جو تم کرتے ہو۔

إِنِّي وَجْهَتُ وَجْهِيَ لِلدِّينِ لِذِي فَطَرَ السَّمَوَاتِ وَالْأَرْضَ حَنِيفًا وَمَا أَنَا مِنَ الْمُشْرِكِينَ ۝ : میں نے اپنے دین کو اس اللہ رب العزت کے لئے خاص کر لیا ہے جو آسمان و زمین کا پیدا کرنے والا ہے۔ انبیاء ایسے مکروہ حال میں اس وقت فرماتے ہیں کہ میں مشرکوں میں سے نہیں ہوں۔



## اولاد نرینہ کی خواہش اور نام کی تجویز

اسی درمیان حضرت شیخ زادہ یعنی شیخ ابراہیم المعروف بہ شیخ سلطان سلمہ اللہ تعالیٰ و عظمیٰ تشریف لائے، زمین بوس ہو کر بیٹھ گئے۔ حضرت شیخ عظمہ اللہ نے فرمایا۔ میرے دل میں بارہا یہ خیال آیا کہ میں سلطان ابراہیم ادھم رحمۃ اللہ علیہ کی اولاد میں ہوں اگر مجھے بیٹا ہوگا تو میں اس کا نام ابراہیم رکھوں گا۔ ایک دن میں حضرت مخدوم جہاں کے روضہ اقدس پر حاضر ہوا اور اپنی خواہش کا اظہار کیا، حکم ہوا کہ۔۔۔ بیٹا ہوگا۔۔۔ لیکن لڑکی پیدا ہوئی۔ دل میں خیال آیا معلوم نہیں کیا بات ہے، حضرت مخدوم جہاں نے فرمایا کہ لڑکا ہوگا اور یہاں لڑکی ہوئی۔ اس کے بعد حضرت والدہ ماجدہ قدس اللہ سرہا کو خواب میں دیکھا فرما رہی ہیں۔۔۔ جلدی کیا ہے! شیخ ابراہیم وجود میں آنے والے ہیں، جب نیند سے بیدار ہوا تو خوش تھا۔

## شیخ ابراہیم کی علالت و صحت

الغرض کچھ مدت کے بعد ابراہیم پیدا ہوئے اور کچھ دنوں کے بعد یہ سخت علیل ہو گئے۔ مرض کی شدت ایسی ہوئی کہ ساری تدبیریں بیکار ہو گئیں جب حالت بالکل نازک ہو گئی اور امید زیست باقی نہیں رہی تو نصف شب میں حضرت مخدوم جہاں کے روضہ مبارک پر حاضر ہوا۔۔۔ قدم بوس ہو کر نہایت عجز و اضطراب میں عرض حال کیا، نیند آ گئی۔ حضرت مخدوم کے جمال جہاں آرا کی زیارت ہوئی۔۔۔ دیکھا کہ۔۔۔ ایک تخت پر تکیہ لگائے تشریف فرما ہیں، لیکن چہرہ مبارک میری طرف سے پھیرے ہوئے ہیں، جیسے کسی سے کوئی ناراض ہو، میں قدم مبارک پر سر رکھے رہا۔ پھر کمال شفقت و محبت سے تسکین دی، اور حکم ہوا۔۔۔ جاؤ میرے دل کو تسکین و طمانیت کی دولت مل گئی، اللہ تعالیٰ کے کرم اور حضرت مخدوم جہاں قدس اللہ سرہ

العزیز کی ذات پاک کی برکت سے فضل ہوا اور صحت ہو گئی۔

جماعت خانہ کے لئے چچا سے تنازعہ

اس کے بعد ارشاد ہوا۔۔۔ جس وقت عم محترم شیخ سیف الدین سلمہ اللہ تعالیٰ سے جماعت خانہ کے لئے تنازعہ ہوا تو میں سخت پریشان و متردور رہا۔ ایک رات حضرت شیخ حسین قدس اللہ سرہ کے آستانہ پر حاضر ہوا۔۔۔ چاہا کہ اس قضیہ کو حضرت سے عرض کروں، پھر خیال آیا کہ بیٹے کی شکایت باپ سے کیا کروں! وہاں سے لوٹ گیا اور حضرت مخدوم جہاں کے آستانہ پر چلا آیا۔ قدم بوس ہوا۔۔۔ عرضی لگائی۔۔۔ پریشان حالی ظاہر کی اسی حال میں ایک آواز سنائی دی، فرما رہے ہیں۔۔۔ چند روز صبر و تحمل کرو، پھر کام تمہارے مقصد و مراد کے مطابق ہو جائے گا۔۔۔ اس وقت اپنے رفقاء سے جو روضہ اقدس کے پاس موجود تھے، میں نے کہا۔۔۔ حکم ہوتا ہے کہ۔۔۔ صبر کرو، لہذا اس سے معلوم ہوا کہ یہ مکان میرے پاس نہیں رہے گا اور مجھے یہاں سے نکل جانا ہوگا۔ چنانچہ میں نے ویسا ہی کیا، گھر چھوڑ دیا۔ بال بچوں اور متوسلین کو لے کر باہر آ گیا، پورا مکان ہاتھ سے نکل گیا، اور زیر و زبر ہو گیا۔ پھر کچھ دنوں کے بعد جیسا کہ حضرت مخدوم جہاں نے فرمایا تھا ویسا ہی ہوا اور تمام کام میری مراد کے مطابق ہو گیا۔

## مجلس - ۵

زمین بوسی کی سعادت نصیب ہوئی۔ حضرت شیخ عظیمہ اللہ کلام ربانی کی تلاوت میں مشغول تھے۔ اور قریب ہی بیٹھے مولانا قاضی حافظ محبوب دور سنا رہے تھے۔

قاضی حافظ محبوب دُور سنا رہے تھے

جب اس آیت کریمہ پر پہنچے وَلَقَدْ اَوْحَيْنَا اِلٰی مُوسٰی ؑ اَنْ اَسْرِ بِعِبَادِیْ تُو  
سورہ طہ کی چند آیتوں کی تفسیر اس طرح بیان فرمائی۔

وَلَقَدْ اَوْحَيْنَا اِلٰی مُوسٰی ؑ اَنْ اَسْرِ بِعِبَادِیْ : یعنی میں نے موسیٰ پر وحی بھیجی  
کہ رات میں بنی اسرائیل پر جاؤ۔

فَاَضْرَبْ لَهُمْ طَرِیْقًا فِی الْبَحْرِ یَبَسًا : اور ان لوگوں کو دریا میں پکڑو دریا میں راہ  
خشک یعنی اپنی لالھی دریا پر مارو، دریا دو ٹکڑے ہو جائے گا اور اس میں راستے نکل آئیں گے۔ تم  
لوگ سلامتی کے ساتھ دریا سے گزر جاؤ یہ لوگ تمہارا تعاقب اور پیچھا کرتے ہوئے اس میں  
داخل ہو جائیں گے اور پھر غرق ہو جائیں گے۔

لَا تَخَفْ دَرَکًا وَّلَا تَخْشٰی : دریا میں جانے سے نہ ڈریں اور نہ ڈریں ڈوبنے سے۔  
فَاتَّبَعَهُمْ فِرْعَوْنُ بِجُنُودِهٖ فَعَشِیْهِمْ مِّنَ الَّیْمِ مَا غَشِیْهُمْ : فرعون اور اس کی  
فوج نے پیچھا کیا تو دریا نے ان لوگوں کو یعنی فرعون اور اس کی فوج کو غرق کر دیا ایسا کہ بالکل  
ڈوب گئے۔

وَاَصْلَ فِرْعَوْنُ قَوْمَهُ وَمَا هَدٰی : فرعون نے اپنی قوم کو گمراہ کیا اور ان لوگوں  
کی نجات نہیں۔

قرآن قدیم ہے یا مخلوق

اس کے بعد حضرت شیخ عظیمہ اللہ نے فرمایا۔۔۔ یہ عجب معاملہ ہے کہ آدمی مخلوق، قصص  
وحکایات میں اس کی کیفیتیں مخلوق اور اللہ تعالیٰ فرماتا ہے کہ۔۔۔ آدم کے ساتھ میں نے یوں کیا



اور فلاں پیغمبر کی قوم کے ساتھ اس طرح کیا اسی طرح کی اور دوسری باتیں۔۔۔ یہ سب کی سب  
 حادث یعنی مخلوق۔ اس کے باوجود قرآن قدیم اور غیر مخلوق۔۔۔ دوسری بات یہ کہ اللہ تعالیٰ متکلم  
 ہے بکلام واحد اور قرآن میں چندیں ہزار قصے اور واقعات مختلف ہیں بہ اختلاف زمان و مکان۔  
 پھر خود ہی ارشاد فرمایا۔۔۔ یہ سب توحید پر دلالت کرتے ہیں۔ جب توحید حاصل  
 ہو جاتی ہے تو ازل، ابد، ماضی، حال، مستقبل سب کے سب ایک ہو جاتے ہیں۔ دوسرے یہ کہ  
 قرآن قدیم ہے اور اس کے قصص و حکایات حادث۔ لہذا اس بات پر نگاہ و یقین ہو کہ اللہ تعالیٰ  
 نے جو کچھ ذکر فرمایا ہے وہ دراصل یہ ہے کہ اپنے علم قدیم سے جانتا ہے کہ فلاں پیغمبر فلاں  
 وقت مبعوث ہوں گے اور وہ یوں کریں گے اور میں ان کے حق میں ایسا کروں گا۔ وغیرہ۔  
 اس کو اپنے بیان میں ظاہر فرمایا۔ لہذا قرآن قدیم ہے اگرچہ اس میں حادث کا بیان ہے۔  
 اس موقع پر حضرت نے یہ شعر اپنی زبان گو ہر فشاں سے ارشاد فرمایا۔

توحید نہ کار آب و خاک است  
 کاں در دل صاف و جان پاک است  
 (توحید مٹی پانی کی چیز نہیں اس کا تعلق پاکیزہ دل اور طاہر روح سے ہے)۔

پیارا ابراہیم انصاریؑ کے ہاتھ میں یشب کی انگوٹھی تھی  
 مجلس شریف میں شیخ پیارا ابراہیم انصاریؑ حاضر تھے۔ ان کے ہاتھ میں ایک انگوٹھی  
 تھی جس میں یشب کا نہایت صاف نگینہ تھا اس نگینہ پر ایک سفید نقطہ تھا۔ حضرت شیخ عظیمہ اللہ  
 نے دیکھا اور فرمایا۔ کیا عمدہ اور شفاف دانہ ہے۔ شیخ پیارا مذکور نے عرض کیا۔ ایک  
 شخص اس کو عیب دار کہہ رہے تھے۔

کمینہ کی نظر عیب پر اور اہل کرم کی نظر ہنر پر ہوتی ہے

حضرت شیخ عظمہ اللہ نے فرمایا۔۔۔ دراصل بات یہ ہے کہ اگر کسی میں ہزار ہنر ہو اور ایک عیب۔۔۔ تو کمینہ اور رذیل کی نگاہ ہمیشہ اسی ایک عیب پر جاتی ہے ہزار ہنر پر نہیں جاتی۔ اور اگر ہزار عیب ہے اور ایک ہنر تو ارباب کرم اسی ایک ہنر کو دیکھتے ہیں، ہزار عیب کو نہیں دیکھتے۔ اللہ تعالیٰ ہمارے عیوب پر نظر نہیں فرمائے گا کیونکہ وہ کریم ہے۔ اس بات سے بڑی امید ہوتی ہے۔  
اس کے بعد حضرت نے اپنا یہ شعر پڑھا۔

اے احمد تو دست از خود مشو اندوہ مخور غصہ مگو

از آیتہ لا تقنطوا ساماں دہد غفار خود

(اے احمد! تو اپنے آپ سے ناامید نہ ہو، فکر نہ کر، غصہ نہ ہو اس لئے کہ گناہوں کو معاف کرنے والے آقا و مولیٰ نے لا تقنطوا من رحمۃ اللہ کی آیت کے ذریعہ گناہوں کی بخشش کا سامان خود مہیا کر دیا ہے)۔

اللہ تعالیٰ تمام گنہگاروں کو بخش دے گا

اس کے بعد فرمایا۔۔۔ اگر کوئی شخص کسی بڑے بادشاہ کے پاس جائے اور اس سے ایک پیالہ پانی مانگے تو وہ اپنے لطف و کرم سے اتنا دے گا کہ پھر کوئی حاجت باقی نہیں رہے گی۔ یہ ہو ہی نہیں سکتا کہ نہ دے اور خالی ہاتھ لوٹا دے۔ اسی طرح اگر اللہ تبارک و تعالیٰ سے سارا جہان اپنے گناہوں اور بد اعمالیوں کی مغفرت کا طلبگار ہو تو وہ سب کو معاف کر دے گا، ہرگز دریغ نہیں کرے گا اس لئے اس کے دریائے مغفرت میں غوطہ زن ہو کر سارے جہان کی بخشش اور معافی کے موتی تلاش کرنا چاہئے۔

اپنی شیریں بیاں اور گوہر فشاں زبان سے یہ چند اشعار ارشاد فرمائے۔

قطرہا چند از گنہ گر شد پدید ☆ در چناں دریا کجا آید بدید  
خدایا رحمت دریائے عام است ☆ از آنجا قطرہ مارا تمام است  
ہمہ آلائش خلق گنہگار ☆ دراں دریا فرو شوی بیکبار  
نہ گردد تیرہ آں دریا زمانی ☆ ولی روشن شود کار جہانی  
(اگر دریا میں گناہ کے چند قطرے گر جائیں تو وہ نظر نہیں آئیں گے  
اے خدا! تیری رحمت عام دریا ہے جس کا ایک قطرہ میرے لئے کافی ہے  
گنہگاروں کی آلائش اگر دریا میں ڈال دی جائے تو وہ فوراً ذوب جائے گی  
گناہوں کی آلائش سے وہ دریا تھوڑی دیر کے لئے بھی گدلا نہیں ہوگی، ہاں! دنیا کے کام ضرور روشن ہو جائیں گے)۔

## مجلس - ۶

### شرح آداب المریدین کا درس

آستانہ معظم کی خاک بوسی کی سعادت حاصل ہوئی۔ شرح آداب المریدین کا درس  
ہو رہا تھا، سبق میں یہ عبارت آئی۔ رَیْسُوا الْقُرْآنَ بِأَصْوَاتِكُمْ [بخاری شریف کتاب  
التوحید] قرآن کی قرأت کو اپنی آواز سے زینت دو۔

حضرت شیخ عظیمہ اللہ نے فرمایا۔ اگر قرآن کو بغیر آواز کے پڑھیں تو خاموشی کو  
قرآن کی ترتیل کے تابع کریں نہ کہ قرآن ہی کو خاموشی کے تابع کر دیں۔



خاکسار نے عرض کیا۔۔۔ ایک کتاب میں اس طور پر ہے کہ حضرت امام خطابی نے اس حدیث شریف کا محمول لفظ کو پھیر کر رکھا ہے **زَيَّنُوا أَصْوَاتَكُمْ بِالْقُرْآنِ** (اپنی آواز کو قرآن سے زینت دو) حضرت شیخ نے فرمایا۔۔۔ یہ ایک تو جیہہ ہے اور بڑی اچھی تاویل ہے۔

ابی بن کعب رضی اللہ عنہ خوش گلو تھے

ان سے قرآن سننے کا حکم خداوندی

اس کے بعد یہ حکایت بیان فرمائی کہ۔۔۔ حضرت ابی بن کعب رضی اللہ عنہ نہایت خوش الحان اور خوش گلو تھے۔ ایک دن حضرت جبریل صلوٰۃ اللہ علیہ سرکارِ دو عالم صلی اللہ علیہ وآلہ وسلم کے پاس آئے اور کہا۔۔۔ یا رسول اللہ! اللہ تعالیٰ کا حکم ہے کہ ابی بن کعب رضی اللہ عنہ سے کہئے وہ قرآن پڑھیں اور آپ سنیں کیونکہ ان کا پڑھنا مجھ کو بے حد پسند ہے۔۔۔ جب ابی بن کعب رسول اللہ صلی اللہ علیہ وسلم کی خدمت میں حاضر آئے تو آپ صلی اللہ علیہ وسلم نے ان سے فرمایا۔۔۔ اے ابی! تم قرآن پڑھو میں سنوں گا اس لئے کہ اللہ تعالیٰ جل شانہ کا حکم ہے کہ ابی کو کہئے وہ قرآن سنائیں ان کا پڑھنا مجھے نہایت پسند ہے۔ یہ بات رسول اکرم صلی اللہ علیہ وآلہ وسلم سے سن کر ابی بن کعب انتہائی خوشی کے عالم میں رقص کرنے لگے اور چند مرتبہ **هل سمائی ربی۔ هل سمائی ربی۔** میرے رب نے مجھے میرے نام سے یاد فرمایا کی تکرار کرنے لگے۔

فرعون کو کبھی درد سر نہیں ہوا

اس کے بعد حضرت موسیٰ علیہ السلام اور فرعون ملعون کا ذکر آ گیا۔ حضرت شیخ عظیمہ اللہ نے فرمایا۔۔۔ فرعون ملعون کو چار سو سال کی عمر دی گئی تھی، اس مدت میں اس کی ایک انگلی بھی

نہیں ٹوٹی اور نہ اس کے سر میں کبھی درد ہوا۔ پھر حضرت نے یہ شعر پڑھا۔

فرعون را ندادیم ای دوست درد سر

زیرا کہ او نداشت سر درد ہائے ما

(اے دوست! میں نے فرعون کو کبھی سر کا درد نہیں دیا، اس لئے کہ اس کے پاس وہ سر ہی نہیں تھا جس میں میرا درد ہو)

حضرت موسیٰ علیہ السلام کی روح کا

حضرت آدم علیہ السلام کی روح سے مکالمہ

اس کے بعد فرمایا۔ جناب موسیٰ علیہ السلام کی روح پاک کی ملاقات جناب آدم علیہ السلام کی روح پاک سے ہوئی تو اس نے سوال کیا اور طعن و تشنیع کے طور پر کہا۔ آپ ابوالبشر ہیں اور سارے پیغمبروں میں سب سے پہلے پیغمبر ہیں، آٹھوں بہشت آپ کی جاگیر میں دی گئی، آپ مسجود ملائک بنائے گئے، تمام فرشتوں کو آپ کے سجدے کا حکم دیا گیا، اس کے باوجود جب آپ کو گیہوں کھانے سے روکا گیا تھا تو آپ نے کیوں کھالیا، اور کیوں نافرمانی کی؟ اگر آپ گیہوں نہیں کھاتے تو ہم لوگوں کو اتنی دوری نہیں ہوتی۔ بہشت ہی میں رہتے، اس دارِ محن یعنی محنت کدہ میں آنا نہیں پڑتا۔

حضرت آدم علیہ السلام کی روح پاک نے جواب دیا۔ اے فرزند! تمہیں حق سبحانہ و تعالیٰ نے برگزیدہ بنایا اپنا ہمکلام کیا، تم پر توریت نازل کی، تمہیں کلیم اللہ کے خطاب سے نوازا، بتاؤ تو ذرا کہ تم نے توریت میں یہ دیکھا ہے کہ آدم گندم کھائیں گے اور اس بنا پر وہ بہشت سے باہر بھیج دئے جائیں گے۔ حضرت موسیٰ علیہ السلام کی روح مبارک نے عرض کیا۔ جی ہاں!

آپ جیسا فرما رہے ہیں تو ریت میں ویسا ہی ہے۔

حضرت آدم علیہ السلام کی روح پاک نے کہا — اے فرزند! تم خود انصاف کرو کہ یقیناً اللہ تعالیٰ نے اپنے کلام قدیم میں میرے اور تمہارے پیدا ہونے سے قبل یہ حکم جاری فرما دیا تھا پھر کیوں کر یہ سب کچھ نہیں ہوتا اور یہ بات کیسے نہیں ہوتی۔ اس لئے تمہارا طعن و تشنیع میرے شایانِ شان نہیں ہے۔ جناب موسیٰ علیہ السلام کی روح جناب آدم علیہ السلام کی روح کے اس جواب سے مطمئن اور خاموش ہو گئی۔

## مجلس - ۷

قدم بوسی اور دست بوسی کی سعادت نصیب ہوئی۔

عشاق اس طرح جان دیتے ہیں

حضرت شیخ عظیمہ اللہ نے فرمایا — خیر نسا ج کا واقعہ ہے کہ عزرائیل علیہ السلام ان کی روح قبض کرنے کے لئے آئے وہ مغرب کی نماز کا وقت تھا۔ انہوں نے کہا اے ملک الموت! یہ میں جانتا ہوں کہ آپ کو جس کام کے لئے بھیجا گیا ہے وہ آپ کریں گے لیکن اگر تھوڑی دیر ٹھہر جائیں تو بہتر ہو اس لئے کہ مجھے جو حکم ہوا ہے اسے میں بھی پورا کر لوں۔ عزرائیل علیہ السلام ان کی اس بات سے خاموش ہو گئے اور سکوت میں آگئے پھر اس بارگاہِ اکرم الاکرین سے حکم ہوا کہ — اے عزرائیل! تھوڑی مہلت دے دو تا کہ یہ نماز ادا کر لیں۔ چنانچہ حضرت خیر نسا ج نے نماز مغرب ادا کی فراغت کے بعد سر سجدے میں رکھا اور جان، جان آفرین کے سپرد کر دی۔



جب حضرت شیخ نے یہ حکایت تمام کی تو یہ دو اشعار زبان مبارک سے ادا کئے۔

در کوئی تو عاشقاں چناں جاں بدہند ☆ کانجا ملک الموت نہ گنجہ ہرگز  
ایں جان عاریت کہ بحافظ سپردہ دوست ☆ روزی رخس بہ ینم و تسلیم وی کنم  
(عشاق آپ کی گلی میں اس طرح جان دیتے ہیں کہ ملک الموت کی بھی وہاں ہرگز گزر نہیں ہوتی۔  
یہ عارضی جان جو دوست نے حافظ کے سپرد کی ہے جس دن بھی دوست کا دیدار نصیب ہوگا اس کے حوالے کر دے گا۔)

### شرح آداب المریدین کا درس

شرح آداب المریدین کا سبق اس عبارت پر پہنچا کہ — محمد رسول اللہ صلی اللہ علیہ وآلہ وسلم کے عہد میں اہل عرب آتے، قرآن سنتے، ان پر خاص کیفیت طاری ہو جاتی اور رونے لگتے۔ ایک دن حضرت ابوبکر صدیق رضی اللہ عنہ نے ان لوگوں سے کہا — کنا کما کنتم ثم قست قلوبنا میں بھی پہلے تمہاری ہی طرح تھا لیکن اب میرا دل بہت تھیر ہو گیا ہے یعنی سماعت قرآن کے لئے اس میں ٹھہراؤ پیدا ہو گیا ہے۔

خاکسار نے عرض کیا — یہ بات سمجھ میں نہیں آتی، ہوتا تو یہ ہے کہ جب کوئی شخص کسی چیز میں قرار پکڑ لیتا ہے اور اس کے ساتھ ٹھہراؤ ہو جاتا ہے تو الفت پیدا ہو جاتی ہے اس میں انشراح، لذت اور حظ ملتا ہے اور اس میں ایک حال پیدا ہوتا ہے۔

### حضرت ابوبکر صدیق رضی اللہ عنہ صاحب تمکین تھے

حضرت شیخ عظمہ اللہ نے فرمایا — اس قول سے یہ کہاں ظاہر ہوتا ہے کہ ان حضرات کو اس میں ذوق نہیں ہوتا تھا اور قرآن کی سماعت میں لذت نہیں ملتی تھی۔

حضرت ابو بکر صدیق ؓ کو قرآن کے ساتھ کمالِ الفت حاصل تھا اور وہ صاحبِ تمکین تھے۔ اس کی مثال حضرت یوسف ؑ کے قصے میں موجود ہے۔

## زلیخا مقامِ تمکین پر تھیں

جب حضرت یوسف ؑ نے اپنے جمالِ باکمال سے نقاب اٹھایا اور خود کو زلیخا کی سہیلیوں کو دکھایا سب بے خود ہو گئیں، ہوش کھو بیٹھیں اور بول اٹھیں مَا هَذَا بَشَرًا اِنْ هَذَا اِلَّا مَلَكٌ كَرِيمٌ ۝ [یوسف ۳۱] (یہ تو بشر نہیں، یہ تو کوئی معزز فرشتہ ہیں) اور اپنے ہاتھوں کو اپنے ہاتھ سے کاٹ لیا۔ اس سے یہ نہیں ثابت ہوتا کہ ان لوگوں کو حضرت یوسف ؑ سے عشق ہو گیا اور زلیخا کو حضرت یوسف ؑ سے عشق نہیں تھا بلکہ بات دراصل یہ تھی کہ یوسف ؑ کے عشق نے زلیخا کے دل میں قرار پکڑ لیا تھا، ان کا دل تھیر ہو گیا تھا اور زلیخا مقامِ تمکین پر تھیں باقی عورتوں نے پہلی بار دیکھا تھا، برداشت کی تاب نہ لاسکیں اور اپنے اپنے ہاتھ کاٹ لئے۔

## ذکر کی مجلس سے اٹھ کر جانے کی ممانعت

اسی اثناء میں قاضی منجھن جلال، شرح آداب المریدین کا درس ختم ہونے سے قبل ہی مجلس شریف سے اٹھ کر چلے گئے۔ اور دوبارہ واپس آئے۔ حضرت شیخ عظیمہ اللہ نے فرمایا۔ اس کے متعلق وعید آئی ہے اور بزرگوں نے منع کیا ہے کہ تذکیر کی مجلس ختم ہونے سے قبل مجلس سے نہیں اٹھنا چاہئے اور یہ آیت شریفہ تلاوت فرمائی مَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكاً وَنَحْشُرُهُ يَوْمَ الْقِيَمَةِ أَعْمَى [طہ ۱۲۳] (اور جس نے

منہ پھیرا میری یاد سے تو اس کے لئے زندگی تنگ کر دی جائے گی اور ہم اسے اٹھائیں گے  
قیامت کے دن اندھا)۔

خاکسار نے عرض کیا۔۔۔ اس ذکر سے کون سا ذکر مراد ہے؟

حضرت شیخ عظمہ اللہ نے فرمایا۔۔۔ اس ذکر سے مراد اللہ تعالیٰ کو یاد کرنا ہے۔ ہر وہ  
ذکر جو اللہ اور اللہ کے رسول ﷺ کی یاد سے وابستہ ہو وہ ذکر ہے۔

خاکسار نے عرض کیا۔۔۔ ایک متعلم کہتے تھے کہ اس آیت میں ذکر سے مراد قرآن  
ہے اور یہ وعید اس کے لئے ہے جس نے قرآن کو حفظ کے بعد بھلا دیا ہو۔

قرآن کو یاد کرنے کے بعد بھلا دینے اور دیگر گناہوں کی سزا

حضرت شیخ عظمہ اللہ نے فرمایا۔۔۔ ایسا سننے میں نہیں آیا ہے اگر مان بھی لیا جائے  
تو اس میں مشکل آپڑے گی اس لئے کہ شروع میں ہر شخص قرآن سے کچھ نہ کچھ یاد کر لیتا ہے،  
شاید ہی کسی کو یاد نہ رہتا ہو۔ وہ وعیدیں جو اس کے متعلق کلام اللہ میں آئی ہیں حضرت محمد رسول  
اللہ صلی اللہ علیہ وآلہ وسلم کی حدیثوں سے ان کی وضاحت ہو جاتی ہے۔۔۔

جو لوگ قرآن حفظ کرتے ہیں مگر رات کو ان کی تلاوت نہیں کرتے اور دن میں اس  
پر عمل نہیں کرتے ان کے متعلق مشارق میں ایک طویل حدیث موجود ہے۔ اور وہ حدیث یہ  
ہے کہ۔۔۔

حضرت محمد رسول اللہ صلی اللہ علیہ وآلہ وسلم نے ارشاد فرمایا۔۔۔ میں نے خواب  
میں دیکھا کہ جبریل و میکائیل صلوٰۃ اللہ علیہما آدمی کی شکل و صورت میں میرے پاس آئے اور  
مجھے ایک جگہ لے گئے، وہاں مجھے کھڑا کر دیا، میں نے وہاں دو آدمیوں کو دیکھا کہ ایک بیٹھا ہے  
اور دوسرا کھڑا ہے۔ جو کھڑا ہے اس کے ہاتھ میں لوے کا سلاخ ہے جس کو اس نے بیٹھے



ہوئے شخص کے گال میں ایسا گھونپا کہ وہ سلاخ اس کی گدی تک پہنچ گئی۔ جب ایک گال میں سلاخ ماری تو دوسرا گال ٹھیک تھا، پھر دوسرے گال پر سلاخ ماری، اسی طرح قیامت تک اس پر عذاب ہوتا رہے گا۔ میں نے جبریل و میکائیل سے پوچھا کہ — یہ کون لوگ ہیں؟ انہوں نے کہا — یہ جھوٹ بولنے والے اور چغل خور ہیں۔

پھر دیکھا کہ — ایک شخص، ایک شخص کے سر کو چوڑ کر رہا ہے اور اس طرح پتھر سے مار رہا ہے کہ اُس کا بھیجا باہر نکل آتا ہے۔ اسی طرح حکم خداوندی ہوتا رہتا ہے، اور وہ شخص اُس کے سر کو پتھر سے کچلتا رہتا ہے۔ میں نے پوچھا — یہ کون شخص ہے؟

انہوں نے کہا — یہ وہ شخص ہے جس نے قرآن حفظ کیا تھا لیکن رات کو تلاوت سے غافل رہتا اور دن کو قرآن کے احکام پر عمل نہیں کرتا۔

پھر دیکھا کہ — دکھتا ہوا تنور ہے جس کی آگ کو ایک شخص دہکا رہا ہے، اس میں بہت ساری عورتیں اور مرد ہیں، ہر ایک کو جلایا جا رہا ہے جب آگ کے شعلے بھڑکتے ہیں تو وہ تنور کے اوپری حصے پر آ جاتے ہیں۔ قریب ہوتا ہے کہ تنور سے باہر آ جائیں، پھر آگ کی لہک اور اس کا شعلہ ذرا نیچے ہوتا ہے تو یہ سب کے سب نیچے چلے جاتے ہیں اور ایسا جلتے ہیں جیسے کھولتے تیل میں گوشت جلتا ہے۔ پوچھا یہ کون لوگ ہیں، اور ان کا گناہ کیا ہے، کس گناہ کے مرتکب رہے جو اس طرح کے عذاب میں مبتلا ہیں؟

انہوں نے کہا — وہ جو آگ کو بھڑکا رہے تھے وہ دوزخ کے مالک و خازن ہیں، (یہاں پر سوال کا جواب مکمل نہیں ہوا، اس لئے کہ مخطوطے میں عبارت چھوٹی ہوئی ہے۔۔۔ مترجم)۔

پھر دیکھا کہ — ایک شخص خون و ریم کی نہر میں ہے، ایک آدمی اس نہر کے کنارے کھڑا ہے، اس کے ہاتھ میں پتھر ہے جب وہ آدمی نہر سے باہر آنا چاہتا ہے تو یہ آدمی جو نہر کے کنارے کھڑا ہے اس کے سر پر پتھر مارتا ہے اور نہر سے باہر آنے نہیں دیتا، پوچھا — یہ کون ہے؟ انہوں نے کہا — یہ سود خوار ہے!

اس کے بعد حضرت شیخ عظیمہ اللہ نے فرمایا۔۔۔ جس شخص نے قرآن حفظ کر کے بھلا دیا اس کے بارے میں بہت ساری حدیثیں موجود ہیں۔۔۔ لیکن۔۔۔ مخدوم قاضی علاء الدین نے اس کا بہت اچھا معنی بیان کیا ہے۔۔۔ وہ کہتے ہیں کہ۔۔۔ قرآن کو بھلا دینے کا معنی یہ ہے کہ وہ شخص ناظرہ یعنی دیکھ کر بھی نہ پڑھ سکے۔ حضرت شیخ نے اس مفہوم کی بہت تحسین و تعریف کی۔۔۔ اور خاکسار نے عرض کیا۔۔۔ مجھے بھی باطن میں یہی معنی فہم ہوتا تھا لیکن اس کے باوجود دل میں خلجان رہتا تھا، اس وقت وہ خلجان دور ہو گیا۔

## مجلس - ۸

شرح آداب المریدین کا درس

مجلس شریف میں حاضری کی سعادت نصیب ہوئی۔ شرح آداب المریدین کا درس ہو رہا تھا۔

استقبال سکینہ

إِنَّ دَاوُدَ عَلَيْهِ السَّلَامُ اسْتَقْبَلَ السَّكِينَةَ بِالرَّقْصِ یعنی حضرت داؤد علیہ السلام نے سکینہ کا استقبال رقص کے ساتھ کیا جو ان کے سامنے تھا۔

سکینہ کا حلیہ

حضرت شیخ عظیمہ اللہ نے فرمایا۔۔۔ سکینہ کے متعلق کہا گیا ہے۔۔۔ اس کے

دوسرا اور دو بال تھے، اور بعضوں نے کہا کہ اس کا سر اور چہرہ بلی کی طرح تھا، اس کی دُم بلی کی دُم کی طرح تھی اور اس کی آواز بلی کی آواز جیسی تھی۔ جناب داؤد علیہ السلام کی قوم ایمان نہیں لاتی تھی، جب سماع کی حالت میں انہیں ذوق پیدا نہیں ہوتا اور وقت خوش نہیں ہوتا تو وہ سیکڑے آواز دیتی اس کے بعد ان کی قوم کے دل کو تسکین ہوتی اور لوگ ایمان لے آتے۔

### حضرت شیخ عظیمہ اللہ کا ذوق

اسی دوران ایک قوال نے چہار دیواری کے باہر گانا شروع کر دیا۔ حضرت شیخ عظیمہ اللہ کو ذوق پیدا ہوا۔۔۔ آبدیدہ ہو گئے، اور فرمایا۔۔۔ دنیا کچھ نہیں ہے اور سب کچھ ہے۔۔۔

”دنیا کچھ نہیں ہے اور سب کچھ ہے“ اس جملے کی تشریح

پھر ارشاد ہوا کہ۔۔۔ کچھ نہیں ہے اس لئے کہ۔۔۔ یہ فانی ہے اس کو بقا و ثبات نہیں۔۔۔ اور سب کچھ ہے اس جہت سے کہ اس دنیا کی ایک گھڑی وہاں کے ہزار سال سے بہتر ہے۔

خاکسار نے دریافت کیا۔۔۔ ایسا کس طرح؟

فرمایا۔۔۔ اگر تم ہزار سال تک آخرت میں رہو اور چاہو کہ وہاں دو رکعت نماز پڑھ لو یا ایسا کوئی کام کر لو جس سے اللہ تعالیٰ کی قربت حاصل ہو تو یہ موقع ہرگز میسر نہیں، کیونکہ دارِ کسب یعنی کام کرنے کی جگہ یہی دنیا ہے۔ اگر دنیا میں ایک ساعت کوئی ایسا کام جو اللہ جل شانہ کی خوشنودی کا موجب ہو کر لو تو اس سے کتنا زیادہ فائدہ ہوگا۔



اس کے بعد یہ شعر زبان مبارک سے فرمایا۔

زدنیا توانی کہ عقبی خری

بخز، جان من ورنہ حسرت بری

(جہاں تک ہو سکے اس دنیا سے عقبی خرید لو، اے میری جان! اگر تم نے ایسا نہیں کیا تو حسرت کے سوا تمہارے ہاتھ کچھ نہیں آئے گا)۔

### مکتوبات شیخ مظفر کا درس

ملک احمد، پسر ملک محمد عبدالحکیم مکتوبات حضرت مخدوم شیخ مظفر قدس اللہ سرہ پڑھ رہے تھے۔ اس میں یہ رباعی آگئی۔

نادیدہ رخ تیرہ ناکاماں را ☆ نادیدہ ز دور دوزخ آشاماں را

دعویٰ چہ کنی عشق دل آرا ماں را ☆ با عشق چہ کار است نگو ناماں را

حضرت شیخ عظمہ اللہ نے فرمایا۔ ”ناکاماں“ اور ”دوزخ آشاماں“ عشاق

ہی ہوتے ہیں کیوں کہ ان کو سوائے مولیٰ کی طلب کے اور کوئی کام ہی نہیں، نہ بہشت کی طمع نہ

دوزخ کا خوف۔ اس کے بعد یہ شعر پڑھا۔

مارا نہ غم دوزخ و حرص بہشت است

بردار ز رخ پردہ کہ مشتاق لقائیم

(ہم کو نہ دوزخ کا خوف ہے نہ بہشت کی لالچ، ہم تو آپ کی دیدار کے مشتاق ہیں اور یہی چاہتے ہیں کہ رخ

انور سے پردہ اٹھا دیجئے اور اپنا دیدار کرا دیجئے)۔

کل قیامت کے دن جب گنہگاروں کو دوزخ میں ڈال دیں گے اس وقت اللہ جل شانہ کے عشاق کہیں گے کاش ان سب کو دوزخ سے نجات مل جاتی اور ان کی جگہ ہمیں دوزخ میں بھیج دیتے۔

عشاقِ الہی دوزخ میں جانے کے لئے تیار رہیں گے

ایک بزرگ نے فرمایا۔۔۔ جب قیامت کے دن گنہگاروں کو دوزخ میں لے جائیں گے تو میں نور کا ایک پتھر ہاتھ میں لے لوں گا، دوزخ کے دروازے پر بیٹھ جاؤں گا، اور سب کو وہاں سے بھگا دوں گا، اور کہوں گا کہ۔۔۔ تم سب کے سب باہر آ جاؤ، اس بلا کو میں قبول کرتا ہوں، اس دوزخ کے لائق میں ہی ہوں۔ اس کے بعد یہ شعر پڑھا۔

نی در غم دوزخ و بہشت اند

ایں طائفہ را چنین سر شتمند

(عشاق کا مزاج ہی ایسا ہوتا ہے کہ ان کو نہ دوزخ کی فکر ہوتی ہے نہ بہشت کی لالچ)۔

مخدوم جہاں کے ذریعہ مخدوم شیخ مظفرؒ اور

شیخ نصیر الدین سنائیؒ کا اعزاز و اکرام

اس کے بعد حضرت شیخ عظیمہ اللہ نے فرمایا۔۔۔ حضرت مخدوم جہاں کے دو خلفاء

ایک حضرت مخدوم شیخ مظفر قدس سرہ اور دوسرے حضرت شیخ نصیر الدین سنائیؒ ایسے تھے کہ

جس وقت بھی حضرت مخدوم مظفر قدس سرہ حضرت مخدوم جہاں کے پاس آتے، حضرت مخدوم

جہاں قدس سرہؒ کبھی دروازہ تک اور کبھی اس سے کم و بیش ان کا استقبال ضرور کرتے، اور جب حضرت شیخ نصیر الدین سنائیؒ آتے تو حضرت مخدوم جہاں قدس سرہؒ دوزانو بیٹھ جاتے۔ ان دونوں مخدوموں کے لئے حضرت مخدوم جہاںؒ کی یہ عادت مبارکہ ہو گئی تھی۔ اگرچہ شیخ نصیر الدین سنائیؒ رشتہ میں مخدوم شیخ مظفرؒ سے بڑے تھے۔

ایک دن قاضی زاہد نے مخدوم جہاںؒ سے پوچھا۔ جب شیخ مظفرؒ آتے ہیں مخدوم اس طرح استقبال فرماتے اور جب شیخ نصیر الدینؒ آتے ہیں آپ دوزانو ہو جاتے ہیں، اس میں راز کیا ہے؟

حضرت مخدوم جہاںؒ نے فرمایا۔ میں کیا کروں، جب شیخ مظفرؒ آتے ہیں تو میں سنتا ہوں کہ کوئی کہہ رہا ہے۔ ماہ آتے ہیں، شاہ آتے ہیں۔ حضرت مخدوم جہاںؒ اس جملے کی تکرار فرماتے رہے، اس کے بعد فرمایا کہ۔ جب شیخ نصیر الدینؒ آتے ہیں تو کوئی کہتا ہے۔ مولانا آتے ہیں۔

اس کے بعد حضرت شیخ عظیمہ اللہ نے فرمایا۔ جس وقت حضرت مخدوم مظفر قدس اللہ سرہؒ نے تجرید اختیار کی یعنی مجرد ہوئے اس وقت جو کچھ آپ کی ملک میں تھا سب کچھ لٹا دیا اور ختم کر دیا، ایک کملی پہن لی اور اسی حال میں حضرت مخدوم جہاںؒ کی خدمت میں حاضر آئے۔ حضرت مخدومؒ نے آپ کے ساتھ بے انتہا نوازش و کرم کا معاملہ فرمایا۔

چند روز کے بعد حضرت شیخ نصیر الدینؒ بھی اسی طرح کملی پہن کر حضرت مخدوم جہاںؒ کی خدمت میں آئے۔ حضرت مخدوم جہاںؒ کو جو ارتباط قدیم شیخ نصیر الدینؒ کے ساتھ تھا اس کے باوجود انبساط مسرت سے ان کی طرف نہیں دیکھا اور گفتگو نہیں کی۔ چند روز اسی طرح گذر گئے۔ ایک روز حضرت شیخ مظفرؒ نے ان سے دریافت کیا۔ آپ نے اپنا لباس کیا کیا؟ اسی لباس میں تشریف لائے جو پہن کر آیا کرتے تھے۔ شیخ نصیر الدینؒ نے ویسا ہی



کیا۔ جس وقت وہ اپنا لباس پہن کر آئے حضرت مخدوم جہاں نے فرمایا۔۔۔ مولانا نصیر الدین! آپ کہاں تھے؟۔۔۔ پھر ان سے گفتگو فرمانے لگے۔

### وصیت نامہ کے اقتباسات

حضرت شیخ عظیمہ اللہ نے فرمایا۔۔۔ حضرت مخدوم جہاں کے وصیت نامہ میں مرقوم ہے کہ۔۔۔ آپ کی رحلت کے وقت رفقاء نے عرض کیا۔۔۔ مولانا شیخ مظفر کے بارے میں کیا حکم ہوتا ہے؟

فرمایا۔۔۔ مظفر میری جان ہے، مظفر میری جان ہے، مظفر میری جان ہے۔۔۔

اس کے بعد پوچھا۔۔۔ شیخ نصیر الدین کے بارے میں کیا ارشاد ہوتا ہے؟

فرمایا۔۔۔ شیخ نصیر الدین بھی اسی طرح ہیں۔

حضرت شیخ عظیمہ اللہ نے ارشاد فرمایا۔۔۔ حضرت مخدوم جہاں کا جب وقت آخر

آیا اس وقت شیطان مردود توحید کے مسئلے میں سوال کرنے آ گیا۔ حضرت مخدوم جہاں کی زبان مبارک سے لَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ ادا ہوا۔۔۔ پھر کچھ توقف کے بعد ارشاد ہوا۔۔۔ الْحَمْدُ لِلّٰهِ! حق سبحانہ تعالیٰ کے فضل سے جواب دے دیا۔ وہ ناکام واپس گیا۔

پھر حضرت مخدوم جہاں نے ارشاد فرمایا۔۔۔ ماہماں دیوانگانیم، ماہماں دیوانگانیم

تیسری بار فرمایا۔۔۔ بلکہ کفش پائے دیوانگانیم (ہم وہی دیوانے ہیں، ہم وہی دیوانے ہیں بلکہ دیوانوں کے پاؤں کی جوتیاں ہیں)۔

پھر حضرت شیخ عظیمہ اللہ نے فرمایا۔۔۔ جس رات حضرت مخدوم جہاں نے رحلت

فرمائی اس رات حضرت مخدوم شیخ مظفر قدس اللہ سرہ نے عدن میں خواب دیکھا کہ۔۔۔

حضرت مخدوم جہاںؒ یہ دہرہ پڑھ رہے ہیں۔

آئیں رات سہائیاں  
جن کارن دھیان کیاں

حضرت شیخ مظفرؒ نے اس خواب کی تاریخ لکھ لی — اور بہار آنے پر معلوم ہوا کہ  
حضرت مخدوم جہاںؒ کا وصال اسی تاریخ کو ہوا۔

## مجلس - ۹

حضرت شیخ کی علالت اور معززین شہر کی عیادت  
قدم بوسی کا شرف حاصل ہوا۔ حضرت شیخ عظمہ اللہ کا مزاج مبارک ناساز تھا، اور  
بفضلہ تعالیٰ صحت ہو گئی تھی، معززین شہر مزاج پرسی کے لئے حاضر آئے۔ اسی درمیان مشائخ  
کرام کا تذکرہ ہونے لگا۔

### فیضانِ نظر

حضرت شیخ عظمہ اللہ نے فرمایا — گروہ صوفیاء کے بزرگان عجیب مرتبہ والے  
ہیں۔ جس کسی پر ان کی نگاہ شفقت پڑ گئی، جس کسی کا خیال ان کے دل میں آ گیا اور جو کوئی

اعتقاد کے ساتھ ان کی خدمت میں بیٹھ گیا وہ ان کی نعمتوں سے محروم نہیں رہ سکتا۔ اسی مناسبت سے یہ حکایت بیان فرمائی کہ — ایک شخص لوٹ مار کے الزام میں گرفتار کیا گیا، اور بادشاہ کے دربار میں پیش ہوا، بادشاہ نے پھانسی کا حکم صادر کر دیا۔ اور بادشاہ کے حکم کے مطابق تختہ دار پر لٹکا دیا گیا۔ یکا یک اسی وقت خواجہ حبیب عجمی رحمۃ اللہ علیہ کا اس راستہ سے گذر ہوا، آپ نے اسے نگاہِ شفقت سے دیکھا اور دیکھتے ہوئے گذر گئے۔ کچھ دنوں کے بعد کسی نے اس کو خواب میں دیکھا کہ — بہشت میں چہل قدمی کر رہا ہے۔ پوچھا — یہ کیا حال ہے، تم کو تو راہ زنی کے جرم میں پھانسی دی گئی تھی، یہ مقام اور مرتبہ تم کو کیسے مل گیا؟

اس نے کہا — بات تو یہی ہے، لیکن — جس وقت میں سولی پر چڑھایا گیا حضرت خواجہ حبیب عجمیؒ کی میرنی طرف سے گذر ہوئی، انہوں نے مجھ پر شفقت کی نظر ڈالی۔ ان کی اسی ایک بابرکت نگاہ کے طفیل و صدقے میں مجھے بخش دیا گیا اور یہ مرتبہ عنایت ہوا۔

### سرکارِ دو عالم ﷺ کا وقتِ آخر مسواک کرنے میں مصلحت

اس کے بعد ارشاد ہوا کہ — جب میں مکہ معظمہ جا رہا تھا، راہ میں ایک ایسے بزرگ سے ملاقات ہوئی جو صاحبِ سجادہ اور مقتدا تھے۔ انہوں نے مجھ سے کہا — کچھ پوچھئے — میں نے احتراز کیا، لیکن وہ بار بار اصرار کرتے رہے۔

آخر! میں نے کہا — محمد رسول اللہ ﷺ وفات کے وقت مسواک کر رہے تھے، عزرائیل علیہ السلام آگئے اور انہوں نے عرض کیا — یا رسول اللہ! اگر تھوڑی دیر رک جائیں اور توقف فرمائیں تو میں اپنا کام کر لوں — سرکارِ دو عالم ﷺ نے فرمایا — آپ اپنا کام کیجئے میں اپنا کام کر رہا ہوں —



سوال: اب مجھے یہ پوچھنا ہے کہ عبادات کے خصوصی درجات و مقامات پر فائز ہونے کے باوجود ایسے وقت میں مسواک کرنے کا مقصد کیا تھا؟

جواب: اس بزرگ نے جواب دیا کہ محمد رسول اللہ صلی اللہ علیہ وآلہ وسلم کے اس وقت مسواک کرنے سے یہی ظاہر ہوتا ہے کہ میں ہوں اور مسواک ہے (یعنی مسواک سے میرا ایسا تعلق ہے)۔

ان کے اس جواب سے میں مسکرا نے لگا کہ ایسے وقت میں اس تصور سے مسواک کرنا کیا ایسے سرور عارفان کے شایان شان ہے۔

خاکسار نے عرض کیا۔۔۔ اس کے متعلق میرے مخدوم ہی کچھ بتائیں اور فرمائیں! حضرت شیخ عظیمہ اللہ نے فرمایا۔۔۔ حضرت والد ماجد (مخدوم شیخ حسن) سے کسی نے یہی سوال کیا تھا، اور آپ نے جواب میں فرمایا تھا کہ۔۔۔ سرور کائنات حضرت محمد رسول اللہ ﷺ نے ہر ظاہری و باطنی، قلبی و بدنی عبادتیں و ریاضتیں کیں جو بشر سے ممکن نہیں، ان میں سے کچھ بھی باقی نہیں رہا، تمام کمال حاصل کر لیا تھا۔ جب آخرت میں قدم رکھنے کا وقت آ گیا تو اپنے تمام اعمال کو یعنی عبادات و ریاضات کو کالعدم اور ناکردہ تصور کرتے ہوئے مبتدیوں کے طریقے پر از سر نو عمل کا آغاز فرمایا اور وہ بھی اس طرح کہ عبادت کی ابتداء وضو سے کی جاتی ہے اور وضو کی ابتداء مسواک سے ہوتی ہے (لہذا آپ ﷺ مسواک سے ابتداء فرما رہے تھے) اور کمالیت کا کمال النہایۃ ہی الرجوع الی البدایۃ ہے یعنی ابتداء کی طرف لوٹنا ہی انتہا کا کمال ہے۔ حاضرین میں سے ہر شخص کو یہ جواب پسند آیا اور سب نے خوب تعریف کی۔

بایزید بسطامی کا وقت رحلت "سبحانی ما اعظم شانی" سے تائب ہونا

اس کے بعد حضرت شیخ عظیمہ اللہ نے فرمایا۔۔۔ ایک مرتبہ حضرت والد ماجدؒ سے کسی نے یہ سوال بھی کیا تھا کہ خواجہ بایزید بسطامی رحمۃ اللہ علیہ "سبحانی ما اعظم شانی"

(پاک ہے میری ذات اور میری شان بڑی ہے) کہتے تھے، اور جب رحلت کا وقت آیا تو تائب ہوئے اور کہنے لگے۔۔۔ ان قلت یوماً سُبْحَانِیْ مَا اَعْظَمَ شَانِیْ فَاَنَا الْیَوْمَ مَسْجُوسِیْ اَقْطَعُ زُنَّارِیْ وَ اَقُولُ اَشْهَدُ اَنْ لَا اِلَهَ اِلَّا اللّٰهُ وَ اَشْهَدُ اَنَّ مُحَمَّدًا عَبْدُهُ وَ رَسُوْلُهُ (اگر میں نے کسی دن ”ما اعظم شانی“ کہا تو آج میں مجوسی ہوں۔ اب میں اپنے زنار کو توڑتا ہوں اور اَشْهَدُ اَنْ لَا اِلَهَ اِلَّا اللّٰهُ وَ اَشْهَدُ اَنَّ مُحَمَّدًا عَبْدُهُ وَ رَسُوْلُهُ کہتا ہوں)۔  
یہ تو اعلیٰ سے ادنیٰ کی طرف لوٹنا ہے، ایسا کیسے ہو سکتا ہے؟

حضرت والد ماجد رحمۃ اللہ علیہ نے جواب دیا۔۔۔ یہ اعلیٰ سے ادنیٰ کی طرف آنا نہیں ہے۔۔۔ بلکہ یہ اعلیٰ سے اعلیٰ کی طرف ترقی ہے کیونکہ اس سے پہلے سبحانی ما اعظم شانی کہہ کر پاکی کی اضافت اپنی ہی جانب کرتے تھے اور اس پاکی کو خود اپنے ہی اندر دیکھتے اور پاتے تھے۔ جب سب میں یہ دیکھا تو اس فرق سے توبہ کی اب توحید مقید سے توحید مطلق میں آ گئے۔ اور کہنے لگے ان قلت یوماً سُبْحَانِیْ مَا اَعْظَمَ شَانِیْ فَاَنَا الْیَوْمَ مَسْجُوسِیْ..... الیٰ آخرہ۔

## مجلس - ۱۰

شیخ عظیمہ اللہ سید بھیکن پیارا کی  
مزانج پرسی کے لئے تشریف لے گئے

حضرت شیخ عظیمہ اللہ سید بھیکن پیارا کے گھر تشریف لے گئے ان کی طبیعت ناساز تھی۔ حضرت ان کی عیادت اور مزاج پرسی کے لئے وہاں گئے تھے۔ وہیں قدم بوسی کی

سعادت حاصل ہوئی۔ سید بھیکن کا بھتیجا جو چھ سال کی عمر کا تھا حاضر آیا قدم بوس ہوا اور نہایت ادب سے دوزانو بیٹھ گیا، رخصت کے وقت حضرت شیخ عظیمہ اللہ نے اس کو پان دینا چاہا۔ وہ اٹھا اور اٹھ کر پان لیا بغیر کسی کے کہے ہوئے زمیں بوس ہوا اپنا رخسار زمین پر رکھ دیا۔ حضرت شیخ عظیمہ اللہ اس چھوٹے سے بچے کی سعادت مندی اور ادب سے بہت خوش ہوئے، اور فرمایا۔۔۔ رحمۃ للعالمین حضرت محمد رسول اللہ ﷺ نے فرمایا ہے۔۔۔ الناس معادن كمعادن الذهب والفضة انسان کی مثال کان کی ہے جس طرح سونا اور چاندی کے کان ہوتے ہیں، سونے کے کان سے سونا نکلتا ہے اور چاندی کے کان سے چاندی نکلتی ہے وہی حال انسان کا ہے۔ اس کے بعد یہ شعر پڑھا۔

خم می ہر جا کہ می جوشد مل است

شاخ گل ہر جا کہ می روید گل است

(شراب کے مٹکا میں جہاں بھی جوش آجائے اس سے شراب ہی نکلتی ہے اور پھول کی ڈالیوں میں پھول بنی کھلتے ہیں)

پھر فرمایا کہ بیٹے کو کم سے کم باپ کے اتنا ہونا ہی چاہئے۔

سرور کائنات ﷺ کے صاحبزادوں

کے حیات نہیں رہنے میں مصلحت

اس کے بعد خود ہی یہ سوال اٹھایا کہ۔۔۔ سرور کائنات محمد رسول اللہ صلی اللہ علیہ

وآلہ وسلم کے چار صاحبزادے ہوئے لیکن ان میں سے ایک بھی بقید حیات نہیں رہے۔ آخر

اس میں راز کیا ہے؟



پھر خود ہی اس سوال کو یوں حل فرمایا کہ — اس میں باریکی اور نکتہ یہی ہے کہ بیٹے کو کم سے کم باپ کے اتنا ہونا ہی چاہئے اور وہ باپ کی روش اور طریقے پر چلنے والا ہو۔ اگر کوئی بیٹا باپ سے کم ہوا اور باپ کی روش اور طریقے کو نہیں اپنایا تو اس سے باپ کے مرتبے اور عزت میں کمی و نقصان واقع ہوگا۔ اور محمد رسول اللہ صلی اللہ علیہ وآلہ وسلم خاتم المرسلین ہیں۔ اب اگر آپ ﷺ کے صاحبزادگان حیات ہوتے تو ان کو آپ ﷺ کے جیسا ہونا چاہئے تھا اور یہ ممکن نہیں تھا اس لئے کہ نبوت و رسالت کا دروازہ آپ ﷺ کے بعد بند ہو چکا تھا۔ اب کوئی نبی و رسول آنے والے نہیں — اور اگر آپ ﷺ سے کم ہوتے تو یہ نقصان ہوتا حضور ﷺ کے لئے کیونکہ سرکار ﷺ کی عظمت ان صاحبزادوں کی وجہ سے باقی نہیں رہتی۔

### ساقی کوثر ﷺ پر سورۃ الکوثر کیوں نازل ہوئی

اس کے بعد فرمایا کہ — منافقین رسول اللہ صلی اللہ علیہ وآلہ وسلم کو ابتر کہتے تھے۔ اور ابتر دم بریدہ کو کہتے ہیں یعنی محمد (صلی اللہ علیہ وآلہ وسلم) کا کوئی جانشین نہیں ہے۔ ان لوگوں کے منہ میں خاک —

روایت ہے کہ — رسول اکرم صلی اللہ علیہ وآلہ وسلم کسی منافق کے گھر تشریف لے گئے منافق نے جب آپ ﷺ کو دیکھا تو ایک دوسرے سے کہنے لگے جاء ذاک الابرار یہ بات سرکار ﷺ نے سن لی — نہایت ملول ہوئے — اللہ رب العزت نے اپنے محبوب کی خاطر داری کے لئے سورہ انا اعطینک الکوثر بھیجی۔ یعنی اے محمد صلی اللہ علیہ وآلہ وسلم میں نے بے شک آپ کو کوثر عطا کیا۔

## کوثر کی تفسیر

اس کے بعد حضرت شیخ عظیمہ اللہ نے فرمایا — کوثر کی تفسیر دو طرح سے کی گئی ہے۔

۱۔ ایک تفسیر یہ ہے کہ اس کوثر سے وہی حوض خاص مراد ہے جس کا وعدہ کیا گیا ہے یعنی میں نے آپ کو ایسی چیز دے دی ہے جو نہ کبھی زائل ہوگی اور نہ فنا ہوگی۔ جو بھی اس حوض کوثر سے ایک پیالہ پی لے گا بشریت اس سے زائل ہو جائے گی۔ خون، پسینہ، پیشاب، پاخانہ، بلغم جیسی چیزیں باقی نہیں رہیں گی، وہ پاکیزہ ہو جائے گا، نہ کبھی پیاس کا احساس ہوگا اور نہ کبھی پانی کی حاجت ہوگی، حیات جاویداں اسے مل جائے گی۔ اور اس کے بعد اس کی موت نہیں۔

۲۔ دوسری تفسیر یہ ہے کہ کوثر فوعل کا صیغہ ہے، یہ کثرت و زیادتی کے معنی میں ہے اور مبالغہ کے لئے استعمال ہوا ہے۔ یعنی آپ ﷺ کی آل بہت زیادہ ہوگی۔ انہیں کو آپ کی اولاد کہیں گے، چوں کہ قیامت تک آپ ﷺ کا دین باقی رہے گا۔ لہذا آپ ﷺ کی اتباع کرنے والی امت آپ ﷺ کی آل ہیں۔ جیسا کہ ارشاد نبوی ہے الی کل مومن متقی ہر پرہیزگار مومن میری آل ہیں۔

## مجلس - ۱۱

شیخ زادہ معظم یعنی شیخ سلطان مجلس شریف میں حاضر تھے

مجلس شریف میں قدم بوسی کی سعادت حاصل ہوئی۔ شیخ زادہ معظم شیخ سلطان بلغہ

اللہ تعالیٰ منازل الآباء و مراتب الأولیاء بھی مجلس شریف میں حاضر تھے۔

احکام کے دسویں حصے کی ادائیگی موجب نجات ہے

حضرت شیخ عظیمہ اللہ حضرت شیخ زادہ کی طرف مخاطب ہوئے اور فرمایا۔۔۔ رحمۃ  
للعالمین حضرت محمد رسول اللہ صلی اللہ علیہ وآلہ وسلم نے اپنے صحابہ سے فرمایا کہ۔۔۔ جو احکام  
آئے ہیں اگر ان کا دسواں حصہ آپ لوگوں سے ترک ہو جائے تو یہ موجب عذاب ہے اور  
آخری زمانے میں اگر لوگوں سے احکام کا دسواں حصہ ادا ہو جائے تو یہ ان لوگوں کے لئے  
موجب نجات ہے۔

بنی اسرائیل بہتر (۷۲) فرقوں میں تقسیم تھے

اس کے بعد ارشاد ہوا کہ۔۔۔ سرکارِ دو عالم صلی اللہ علیہ وآلہ وسلم نے یہ بھی فرمایا  
ہے کہ۔۔۔ بنی اسرائیل بہتر ۷۲ فرقوں میں تقسیم ہو گئے تھے۔ میری امت میں بھی بہتر فرقے  
ہو جائیں گے۔ حذو النعل بالنعل یعنی نعل، نعل کے برابر۔

قیامت تک جو بھی برائی ہوگی اس کی ابتداء

کرنے والے کو اس گناہ کا حصہ ملتا رہے گا

پھر ارشاد فرمایا۔۔۔ حدیث شریف ہے کہ جو شخص دین میں کسی بری بات کی ابتداء  
کرتا ہے تو قیامت تک اس برے کام کے کرنے کا گناہ اس کی ابتداء کرنے والے کے حق میں  
بھی جائے گا۔ جیسے حضرت آدم علیہ السلام کے بیٹا قابیل نے سب سے پہلے خون ناحق یعنی قتل کی



ابتداء کی اور قتل کی روش جاری کی۔ لہذا قیامت تک جتنے لوگ خونِ ناحق یعنی قتل کا گناہ کرتے رہیں گے ان سب کا گناہ قابیل کو بھی پہنچتا رہے گا۔

قیامت تک جو بھی نیکی ہوگی اس کی ابتداء کرنے والے کو اس نیکی کا اجر ملتا رہے گا

اسی طرح جو شخص دین میں نیکی و نیکو کاری کی ابتداء کرتا ہے قیامت تک اس نیکی کو اختیار کرنے والوں کو جو ثواب ملے گا اس ثواب کے حصہ دار وہ بھی ہوں گے جنہوں نے اس کو سب سے پہلے شروع کیا تھا۔ جیسے امیر المؤمنین ابو بکر صدیق ؓ سے حضرت محمد مصطفیٰ صلی اللہ علیہ وآلہ وسلم نے دریافت فرمایا۔ اے ابو بکر! مجھے اللہ رب العزت نے حکم دیا ہے کہ لوگوں کو ایمان کی دعوت دیجئے اب تم کیا کہتے ہو؟

حضرت ابو بکر صدیق ؓ نے بغیر کسی تامل اور بغیر کوئی معجزہ دیکھے فوراً اور اسی وقت تصدیق کی، ایمان لائے اور کہا ایسے ہذا وجہ الکاذبین (یہ جھوٹ بولنے والوں کا چہرہ نہیں)۔ جتنے لوگ قیامت تک ایمان لاتے رہیں گے حضرت ابو بکر صدیق ؓ بھی اس مومن کے ثواب میں شریک رہیں گے۔ اس لئے کہ سب سے پہلے آپ نے ایمان لایا اور ایمان لانے کی سنت آپ ہی سے وجود میں آئی۔

بعض لوگوں نے اس حدیث شریف کے قصے کو یوں بیان کیا ہے۔۔۔ مشارق کے حاشیہ پر تحریر ہے کہ ایک سائل رسول اللہ صلی اللہ علیہ وآلہ وسلم کی خدمت میں آئے اور کچھ طلب کیا اس وقت آپ کے پاس کوئی چیز موجود نہیں تھی جو اسے عطا فرماتے، آیاتِ خیر پڑھنے لگے، حضرت ابو بکر صدیق ؓ اٹھے اور ایک کٹورہ چاندی سے بھرا ہوا لے آئے، ان کے بعد

اور صحابہ بھی گئے اور سب کچھ نہ کچھ لے آئے۔ چنانچہ کافی مال اس سائل کے لئے جمع ہو گیا۔

حضرت ابو بکر رضی اللہ عنہ کا ایمان تمام امت کے ایمان سے وزنی ہوگا

اس کے بعد حضرت شیخ عظمہ اللہ نے فرمایا — نبی کریم صلی اللہ علیہ وآلہ وسلم کا ارشاد گرامی ہے — لو اتزن ایمان ابی بکر مع ایمان امتی لرجح اگر ابو بکر کے ایمان کو میری تمام امت کے ایمان سے وزن کریں تو ابو بکر کے ایمان کا پلہ بھاری ہو جائے۔ ان کے ایمان کے رائج یعنی بھاری اور وزنی ہونے میں یہ نکتہ بیان کیا گیا ہے کہ حضرت ابو بکر صدیق رضی اللہ عنہ ہر مومن کے ایمان میں شریک ہیں۔ اسی اعتبار سے جو اوپر بیان ہوا یقیناً حضرت ابو بکر صدیق رضی اللہ عنہ کا ایمان تمام امت کے ایمان سے وزنی ہے اور وزنی رہے گا۔

حضرت ابراہیم علیہ السلام نے صاحب معرفت

ہوتے ہوئے بھی جبریل علیہ السلام کو غیر کیوں سمجھا

خاکسار نے عرض کیا — جس وقت حضرت ابراہیم خلیل اللہ صلوٰۃ اللہ علیہ منجنیق میں رکھے گئے اس وقت آپ کی زبان مبارک سے نکلا حسبی اللہ مجھے کافی ہے اللہ۔ آپ کے اس دعویٰ کی دلیل کے لئے اللہ رب العزت نے حضرت جبریل کو بھیجا کہ پوچھیں هل لك حاجة آپ کو کوئی حاجت ہے؟

حضرت خلیل اللہ نے فرمایا — اما الیک فلا کیا آپ سے؟ آپ سے کوئی حاجت نہیں! حضرت خلیل اللہ کے اس جواب پر یہ شبہ پیدا ہوتا ہے کہ جناب خلیل اللہ لوگوں میں سب سے زیادہ صاحب معرفت ہیں، اس کے باوجود اما الیک فلا کیوں کہا اور جبریل کو غیر کیوں سمجھا؟

حضرت شیخ عظمہ اللہ نے فرمایا — حضرت ابراہیم خلیل اللہ مقام سلوک میں تھے، ایک صفت سے دوسری صفت اور صفات سے ذات کی سمت اور وجہ سے ذات کی طرف ترقی کرنا سلوک ہے۔ حضرت خلیل اللہ مرتبہ وجہ میں تھے اس وقت اما الیک فلا کہا، پھر مرتبہ ذات میں پہنچے۔

فقر چیست از وجہ در ذات آمدن حق ہیں شدن  
 این حدیث از صوفیان با صفا آورده ام  
 (فقر کیا ہے؟ وجہ سے ذات میں آنا اور حق میں ہو جانا ہے، یہ بات صوفیان با صفا کی ہیں جن کو میں بیان کر رہا ہوں)۔

## مجلس - ۱۲

شیخ عظمہ اللہ پہاڑ پر تشریف لے گئے

اور وہیں قوالوں نے کلام سنایا

حضرت شیخ عظمہ اللہ پہاڑ پر تشریف لے گئے تھے۔ خاکسار نے وہیں زیارت اور قدم بوسی کی سعادت حاصل کی۔ آپ کے بعض خاص معتقدین بھی وہیں موجود تھے۔ قوالوں نے یہ مصرع پڑھا "چشم مجنوں چوں بختی ہمہ لیلی دیدی" (جب مجنوں سوتا ہے تو اس کو نیند میں بھی لیلی ہی نظر آتی ہے)۔



انبیاء و اولیاء کی نیند دراصل بیداری ہے

حضرت شیخ عظمہ اللہ نے فرمایا — انبیاء اور اولیاء کی نیند دراصل بیداری ہے۔  
یہ لوگ جب نیند میں ہوتے ہیں تو عالم بشریت سے نکل آتے ہیں، اور عالم خدائی میں پہنچ جاتے ہیں۔ سبحان اللہ! کیا نیند ہوتی ہے ان لوگوں کی۔ یَنَامُ عَيْنَائِي وَلَا يَنَامُ قَلْبِي۔ میری آنکھیں سوتی ہیں میرا دل نہیں سوتا۔

### نماز میں سہو کی تمنا

حدیث شریف ہے کہ ایک روز حضرت محمد رسول اللہ صلی اللہ علیہ وآلہ وسلم کو نماز میں سہو ہو گیا، امیر المومنین حضرت ابو بکر صدیق ؓ نے تمنا کی کہ کاش آپ ﷺ کا سہو مجھے بھی نصیب ہوتا۔ یقیناً ان لوگوں کا سہو دوسروں کی عبادت سے کہیں افضل ہے اس لئے کہ ان لوگوں کو جو سہو ہوتا وہ ادنیٰ سے اعلیٰ کی طرف ہوتا اور ہم لوگوں کا سہو اعلیٰ سے ادنیٰ کی طرف۔

### سرورِ کائنات ﷺ کو نماز میں مقامِ قاب قوسین کا نظارہ ہوتا

نقل ہے کہ معراج کی رات سرورِ کائنات حضرت محمد رسول اللہ صلی اللہ علیہ وآلہ وسلم مقامِ قاب قوسین میں پہنچے، وہ جگہ آپ ﷺ کو بہت پسند آئی، خواہش ہوئی کہ میں یہیں رہتا، دنیا میں نہیں جاتا — فرمانِ الہی ہوا — اے محمد ﷺ! میں نے آپ کو لوگوں کی دعوت کے لئے بھیجا ہے تاکہ آپ کے ذریعہ لوگوں کو نجات دوں۔ ہاں! میں یہ کر سکتا ہوں کہ آپ کو یہ مقام یہیں عطا کر دوں مگر ذرا یہ تو بتائیے کہ یہاں سے آپ لوگوں کی دعوت کا کام کیسے کر سکتے ہیں۔ لہذا آپ جب دنیا میں تشریف لے جائیں اور وہاں جس وقت آپ کے دل میں اس

مقام کی تمنا ہو نماز میں مشغول ہو جائیں تاکہ یہ مقام آپ کو نماز میں وہیں عطا کر دیا کروں۔ چنانچہ رسول اکرم ﷺ جس وقت بھی نماز شروع کرتے اس مقام کا معائنہ و مشاہدہ فرماتے، مقام قاب قوسین کو واضح و عیاں دیکھتے، اور یہ مقام نماز سے بھی اعلیٰ ہے۔ اس مقام کے خاص نظارے سے آپ کو سہو ہوا اور یہی وجہ ہے کہ آپ ﷺ حضرت بلال رضی اللہ عنہ سے فرماتے ارحنا یا بلال اے بلال مجھے راحت پہنچاؤ۔

حضرت شیخ عظیمہ اللہ نے فرمایا۔۔۔ بعض لوگوں نے کہا ہے کہ۔۔۔ یہ تمنا (یعنی نماز میں سہو ہونے کی تمنا) خواجہ جنید رحمۃ اللہ علیہ نے کی ہے، لیکن بزرگوں نے فرمایا ہے کہ خواجہ جنید کا ایسی تمنا کرنا ترک ادب ہے اس لئے کہ اس تمنا کے تحت یہ بات سامنے آتی ہے کہ وہ مقام جو نبوت سے تعلق رکھتا ہے اس کی آرزو کرنا ترک ادب ہے۔ اور امیر المومنین حضرت ابو بکر صدیق رضی اللہ عنہ کی طرف اضافت خواجہ جنید کی طرف اضافت سے زیادہ افضل ہے۔

انبیاء اپنی قبروں میں نماز پڑھتے ہیں

ایک بزرگ استاد علامہ لاد صوفی مدظلہ نے عرض کیا۔۔۔ الانبیاء یصلون فی القبور (انبیاء قبروں میں نماز پڑھتے ہیں) حدیث ہے؟ حضرت شیخ عظیمہ اللہ نے فرمایا۔۔۔ جی ہاں! حدیث ہے۔۔۔

جب تک بشری رطوبت باقی ہے وصول الی اللہ حاصل نہیں

اس کے بعد فرمایا۔۔۔ ایک بزرگ نے اپنی کتاب میں لکھا ہے کہ جس کے اندر بشری رطوبت باقی ہے اس کو وصول الی اللہ حاصل نہیں۔

استاد و علامہ موصوف نے پھر عرض کیا \_\_\_\_\_ رطوبت کا لفظ آیا ہے \_\_\_\_\_؟  
 فرمایا \_\_\_\_\_ جی ہاں! آیا ہے \_\_\_\_\_ ظاہر ہے کہ جب کوئی شخص کھانا پینا ترک کر  
 دیتا ہے تو اس کا معدہ صاف ہو جاتا ہے، رطوبت زائل ہو جاتی ہے، وصول الی اللہ کے لائق  
 اور بارگاہ رب العزت کے شایان شان ہو جاتا ہے۔

### عقل ہے محو تماشا ئے لب بام ابھی

کہا جاتا ہے کہ \_\_\_\_\_ ایک بزرگ تھے جو روزہ رکھتے اور چالیس روز کے بعد بادام  
 سے افطار کرتے، اور اسی طرح خواجہ عبداللہ خفیف رحمۃ اللہ علیہ کے بارے میں بھی کہا جاتا  
 ہے کہ \_\_\_\_\_ آپ روزہ رکھتے اور روزانہ سات دانہ مویز (خشک انگور) سے افطار کرتے۔  
 جب حضرت کا جسم کمزور ہو گیا تو ایک دن خادم نے آٹھ دانہ مویز دے دیا۔ اس رات خواجہ کو  
 نماز میں لذت و حلاوت حاصل نہیں ہوئی \_\_\_\_\_ آخر بات کیا ہے \_\_\_\_\_؟

خادم نے عرض کیا \_\_\_\_\_ جب دیکھا کہ حضرت پر ضعف اور کمزوری کا غلبہ بڑھتا  
 جا رہا ہے تو روزانہ کی مقررہ تعداد سے صرف ایک مویز کا اضافہ کر دیا تھا۔ حضرت خواجہ اپنے  
 خادم کی یہ بات سن کر ناراض ہو گئے، اس کو خدمت سے ہٹا دیا اور فرمایا \_\_\_\_\_ تو میری خدمت  
 کے لائق نہیں ہے، اگر تو میرا (ہمدرد) خادم ہوتا تو سات دانہ کے عوض چھ دانہ کر دیتا کہ عبادت  
 میں زیادہ لذت و حلاوت حاصل ہوتی۔

حضرت مخدوم جہاں نے چالیس سال تک کوئی غلہ نہیں کھایا

پھر فرمایا کہ \_\_\_\_\_ حضرت مخدوم شیخ حسین قدس اللہ سرہ سے سنا ہے کہ حضرت



مخدوم شیخ مظفر فرمایا کرتے کہ میں نے ایک دن حضرت مخدوم جہاں سے پوچھا — لوگ کہتے ہیں — حضرت نے چالیس سال تک کچھ نہیں کھایا ہے۔ یہ سن کر مخدوم جہاں نے فرمایا — ایسا نہیں کہئے کہ کوئی چیز نہیں کھائی ہے۔ ہاں! اس چالیس سال میں غلہ کے قسم کی کوئی چیز نہیں کھائی ہے بلکہ اس مدت میں کبھی گھانس، پتی اور کبھی کسی درخت کا پھل کھایا ہے۔

مادہ ہر نہیں مخدوم جہاں کے لئے دودھ اتار جاتیں

اس کے بعد حضرت شیخ عظمہ اللہ نے فرمایا — جب چند سال ایسے گزر گئے کہ اناج کی بوتک حضرت مخدوم جہاں کے دماغ تک نہیں پہنچی، اور جس زمانہ میں آبادی سے بہت دور جنگل و بیابان میں تھے تو حق سبحانہ و تعالیٰ مادہ ہرنوں کو آپ کے پاس بھیج دیتا۔ جہاں پر حضرت مشغول بحق تھے وہاں پر کٹورے نما ایک پتھر تھا وہ مادہ ہر نہیں اس پتھر کے کٹورے میں اپنا دودھ اتار دیتیں۔

خاکسار نے دریافت کیا — حضرت مخدوم جہاں اس دودھ کو نوش فرماتے تھے؟  
فرمایا — جی ہاں! نوش فرماتے تھے —

مخدوم جہاں اپنی والدہ کو ماموں کہتے

اس کے بعد فرمایا — جس زمانے میں حضرت مخدوم جہاں زیب سجادہ تھے ایک روز حضرت مخدوم جہاں کے کوئی رشتہ دار آ گئے۔ مخدوم جہاں کی والدہ محترمہ حضرت بی بی صاحبہ ان کے لئے روٹی اور مرغ پکانے لگیں۔ حضرت مخدوم جہاں نے دیکھا گھر سے دھواں اٹھ رہا ہے — فرمایا — چولہائی! کیا آج ماموں کا آذوقہ (کھانا) نہیں پہنچایا؟ حضرت

مخدوم جہاں اپنی والدہ کو ”ماموں“ کہتے تھے۔

شیخ چولہائی نے عرض کیا — پہنچا دیا ہے۔

حضرت مخدوم جہاں نے پوچھا — پھر یہ دھواں کیسا ہے؟

شیخ چولہائی نے بتا دیا کہ — مہمان آئے ہیں۔

حضرت مخدوم جہاں نے اپنی والدہ ماجدہ سے عرض کیا — میں نے بے ادبی کرتے ہوئے آپ سے یہ شرط لگا دی تھی کہ اس طرح کی چیزیں گھر میں نہیں ہوں گی، مگر آپ نے پھر یہ سب چیزیں شروع کر دیں — جب حضرت بی بی صاحبہ نے یہ بات سنی تو وہ نیم پختہ مرغ اور آٹا و روٹی جس حال میں تھا اس رشتہ دار کے حوالہ کیا اور فرمایا — اس کو لے جاؤ، کہیں پکوا کر کھا لینا۔

مخدوم جہاں کا کمالِ عجز و انکسار

اس کے بعد حضرت شیخ عظیمہ اللہ نے فرمایا کہ — حضرت مخدوم جہاں فرمایا کرتے کہ — جس قدر ریاضت و مشقت میں نے کی ہے اگر پہاڑ کرتا تو پانی ہو جاتا۔ لیکن — شرف الدین کچھ نہ ہوا —

اس موقع پر استاد و علامہ موصوف نے فرمایا — حضرت مخدوم جہاں کو جوہمت حاصل تھی اس کا تقاضا یہی ہے۔

پھر فرمایا — ایک دن قاضی زاہد رحمۃ اللہ علیہ نے حضرت مخدوم جہاں سے دریافت کیا — حضرت نے اس درجہ عبادت و ریاضت کی، اس کا حاصل کیا رہا؟

مخدوم جہاں نے فرمایا — جس زمانے میں بہیا کے جنگل میں مشغول تھا ایک رات غسل کی حاجت ہو گئی، صبح سویرے پانی کے کنارے آیا تا کہ غسل کر لوں، بڑی سخت سردی

تھی، ٹھنڈی ہوا چل رہی تھی۔ دل میں خیال آیا۔۔۔ تیمم کر کے صبح کی نماز پڑھ لوں، شرع میں اس کی اجازت و رخصت موجود ہے۔ پھر خیال آیا۔۔۔ یہ شیطانی وسوسہ اور نفسانی مکر ہے، نفس شرع میں پناہ لینا چاہتا ہے۔ جب تک میں کپڑا اتارتا ہوں اتنی دیر میں ہو سکتا ہے کہ کوئی دوسرا وسوسہ پیدا ہو جائے۔ چنانچہ اسی خرقے کے ساتھ پانی میں کود گیا، جب پانی سے باہر آیا بے ہوش تھا، صبح کی نماز قضا ہو گئی۔ یہی تو حاصل ہوا۔

### ایک باچھی پر ڈائن کا سحر کرنا اور مخدوم جہاں پر الزام لگنا

خاکسار نے عرض کیا۔۔۔ قصبہ منیر کے رہنے والے مولانا فتح اللہ جو حضرت مخدوم شیخ حسین قدس اللہ سرہ کے مرید ہیں اور صاحب رشد و ہدایت بھی ہیں کہتے تھے مجھے اچھی طرح یاد ہے۔۔۔ میں نے حضرت شیخ حسین قدس اللہ سرہ سے سنا ہے کہ۔۔۔ ایک دن قاضی زاہد نے اسی بات کو حضرت مخدوم جہاں سے دریافت کیا۔ حضرت مخدوم جہاں قدس اللہ سرہ نے فرمایا۔۔۔ ایک دو بار مجھے ذوق حاصل ہوا ہے، ایک تو وہی کہ خرقہ پہنے ہوئے دریا میں کود گیا، اور دوسری بات یہ فرماتے تھے کہ۔۔۔ ایک دن میں جنگل میں گھوم رہا تھا۔ ایک جگہ چرواہے گائے چرا رہے تھے، ان میں چند باچھیاں بھی تھیں اور قریب ہی چند گھر کی آبادی تھی، اُن باچھیوں میں ایک باچھی بہت خوب صورت اور اچھی معلوم ہوئی۔ اسے دیکھ رہا تھا، چرواہے سوئے تھے، اسی وقت ان گھروں میں سے چند ہندو عورتیں گوبر چھننے کے لئے آگئیں، اُن میں سے ایک ڈائن و ساحرہ تھی، اُس ڈائن نے اسی خوب صورت باچھی پر وار کر دیا اور وہاں سے چلی گئی، اُسی وقت وہ باچھی تڑپنے لگی اور پاؤں پٹختنے لگی۔ چرواہا جب بیدار ہوا اس وقت تک وہ عورتیں وہاں سے جا چکی تھیں، میں وہاں کھڑا دیکھ رہا تھا۔ اُس نے مجھے پکڑ لیا اور کہا کہ۔۔۔ میری باچھی کو تو ہی نے ایسا کر دیا ہے، یہ کہتے ہوئے اس نے ایک لالچی زور



سے مجھے ماری اور دوسری لائھی مارنا ہی چاہ رہا تھا کہ میں نے کہا — مجھے کیوں مارتے ہو؟  
اس نے کہا — میری باچھی کو تو ہی نے مارا ہے۔

میں نے کہا — اگر تیری باچھی ٹھیک ہو جائے تو مجھے تکلیف تو نہ دو گے؟  
اس نے کہا — نہیں۔

اب میرے سامنے دو مشکلیں تھیں، اگر میں اس کو صحیح بات نہیں بتاتا ہوں تو مار کھاتا ہوں اور اگر کہہ دیتا ہوں تو اس عورت کا راز کھل جاتا ہے۔ الغرض کسی حیلہ سے اس عورت کے پاس پہنچا اور ہوشیاری کے ساتھ اس سے کہا کہ — حالت یہ ہے، اب کوئی ایسی تدبیر کر تا کہ وہ باچھی اچھی ہو جائے اور تیرا راز بھی افشا نہ ہو — میں بھی چھٹکارا پاؤں — نہیں تو تیری بھی خیر نہیں اور میں بھی گرفتار رہوں گا۔ اس کے بعد اس عورت نے ایسا طلسم کیا کہ وہ باچھی ٹھیک ہو گئی۔

مجھے جب لائھی پڑی تھی تو مزا آ گیا تھا، ذوق پیدا ہوا، اور ایک خاص حال طاری رہا۔  
اس کے بعد حضرت شیخ عظیمہ اللہ نے فرمایا — مولانا فتح اللہ اس راہ میں بڑے تیز گام تھے اور ہر قسم کے جنوں کو حاضر کرنے میں کمال رکھتے تھے۔

## بارش میں مخدوم جہاں کا اپنی والدہ کے پاس آنا

جس زمانہ میں حضرت مخدوم جہاں قدس اللہ سرہ بہیا کے جنگل میں مشغول بحق تھے، ایک رات بدلی چھائی تھی اور بہت تیز بارش ہو رہی تھی، حضرت کی والدہ ماجدہ بہت پریشان ہوئیں کہ نہ معلوم اس بدلی پانی میں شرف الدین کہاں اور کس حال میں ہیں۔ ان کے اس تردد کا انکشاف حضرت مخدوم جہاں کو ہو گیا — اُسی وقت اس مکان کے صحن میں جہاں حضرت بی بی صاحبہ تشریف رکھتی تھیں آ کر کھڑے ہو گئے، جب والدہ صاحبہ نے قدموں کی

آہٹ سنی، پوچھا — کون ہے؟

مخدوم جہاں نے عرض کیا — میں شرف الدین ہوں۔ بی بی صاحبہ خوش ہو گئیں

اور اندر بلایا۔

حضرت مخدوم جہاں نے عرض کیا — ماموں! آپ ہی باہر تشریف لائیں —

والدہ محترمہ باہر تشریف لائیں، آنگن میں آئیں — دیکھا — جہاں حضرت مخدوم

جہاں کھڑے ہیں وہاں پانی کا ایک بوند بھی نہیں ہے اور لباس بھی خشک ہے، اس کے بعد

فرمایا — دیکھ لیجئے اللہ تعالیٰ مجھ پر کس درجہ مہربان ہے اور میرے ساتھ اس کی کیسی کرم فرمائی

ہے — کیا آپ مجھے اس طرح رکھ سکتی ہیں کہ ایسی بارش میں میرے کپڑے بھی تر نہ ہوں؟

والدہ محترمہ نے فرمایا — نہیں، مجھے اس کی قدرت نہیں۔

اس کے بعد حضرت مخدوم جہاں نے عرض کیا — جب آپ نے دیکھ لیا کہ اللہ

تعالیٰ مجھ پر آپ سے زیادہ شفیق و کریم ہے تو پھر میرے لئے پریشان نہ ہوں۔ آپ کے تردد

اور پریشان ہونے کی وجہ کر مجھے اپنی مشغولی چھوڑ کر آنا پڑا۔ میری طرف سے آپ بے فکر

رہیں اور کسی طرح کا تردد نہ کریں — یہ کہا — اور اپنی مشغولیت کے مقام پر لوٹ گئے۔

## حضرت شیخ مظفر کی سجادگی

اس کے بعد حضرت شیخ عظیمہ اللہ نے فرمایا — جس وقت حضرت مخدوم جہاں

نے رحلت فرمائی اس وقت حضرت شیخ مظفر یہاں موجود نہیں تھے۔ حضرت مخدوم شیخ مظفر رحمۃ

اللہ علیہ کے تشریف لانے سے قبل ہی حضرت مخدوم جہاں کے بعض غلامان جیسے مولانا شہاب

الدین مانکپوری وغیرہ نے خانقاہ میں کلاہ دینا شروع کر دیا (یعنی بیعت لینے لگے)۔ جب

حضرت مخدوم شیخ مظفر پہنچے، حضرت مخدوم جہاں کے روضہ اقدس پر سب لوگ موجود تھے اور

اس مجمع میں مخدوم قاضی عالم بھی تھے، حضرت مخدوم شیخ مظفرؒ نے سوال کر دیا کہ — آپ لوگ جو کلاہ دے رہے ہیں وہ کس دلیل سے؟

مولانا شہاب الدین نے کہا — میرے پاس حضرت مخدوم جہاںؒ کی کلاہیں ہیں، میں وہی دے رہا ہوں۔

حاضرین نے کہا — اس کی کوئی اصل نہیں، اس کے بعد انہوں نے ترک کر دیا۔ اور بعض شخص نے کہا — حضرت مخدوم جہاںؒ نے مجھ کو اپنا غلاف عنایت فرمایا تھا میں اس کی کلاہ دے رہا ہوں —

اس کے بعد ان لوگوں نے حضرت مخدوم شیخ مظفرؒ سے دریافت کیا — آپ کے پاس کیا دلیل ہے؟ —

حضرت مخدوم شیخ مظفر رحمۃ اللہ علیہ کے پاس حضرت مخدوم جہاںؒ کے دستِ خاص کا تحریر کردہ اجازت نامہ گھر میں موجود تھا، حضرت مخدوم شیخ حسینؒ سے فرمایا — میاں حسین! جائیے اور وہ اجازت نامہ لے آئیے — ابھی حضرت مخدوم حسینؒ تھوڑی ہی دور گئے تھے کہ — حضرت مخدوم شیخ مظفرؒ نے فرمایا — میرے شیخ مرے نہیں ہیں اور میں نے ایسا پیر نہیں کیا ہے جو مر جائے۔ آئیے! چلئے! ہم سب وہیں عرض کریں۔ حضرت شیخ (مخدوم جہاںؒ) جس کو فرمائیں وہی خلیفہ (جانشین) ہو۔

جس وقت حضرت مخدوم مظفرؒ نے یہ فرمایا — اور اٹھ کر حضرت مخدوم جہاںؒ کے مزارِ مبارک کی جانب روانہ ہوئے مخدوم قاضی عالم نے کہا — آپ لوگ فتنہ پیدا کرنا چاہتے ہیں، مجھے یقین ہے کہ جس وقت یہ عرض کریں گے — حضرت مخدوم جہاںؒ فوراً جواب دیں گے۔ حضرت مخدوم قاضی عالم کی اس بات سے تمام حاضرین نے اتفاق کیا، اور وہ لوگ اس کام سے دست بردار ہو گئے۔ اس کے بعد حضرت مخدوم شیخ مظفرؒ مسندِ سجادگی پر جلوہ افروز ہوئے۔



مخدوم شیخ حسینؒ نے امیر سید سلیمان کو تحریری خلافت نامہ بھیجا

حضرت شیخ عظمہ اللہ نے فرمایا۔۔۔ جب حضرت مخدوم شیخ حسینؒ قدس اللہ سرہ نے اپنے خلیفہ حضرت امیر سید سلیمان رحمۃ اللہ علیہ کو خلافت نامہ لکھ کر بھیجا تو شیخ سلیمان روتے ہوئے حضرت مخدوم شیخ حسینؒ کی خدمت بابرکت میں حاضر ہوئے اور عرض کیا۔۔۔ یہ فقیر اس عظمت کے لائق کہاں ہے۔۔۔

حضرت شیخ حسینؒ نے فرمایا۔۔۔ یہ فقیروں کا تبرک ہے، قبول کر لیجئے۔۔۔ اس فرمان کے بعد انہوں نے قبول کر لیا۔

## مجلس - ۱۳

آستانہ عالی مآب کی خاکبوسی کی سعادت حاصل ہوئی۔ بنی اسرائیل اور ان کی عبادت کا تذکرہ ہونے لگا۔

بنی اسرائیل کے عبادت گزار جرح سے

ماں کی ناراضگی اور اس کے اثرات

حضرت شیخ عظمہ اللہ نے فرمایا۔۔۔ حدیث شریف میں ہے کہ اگلی امت میں جرح

نام کا ایک بہت بڑا عبادت گزار تھا۔ وہ ایک صومعہ یعنی عبادت گاہ میں مشغول رہتا، اس کی ماں زندہ تھی۔

ایک دن اس کی ماں اس عبادت خانہ کے دروازہ پر آئی۔ اُس نے جرتح کو آواز دی۔ جرتح حق کے ساتھ ایسا مشغول تھا کہ اُس نے اپنی ماں کی آواز پر لبیک نہیں کہا بلکہ پروردگار کے حضور متوجہ رہا۔ اور کہا۔ میں عبادت میں مشغول ہوں اور میری ماں مجھے پکار رہی ہے، جرتح نے اپنی ماں کے حقوق کا کچھ خیال نہیں کیا۔ اُس کی ماں شکستہ دل ہو کر واپس ہو گئی۔ دوسری بار پھر آئی۔ اور جرتح کو آواز دی۔ وہ نماز میں مشغول رہا۔ اسی طرح مناجات کی۔

تیسری بار پھر اس کی ماں آئی۔ اُس نے جرتح کو پکارا۔ وہ اسی طرح نماز میں مشغول رہا اور وہی مناجات کی کہ۔ اے پروردگار! میں نماز میں ہوں اور ماں پکار رہی ہے۔ بہر حال! اس نے اپنی ماں کو کوئی جواب نہیں دیا۔

اس کی ماں رنجیدہ خاطر اور ناراض ہو گئی۔ اس نے کہا۔ الہی! جرتح کو اس وقت تک موت نہ دینا جب تک عورتوں کے ساتھ اس کے تعلقات قائم نہ ہو جائیں یعنی زنا کا الزام و اتہام اس پر نہ لگ جائے۔

ایک دن بنی اسرائیل کی قوم میں جرتح کی عبادت و ریاضت اور اس کی توجہ و طمانیت قلب کا تذکرہ ہو رہا تھا۔ اسی جگہ ایک بدکار و فاحشہ عورت موجود تھی جو نہایت حسین و خوب صورت تھی اور اس کے حسن کی مثال دی جاتی تھی، اس نے بنی اسرائیل سے کہا۔ اگر تم لوگ تماشا دیکھنا چاہتے ہو تو اس کو کسی دن فتنے میں مبتلا کر کے دکھا دوں۔

اس کے بعد وہ عورت جرتح کے پاس گئی۔ اس سے اپنی خواہش کا اظہار کیا بلکہ خود کو پیش کر دیا، لیکن جرتح نے اس کی طرف کچھ بھی التفات نہیں کیا۔ وہ عورت جرتح سے مایوس اور ناامید ہو گئی۔

اسی دن ایک دیہاتی چرواہا پہنچا۔ جس کے ساتھ بھیڑ بکریاں بھی تھیں، اس نے

رات وہیں قیام کیا اور عبادت خانہ کے قریب ہی آرام کر رہا تھا کہ وہ فاحشہ عورت اُس کے پاس پہنچی۔۔۔ خود کو پیش کیا۔۔۔ اس چرواہے نے اس سے زنا کیا۔ چرواہے کا حمل رہ گیا، ایک لڑکا پیدا ہوا۔

وہ عورت بنی اسرائیل کے پاس آئی۔۔۔ اور اُس نے کہا۔۔۔ یہ لڑکا جرتح کا ہے، جرتح نے مجھ سے زنا کیا تھا۔۔۔ جس سے یہ لڑکا پیدا ہوا ہے۔

پھر کیا تھا۔۔۔ دیکھتے دیکھتے سارے لوگ جمع ہو گئے۔۔۔ جرتح کو عبادت خانے سے کھینچ کر باہر لائے، اُس کے کپڑے پھاڑ دئے۔ اُس کو زد و کوب کرنے لگے اور اس کی کٹیا (عبادت گاہ) کو مسمار کر دیا۔ جرتح نے کہا۔۔۔ مجھے کیوں مارتے ہو؟

قوم نے کہا۔۔۔ تو نے اس عورت کے ساتھ زنا کیا ہے جس سے یہ لڑکا پیدا ہوا۔

جرتح نے کہا۔۔۔ وہ لڑکا کہاں ہے؟۔۔۔ اس کو میرے پاس لاؤ۔

بنی اسرائیل اس لڑکے کو لے آئے۔۔۔ اور جرتح کے آگے ڈال دیا۔

جرتح نے کہا۔۔۔ مجھے تھوڑی مہلت دو تا کہ میں دو رکعت نماز پڑھ لوں۔ جب وہ دو

رکعت نماز پڑھ کر فارغ ہوا۔۔۔ بچے کو اس کے سامنے پیش کیا گیا۔ جرتح نے بچے کے پیٹ پر

اپنی انگلی سے مارا۔۔۔ اور کہا۔۔۔ یا غلام من ابو کا اے بچہ! بتا تیرا باپ کون ہے؟

چند دن کا بچہ زبان حال سے بولا۔۔۔ فلان السراعسی یعنی میرا باپ فلاں

چرواہا ہے۔ بنی اسرائیل نے جب یہ سب دیکھا تو جرتح کے پاؤں پر گر گئے، قدموں کو بوسہ دیا،

اس کے چہرے سے اس داغ کو صاف کیا۔۔۔ اور کہا۔۔۔ اگر آپ فرمائیں تو آپ کا عبادت

خانہ سونے کا تعمیر کر دیا جائے۔ جرتح نے کہا۔۔۔ اس کی کوئی ضرورت نہیں، بلکہ جس طرح مٹی

کا بنا ہوا تھا ویسا ہی مٹی کا بنا دو۔ قوم نے ویسا ہی مٹی سے بنا دیا اور جرتح اس میں مشغول ہو گیا۔



## ایک بچے کے لئے ماں کی خواہش

مشارق میں یہ حدیث آئی ہے کہ — ایک شیر خوار بچہ اپنی ماں کا دودھ پی رہا تھا، اچانک ادھر ایک خوبصورت شخص گھوڑے پر سوار آگیا، اُس بچے کی ماں نے کہا — اے اللہ! میرے بچے کو اسی گھوڑے سوار خوبصورت مرد کی طرح بنانا۔ جب اس بچے نے اپنی ماں کی یہ دعاء سنی دودھ پینا چھوڑ دیا، اس مرد کی طرف دیکھا — اور کہا — اے میرے اللہ! مجھے اس سوار کی طرح نہ بنانا، یہ کہا — اور دودھ پینے میں لگ گیا۔

اچانک ایک لڑکی نظر آگئی، جس پر چوری اور زنا کا الزام تھا — لوگ اس کو مار رہے تھے — اور وہ لڑکی کہہ رہی تھی — حَسْبِيَ اللَّهُ وَنِعْمَ الْوَكِيلُ۔ یہ دیکھ کر بچے کی ماں نے دعاء کی — اے میرے اللہ! میرے بیٹے کو اس لڑکی کے جیسا نہ بنانا۔

بچے نے پھر اپنی ماں کا دودھ پینا چھوڑ کر اس لڑکی کی طرف دیکھا اور کہا — اے میرے اللہ! مجھے اسی لڑکی کے جیسا بنانا۔

اس کی ماں نے بچے کو بددعاء دی — اور کہا — جب تو نے خوبصورت مرد کو دیکھا تو کہا — مجھے اس جیسا نہ بنا، اور فاحشہ عورت کو دیکھ کر کہا — مجھے اس لڑکی کے جیسا بنا۔ یہ بھی کوئی بات ہوئی۔

ماں کی یہ بات سن کر بچے نے کہا — اے ماں! تو نے جس خوبصورت گھوڑے سوار مرد کو دیکھا — وہ بہت بڑا جابر و ظالم ہے، اسی لئے میں نے دعاء کی — مجھے اس کی طرح نہ بنا۔ اور جس لڑکی کو لوگ مار رہے تھے — وہ بہت اچھی اور نیک ہے اس لئے میں نے عرض کیا — مجھے اسی لڑکی کے جیسا بنا۔

اس گفتگو کے بعد حضرت شیخ عظیمہ اللہ نے فاتحہ پڑھی اور مجلس برخاست ہوئی۔

## مجلس - ۱۴

لیلۃ الرغائب

قدم بوی کی سعادت حاصل ہوئی۔ حضرت شیخ عظیمہ اللہ نے فرمایا لیلۃ الرغائب کا وقت قریب آگیا ہے۔

عرب میں مواسم کی نمازیں نہیں پڑھتے

اس کے بعد فرمایا۔۔۔ عرب میں مواسم کی نمازیں نہیں پڑھتے۔ میں جب عدن میں تھا، شبِ برات آئی۔۔۔ شیخ ابراہیم جو وہاں کے مقتدا تھے ان سے ملاقات ہوئی۔ انہوں نے کہا۔۔۔ آج کی رات سورکعت نماز ہے۔

انہوں نے کہا۔۔۔ یہ کہاں ہے؟ حضرت محمد مصطفیٰ صلی اللہ علیہ وآلہ وسلم نے نہ حکم دیا ہے اور نہ خود پڑھا ہے۔

عدن کے لوگ متقی، پرہیزگار، ایماندار اور عبادت گزار ہوتے

پھر ارشاد ہوا۔۔۔ عدن خوب جگہ ہے، اس شہر کے رہنے والے صلاح و تقویٰ اور عدل و انصاف سے آراستہ ہوتے۔ وہاں یہ اصول رائج ہے کہ جب مؤذن اذان دیتا ہے تو اذان سنتے ہی لوگ نماز کی تیاری میں لگ جاتے ہیں، دکاندار اپنی دکان کے آگے کپڑے کا پردہ ڈال کر مسجد کی طرف چل پڑتے ہیں، وضو کرتے ہیں، نماز باجماعت ادا کرتے ہیں، اس کے بعد امام ان کے آگے ہوتے ہیں، جھومتے ہیں اور تمام لوگ اسی طرح جھوم جھوم کر ذکر کرتے

ہیں، اس کے بعد پھر اپنے کاروبار میں لگ جاتے ہیں۔ رات کے وقت اسی طرح دکانوں پر پردہ ڈال کر گھر چلے جاتے ہیں، کسی کی مجال نہیں کہ کسی کے ساتھ کوئی دھوکا و فریب کرے، یا چوری ہو یا کسی قسم کا نقصان پہنچے۔ وہاں عدل و انصاف ہے اور سارے لوگ متقی صالح و دیانت دار ہیں۔ پھر یہ حکایت بیان فرمائی۔

### عدن والوں کی ایمانداری

وہاں ایک شخص تھا جو منقش چادریں بیچتا تھا یہ چادر دو طرح کی تھی، ایک کی قیمت پچاس تنکے اور دوسری کی قیمت سو تنکے تھی۔ دکاندار کسی ضرورت سے باہر گیا تھا، اس کا ملازم دکان پر تھا، اس دکان دار کی عدم موجودگی میں ایک بدو آیا، اس دیہاتی نے ایک چادر خریدی اور سو تنکے دئے، ملازم نے وہ چادر جس کی قیمت پچاس تنکے تھی اس کو دے دی اور سو تنکے رکھ لئے۔

خریدار وہ چادر لے کر جا رہا تھا۔ اور دکاندار واپس آ رہا تھا۔ راستے میں دونوں کی ملاقات ہوئی۔ دکاندار نے پہچان لیا کہ یہ میری دکان کی چادر ہے، اس بدو سے پوچھا۔ چادر کتنے میں ملی؟

اس نے کہا۔ سو تنکے میں۔

دکاندار نے کہا۔ اس کی قیمت تو اتنی نہیں ہے بلکہ کم ہے۔ اس کو اپنی دکان میں لے کر آیا۔ اور دونوں قسم کی چادریں اس کے سامنے رکھ دیں۔ اور کہا۔ یہ سو کی ہے اور یہ پچاس کی، جو تم کو پسند ہو وہ لے لو۔

اس نے کہا۔ میں جو خرید چکا ہوں مجھے وہی پسند ہے۔ دکاندار نے وہی چادر اس کو دے دی، اور نصف رقم واپس کر دی۔

وہ چادر لے کر چلا گیا۔ اس کے بعد دکاندار نے اپنے ملازم کو خوب ڈانٹا۔



جو کچھ ہے سب سرکارِ دو جہاں ﷺ کے لئے ہے

اس کے بعد ارشاد فرمایا کہ — ایک دن سرورِ کائنات، صاحبِ لَوْلاکَ لَمَّا خَلَقْتُ الْاَفْلَاکَ حضرت محمد رسول اللہ صلی اللہ علیہ وآلہ وسلم کھجور کی چٹائی جس پر کوئی کپڑا یا بستر نہیں تھا خوابِ استراحت فرما رہے تھے۔ جسمِ اطہر پر جو گلاب سے زیادہ نازک اور دیبا و حریر سے زیادہ نرم تھا چٹائی کے نشانات ابھر آئے تھے۔

ٹھیک اسی وقت امیر المؤمنین حضرت عمر رضی اللہ عنہ حاضر ہوئے۔ چٹائی کے نشانات جسمِ اطہر پر دیکھ کر بے قرار ہو گئے — عرض کیا — یا رسول اللہ! میری جان، میرا دل آپ پر قربان! سرکارِ ﷺ تو اس کھری چٹائی پر آرام فرمائیں اور قیصر و کسریٰ کے آرام کے لئے قائم و سنبال کے بستر ہوں۔

سرورِ کائنات صلی اللہ علیہ وآلہ وسلم نے فرمایا — اے عمر! تم کو خبر نہیں ہے اللہ تعالیٰ نے ان لوگوں کو کیا دیا ہے، جو کچھ دیا ہے وہ فانی ہے — اور مجھ کو جو دیا ہے وہ ہمیشہ کے لئے باقی ہے، یہ مشقت و راحت چند روزہ ہے۔ اس کے بعد تو سب کچھ میرا ہے، اور سب کچھ میرے لئے ہے۔

دیدارِ الہی اور عاشقوں کی بے قراری

خواجه شیخ نے عرض کیا — صحیح مسلم میں یہ حدیث آئی ہے — وَمَا بَيْنَ الْقَوْمِ وَبَيْنَ أَنْ يَنْظُرُوا إِلَى رَبِّهِمْ إِلَّا رِذَاءُ الْكِبْرِيَاءِ فِي جَنَّةِ عَدْنٍ<sup>۲</sup> (لوگوں کو اپنے پروردگار کے دیکھنے میں کوئی آڑ نہ ہوگی جنتِ عدن میں سوائے رِذائے کبریائی کے) جب عاشقوں کو ہمیشہ دیدار ہے تو پھر جنت کی قید کیوں لگائی گئی اور اس کا فائدہ کیا ہے؟

حضرت شیخ عظیمہ اللہ نے فرمایا۔۔۔ رویت یعنی دیدار کا جو وعدہ فرمایا گیا ہے وہ چشم سر سے ہے اور وہ بہشت میں ہوگی۔ لہذا قیامت کے دن جب عاشقوں کے لئے فرمان ہوگا کہ۔۔۔ اُن کو بہشت میں لے آئیں۔۔۔ تو وہ عشاق کہیں گے۔۔۔ مجھے بہشت سے کیا کام جب تک حق سبحانہ و تعالیٰ کا دیدار نہیں ہوتا بہشت میں نہیں جاؤں گا۔

جنت نہ روم تا رخ زیباش نہ بینم

فردوس چہ کار آید گر یار نہ باشد

(میں اس وقت تک جنت میں نہیں جاؤں گا، جب تک اس محبوب کا رخ زیادیکھ نہ لوں، ایسی جنت کس کام کی جہاں وہ یار ہی نہ ہو)۔

اس کے بعد حکم الہی ہوگا کہ۔۔۔ نور کی کند ڈال کر کھینچتے ہوئے ان کو بہشت میں لائیں، فرشتے اللہ رب العزت کے حکم کے مطابق نور کی کند ڈال کر کھینچنے میں اپنی ساری قوت صرف کر دیں گے۔۔۔ مگر یہ عشاق سوئی کے نوک کے برابر بھی نہیں ہلیں گے، اور ایک جھٹکے میں ساری کند کو توڑ دیں گے۔

اس کے بعد ارشاد رب تعالیٰ ہوگا۔۔۔ ان سے کہو کہ۔۔۔ دیدار ہی کے لئے بہشت میں بلایا جا رہا ہے۔ یہ خوش خبری سن کر عاشقوں کی جماعت ہزاروں آرزو اور اشتیاق کے ساتھ بہشت کی طرف چل پڑے گی۔ بہر حال دیدار کا وعدہ بہشت بریں میں ہے۔

مخدوم شیخ حسینؒ کے ایک شعر کی تشریح

اس کے بعد خواجہ شیخ مذکور نے عرض کیا۔۔۔ حضرت مخدوم شیخ حسین قدس اللہ

سرہ کی غزل کا ایک شعر ہے۔

در معرفت مقام نہ دیدم ورائے اس

کیں صورت و معانی یک ذات واحد است

(معرفت میں میں نے اس سے آگے کوئی مقام نہیں دیکھا کہ صورت و معانی دونوں ایک ہیں)۔

سوال یہ ہے کہ ایسا کیسے؟ — اس لئے کہ صورت علیحدہ ہے اور معنی علیحدہ ہے،

ہم دیکھتے ہیں کہ — آدمی مرجاتا ہے، روح اس سے جدا ہو جاتی ہے، گوشت پوست اور ہڈیاں گل سڑ جاتی ہیں اور روح اسی طرح ہے۔

حضرت شیخ نے فرمایا — کسی کی روح کو جو اس عالم میں لاتے ہیں وہ حصول کمالات کے لئے لاتے ہیں۔ جب اس نے کمالات کا اکتساب کر لیا اس کے بعد وہ شخص مر جاتا ہے، اس کا ظاہری جسد گل سڑ جاتا ہے، مگر اس کی روح اس کے جسد کی شکل ایسی اختیار کر لیتی ہے کہ وہ شکل یا تمثیل اس سے جدا یا علیحدہ نہیں ہوتی۔

اسی اعتبار سے ایک ذات کہتے ہیں مثلاً مرغی کا انڈا — اس میں زردی ہے، چند روز مرغی کے نیچے رہنے کے بعد وہ انڈا خون بن جاتا ہے۔ اس کے بعد گوشت ہو جاتا ہے پھر ہڈیاں بن جاتی ہیں پھر پروبال ہو جاتے ہیں۔ چنانچہ جس وقت وہ انڈا تھا روح بھی اس کے ساتھ تھی، جب خون بن گیا اس وقت بھی روح اس کے ساتھ تھی، جب گوشت پوست اور ہڈیاں بن گئیں جب بھی روح اس کے ساتھ تھی، جب پر پانکھ نکل آئے اور مرغ کا جسم بن گیا جب بھی روح اس کے ساتھ تھی۔ کسی حال میں روح اس سے علیحدہ نہیں۔



## اقسام روح

اس کے بعد ارشاد ہوا کہ — روح چار طرح کی ہے۔

۱۔ روح جمادی :- یہ پتھروں اور ڈھیلوں میں ہوتی ہے۔ اس کا ہر ایک ذرہ ذاکر اور تسبیح خواں ہے۔ وَ اِنْ مِنْ شَيْءٍ اِلَّا يُسَبِّحُ بِحَمْدِهِ وَلٰكِنْ لَا تَفْقَهُوْنَ تَسْبِيحَهُمْ [الاسراء ۴۴] (اور کوئی بھی ایسی چیز نہیں مگر وہ اس کی پاکی بیان کرتی ہے اس کی حمد کرتے ہوئے لیکن تم ان کی تسبیح کو سمجھ نہیں سکتے)۔

پیش تو ایں سگریزہ ساکت است

پیش ما حقا فصیح و ناطق است

(تمہارے سامنے یہ سگریزے خاموش ہیں، قسم ہے اس رب کی میرے سامنے تو فصاحت کے ساتھ گفتگو کرتے ہیں)۔

۲۔ روح نباتی :- جو نباتات یعنی درختوں اور پودوں میں ہوتی ہے وہ بڑھتے ہیں اور نشوونما پاتے ہیں۔

۳۔ روح حیوانی :- جو حیوانات یعنی جانوروں میں ہوتی ہے۔

۴۔ روح انسانی :- جو آدمیوں میں ہے۔

اور آدمیوں میں یہ چاروں روہیں موجود ہیں۔

# مجلس - ۱۵

## اورادہ فصلی کا درس

قدم بوسی کی سعادت نصیب ہوئی۔ سید بھیکن پیارا، حضرت مخدوم حسین قدس اللہ سرہ کی تصنیف اورادہ فصلی پڑھ رہے تھے، اور یہ خاکسار بندہ بارگاہ بھی سن رہا تھا۔ اصول سہ سے متعلق سبق ہو رہا تھا۔ خاکسار نے عرض کیا۔۔۔ نسکی میں سنیں کو تخفیف ہے یا تشدید؟ حضرت شیخ عظمہ اللہ نے فرمایا۔۔۔ تخفیف کے ساتھ سنتے آئے ہیں۔

## چند دعاؤں کی توضیح

سبق اس مقام پر پہنچا کہ۔۔۔ رکوع میں تسبیح کے بعد سُبْحَانَكَ اللَّهُمَّ رَبَّنَا وَبِحَمْدِكَ اللَّهُمَّ اغْفِرْ لِي دعاء پڑھی جائے۔

خاکسار نے عرض کیا۔۔۔ کیا اس طرح ہر نماز میں پڑھیں؟۔۔۔ حضرت شیخ نے فرمایا۔۔۔ نفل نمازوں میں پڑھیں، فرض نمازوں میں نہیں۔ امام شافعیؒ تو فرض نمازوں میں بھی پڑھنے کو کہتے ہیں۔

جب سبق یہاں پہنچا کہ۔۔۔ امام سجدہ تلاوت میں یہ دعا پڑھے اللَّهُمَّ اجْعَلْهَا لِي عِنْدَكَ ذُخْرًا وَّاعْظِمْ لِي بِهَا أَجْرًا وَّضَعْ عَنِّي بِهَا وِزْرًا وَتَقَبَّلْهَا مِنِّي كَمَا تَقَبَّلْتَهَا مِنْ عَبْدِكَ دَاوُدَ عَلَيْهِ السَّلَامُ۔ فرمایا۔۔۔ نماز میں اور نماز کے علاوہ جس وقت بھی آیت سجدہ پڑھے یہ دعا پڑھا کرے۔

جب سبق اس مقام پر پہنچا کہ — پہلی چیز جو اس میں ظاہر ہوتی ہے وہ جمال و جلال کا ظہور ہے۔ ارشاد فرمایا کہ — اس جلال سے مراد ذکر ہے۔

اس کے بعد اسمائے حسنیٰ باری تعالیٰ یعنی ننائوے نام کا سبق ہونے لگا۔ خاکسار نے عرض کیا کہ — اسمائے باری تعالیٰ کو ملا کر پڑھنا چاہئے یا الگ الگ؟ — ارشاد ہوا کہ — ملا کر پڑھنا بہتر و اولیٰ ہے۔

جب سبق میں یہ دعا آئی — وَأَعُوذُ بِكَ مِنْ فِتْنَةِ الْمَحْيَا وَالْمَمَاتِ وَضَلَعِ الدِّينِ وَفَهْرِ الْجَالِ — حاضرین میں سے ایک شخص نے سوال کیا — لفظ رجال سے کون لوگ مراد ہیں؟ —

حضرت شیخ عظمہ اللہ نے فرمایا — اس سے مراد استاد، مرشد، ماں باپ اور اہل حقوق ہیں، ان کے قہر سے اللہ تعالیٰ پناہ میں رکھے۔ اور بعض لوگوں نے اس لفظ رجال سے مراد بادشاہ لئے ہیں۔

جب سبق میں یہ عبارت آئی کہ — نماز کے بعد یہ دعا پڑھے اور سلام پھیرے تو تین بار استغفر اللہ۔ الی آخرہ کہے۔

حضرت شیخ عظمہ اللہ نے فرمایا — وہ فرض نماز جس کے بعد سنت مؤکدہ ہے ان دعاؤں کو سنت مؤکدہ ادا کرنے کے بعد پڑھے۔

خاکسار نے عرض کیا — اوراد کے متن میں عبارت اس طرح ہے کہ فرض نماز کے بعد جب سلام پھیرے تو پڑھے۔

حضرت نے فرمایا — اس کا مطلب بھی وہی ہے کہ سنت مؤکدہ ادا کرنے کے بعد پڑھے، اس لئے کہ سنت مؤکدہ فرض نماز کو مکمل کرنے والی ہے جب سنت مؤکدہ کی ادائیگی ہوتی ہے تو فرض نماز کی تکمیل ہوتی ہے۔ اسی لئے کہا گیا ہے کہ فرض نماز اور سنت مؤکدہ کے درمیان کسی



چیز سے فصل نہیں کرنا چاہئے۔ جو چیزیں فرض کے بعد پڑھنے کو کہی گئی ہیں وہ سب سنت مؤکدہ پڑھنے کے بعد پڑھے۔

اس کے بعد فرمایا کہ۔۔۔ حضرت شیخ نے بھی ایک مکتوب میں اسی طرح لکھا ہے۔  
حاضرین میں سے کسی نے عرض کیا۔۔۔ استخارہ کی نماز میں کون سی سورہ پڑھی جائے؟  
ارشاد ہوا کہ۔۔۔ پہلی رکعت میں سورہ فاتحہ کے بعد قل یا ایہا الکافرون  
اور دوسری رکعت میں سورہ فاتحہ کے بعد سورہ اخلاص پڑھے۔

## مجلس - ۱۶

شیخ عظیمہ اللہ تفریح کے لئے باغ تشریف لے گئے  
حضرت شیخ عظیمہ اللہ تفریح کے لئے باغ تشریف لے گئے تھے۔ وہیں قدم بوسی کا  
شرف حاصل ہوا۔ حضرت مخدوم شیخ حسین قدس اللہ سرہ کے عہد دولت میں خانقاہ اور وہاں  
کے صوفیوں کا تذکرہ ہونے لگا۔

مخدوم حسینؒ کے عہد میں تیس چالیس صوفیاء ذکر میں مشغول رہتے  
حضرت شیخ عظیمہ اللہ نے فرمایا۔۔۔ سبحان اللہ! کیا خانقاہ تھی، تقریباً تیس چالیس  
صوفیاء ہمیشہ با وضو، متوجہ الی اللہ اور ذکر و فکر میں مشغول رہا کرتے تھے اور ان میں چند ایسے تھے  
جو طے کے روزے میں ہوتے تھے۔

صوفیا کی مجلس کا حال اور اس میں شیخ عظیمہ اللہ کی شرکت

ان لوگوں کی صحبت کے صدقے میں مجھے بھی دل بستگی ہونے لگی، اور خواہش ہوئی کہ میں بھی چلوں اور ان کے ساتھ بیٹھوں۔ چنانچہ جب رات ہوئی تو میں بھی جشن میں بیٹھنے لگا۔ نہایت خوبصورت شکلیں، طرح طرح کی خوشبوئیں، اور بڑی اچھی اچھی آوازیں غیب سے ظاہر ہوتیں۔ ایسی کہ سارا دن میرا دماغ اس خوشبو سے معطر رہتا اور میں ہر روز رات کے آنے کا منتظر رہتا۔

مخدوم شیخ حسینؒ نے شیخ عظیمہ اللہ کو وہاں جانے سے منع کر دیا

جب قاضی نعمت اللہ کو میرا یہ حال معلوم ہوا۔۔۔ انہوں نے حضرت مخدوم شیخ حسین قدس اللہ سرہ کو اس کی خبر دی۔

حضرت مخدوم شیخ حسینؒ نے مجھے طلب کیا۔۔۔ اور فرمایا۔۔۔ شیخ احمد! ابھی آپ کو ان لوگوں کی صحبت میں نہیں جانا چاہئے، جب وقت آئے گا تو سب کچھ ہو جائے گا۔ اس وقت ان کاموں میں لگنے سے تحصیل علم میں رکاوٹ پیدا ہو جائے گی۔ ابھی آپ مزید علم حاصل کیجئے۔

محبت اور دل کا رابطہ

اس کے بعد حضرت شیخ عظیمہ اللہ نے فرمایا۔۔۔ محبت اور رابطہ دل عجیب چیز ہے۔ محبوب کے وصال کی طلب میں محبت کو جس قدر بھی مشقت و رسوائی کا سامنا ہو۔۔۔ سب کو برداشت کرے گھبرائے نہیں، دل چھوٹا نہیں کرے، مشکل کو مشکل نہ سمجھے۔۔۔ اگرچہ معشوق

پردے میں ہے مگر عاشق کو چاہئے۔۔۔ وہ اس کو ہمیشہ اور ہر وقت اپنے سامنے موجود جانے۔  
 چنانچہ مشاہدہ میں آتا ہے۔۔۔ اگر کسی کو کسی سے دلی لگاؤ ہوتا ہے اور وہ چہار دیواری  
 یا حصار کے اندر ہو اور یہ شخص حصار کے باہر۔۔۔ اس کے باوجود اگر ایسا تصور کرے کہ وہ کھڑا  
 ہے، یا بیٹھا ہے، یا سویا ہے، یا فلاں کام میں مشغول ہے تو اس رابطہ قلبی اور کمال غلو کی وجہ سے وہ  
 جو کچھ دیکھتا ہے حقیقتاً بالکل صحیح و درست ہوتا ہے۔ فی الواقع وہ حصار کے اندر اسی حال میں ہوتا  
 ہے جو اس شخص نے معائنہ کیا۔

در اصل قلبی ربط اور کمال غلو میں اسے یہ نعمت مل جاتی ہے۔

شیخ حسینؒ کی صحبت میں آنے والا خوش نصیب ہے

کیا ہی خوش قسمت ہیں وہ لوگ جو ہمارے شیخ، مخدوم شیخ حسین قدس اللہ سرہ کی  
 صحبت میں آئے۔ شیخ حسین قدس اللہ سرہ خلوت و جلوت میں یکساں شیخ ہیں۔

بی بی عروس ایک عبادت گزار عارفہ تھیں

حضرت بی بی عروس رحمۃ اللہ علیہا بہت بڑی عارفہ عورت تھیں۔ ہمیشہ با وضو مصلیٰ پر  
 رہتیں۔ چاشت، اشراق، فی الزوال، تہجد اور ذکر ان سے کبھی بھی قضا نہ ہوا۔ اکثر شرفاء، امراء  
 اور حکام کی بیویاں حضرت بی بی صاحبہ کے پاس آتیں اور خدمت میں رہ کر دن رات عبادت،  
 ذکر و فکر اور مراقبہ میں مشغول رہتیں اور تربیت حاصل کرتیں۔ جب ان کے گھر میں کوئی کام  
 ہوتا یا ان کے شوہران کو بلاتے تو دو چار دن کے لئے مہمان کے طور پر گھر جاتیں اور وہاں سے  
 پھر حضرت بی بی صاحبہ کے پاس آ کر مشغول بحق ہو جاتیں۔



## مخدوم شیخ حُسنؒ ایثار اور جود و سخا کے پیکر تھے

اس کے بعد فرمایا۔۔۔ حضرت والد ماجد (حضرت مخدوم شیخ حُسنؒ) کے اندر ایثار کی صفت بے انتہاء تھی جو کچھ بھی ملتا اپنے پاس نہیں رکھتے، یہاں تک کہ حضرت مخدوم حُسنؒ کے یہاں سے جو مشاہیرہ ملتا وہ بھی اپنے پاس نہیں رکھتے دو چار دن میں سب خرچ کر ڈالتے۔ ایک دن حضرت مخدوم شیخ حُسنؒ قدس اللہ سرہ العزیز نے فرمایا۔۔۔ میاں حُسنؒ کو جو ہمت ہے اگر ساری دولت سمیٹ کر ان کو دے دی جائے تو وہ سب کو خرچ کر ڈالیں۔ میاں صاحب کی سخاوت اور ہمت کا تو یہ حال ہے کہ۔۔۔ اگر ہم ان کے حوالے کر دے جائیں تو یہ ہم کو بھی کسی کو بخش دیں۔

## مخدوم حُسنؒ نے اس طرح اپنے صاحبزادگان کا امتحان لیا

اس کے بعد حضرت شیخ عظیمہ اللہ نے فرمایا۔۔۔ ایک روز حضرت مخدوم حُسنؒ قدس اللہ سرہؒ نے گلشکری دو منگی ایک ہمارے والد ماجد حضرت مخدوم حُسنؒ علیہ رحمۃ کے لئے اور ایک ہمارے عم محترم حضرت میاں سلیمان علیہ رحمۃ کے لئے بھیجی۔

جس شخص کی معرفت یہ دونوں منگیاں بھیجی گئیں وہ شخص پہلے عم محترم کے پاس لے گئے۔ عم بزرگوار اٹھے۔۔۔ سر پر رکھا۔۔۔ اور فرمایا۔۔۔ اس کو رکھ دیا جائے۔

اس کے بعد حضرت والد ماجدؒ کے پاس لے گئے۔ حضرت والد ماجدؒ بھی اٹھے، سر پر رکھا۔۔۔ ہاتھ میں لے کر اس کو اسی جگہ ہاتھ سے چھوڑ دیا۔۔۔ منگی زمین پر گری اور ٹوٹ گئی۔ اپنے رفقاء اور احباب سے کہا۔۔۔ یارو! لوٹو اور کھاؤ۔ اسی وقت سب کو کھلا دیا۔ دیکھتے دیکھتے پوری گلشکری ختم ہو گئی۔

جب وہ شخص جو ملکی لے کر آئے تھے حضرت مخدوم حُسنؒ کی خدمت میں واپس گئے  
 حضرت نے حال پوچھا۔۔۔ انہوں نے سب حال کہہ سنایا کہ۔۔۔ میاں سلیمان نے رکھوا  
 دیا۔۔۔ اور میاں حسنؒ نے ملکی توڑ دی، اپنے دوستوں اور رفقاء کو اسی وقت سب کھلا دیا۔  
 حضرت مخدوم حُسنؒ قدس اللہ سرہ نے حضرت والد ماجد علیہ رحمۃ کے بارے میں  
 فرمایا۔۔۔ ایسے ہی دل کام کے ہوتے ہیں اور چچا علیہ رحمۃ کے متعلق افسوس کا اظہار کیا۔ اور  
 چند بار فرمایا۔۔۔ افسوس میاں سلیمان نے رکھوا دیا اور خرچ نہیں کیا۔

شیخ عظیمہ اللہ لوگوں کو کچھ دے کر رخصت کرتے  
 اسی وقت کچھ لوگ آ گئے، قدم بوسی کے شرف سے مشرف ہوئے۔ حضرت شیخ عظیمہ  
 اللہ نے سب کو کچھ کچھ عطا فرمایا اور رخصت کر دیا۔

مخدوم حُسنؒ کی بارگاہ سے کوئی خالی ہاتھ نہیں لوٹا  
 اس کے بعد فرمایا کہ۔۔۔ حضرت مخدوم شیخ حُسنؒ کے پاس جو بھی آتا امیر ہو یا  
 فقیر، مسلم ہو یا کافر ہر شخص کو کوئی چیز اس کے لائق دے کر رخصت فرماتے۔ شاید ہی کوئی شخص  
 وہاں سے خالی ہاتھ واپس جاتا۔ ہاں! بات بھی یہی ہے اور ایسا ہی ہونا چاہئے۔

بی تکلف جگری پیش جنابی تو کشم

کار در ویش ہمیں ما حضور من حضراست

(میں جناب کی خدمت میں بغیر کسی تکلف کے اپنا جگر پیش کر رہا ہوں۔ فقیر کی روش یہی ہے کہ جو کچھ اس کے  
 پاس حاضر ہوتا ہے پیش کر دیتا ہے)۔

جوانی میں خوف کا غلبہ ہو اور بڑھاپے میں امید کا

اس کے بعد خوف ورجا کی بات ہونے لگی۔

حضرت شیخ عظیمہ اللہ نے فرمایا۔۔۔ حدیث ہے ایمان المرء بین الخوف و

الرجاء ( آدمی کا ایمان خوف اور امید کے درمیان ہوتا ہے ) حضرت مخدوم شیخ حسین قدس

اللہ سرہ فرماتے ہیں کہ۔۔۔ جوانی میں خوف کا غلبہ ہو اور بڑھاپے میں امید کا۔۔۔ اس لئے

کہ جوانی میں جب خوف کا غلبہ ہوگا تو گناہ اور منہیات سے دور رہے گا کیوں کہ وہ وقت

ہواؤ ہوس کے غلبہ کا ہوتا ہے ، اور بڑھاپے میں رجا یعنی امید کا غلبہ ہونے سے ناامیدی کی

خرا بیاں نہیں ہوں گی۔

اس کے بعد فرمایا کہ۔۔۔ حضرت مخدوم جہاں نے بھی لکھا ہے کہ موت کے وقت

رجا یعنی امید کا غلبہ ہو اور صحت کے وقت خوف کا۔

## مجلس - ۱۷

آیت کریمہ کا ترجمہ

قد مبوی کی سعادت نصیب ہوئی۔ حضرت شیخ عظیمہ اللہ کلام ربانی کی تلاوت فرما رہے

تھے۔ تلاوت میں یہ آیت آئی۔۔۔ هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ

مِنْهَا زَوْجَهَا لِيَسْكُنَ إِلَيْهَا فَلَمَّا تَغَشَّاهَا حَمَلَتْ حَمْلًا خَفِيفًا فَمَرَّتْ بِهِ فَلَمَّا

أَثْقَلَتْ دَعَوَا اللَّهَ رَبَّهُمَا لَئِنْ آتَيْنَا صَاحِبًا لَنَكُونَنَّ مِنَ الشَّاكِرِينَ [الاعراف/ ۱۸۹]۔



ازراہ لطف کرم آیت بالا کا معنی یوں بیان فرمایا۔

هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجَهَا لِيَسْكُنَ إِلَيْهَا:-

خالق عالم نے تم کو پیدا کیا ایک جان یعنی آدم سے۔ اور نفس آدم سے ان کی بیوی کو پیدا کیا تاکہ وہ ان کے ساتھ آرام و سکون حاصل کریں۔

فَلَمَّا تَغَشَّاهَا حَمَلَتْ حَمْلًا خَفِيفًا فَمَرَّتْ بِهِ فَلَمَّا أَثْقَلَتْ دَعَوَا اللَّهَ

رَبَّهُمَا لِيُنْزِلَنَا صَالِحًا لَنَكُونَنَّ مِنَ الشَّاكِرِينَ :- جس وقت حضرت آدم علیہ السلام نے

حوا کو اپنی ذات میں چھپا لیا یہ کنا یہ ہے جماع کی طرف (یعنی جس وقت جناب آدم علیہ السلام نے

بی بی حوا سے صحبت کی) وہ حاملہ ہو گئیں، یہ حمل ان کا سبک تھا۔ حمل کی گرانی اور سختیاں نہ تھیں۔

جب حمل رہ گیا اور ولادت کا وقت قریب آیا تو جناب آدم علیہ السلام حوا نے دعاء کی کہ اے میرے

پروردگار! مجھے فرزند صالح عطا فرما کہ میں آپ کا شکر ادا کروں۔

## خناس اور اس کی پیدائش

خاکسار نے عرض کیا — کہتے ہیں کہ جب بی بی حوا کو لڑکا تولد ہوا خناس جسے

ہمزاد کہتے ہیں، اس نے بھی بی بی حوا کے قریب ہی ایک لڑکا پیدا کر دیا۔ خناس زندگی بھر آدمی

کے ساتھ رہتا ہے۔ اب سوال یہ ہے کہ جب آدمی مرجاتا ہے — تو پھر خناس کیا ہوتا ہے

اور کہاں چلا جاتا ہے؟ —

حضرت شیخ عظمہ اللہ نے فرمایا — تفسیر زاہدی میں ایک عجیب حکایت آئی ہے

کہ — ام المؤمنین حوا رضی اللہ عنہا کو ولادت ہوئی — اور لڑکا پیدا ہوا — اس وقت

ابلیس نے بھی اپنی اولاد میں سے ایک بچہ لایا اور بی بی حوا کے حوالہ کر دیا اور کہا — اپنے بچے

کے ساتھ اس کو بھی رکھئے۔

ام المؤمنین بی بی حواری اللہ عنہا نے کہا۔۔۔ میں نہیں رکھوں گی کیونکہ حضرت آدم علیہ السلام دیکھ لیں گے اور وہ ناراض ہوں گے۔

ابلیس نے منت و سماجت کی۔۔۔ اور کہا۔۔۔ رکھ لیجئے۔

چنانچہ حضرت حوا نے رکھ لیا۔ جب حضرت آدم علیہ السلام آئے۔۔۔ ابلیس کے اس بچے کو ام المؤمنین حضرت حواری اللہ عنہا کے پاس دیکھا خفا ہوئے۔ اس کی دونوں ٹانگیں پکڑ کر ٹنچ دیا، اور ہلاک کر دیا۔

جب ابلیس آیا۔۔۔ اور اُس نے بی بی حواری اللہ عنہا سے پوچھا۔۔۔ میرا بچہ کہاں ہے؟۔۔۔

انہوں نے فرمایا۔۔۔ حضرت آدم علیہ السلام نے اس کو ہلاک کر دیا۔۔۔

ابلیس نے اُس کو آواز دی۔۔۔ اے خناس!۔۔۔

خناس زندہ ہو کر اٹھ کھڑا ہوا۔۔۔ اور اس نے جواب دیا۔

ابلیس نے پھر اس بچہ کو بی بی حواری اللہ عنہا کے حوالہ کیا۔۔۔ وہ تیار نہیں تھیں۔ مگر وہ رکھ کر چلا گیا۔

حضرت آدم علیہ السلام نے پھر اس کو اسی طرح ہلاک کر دیا۔

پھر ابلیس نے اس کو پکارا۔۔۔ اور وہ زندہ گیا۔

دو تین بار اسی طرح ہوتا رہا۔۔۔ آخر ابلیس نے اس خناس کو ایک بکری کی شکل

میں لا کر بی بی حواری اللہ عنہا کے سپرد کر دیا۔

جب حضرت آدم علیہ السلام آئے۔۔۔ انہوں نے دیکھا اور سنا کہ۔۔۔ یہ ابلیس رکھ

کر چلا گیا ہے تو انہوں نے اس کو ذبح کر دیا۔۔۔ اور دونوں نے اس کو کھالیا۔

ابلیس آیا۔۔۔ اس نے بکری کے بارے میں پوچھا۔۔۔ ام المؤمنین حضرت حوا

نے فرمایا۔۔۔ حضرت آدم علیہ السلام نے اس کو ذبح کر دیا۔۔۔ اور ہم دونوں نے اسے کھالیا۔  
 ان کی یہ بات سن کر ابلیس بہت خوش ہوا۔۔۔ اور اس نے کہا۔۔۔ اب میری مراد پوری ہوگئی۔ اس کے بعد وہ حضرت آدم علیہ السلام کے پاس آیا۔۔۔ اور اس بچہ کو جو بکری کی شکل میں تھا اور جس کو ان دونوں نے اپنی خوراک بنالیا تھا آواز دی۔۔۔ اے خناس!  
 اس نے حضرت آدم علیہ السلام کے شکم مبارک سے جواب دیا۔ لیک!  
 حضرت شیخ عظمہ اللہ نے فرمایا۔۔۔ خرابی بس یہیں سے پیدا ہوئی۔ چنانچہ رسول خدا حضرت محمد صلی اللہ علیہ وآلہ وسلم نے فرمایا ہے۔۔۔ ان الشیطان یجری علی ابن ادم یجری الدم [بیشک شیطان اولاد آدم میں اسی طرح چلتا پھرتا ہے جس طرح خون (انسانی جسم میں) چلتا پھرتا ہے]۔

پھر ارشاد فرمایا۔۔۔ شیطان کے لئے قیامت تک موت نہیں۔ جب آدمی مر جاتا ہے تو ایسا معلوم ہوتا ہے کہ شیطان اس سے جدا ہو کر اپنے گروہ میں جا ملتا ہے۔ واللہ اعلم!

## آدم علیہ السلام کے قالب میں ابلیس کا دخول

اس کے بعد فرمایا کہ۔۔۔ جب حضرت آدم علیہ السلام کا قالب تیار ہو گیا ابلیس نے اپنے ساتھیوں سے کہا۔۔۔ ایسی شکل و صورت دیکھنے میں نہیں آئی، چلو، ذرا دیکھیں۔  
 پھر اپنے ساتھیوں کے ساتھ آیا۔۔۔ اور خود حضرت آدم علیہ السلام کے قالب میں داخل ہو گیا۔ ادھر دیکھا، ادھر دیکھا پھر باہر آ گیا۔۔۔ اور کہا کہ۔۔۔ ہر عضو تک میں نہیں جاسکا اور مجھے اس کے بارے میں جانکاری نہیں ہو سکی، اس لئے کہ اندر خالی ہے۔ جب پُر ہو جائے گا تو مجھے معلومات ہو سکے گی۔۔۔ اور میں وہاں تک جاسکوں گا۔

حضرت آدم علیہ السلام کا قالب دیکھنے اور معائنہ کرنے کے بعد اس کو حسد اور عداوت



پیدا ہو گئی۔ اور اپنے ساتھیوں سے اُس نے کہا۔ اگر اس شکل و صورت کو اس نے بزرگی بخشی تو میں اس کی اطاعت نہیں کروں گا۔

خاکسار نے عرض کیا۔ ابھی تک حضرت آدم علیہ السلام کے قالب میں روح نہیں پھونکی گئی تھی اور ان کو ابھی زندگی نہیں بخشی گئی تھی پھر بھی اس کو حسد اور عداوت کیسے ہو گئی؟

ابلیس کی حضرت آدم علیہ السلام سے عداوت

شیخ پیارا ابراہیم انصاری حاضر تھے۔ عرض کیا۔ ایک کتاب جس کا نام اخبار المملکوت ہے، اس میں دیکھا ہے کہ۔ ابلیس کو حضرت آدم علیہ السلام سے جو عداوت تھی اس کی وجہ یہ بیان کی گئی ہے کہ۔ اللہ تعالیٰ نے دنیا کو جان کی جاگیر میں دے دیا تھا، جان نے ایک ہزار سال کے بعد نافرمانی شروع کر دی۔

اس کے بعد اللہ تعالیٰ نے جان بن جان کو بھیجا، کئی ہزار سال تک یہ رہا۔

اس کے بعد معلم المملکوت کو خلیفہ بنا دیا۔ کئی ہزار سال تک وہ خلیفہ رہا اور اتنی عبادتیں کیں کہ کوئی جگہ اور زمین کا کوئی حصہ اس کے سجدے سے خالی نہیں رہا۔

اب اللہ تعالیٰ نے فرشتوں سے کہا۔ تم باخبر اور آگاہ رہو کہ میں زمین میں اپنا خلیفہ پیدا کروں گا۔

معلم المملکوت کو یہ بات پسند نہ آئی۔ اس کو غیرت ہوئی کہ میں نے کوئی گناہ تو کیا نہیں پھر میرے علاوہ دوسرا خلیفہ کیوں پیدا کیا جا رہا ہے۔

اس کے بعد اس نے یہ عزم و ارادہ کر لیا کہ۔ اگر مجھ کو اس کے حکم کے ماتحت رکھا جائے گا تو میں ہرگز اطاعت نہیں کروں گا۔

ابلیس کی عداوت حضرت آدم علیہ السلام کے ساتھ اسی سبب سے ہوئی۔

حسد بہت بڑی بلا ہے

حضرت شیخ عظیمہ اللہ نے فرمایا۔۔۔ ہاں! ایسا ہی ہے، حسد بہت بڑی بلا ہے۔ اللہ تعالیٰ جملہ مومنین کو حسد کی اس بلائے عظیم سے محفوظ رکھے۔

حضرت آدم علیہ السلام کا جملہ فرزندوں کے ساتھ بہشت میں داخلہ

اس کے بعد فرمایا۔۔۔ حضرت آدم علیہ الصلوٰۃ والسلام اپنے جملہ فرزندوں کو جلو میں لئے ہوئے شان و شوکت کے ساتھ بہشت میں داخل ہوں گے۔ اس وقت آدمیوں کی اس بھیڑ کے غلغلے سے متاثر ہو کر فرشتے کہیں گے! الہی! آپ کا یہ وہی بندہ ہے جسے تنہا بہشت سے باہر بھیجا گیا تھا۔

حضرت آدم علیہ السلام پیپ ہیں اور سرکارِ دو عالم ﷺ در شہوار

اس کے بعد حضرت شیخ عظیمہ اللہ نے بار بار فرمایا۔۔۔ زہد بزرگی و عظمت حضرت آدم علیہ الصلوٰۃ والسلام کی۔ حضرت آدم علیہ السلام کو پیپ اور سرکارِ دو عالم حضرت محمد رسول اللہ صلی اللہ علیہ وآلہ وسلم کو در شہوار سے تشبیہ دی ہے، یعنی جب موتی پیدا کرنا مقصود ہوتا ہے تو اس کے لئے پہلے پیپ پھر اس میں گوشت پوست پیدا کرتے ہیں۔ اس کے بعد اس میں موتی پیدا ہوتا ہے۔

لہذا! حضرت آدم علیہ السلام، دوسرے انبیائے کرام علیہم السلام اور دوسرے لوگ صدف اور اس کے گوشت پوست کی طرح ہیں۔ اور سرکارِ دو عالم حضرت محمد رسول اللہ ﷺ در شہوار کی طرح ہیں۔ چنانچہ صدف پیدا کرنے کا مقصد دراصل در شہوار ہی کا پیدا کرنا مقصود تھا۔

## مجلس - ۱۸

موت کے بعد بھی ترقی ہوتی ہے

قد مبوی کی سعادت حاصل ہوئی۔ خاکسار نے عرض کیا۔ ایک جگہ لکھا ہے موت کے بعد بھی ترقی ہوتی ہے، یہ کیسے؟ اس لئے کہ موت کے بعد تو تصرف نہیں رہتا۔ حضرت شیخ عظیمہ اللہ نے فرمایا۔ اس سے روحی ترقی مراد ہے (یعنی روح کی ترقی ہوتی ہے)۔

پھر خاکسار نے دریافت کیا۔ ایسا کس طرح؟ صراحت کے ساتھ ارشاد فرمایا جائے۔

ارشاد ہوا۔ اگر کسی مرید کو اس کے پیر نے ذکر کرنے کا حکم دیا۔ اور وہ ذکر میں مشغول ہے۔ اسی مشغولی میں اس کا انتقال ہو جاتا ہے۔ پیر اس کی مدد کرتا ہے اور اس کی ترقی ہو جاتی ہے۔

روح کی امداد روح سے ہوگی

خاکسار نے عرض کیا۔ یہاں پر فرض کیا جائے کہ تربیت کرنے والے پیر بقید حیات ہوں اور تربیت پانے والا مرید مردہ ہو؟

فرمایا۔ خیر اس سے کیا ہوتا ہے اگرچہ دونوں کا انتقال ہو گیا ہو، روح کی امداد روح سے ہوگی۔



## جبار کا معنی

حضرت شیخ عظیمہ اللہ نے فرمایا — ”جَبَّار“ اللہ تعالیٰ کے اسمائے صفاتی میں سے ایک ہے۔ جبار کا معنی یہ بیان کیا گیا ہے کہ — بندہ کی اطاعت میں جو کمی رہ گئی ہے اس کو کامل بنا دیتا ہے — یعنی اگر کوئی نیک کام شروع کرتا ہے اور اسی حال میں اس کا انتقال ہو جاتا ہے یا بغیر قصد و ارادہ کے اس کے عمل خیر میں کسی طرح کا خلل واقع ہو جاتا ہے تو جبار اس کو کامل بنا دیتا ہے۔

جب کہ محمد رسول اللہ ﷺ کی حدیث ہے — لِلصَّائِمِ فَرْحَتَانِ فَرْحَةٌ عِنْدَ الْإِفْطَارِ وَ فَرْحَةٌ عِنْدَ لِقَاءِ الْجَبَّارِ (روزے دار کے لئے دو خوشیاں ہیں، ایک خوشی افطار کے وقت ہوتی ہے اور دوسری خوشی اس وقت حاصل ہوگی جب وہ جبار یعنی اللہ تبارک و تعالیٰ کے دیدار سے مشرف ہوگا)۔

یہاں پر یہ سوال پیدا ہوتا ہے کہ — نبی کریم ﷺ نے اللہ تعالیٰ کے صفاتی نام جبار کا استعمال کس مناسبت سے کیا ہے؟ — جواب وہی ہے جو جبار کے معنی کے سلسلے میں اوپر بیان ہوا ہے۔

حاضرین میں سے ایک شخص نے عرض کیا — یہ خاکسار چاہ رہا تھا کہ اس کے معنی کو دریافت کرے، لیکن حضرت نے اپنی ولایت و کرامت سے اس معنی کو ظاہر فرما دیا — الحمد للہ! اس وقت بندہ بارگاہ کی پوری تشفی ہو گئی۔

اولیاء اللہ آج بھی زندہ ہیں

اس کے بعد فرمایا — اولیاء اللہ وہ ہیں جنہوں نے اپنے کو اللہ تعالیٰ کی راہ میں

قربان کر دیا وہ آج بھی زندہ ہیں، اس کا ثبوت اس آیت سے قطعی طور پر ثابت ہوتا ہے۔

یہ آیت تلاوت فرمائی۔۔۔ وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا ۚ بَلْ أَحْيَاءٌ عِنْدَ رَبِّهِمْ يُرْزَقُونَ ۚ فَرِحِينَ بِمَا آتَاهُمُ اللَّهُ مِنْ فَضْلِهِ ۚ وَيَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ ۚ أَلَا خَوْفٌ عَلَيْهِمْ وَلَا هُمْ يَحْزَنُونَ ۝ [آل عمران ۱۷۰]

پھر ازراہ کرم خود ہی ترجمہ بیان فرمایا۔۔۔

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا :- ان لوگوں کو جو اللہ تعالیٰ کی راہ میں قتل ہوئے ہیں مردہ نہ سمجھو۔

بَلْ أَحْيَاءٌ عِنْدَ رَبِّهِمْ :- بلکہ اللہ تعالیٰ کے نزدیک زندہ ہیں۔

يُرْزَقُونَ :- ان کو روزی دی جاتی ہے۔

فَرِحِينَ بِمَا آتَاهُمُ اللَّهُ مِنْ فَضْلِهِ :- انہیں جو ثواب اللہ تعالیٰ نے اپنے فضل و کرم سے عنایت فرمایا ہے اس سے وہ خوش ہوتے ہیں۔

وَيَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ ۚ أَلَا خَوْفٌ عَلَيْهِمْ وَلَا هُمْ يَحْزَنُونَ :- اور خوشی مناتے ہیں ان لوگوں پر جو شہادت پانے والے ہیں اور ابھی تک وہ لوگ ان کے پاس پہنچے نہیں ہیں اور ان سے ملے نہیں ہیں۔ جب شہادت پائیں گے تو ان کو نہ کوئی خوف ہوگا اور نہ کوئی غم ہوگا۔ یعنی نہ دوزخ کا خوف نہ بہشت کے چھوٹنے کا غم۔

## مجلس - ۱۹

آستانہ عالی جناب کی زمین بوسی کی سعادت نصیب ہوئی۔ حضرت شیخ کے بڑے صاحبزادے حضرت شیخ سلطان سلمہ اللہ تعالیٰ اور مخدوم زادہ قاضی پیارا اعلیٰ موجود تھے۔

اصول سنہ، صحیحین اور مفتری حدیثوں کی بحث

خاکسار بندہ بارگاہ نے عرض کیا۔ من احبک عیناہ فلا تکتبن بعد العصر جن کی دونوں آنکھیں تم سے محبت کریں (ان کے بارے میں) عصر کے بعد مت لکھنا کیا رسول اللہ صلی اللہ علیہ وآلہ وسلم کی حدیث ہے؟  
حضرت شیخ عظمہ اللہ نے فرمایا۔ یاد تو نہیں آتا ہے کہ حدیث کی کسی کتاب میں دیکھا ہے۔ اس جیسی بہت ساری حدیثیں منسوب ہیں۔

مکہ معظمہ اور عدن میں یہ دیکھنے میں آیا ہے کہ وہ حدیثیں جو صحیح بخاری اور صحیح مسلم میں آئی ہیں انہیں پر اعتماد کرتے ہیں اور صحیح سمجھتے ہیں۔ ان کے علاوہ پروسا اعتماد نہیں رکھتے بلکہ مفتری سمجھتے ہیں۔

اس کے بعد خاکسار نے دریافت کیا۔ اصول سنہ کی حدیثوں کے بارے میں کیا کہتے ہیں؟

فرمایا۔ اصول سنہ کی حدیثوں کو صحیح کہتے ہیں لیکن شہرت اور استعمال جو صحیحین کو حاصل ہے وہ اصول سنہ کو نہیں ہے۔



پھر بندہ بارگاہ نے عرض کیا۔۔۔ جس زمانے میں میں جو پور میں تھا مخدوم قاضی شہاب الدین مرحوم کے میر رقبات قاضی یوسف کے شاگرد قاضی خویدن مدرس مدرسہ ملک خالص کہتے تھے کہ۔۔۔ من احبک عیناہ۔۔۔ الیٰ آخرہ حدیث ہے اور شرح کافیہ میں یہ حدیث آئی ہے۔ اور اس کے اوپر قال رسول اللہ بھی موجود ہے۔

حضرت شیخ عظیمہ اللہ نے فرمایا۔۔۔ ہو سکتا ہے ایسا ہی ہو۔۔۔

پھر خاکسار بندہ بارگاہ نے عرض کیا۔۔۔ میرے والد اکثر تہدید کے طور پر کہا کرتے تھے کہ۔۔۔ بعد عصر لکھتے ہو، حدیث میں ممانعت ہے۔

حضرت شیخ عظیمہ اللہ نے فرمایا۔۔۔ ہو سکتا ہے انہوں نے کسی کتاب میں دیکھا ہو، یا کسی باوثوق و مستند ذریعہ سے سنا ہو۔

پھر ارشاد ہوا۔۔۔ کسی سے سنی ہوئی یا کسی کتاب میں دیکھی ہوئی حدیث کی صحت کی تحقیق بہت مشکل ہے۔۔۔ جب تک کسی حدیث کی کتاب میں نظر نہ آجائے تشفی اور پوری تشفی حاصل نہیں ہوتی۔

ایک جگہ لکھا ہے کہ۔۔۔ امام زاہد رحمۃ اللہ علیہ نے اپنی تفسیر میں ہر سورہ کے پہلے جو حدیث نقل کی ہے کہ اس سورہ کے پڑھنے کا یہ ثواب ہے، وہ سب مفتری حدیثیں ہیں۔ امام زاہدؒ کے جیسا کوئی مصنف کہاں ہو سکتا ہے۔ انہوں نے تو مفتری حدیثوں کو اپنی کتابوں سے الگ کر دیا ہے۔

## تفسیر زاہد سے متعلق خوان پر نعمت کا حوالہ

خاکسار نے عرض کیا۔۔۔ حضرت مخدوم جہاں قدس اللہ سرہ العزیز کے ملفوظ خوان پر نعمت میں تحریر ہے کہ تفسیر امام زاہد کی شروع سے آخر تک خواجہ خضر نے اصلاح فرمائی

ہے اور جگہ جگہ قلم زد کر دیا ہے۔ پوری عبارت اس طرح ہے۔

جب امام زاہد رحمۃ اللہ علیہ نے چار جلدوں میں یہ تفسیر مرتب فرمائی۔ تو اُن کے دل میں خیال آیا کہ۔۔۔ یہ میں نے کیسی جرأت کر لی جو یہ تفسیر لکھ ڈالی۔ ایک شاگرد کو بلایا۔۔۔ اور فرمایا۔۔۔ چاروں جلدیں لے جاؤ۔۔۔ اور جلد میں ڈال دو۔

شاگرد چاروں جلدیں لے کر وہاں سے نکل آئے اُن کے ساتھیوں نے کہا۔۔۔ ایسا نہیں کرو، ایسی تصنیف کو ضائع کرنا ٹھیک نہیں ہے۔۔۔ معلوم نہیں اس وقت کس کیفیت میں ایسا حکم دے دیا ہے۔ دریافت فرمانے پر کہہ دینا کہ ڈال دیا ہے۔

جب وہ شاگرد واپس آئے۔۔۔ اور امام صاحب نے پوچھا۔۔۔ ڈال دیا؟۔۔۔ کہا۔۔۔ جی ہاں!

سوال ہوا۔۔۔ جس وقت تم نے ڈالا اس وقت کیا دیکھا؟۔۔۔ کہا۔۔۔ کچھ بھی نہیں۔۔۔

فرمایا۔۔۔ تم نے نہیں ڈالا ہے۔۔۔ جاؤ، ڈال آؤ۔۔۔

ساتھیوں نے کہا۔۔۔ ضرور اس میں کوئی راز ہے، اس لئے اب ڈالنا ضروری ہے، جاؤ۔۔۔ ڈال دو۔ چنانچہ وہ شاگرد گئے۔۔۔ اور تفسیر کی ان چاروں جلدوں کو دو جلد میں ڈال دیا۔ اسی وقت ایک صندوق ظاہر ہوا۔۔۔ اور وہ کتابیں صندوق میں چلی گئیں۔۔۔ اور صندوق پانی میں ڈوب گیا۔ شاگرد امام صاحب کے پاس واپس آئے۔۔۔ امام زاہدؒ نے پوچھا۔۔۔ ڈال دیا؟

انہوں نے کہا۔۔۔ جی ہاں! جو کچھ دیکھا تھا وہ بھی عرض کیا۔

امام زاہدؒ نے فرمایا۔۔۔ ہاں! اب تم نے ڈال دیا

دوسرے دن فرمایا۔۔۔ جاؤ۔۔۔ اور چاروں جلدیں لے آؤ۔

وہ شاگرد گئے۔۔۔ دیکھا۔۔۔ چاروں جلدیں دجلہ کے کنارے موجود ہیں۔

بحفاظت لا کر حضرت امام زاہد کی خدمت میں پیش کیا۔

امام صاحب نے جب مطالعہ فرمایا۔۔۔ تو دیکھا کہ جابجا سبز روشنائی سے قلم زد ہے اور اس کی تصحیح کردی گئی ہے۔ امام صاحب نے فرمایا۔۔۔ لے جاؤ۔۔۔ اس کو صاف کر لو اور نقل کر لو۔۔۔

حضرت کے رفقاء نے اس راز کو دریافت کیا۔۔۔

فرمایا۔۔۔ مسودہ تیار کر لینے کے بعد میرے دل میں یہ خیال آیا کہ۔۔۔ معلوم نہیں اللہ تعالیٰ کی مراد کیا ہو۔۔۔ اور میں نے کیا تفسیر کردی ہے۔ اسی وجہ سے خواجہ خضر کے پاس بھیج دیا۔ جب انہوں نے اصلاح فرمادی اس کے بعد مجھے اطمینان ہو گیا۔  
خواجہ خضر تفسیر امام زاہد کی اصلاح کر دیں، اس پر قلم چلا دیں تو پھر اس میں مفتری حدیثیں کیسے رہ سکتی ہیں۔

## اصول و اسنادِ حدیث

حضرت شیخ عظیمہ اللہ نے فرمایا۔۔۔ علمائے حدیث کے یہاں حدیث کی روایت اور اس کی صحت کے لئے الگ الگ اصول، اسناد اور طریقے متعین ہیں۔ علمائے حدیث، حدیث کے اسناد کو اس طریقے اور اصول پر پاتے ہیں تو اسے تسلیم کر لیتے ہیں اور اگر اس اصول و طریقے پر نہیں پاتے تو اسے مفتری کہتے ہیں۔ اگرچہ وہ حدیثیں اہل سنت و جماعت کے مذہب کے موافق ہی کیوں نہ ہوں۔ یہ حدیثیں جو امام زاہد نے نقل کی ہیں اسی قبیل کی ہیں۔ اگرچہ وہ سب کی سب اہل سنت و جماعت کے موافق ہیں۔ اصحاب حدیث کسی حدیث کے اسناد کو اصول حدیث کے طریقے پر نہیں پاتے ہیں تو اس کو مفتری کہتے ہیں۔ اور خواجہ



خضر نے ان حدیثوں کو اہل سنت و جماعت کے مذہب کے مخالف نہیں پایا اس لئے انہوں نے دور نہیں کیا (اور رہنے دیا)۔

اس موقع پر حضرت شیخ عظیمہ اللہ نے مخدوم زادہ قاضی پیارا کی طرف رخ کیا اور فرمایا۔۔۔ جواب ہو گیا؟۔۔۔

مخدوم زادہ نے عرض کیا۔۔۔ جواب ہو گیا اور خوب ہوا۔۔۔

اس کے بعد حضرت شیخ عظیمہ اللہ نے فرمایا۔۔۔ ویسے اسناد جو صحیحین کی حدیثوں میں ہیں احادیث کی دوسری کتابوں میں نہیں ہیں۔ امام بخاریؒ اور امام مسلمؒ نے ان کا التزام کیا ہے۔ ہر وہ حدیث جو رسول اللہ صلی اللہ علیہ وآلہ وسلم کی ہے۔۔۔ اور جس کے دو یا دو سے زیادہ راوی ان کو ملے ہیں۔۔۔ اسی حدیث کو انہوں نے روایت کی ہے، اور اسی کو اپنی کتاب میں نقل فرمایا ہے۔ اور ہر وہ حدیث جس کے اسناد حدیث کے اصول و طریقے پر نہیں ہیں اس کو ان دونوں کتابوں میں چھوڑ دیا گیا ہے۔

## صحاح و حسان کی تعریف

پھر فرمایا۔۔۔ مصنف مصابیح نے اپنی کتاب کی حدیثوں کو دو حصوں پر تقسیم کیا ہے۔

صحاح اور حسان ؛ وہ حدیثیں جو صحیحین میں ہیں ان کو صحاح کہتے ہیں۔ اور جو

ان دونوں کتابوں کے علاوہ ہیں جیسے اصول سنہ وغیرہ ان کو حسان کہتے ہیں۔

## اصول سنہ کون ہیں؟

خاکسار نے عرض کیا۔۔۔ اصول سنہ کون ہیں؟۔۔۔

حضرت شیخ عظیمہ اللہ نے فرمایا۔۔۔ وہ جو حضرت مخدوم شیخ حسین قدس اللہ سرہ  
 العزیز کی تصنیف اور ادوہ فصلی میں مذکور ہیں وہی اصولِ شیعہ ہیں۔ جیسے سنن ابو داؤد، نسائی،  
 سنن ابن ماجہ، سنن بیہقی، ابن سنی، جامع ابوعیسیٰ ترمذی، مستدرک حاکم ابی عبد اللہ و طبرانی۔  
 اس کے بعد فرمایا۔۔۔ احادیث متواتر کو جس مریض پر پڑھ کر دم کیا جائے اُس  
 کے لئے شفا کی امید ہے۔

## مجلس - ۲۰

آستانہ عالی مآب کی خاک بوسی کی سعادت حاصل ہوئی۔ خاکسار کے ہاتھ میں  
 صحاح لغت کا نسخہ تھا۔ حضرت شیخ عظیمہ اللہ نے وہ نسخہ اس خاکسار کے ہاتھ سے لے لیا اور  
 اسے مطالعہ فرمانے لگے۔۔۔ اُس میں امراء القیس کنڈی کا ایک شعر نظر آ گیا۔  
 فرمایا۔۔۔ امراء القیس عرب کا ایک بہت بڑا شاعر تھا۔

عربی شاعر امراء القیس کے حق میں رسول اللہ ﷺ کی بددعاء

خاکسار نے عرض کیا۔۔۔ سنتے ہیں کہ امراء القیس قصیدے لکھتا، اور کعبہ کے  
 دروازے پر اس کو لٹکا دیتا (اس اعلان کے ساتھ) کہ ہے کوئی جو ایسا قصیدہ لکھ دے۔  
 فصاحت و بلاغت کی جو آخری صلاحیت اس کو حاصل تھی ویسی صلاحیت بہت کم لوگوں کو تھی لیکن  
 جس روز سورۃ اقرآن نازل ہوئی۔۔۔ اس روز انصاف کے پیش نظر وہ فصاحت و بلاغت کے

دھوئی سے باز آ گیا۔۔۔ اور اپنے قصیدوں کو اپنے ہی ہاتھ سے پھاڑ کر ٹکڑے ٹکڑے کر دیا۔  
 حضرت شیخ عظیمہ اللہ نے فرمایا۔۔۔ سننے میں تو ایسا ہی آیا ہے۔ اس کے بعد  
 فرمایا۔۔۔ جب اُس کا یہ شعر۔

انا فی صوغ بغیات وجفان

کالجواب وقدور راسیات

(میں بڑی نیک نامیوں، سخاوتوں کے حصول میں لگا ہوا ہوں اور بڑے حوضوں کی طرح بڑے بڑے لگنوں اور بھاری  
 بھاری دگیوں جو چولہوں پر جمے ہوئے ہیں ان میں کھانے کی طرح طرح کی چیزیں بنانے میں مشغول ہوں)۔

رسول اللہ صلی اللہ علیہ وآلہ وسلم تک پہنچا۔۔۔ چہرہ انور پر ناخوشی کے آثار نمایاں ہو گئے اور اس  
 کے حق میں یوں بددعاء کی۔۔۔ مَلَاءَ اللّٰہُ قَلْبہ و قبرہ ناراً کیف قرأ القرآن قبل  
 نزولہ۔ یعنی بھر دے اللہ تعالیٰ اس کے دل اور اس کی قبر کو آگ سے، کس طرح اس نے قرآن  
 کو پڑھ لیا قرآن کے نزول سے پہلے۔

اس گفتگو کے بعد مجلس برخاست ہوئی۔۔۔

## مجلس - ۲۱

پچوڑی ندی کے کنارے مجلس

پچوڑی کی ندی کے کنارے قدم بوسی کا شرف حاصل ہوا۔ حضرت شیخ عظیمہ اللہ نے

فرمایا۔۔۔



ہر چیز دوسری چیز سے ممیز و متفرق ہے

حضرت مخدوم شیخ حسین قدس اللہ سرہ العزیز فرماتے تھے کہ — دنیا میں جتنی چیزیں ہیں بے مثل ہیں یعنی ایک جیسی نہیں ہیں۔ مثلاً ایک درخت ہی کو لے لیجئے اس میں ہزاروں پتے ہیں لیکن ایک پتہ دوسرے پتہ سے نہیں ملتا، اسی طرح لاکھوں آدمی ہیں لیکن ایک آدمی دوسرے آدمی کے جیسا نہیں — یعنی ہر چیز دوسری چیز سے متفرق و ممیز ہے۔ یہ فرق اور تمیز ہر چیز میں ہے — اور ہر چیز کا بے مثل ہونا اس بات کی دلیل ہے کہ اللہ تعالیٰ تمام ذراتِ عالم کے ساتھ بے مثل ہے اور اسی کو معیتِ رابعہ کہتے ہیں، چنانچہ اگر یہ کہا جائے کہ اللہ تعالیٰ فلاں کے جیسا ہے اور فلاں کے جیسا نہیں ہے تو اس سے تباہی سامنے آئے گی، اور یہ روا نہیں ہے۔

دو موجود کا اثبات کفر ہے

علمائے شریعت کہتے ہیں — دو معبود کا اثبات شرک ہے — اور اہل وحدت کہتے ہیں — دو موجود کا اثبات کفر ہے۔

رسول اللہ ﷺ کے ذریعہ لبید کے قول کی تصدیق

حدیث شریف میں ہے کہ رسول اللہ ﷺ نے فرمایا — ان اصدق ما قالت العرب قول لبید الا کل شئی ما خلا اللہ باطلاً یعنی عربوں کے قول میں نہایت ہی سچا قول لبید کا ہے جیسا کہ اس نے کہا — یہ اچھی طرح جان لو کہ ہر وہ چیز جو خدا کے علاوہ ہے وہ باطل ہے —

سوال - اس کے بعد حضرت شیخ نے یہاں پر یہ سوال اٹھایا کہ بہت ساری چیزیں ایسی ہیں جیسے پیغمبران علیہم السلام، ان کی شریعتیں، آسمان، زمین، آفتاب، ماہتاب، ستارے اور قرآن وغیرہ یہ سب حق ہیں باطل نہیں۔ تو پھر لبید کا یہ قول کیسے صحیح ہوگا؟۔ کہ اللہ تعالیٰ کے علاوہ جو کچھ ہے وہ باطل ہے۔

جواب ؛ اس سوال کا حضرت نے خود ہی جواب دیا کہ حق ثابت کے معنی میں ہے اور باطل معدوم کے معنی میں۔

### شرح عقیدہ حافظیہ کے حوالے سے حق و باطل کی تشریح

اس کے بعد فرمایا۔ حضرت شیخ مظفر رحمۃ اللہ علیہ نے شرح عقیدہ حافظیہ میں لکھا ہے کہ۔ حق دو طرح کے ہیں اور باطل بھی دو طرح کے ہیں۔ ایک حق مطلق ہے بہمہ وجوہ۔ اور وہ ذات پاک باری تعالیٰ ہے، اس لئے کہ اس کی ہستی واجب ہے بالذات۔ نیستی اس کے لئے محال ہے۔ اور باطل بھی دو طرح پر ہے۔ ایک باطل مطلق ہے بہمہ وجوہ۔ اور وہ اللہ تعالیٰ کا شریک ہے، نیستی اس کے لئے واجب ہے بالذات، ہستی اس کے لئے محال ہے۔

اب رہی بات ممکنات کی۔ تو وہ ایک وجہ سے حق ہے اور ایک وجہ سے باطل، اس لئے کہ وہ اصل میں نیست ہے اور اس کی ہستی عاریتاً ہے دراصل وہ نیست تھا، وجود میں آیا۔ اللہ تعالیٰ نے اس کو وجود بخشا تو وہ وجود میں آیا۔ چنانچہ وہ اصل میں نیست ہے، اور اس کی ہستی عارضی ہے۔ لہذا رسول اللہ ﷺ نے مازاغ البصر کی صفت کی وجہ سے اپنی نگاہ حق میں سے جو چیز اپنی ذات اور اپنی اصلیت میں جیسی ہے ویسی ہی دیکھی۔ اس چیز کے عارضی ہونے اور عاریتاً ہونے پر نگاہ نہیں فرمائی۔ اللہ رب العزت کے سوا سب کو نیست دیکھا اور لبید شاعر

کے قول کی تصدیق فرمادی۔ یہ جملہ اسی معنی میں کہا گیا ہے۔

دیہات میں سکونت سے افضل شہر کی سکونت ہے

اسی مجلس میں حاضرین میں سے ایک شخص نے عرض کیا۔ فلاں بزرگ آج اپنے بال بچوں کے ساتھ دیہات چلے گئے ہیں، اب وہیں رہیں گے۔

حضرت شیخ نے فرمایا۔ ایسے لوگوں کے لئے یہ مناسب نہیں ہے کہ شہر چھوڑ کر دیہات میں سکونت اختیار کر لیں۔ دیہات میں رہنے سے بہت ساری چیزیں چھوٹ جاتی ہیں جیسے جمعہ اور عیدین کی نمازیں، وعظ و علمی مجلسوں کی حاضری، قبروں کی زیارت وغیرہ۔

نقل ہے کہ۔۔۔ شہر کے کنارے پر ایک فرشتہ مقرر ہے جب کوئی شخص دیہات سے شہر میں منتقل ہوتا ہے تو وہ فرشتہ کہتا ہے۔۔۔ نَجَّا اس نے نجات پائی اور جب کوئی شہر سے دیہات چلا جاتا ہے یعنی دیہات میں اپنی رہائش بنا لیتا ہے تو وہ فرشتہ کہتا ہے۔۔۔ هَلَكَ یہ ہلاک ہوا۔

خاکسار نے عرض کیا۔۔۔ ایک کتاب میں یہ حدیث آئی ہے۔۔۔ قَالَ النَّبِيُّ صَلَّى اللَّهُ عَلَيْهِ وَسَلَّمَ عَلَيْكُمْ بِالْبَسْرِ وَإِنْ غَالَبَ وَعَلَيْكُمْ بِالْبَلَدَةِ وَإِنْ حَارَتْ وَعَلَيْكُمْ بِالْحَادِ وَإِنْ طَالَتْ وَعَلَيْكُمْ بِالْبَكَرِ وَإِنْ عَالَتْ (نبی کریم ﷺ نے فرمایا کہ خاموشی تم پر ضروری ہے اگر خاموشی پر قدرت پاسکو، شہریت تم پر ضروری ہے اگر وہاں کھیتی بھی ہوتی ہو، غصہ بھی ضروری ہے اگر بات لمبی ہو جائے اور نو خیز لڑکی سے شادی ضروری ہے اگر تم بچوں کی کفالت اور ذمہ داری ادا کر سکو) شاید کہ نبی کریم ﷺ نے فضائل کے حصول کے لئے فرمایا ہو۔ حضرت شیخ عظیمہ اللہ نے فرمایا۔۔۔ جی ہاں! اور ایک دوسری حدیث بھی اسی کے



موافق ہے۔۔۔ قَالَ صَلَّى اللَّهُ عَلَيْهِ وَسَلَّمَ عَلَيْكُمْ بِالسَّوَادِ الْأَعْظَمِ [ابن ماجہ  
 کتاب الفتن] (تم لوگوں کے لئے سواد اعظم کی اقتداء ضروری ہے) شہر میں قیام کرنے سے  
 بہت سارے فائدے ہیں۔

### اشعار مخدوم شیخ حسینؒ

اس کے بعد ارشاد ہوا کہ۔۔۔ حضرت مخدوم شیخ حسین قدس اللہ سرہ العزیز کے  
 اشعار مجھے یاد ہیں جو کم لوگوں کو یاد ہوں گے۔ اور وہ حضرت کے دیوان میں بھی نہیں ہیں۔ اپنی  
 نوازش و کرم سے وہ اشعار حاضرین کو سنائے۔

چنیں گوید حکیم خوب گفتار ﴿ کہ پندم را چو در در گوش پندار  
 صلاح و فسق را خلوت ببايد ﴿ و گرنی شرم بر خیزد بیکبار  
 ہر آں کو بادہ در مجلس بنوشد ﴿ رود آخر دواں در کوئے خمار  
 خردمنداں نصیحت پاس دارند ﴿ خراں اندر خلاب افتد ہر بار

(اچھے انداز میں گفتگو کرنے والے عقلمند کہتے ہیں کہ میری اس نصیحت کو موتی سمجھ کر اپنے کان کی زینت بنالو،  
 عمل صالح ہو یا گناہ کا کوئی کام اس کے لئے خلوت یعنی پوشیدگی ضروری ہے اگر پوشیدہ نہیں رکھا جائے  
 تو حیاء و شرم کا خاتمہ ہو جائے گا،

جو عام مجلسوں میں شراب نوشی کرتا ہے وہ کھلے عام لوگوں کے سامنے دوڑ کر شراب خانہ جانے لگے گا،  
 جو عقلمند ہیں وہ اس نصیحت کو گرہ باندھ لیں گے اور جو بے وقوف ہیں وہ گدھے کی طرح بار بار کیچڑ میں گرتے  
 رہیں گے)۔

وہ شخص بخیل ہے جو پانی کے قریب جائے

اور وضو کر کے دو رکعت نماز نہ پڑھے

اس کے بعد حضرت شیخ عظیمہ اللہ نے ندی کے کنارے وضو کیا، دو رکعت نماز پڑھی

اور فرمایا۔۔۔ وہ شخص بخیل ہے جو پانی کے قریب جائے اور وضو کر کے دو رکعت شکرانہ ادا نہ کرے۔

## مجلس - ۲۲

سید جلال الدین بخاریؒ کے پوتے

سید کبیر مجلس میں حاضر تھے

قدم بوی کی سعادت حاصل ہوئی۔ حضرت امیر سید جلال الدین بخاری قدس اللہ

سرہ العزیز کے پوتے سید کبیر مجلس میں تشریف فرما تھے۔

منصور حلاج دن رات میں ہزار رکعت نمازیں پڑھتے

حضرت شیخ عظیمہ اللہ نے فرمایا۔۔۔ جس زمانہ میں حضرت خواجہ منصور حلاج انا

الحق کہہ رہے تھے اس وقت رات اور دن میں ہزار رکعت نمازیں پڑھ رہے تھے۔

لوگوں نے پوچھا۔۔۔ حضرت! اگر انا الحق کہتے ہیں تو پھر اتنی نمازیں کیا ہیں اور

اگر اتنی نمازیں پڑھتے ہیں تو پھر انا الحق کیا ہے؟  
حضرت نے جواب دیا کہ ہم اپنی قدر جانتے ہیں

### منصور حلاجؒ اور قید خانہ

جب ان کو قید خانہ میں ڈال دیا تو پہلی رات لوگوں نے دیکھا قید خانہ میں نہیں ہیں۔ دوسری رات نہ قید خانہ ہے نہ وہ خود ہیں۔ اور تیسری رات قید خانہ میں موجود ہیں۔

لوگوں نے عرض کیا کہاں تھے؟  
فرمایا پہلی رات حضور میں تھا۔ دوسری رات وہ خود یہاں تھے اسی لئے لوگوں نے نہ مجھ کو دیکھا اور نہ قید خانہ کو۔ اور تیسری رات مجھ کو پھر واپس بھیج دیا تاکہ دادِ شریعت دے سکوں۔

ایک روز خواجہ منصور حلاجؒ نے تمام قیدیوں سے فرمایا تم لوگ یہاں سے چلے جاؤ۔ اس کے بعد ایک دروازہ خود بخود کھل گیا۔ اور سب لوگ باہر نکلنے لگے۔ حضرت سے لوگوں نے کہا آپ خود کیوں نہیں نکل جاتے؟ فرمایا میں تو شریعت کی قید و بند میں ہوں۔ تم لوگ چلے جاؤ۔

مخدوم جہاںؒ اور جلال الدین بخاریؒ

کے درمیان جوتی اور دستار کا تبادلہ

پھر حضرت شیخ عظیمہ اللہ نے فرمایا حضرت مخدوم جہاں قدس اللہ سرہ العزیز



نے ایک جوڑا جوتی حضرت امیر سید جلال الدین بخاریؒ کے پاس بھیج دی۔ اور حضرت امیر سید جلال الدین بخاریؒ نے حضرت مخدوم جہاںؒ کی خدمت میں اپنی دستار بھیج دی۔

حضرت امیر سید صاحب کے مریدوں نے پوچھا — حضرت مخدوم جہاںؒ نے جوتی بھیجی اور آپ نے دستار بھیجی آخر اس میں راز کیا ہے؟ —

حضرت نے فرمایا — مخدوم جہاںؒ کے جوتی بھیجنے کا مفہوم یہ تھا کہ — میں آپ کا خاک پا ہوں اور جب میں نے یہ دیکھا کہ مخدوم جہاںؒ کی اس طرح نوازش و کرم ہے اور انکسار کا یہ عالم ہے تو میں نے اپنی دستار بھیج دی کہ نہیں مخدوم! آپ تو ہمارے سر تاج ہیں۔ حضرت سید کبیر موصوف نے فرمایا کہ — ان بزرگوں کے درمیان ایسا قلبی لگاؤ تھا اور ان لوگوں کی زبان یہی لوگ جانتے ہیں۔ ”زبان مرغیاں ہمگی مرغیاں دانند“

### قُطْبِیَّتِ ملنے سے مخدوم جہاںؒ کا تردد

حضرت شیخ عظیمہ اللہ نے ارشاد فرمایا — ایک روز حضرت مخدوم جہاںؒ گھر کے صحن میں دونوں ہاتھ پشتِ مبارک پر باندھے ٹہل رہے تھے، اس وقت اس درجہ متردد تھے کہ چہرہ انور کا رنگ متخیر ہو رہا تھا۔ تھوڑی دیر کے بعد پانی طلب فرمایا — وضو کیا — اور دو رکعت نماز ادا کی — اور فرمایا — الحمد للہ! قطبیت رسول اللہ ﷺ کے خاندان میں پہنچی اور ان کے طفیل شرف الدین کو نجات ملی۔

### مولانا عز کا کوئیؒ اور احمد بہاریؒ کی شہادت

اسی درمیان مولانا عز کا کوئیؒ رحمۃ اللہ علیہ کا تذکرہ ہونے لگا۔

حضرت شیخ عظمہ اللہ نے فرمایا۔۔۔ جب مولانا احمد بہاری اور مولانا عز کا کوی رحمۃ اللہ علیہما دہلی گئے۔۔۔ اور اُن لوگوں نے توحید کے ایسے کلمات بیان کئے جن کو علمائے شریعت نے قبول کرنے سے انکار کر دیا۔۔۔ اور اُن دونوں پر کفر کا فتویٰ صادر کر دیا۔ جب یہ شکایت سلطان محمد کو پہنچی تو اس نے علماء کو حکم دیا کہ۔۔۔ آپ لوگ قتل کا فتویٰ دیجئے۔ چنانچہ یہ دونوں قتل کر دئے گئے۔۔۔ اور دہلی کے دروازے پر لکھ کر آویزاں کر دیا گیا۔۔۔ احمد بہاری اور عز کا کوی جنہوں نے خدائی کا دعویٰ کیا ہماری بارگاہ سے سزا کو پہنچے۔ جب یہ خبر حضرت مخدوم جہاں تک پہنچی تو فرمایا۔۔۔ جہاں ایسے پاکبازوں کا خون بہایا جائے تعجب ہے کہ وہ شہر آباد رہے۔ چنانچہ دہلی کی تباہی و بربادی کا یہی سبب ہوا۔

شیخ زندہ کرتا ہے اور مارتا ہے،

مخدوم شیخ احمد چرمپوش کی کرامت

اس کے بعد فرمایا۔۔۔ ایک شخص حضرت مخدوم جہاں قدس اللہ سرہ العزیز کی خدمت میں حاضر ہوئے۔۔۔ اور عرض کیا۔۔۔ کہتے ہیں کہ الشیخ یحییٰ و یمیت ہے، یعنی شیخ مارتا ہے اور جلاتا ہے، یہ بات سمجھ میں نہیں آتی۔ حضرت اس مشکل کو حل فرمادیتے۔ حضرت مخدوم جہاں نے فرمایا۔۔۔ میں شیخ نہیں ہوں اور نہ میں اس کام کے لائق ہوں۔ میرے بھائی شیخ احمد کے پاس چلے جاؤ۔۔۔ اور اس مشکل کو انہیں سے حل کر لو۔ وہ شخص حضرت مخدوم شیخ احمد چرمپوش قدس اللہ سرہ العزیز کی خدمت میں پہنچے اور وہی درخواست ان کے سامنے بھی رکھی۔

حضرت نے فرمایا۔۔۔ یہ کون سا خیال تمہارے دماغ میں آیا۔۔۔ چھوڑو ان

باتوں کو۔۔۔ اور جا کر اپنے کام میں لگو۔

لیکن۔۔۔ وہ شخص باز نہیں آئے۔۔۔ پھر اسی بات کو دہرانے لگے۔

جب حضرت مخدوم شیخ احمد قدس اللہ سرہ العزیز نے دیکھا کہ۔۔۔ یہ ماننا نہیں اور تکلیف دہ ہو گیا ہے تو فرمایا۔۔۔ جاؤ ایک مکھی مار کر لے آؤ۔۔۔ وہ آدمی گئے۔۔۔ اور مری ہوئی مکھی لے آئے۔۔۔ حضرت کے ہاتھ پر رکھ دی۔ حضرت نے اس مکھی کی طرف اشارہ کیا۔۔۔ اور فرمایا۔۔۔ اڑ جا، وہ مری ہوئی مکھی اسی وقت زندہ ہو کر اڑ گئی۔

اس شخص نے جب یہ سب کچھ دیکھ لیا۔۔۔ تو عرض کیا۔۔۔ الشیخ یحییٰ (شیخ زندہ کرتا ہے) کا مفہوم سمجھ میں آ گیا، اب الشیخ یمیت (شیخ مارتا ہے) بھی دکھلا دیجئے۔ حضرت نے فرمایا۔۔۔ یہاں سے جب واپس جاؤ گے تو راستے میں دیکھ لو گے۔ وہ شخص وہاں سے رخصت ہو کر جیسے ہی دروازہ سے باہر ہوئے، دیکھا۔۔۔ ایک پاگل چوپایہ دوڑتا چلا آ رہا ہے، یکا یک وہ سامنے آ گیا اور اُس نے ایسی سینگ ماری کہ اس شخص کا وہیں انتقال ہو گیا۔

اس کے بعد حضرت شیخ عظیمہ اللہ نے یہ حکایت بیان فرمائی۔۔۔ کسی بادشاہ کے پاس ایک مست ہاتھی تھا۔۔۔ وہ گرا۔۔۔ اور مر گیا۔ بادشاہ کی توجہ اس مردہ ہاتھی کی طرف ہوئی۔ اُس نے شہر کے درویشوں کو بلایا۔۔۔ سب کو جمع کیا اور اُن سے کہا۔۔۔ آپ سب درویش ہیں اور اپنے کو شیخ کہلواتے ہیں، شیخ کی صفت یحییٰ و یمیت ہے۔ اگر آپ لوگوں میں یہ صفت ہے تو دعاء کیجئے تاکہ یہ ہاتھی زندہ ہو جائے۔

سب فکر مند ہو گئے۔ اُن میں سے ایک درویش نے کہا۔۔۔ میں اس کو زندہ کر دیتا ہوں۔۔۔ کھڑے ہوئے۔۔۔ وہ جو بازو بند باندھے ہوئے تھے اس میں ان کے پیر کا



دانت تھا۔ بازو بند سے اُس کو نکالا اور اُس مردہ ہاتھی کے سر پر رکھ دیا۔ اور کہا۔ اُس  
پیر کی حرمت کے طفیل جن کا یہ دندان مبارک ہے۔ زندہ ہو جا۔  
اسی وقت وہ مردہ ہاتھی زندہ ہو کر کھڑا ہو گیا۔

بادشاہ نے کہا کہ۔ اب اس ہاتھی کو کہئے کہ مر جائے۔  
اسی درویش نے وہ بازو بند ہاتھی کے سر پر رکھا۔ اور کہا۔ اس پیر کی حرمت  
کے طفیل جن کا یہ دندان مبارک ہے مردہ ہو جا۔  
اسی وقت ہاتھی گرا۔ اور مر گیا۔  
بادشاہ نے کہا۔ اب پھر زندہ کر دیجئے۔

درویش نے کہا۔ اس سے پہلے وہ اللہ تعالیٰ کا مارا ہوا تھا، اس لئے فقیروں کی  
دعاء سے زندہ ہو گیا۔ اور اب یہ فقیروں کا مارا ہوا ہے اس لئے زندہ نہیں ہوگا۔  
اس کے بعد فرمایا۔ الشیخ یحییٰ و یمیت کا مفہوم یہ بھی ہے کہ شیخ (مرید  
کے) صفات ذمیرہ کو مارتا ہے اور صفات حمیدہ کو زندہ کرتا، یعنی بری صفتوں کو دور کر کے اچھی  
صفتوں کو پیدا کرتا ہے۔ شیخ کو اس درجہ تصرف کا حق حاصل رہتا ہے۔

وقتِ خاص میں شیخ مظفرؒ سے دعاء کی درخواست

اس کے بعد حضرت شیخ عظیمہ اللہ نے فرمایا۔ ایک شخص نے حضرت مخدوم شیخ  
مظفر رحمۃ اللہ علیہ سے عرض کیا۔ حضرت مخدوم! خاص وقتوں میں اس بندہ کو یاد رکھیں اور  
دعاء فرمائیں۔

حضرت مخدومؒ نے جواب دیا۔ لعنت ہو اس وقت پر جس میں تو یاد آئے۔

## مجلس - ۲۳

### مکتوبات مخدوم شیخ حسینؒ

قدم بوسی کی سعادت نصیب ہوئی۔ بندہ بارگاہ کے ہاتھ میں حضرت شیخ الاسلام مخدوم شیخ حسین قدس اللہ سرہ العزیز کے مکتوبات کا مجموعہ تھا۔ حضرت شیخ عظمہ اللہ نے وہ نسخہ میرے ہاتھ سے لے لیا۔ اور پڑھنے لگے۔ مکتوبات قدیم کا ایک سوتیتا لیسواں (۱۴۳) مکتوب تھوڑا مطالعہ فرمایا۔ اور جب اس عبارت پر پہنچے۔ اگر عشق کا سودا سر میں ہے تو جان کی بازی لگا دو اور یہ تھوڑی سی زندگی جو ہے اگر اسی پر نازاں ہو تو پھر ایسا کرو کہ فاحشہ اور بدکار عورتوں کی طرح ہر جگہ ایک نیا شوہر بناتے پھرو، لیکن یہ سمجھ لو کہ آخر گلے میں رسی باندھ کر لے جائیں گے اور سوال ہوگا کہ۔۔۔ رات کس کے ساتھ بسر کی، دن کس کے ساتھ گزارا، اور کہاں ہیں وہ تیرے دوست احباب؟ الہذا خلقت باطلا (کیا اسی لئے تو بے کار پیدا کیا گیا تھا)۔ اس کے بعد حضرت شیخ عظمہ اللہ نے فرمایا۔۔۔

### سلطان ابراہیم ادہمؒ اور غیبی آواز

جس زمانہ میں حضرت ابراہیم ادہم قدس اللہ سرہ العزیز کے دل میں مولیٰ کی طلب پیدا ہوئی، اسی زمانہ میں شکار کے لئے ایک دن نکلے۔۔۔ ہرن کا شکار کیا۔۔۔ ہرن نے زبان حال سے نہایت عجوز و عکساری کے ساتھ گڑ گڑاتے ہوئے عرض کیا۔۔۔ اے ابراہیم! کمزور و ناتواں جانوروں کو آپ شکار کرتے ہیں۔۔۔ اور قیدی بناتے

ہیں۔ کسی دوسرے (اہم) کام میں نہیں لگتے۔

ہرن کی اس بات کا حضرت سلطان ابراہیمؒ پر ایسا اثر ہوا۔۔۔ اور اس بات نے حضرت کو ایسا گھبرا کہ اپنے گھوڑے کی زین سے بھی اسی آواز کو سننے لگے۔ اس کے بعد حضرت نے ڈور کھول دیا۔۔۔ اور ہرن کو آزاد کر دیا۔

شکار سے واپس آ کر رات کو اپنے محل میں آرام فرما رہے تھے کہ۔۔۔ کسی کے قدموں کی چاپ سنائی دی۔ حضرت نے پوچھا کہ کون ہو اور کیوں آئے ہو؟۔۔۔ آواز آئی کہ۔۔۔ میرا اونٹ گم ہو گیا ہے اسی کو تلاش کرنے آیا ہوں۔

حضرت سلطان ابراہیمؒ نے فرمایا۔۔۔ عجب بے وقوف ہو! چھت کے اوپر اونٹ تلاش کر رہے ہو؟۔۔۔

اس آدمی نے کہا۔۔۔ عجب نادان ہو! اس شہر عزت میں بادشاہت کے تخت پر رہ کر اللہ تعالیٰ کو پانا چاہتے ہو؟۔۔۔

اس جملے نے حضرت سلطان ابراہیمؒ کے دل میں ایسی آگ لگائی کہ۔۔۔ اُسی وقت سلطنت و حکومت چھوڑ کر باہر نکل آئے، جنگل کی راہ لی۔۔۔ اور مشغول بحق ہو گئے۔ پھر تو حضرت کے معاملات ایسے ہوئے کہ شہرت دور دور ہونے لگی، آپ کے مناقب سے کتابیں بھری ہیں۔

ایک فارسی شعر کا مفہوم

خاکسار نے ”معتوق بجام خوردن“ کا معنی دریافت کیا۔۔۔ جو اس شعر میں آیا ہے

گر ہست شراب خوردن آئین کے

معتوق بجام خوردن آئین من است



(اگر شراب پینا کسی کا اصول ہے تو رہا کرے، میرا اصول تو یہ ہے کہ میں معشوق ہی کو جام کے ذریعہ گھونٹ جاتا ہوں)۔

حضرت شیخ عظیمہ اللہ نے فرمایا۔۔۔ جب کُل وہی ہے اور اس کے سوا کچھ نہیں تو عاشق بھی معشوق ہو گیا۔ خودی و دوقی درمیان سے اٹھ گئی، اس کے لئے معشوق کے سوانہ کسی کا وجود ہوتا اور نہ کوئی اس کی نظر میں ہوتا۔ پھر تو ایسا ہو جاتا کہ معشوق کو جام سے اپنے اندر نوش کر لیتا۔

### مجنوں کی فنائیت

ایک روز مجنوں بیٹھا تھا، لیلیٰ اس کے قریب آئی۔  
لوگوں نے کہا۔۔۔ مجنوں! تمہاری معشوقہ یعنی لیلیٰ تمہارے پاس آ کر کھڑی ہے۔  
مجنوں نے اپنی طرف دیکھا۔۔۔ اور کہا۔۔۔ انا لیلیٰ و لیلیٰ انا میں لیلیٰ ہوں  
اور لیلیٰ میں ہوں!۔۔۔

حضرت شیخ عظیمہ اللہ نے یہ شعر پڑھا۔

ہمیشہ لیلیٰ و لیلیٰ ز مجنوں بر زبان رفت  
چو مجنوں جملہ لیلیٰ شد کہ لیلیٰ بر زبان آرد

(مجنوں کی زبان پر ہمیشہ لیلیٰ لیلیٰ رہتا ہے چوں کہ مجنوں خود فنا فی اللیلیٰ ہو چکا اسی لئے اس کی زبان پر ہر وقت لیلیٰ کا نام رہتا ہے)۔

## مجلس - ۲۲

دنیا سے کس قدر تعلق رکھا جائے

زمین بوسی کی سعادت نصیب ہوئی۔ حضرت شیخ عظیمہ اللہ نے فرمایا۔ حضرت والد ماجد علیہ رحمۃ (مخدوم شیخ حسن) فرماتے تھے کہ۔۔۔ لوگوں کو چاہئے کہ جب کسی پھل دار درخت کے نیچے آئیں۔۔۔ اور کوئی پھل گرا ہوا نظر آئے۔۔۔ تو اسے اٹھالیں۔۔۔ اور وہاں سے روانہ ہو جائیں۔ اس انتظار میں درخت کے نیچے بیٹھے نہ رہیں کہ پھل گرے گا اور اٹھائیں گے۔ دنیا سے بھی اتنا ہی تعلق رکھیں لا رد ولا کد۔ جو مل جائے اسے روڈ نہ کریں اور جو نہیں ملا اس کے لئے بھاگ دوڑ نہ لگائیں۔

شیخ عظیمہ اللہ پر مخدوم شیخ حسینؒ کی شفقت

پھر ارشاد فرمایا کہ۔۔۔ جب میں چھوٹا تھا حضرت مخدوم شیخ حسین قدس اللہ سرہ العزیز کی خوب خدمت کرتا۔۔۔ اور حضرت شیخ بھی مجھ پر بے انتہا شفقت فرماتے۔ مجھ سے کہتے۔۔۔ تھوڑی عزیّت حاصل کر لو تا کہ عبارت فہمی آجائے۔۔۔ باقی کام تو میرا ہے۔

مخدوم شیخ حسینؒ سے ایک اہم سوال اور اس کا جواب

حضرت شیخ عظیمہ اللہ نے فرمایا۔۔۔ ایک دن میں نے حضرت شیخ سے پوچھا ان القصصۃ تستغفر للاعتقہا یعنی پیالہ چاٹنے والوں کی مغفرت و بخشائش کی درخواست پیالہ

کرتا ہے۔ آخر ایسا کیسے ہو سکتا ہے اس لئے کہ پیالہ تو جمادات میں سے ہے، وہ استغفار کیسے کرے گا۔ اس جملہ کا مفہوم کیا ہوگا؟

حضرت شیخ حسین قدس اللہ سرہ میرے اس سوال سے بہت خوش ہوئے۔ اور فرمایا۔ اللہ کا شکر ہے اتنی سمجھ تو آگئی۔ اس کے بعد فرمایا یہ اسناد مجازی ہے، یعنی کھانے والا جب برتن کو چاٹتا ہے تو وہ دراصل کھانے کی تعظیم کرتا ہے اور کھانے کی تعظیم حقیقت میں کھانا دینے والے کی تعظیم ہے۔ اس لئے برتن، کھانا دینے والے سے برتن چاٹنے والے کے لئے مغفرت خواہ ہوتا ہے، اور یہ مجاز کے طور پر ہے۔

اس کے بعد فرمایا۔ من لعق الاناء وترك الزناء يورث الغناء جو شخص اس برتن کو چاٹتا ہے جس میں کھانا کھایا ہے اور زنا سے پرہیز کرتا ہے وہ خوش حال اور غنی ہو جاتا ہے۔

### مخدوم شیخ حسینؒ کے ذریعہ عقیدہ حافظ کا درس

اس کے بعد حضرت شیخ عظیمہ اللہ نے فرمایا۔ جب حضرت مخدوم شیخ حسین قدس اللہ سرہ نے یہ محسوس کیا کہ عربیت کی تھوڑی فہم پیدا ہو گئی ہے تو ایک دن مجھ سے فرمایا۔ عقیدہ مجھ سے پڑھ لو، میں نے عقیدہ حافظ پڑھنا شروع کر دیا، روزانہ پڑھنے لگا۔ اس زمانہ میں خانقاہ میں بہت سارے صوفی رہتے تھے۔ وہ لوگ آپس میں اتنی بحث کرتے کہ حضرت شیخ کو گراں گذرنے لگا۔ تنگ آ گئے۔ ایک روز اندر میں تھے، مجھ کو وہیں بلا لیا۔ اور فرمایا۔ صوفیوں کے بحث و مباحثہ میں پڑھائی تیزی کے ساتھ نہیں ہو رہی ہے اس لئے یہیں پڑھئے، میں چاہتا ہوں عقیدہ میرے سامنے مکمل کر لیجئے۔ میں ویسا ہی کرنے لگا۔ اندر ہی پڑھنے لگا۔ یہاں تک کہ پورا عقیدہ ختم اور مکمل کر لیا۔



مخدوم حُسنؒ نے اٹھارہ دنوں تک کچھ نہیں کھایا تھا

پھر ارشاد ہوا۔۔۔ ایک بار حضرت مخدوم شیخ حسین قدس اللہ سرہ اٹھارہ دنوں سے فاقہ میں تھے۔۔۔ فرمایا۔۔۔ کمزوری اب بڑھ رہی ہے، طبیعت پھول کی طرف مائل ہے۔ یہ سنتے ہی تقریباً دس بارہ آدمی پھول لانے کے لئے دوڑ پڑے۔۔۔ میں بھی باہر نکلا، ایک باغ میں گل سادہ یعنی چنپلے کا پھول ملا۔ دو پھول مالی سے مول لے کر حاضر کیا۔ حضرت شیخ قدس اللہ سرہ ان دونوں نوشگفتہ پھولوں کو دیکھ کر خوش ہوئے۔۔۔ اور فرمایا۔۔۔ یہ پھول نازک ہیں۔ مٹی کے دو کچے کوزے منگوائے، حکم ہوا۔۔۔ اسے دھو کر لائے۔۔۔ اور ان پھولوں کو اس میں ڈال کر لائے۔

میں نے ویسا ہی کیا۔

حضرت شیخ قدس اللہ سرہ العزیز اسے سو گھنٹے لگے۔۔۔ کچھ قوت حاصل ہوئی۔ فرمایا۔۔۔ مجھے اٹھائے اور اٹھا کر بیٹھا دیجئے۔ اس کے بعد اٹھے، تکیہ کے سہارے بیٹھے، اس پھول کو کچھ دیر تک سو گھنٹتے رہے۔۔۔ پھر فرمایا۔۔۔ خداوند! جس طرح تو نے اس پھول کو خوشبودی ہے۔۔۔ اسی طرح شیخ احمد کو بھی دنیا و آخرت میں خوشبو عطا فرما۔

شیخ عظمہ اللہ کے لئے مخدوم حُسنؒ کی دعائیں

حضرت شیخ عظمہ اللہ نے اپنا روئے مبارک حضرت سید بھیکن پیارا کی طرف کیا اور بہت نوازش و کرم، شفقت و مرحمت کے ساتھ فرمایا۔۔۔ جس طرح میں ان سے (یعنی شیخ احمد سے) خوش ہوں۔۔۔ اُسی طرح اللہ اور اللہ کے رسول ﷺ بھی ان سے خوش رہیں۔ جہاں بھی پھول ہے وہاں کا نسا ہے۔۔۔ لیکن۔۔۔ یہ ایسے پھول ہیں جہاں کا نسا نہیں۔

اس کے بعد حضرت مخدوم شیخ حسین قدس اللہ سرہ العزیز کا یہ شعر اپنی زبان مبارک سے سنایا۔

جہاں گویند چوں خارا است با گلشن تعالٰی اللہ  
کہ من از آیت معکم ہمہ گلزار می بینم

مخدوم شیخ حسینؒ کی غزل

پھر حضرت شیخ عظیمہ اللہ نے پوری غزل سنادی۔

ازاں جامی کہ از ساقی رواں درکاری بینم ☆ بریں بادہ بہر سوئے سرو دستاری بینم  
کساں در مصحف رویت یکی قراں نمی خوانند ☆ من اندرون ابرویت گل پر خاری بینم  
بدور چشم میگونت روا جی نیست تقویٰ را ☆ قماش رند ہر سوئے دریں بازار می بینم  
جہاں گویند چوں خارا است با گلشن تعالیٰ اللہ ☆ کہ من از آیت معکم ہمہ گلزار می بینم  
حسین از سر بروں افکن ہمہ پندار وحدت را

کہ در تو ہر سرموئے دوصد زناری بینم

(۱) جو جام ساقی کی طرف سے رقص میں ہے اس جام کی شراب پر سرو دستار کو نثار ہوتے ہوئے دیکھ رہا ہوں۔

(۲) کوئی ایک بھی آپ کے مصحف رخسار کو بطور قرآن نہیں پڑھتا اور میرا یہ حال ہے کہ میں آپ کے ابرو کے نون میں خاردار پھول دیکھ رہا ہوں۔

(۳) آپ کے چشم میگوں کے دور میں تقویٰ کا اصول نہیں ہے، اس بازار میں ہر طرف رندی کے اسباب نظر آ رہے ہیں۔

(۴) اس دنیا کو کچھ لوگ کانٹا کہہ رہے ہیں اور کچھ لوگ گلشن سمجھ رہے ہیں اللہ جانے کیا ہے آیت معلّم کی وجہ سے میری نظر میں سب گلزار ہیں۔

(۵) اے حسین! وحدت کے تمام گمان و خیال کو سر سے نکال دو اس لئے کہ تمہارے ہر بال میں سینکڑوں زمار نظر آ رہے ہیں۔

ہر شعر پڑھنے کے وقت حضرت شیخ عظمہ اللہ کو لطف آ رہا تھا۔ اور تمام حاضرین بھی لطف اندوز ہو رہے تھے۔

### محبت کا بیان

اسی دوران بعض لوگوں کی مخالفت کا تذکرہ ہونے لگا۔ حضرت شیخ عظمہ اللہ نے فرمایا۔ المرء مع من احب [ترمذی شریف باب الزهد] یعنی انسان اپنے دوست کے ساتھ ہوتا ہے۔ اب دیکھنا یہ ہے کہ آج اس کا محبوب کون ہے اور اس کا دل کس کی زنجیر محبت سے بندھا ہے۔

پھر ارشاد ہوا کہ۔۔۔ دنیا کا معاملہ عقبی والوں سے عناد، دشمنی اور وحشت کے سوا اور کچھ نہیں۔ لیکن۔۔۔ عقبی والوں میں یہ بات نہیں ہوتی، ان کا معاملہ تو یہ ہوتا ہے۔۔۔

تا ذوق درونم خبرے می دہد از دوست

از طعنہ دشمن بخدا بے خبر ستم

(دوست کی باتوں اور اس کی یادوں سے میرے دل میں ذوق کی ایسی کیفیت رہتی ہے کہ خدا کی قسم! دشمن کے طعنوں کی مجھے خبر ہی نہیں ہوتی)۔



چند روزہ دنیا کے لئے دشمنی بے کار ہے

رسول اللہ ﷺ کا فرمان ہے — کن فی الدنيا كانك غریب او عابری  
سبیل [بخاری شریف باب رقاق] (دنیا میں اس طرح رہو جیسے اجنبی یا پل پار کرنے والا  
مسافر ہوتا ہے) وَعَدَ نَفْسُكَ مِنْ اَصْحَابِ الْقُبُورِ [ترمذی شریف باب الزهد، ترمذی  
شریف میں اصحاب القبور کی جگہ اهل القبور ہے۔ مترجم] (اپنے نفس کو قبر کے لئے  
تیار کر لو) جو چیز بھی ہے چند روزہ ہے، آخر ختم ہوتا ہے۔ زمین و مکان کوئی بھی قبر میں لے کر  
نہیں گیا ہے اور نہ لے کر جائے گا۔ لہذا عداوت اور دشمنی فضول اور بے مقصد ہے۔

## مجلس - ۲۵

مخدوم شیخ حسینؒ کے ایک مکتوب کی تشریح

قدم بوسی کی سعادت حاصل ہوئی۔ خاکسار نے عرض کیا — حضرت مخدوم شیخ  
حسین قدس اللہ سرہ العزیز کے مکتوبات قدیم میں ایک جگہ آیا ہے — کسی نے پوچھا تھا کہ  
جب محمد رسول اللہ ﷺ کے محبوب ہیں تو پھر آپ ﷺ کے دندان مبارک کے شہید ہونے اور  
محبوب پر جور و ستم کے کیا معنی؟ —

اور حضرت مخدوم قدس اللہ سرہ العزیز نے اس مکتوب میں اتنا اور لکھا ہے — عشق  
کا اطلاق ذات پر ہوتا ہے عاشقی اور معشوقی اس کی صفت ہے — باقی مضمون کو کسی دوسرے  
مکتوب میں تحریر فرمایا ہے۔

حضرت مخدوم شیخ حسین قدس اللہ سرہ العزیز کی اس عبارت کا معنی ذرا وضاحت کے ساتھ بیان کر دیا جائے۔

حضرت شیخ عظمہ اللہ نے فرمایا۔ عشق خداوند جل جلالہ کی ذات سے عبارت ہے۔ کیوں کہ اللہ تعالیٰ مصدر الوجود ہے (یعنی تمام موجودات سے مقدم و اول ہے اور سب اسی سے وجود میں آئے ہیں) جس طرح مصدر کہ ماضی، مستقبل، امر و نہی سب اس سے مشتق ہیں، مصدر اپنی ذات سے کوئی عمل نہیں کرتا مگر فعل اور مفعول کے معنی دیتا ہے۔ اسی طرح اللہ تعالیٰ کمال تنزیہ و تقدیس کی بنا پر حقیقت میں اس کا کوئی نام نہیں ہوتا جیسا کہ کہا ہے۔ نیست حق را در حقیقت ہیچ نام۔ (حقیقت میں حق سبحانہ و تعالیٰ کا کوئی نام نہیں) عالم لاہوت اسی سے عبارت ہے۔ جب اس نے چاہا کہ خود کو ظاہر کرے تو یوں فرمایا کُنْتُ کُنْزاً مَخْفِیاً فَأُحْبِبْتُ اِنْ اَعْرِفَ فَخَلَقْتُ الْخَلْقَ لِأَعْرِفَ (میں ایک چھپا ہوا خزانہ تھا چنانچہ میری خواہش ہوئی کہ میں پہچانا جاؤں تو میں نے مخلوقات کو [اپنے] پہچانے جانے کے لئے پیدا کیا)۔ جب جبروت کی صورت میں نزول کیا تو موجود اور عشق نام ہوا۔ اس کے بعد عالم جبروت دو صفتوں میں ظاہر ہوا۔

(۱) لطیف (۲) کثیف

لطیف کو ملکوت سے موسوم کیا اور کثیف کا نام ملک و ناسوت ہوا۔

عشق دو چیزوں سے موصوف ہے محبی اور محبوبی سے۔ جب محبی کی صفت سے موصوف ہوا تو ملکوت کہلایا۔ اور جب محبوبی کی صفت سے موصوف ہوا تو ملک نام پڑا۔ لہذا عشق کا اطلاق ذات پر ہے، محبی و محبوبی اس کی صفات ہیں۔ عشق اپنی ذات سے بے باک ہے، جو چاہتا ہے کرتا ہے اور اپنی صفات پر کرتا ہے۔ کبھی سلطنت و استغناء کا معاملہ محبت کے ساتھ کرتا ہے اور کبھی محبوب کے ساتھ۔ اور کبھی دونوں سے اپنی مراد اٹھا لیتا ہے۔ جب استغناء کا



معاملہ محبوب کے ساتھ ہوتا ہے تو یونس علیہ السلام کی طرح مچھلی کے پیٹ میں ڈال دیتا ہے، اور محمد رسول اللہ ﷺ کو ان لوگوں کے درمیان آرام کا حکم ہوتا جو اس دنیا سے رحلت کر گئے ہیں۔ جب استغناء کا معاملہ محبت و عاشق کے ساتھ کرتا ہے تو آپ ﷺ کی عمر کی قسم لعمرک سے کھاتا ہے اور لو لاک لما خلقت الافلاک کے خطاب سے نوازتا ہے اور محمد رسول اللہ ﷺ بھی محبوبی و استغناء کی بنا پر فرماتے۔۔۔ انا النبی لا کذب اور من رانی فقد رای الحق و ادم و من دونہ تحت لوانی (میں نبی ہوں اس میں کوئی جھوٹ نہیں۔ جس نے مجھے دیکھا اس نے حق کو دیکھا، آدم اور ان کے علاوہ جو بھی ہیں سب میرے جھنڈے کے نیچے ہوں گے) آپ کا یہ فرمانا آپ کے شایانِ شان ہے اور آپ کو زیب دیتا ہے۔

یہ گفتگو اس مناسبت سے ہے کہ رسول اللہ ﷺ کو محبت فرض کریں۔ اگر محبوب فرض کریں تو اس وقت یہی گفتگو برعکس ہو جائے گی۔ یہیں سے اس سوال کا جواب محقق ہو جاتا ہے یعنی اگر محبت کے ساتھ استغناء کا معاملہ ہو تو محمد رسول اللہ ﷺ کو جو محبوب ہیں رحلت کرنے والوں کے درمیان لیٹنے کا حکم دیتا۔۔۔ اور جب محبوب کے ساتھ استغناء کا معاملہ ہوتا لعمرک کے ذریعہ آپ کی عمر کی قسم کھاتا اور لو لاک لما خلقت الافلاک فرماتا۔

### مخدوم شیخ مظفر کا مخدوم جہاں سے کمال عشق

اس کے بعد فرمایا۔۔۔ محبت بھی عجیب چیز ہے۔ حضرت مخدوم شیخ مظفر رحمۃ اللہ علیہ کو جب کوئی حاجت ہوتی یا کوئی مشکل پیش آ جاتی تو جہاں بھی ہوتے وہیں سے حضرت مخدوم جہاں شیخ شرف الدین احمد یحییٰ منیری قدس اللہ سرہ العزیز کی طرف متوجہ ہو جاتے۔ حضرت مخدوم جہاں شیخ اس مشکل کو حل فرما دیتے۔

ایک دفعہ حضرت مخدوم شیخ مظفر رحمۃ اللہ علیہ مکہ معظمہ میں تھے کوئی حاجت پیش



آگئی۔ حضرت مخدوم جہاں کی طرف متوجہ ہوئے، حاجت پوری نہیں ہوئی۔ رسول اکرم ﷺ کی خواب میں زیارت ہوئی۔ آپ ﷺ نے فرمایا۔۔۔ مولانا مظفر! یہ انبیاء کی زمین ہے اور مولانا شرف الدین جو ادب کی نعمت سے سرفراز ہیں اس سرزمین پر کوئی تصرف نہیں کر سکتے۔ اگر آپ چاہیں تو اپنی حاجت مجھ سے بیان کریں میں آپ کی حاجت پوری کر دوں اور اگر مولانا شرف الدین ہی سے کہنا ہے تو یہاں سے باہر نکلنا ہوگا۔۔۔

حضرت مخدوم شیخ مظفر رحمۃ اللہ علیہ نے اپنی حاجت بارگاہ رسالت مآب ﷺ میں پیش نہیں کی۔ وہاں سے اٹھ گئے، مکہ سے چند کوس باہر نکل آئے۔ وہاں حضرت مخدوم جہاں تشریف لائے، ان کی مشکل حل کر دی اور مولانا مظفر واپس آ گئے۔

### تجلی خداوندی بصورت شیخ

خاکسار نے عرض کیا۔۔۔ ایسا کہا جاتا ہے۔۔۔ ایک روز حضرت مخدوم شیخ مظفر فرما رہے تھے۔۔۔ اگر کل قیامت کے دن (اللہ تعالیٰ کی) تجلی مخدوم شیخ شرف الدین قدس اللہ سرہ العزیز کی صورت میں ہوگی تو میں دیکھوں گا۔ کیا اس طرح کی بات صحیح ہے؟۔۔۔ حضرت شیخ عظیمہ اللہ نے فرمایا۔۔۔ یہ بات اس طرح نہیں ہے بلکہ یوں ہے کہ ایک روز ہمارے شیخ حضرت مخدوم شیخ حسین قدس اللہ سرہ العزیز بچپن میں اپنے احباب کے ساتھ حضرت مخدوم شیخ مظفر کی مجلس میں بیٹھے تھے۔ انہوں نے کہہ دیا۔۔۔ اگر کل قیامت کے دن مخدوم شیخ مظفر کی صورت میں تجلی ہوگی تو ادھر دیکھوں گا ورنہ نہیں دیکھوں گا۔ یہ بات حضرت مخدوم شیخ مظفر نے سن لی۔۔۔ اور فرمایا۔۔۔ یہ بات کس نے کہی۔۔۔ پکڑو، پکڑو۔ جب حضرت مخدوم شیخ حسین نے حضرت مخدوم شیخ مظفر کا یہ جملہ سنا۔۔۔ وہاں سے نکل گئے اور کہیں جا کر چھپ گئے۔

شیخ معین الدین سنجرى کا عزیز واقارب کے لئے دہلی کا سفر

اس کے بعد یہ حکایت بیان فرمائی — حضرت شیخ معین الدین سنجرى رحمۃ اللہ علیہ جس زمانہ میں عالم عشق کی شیفنگی میں تھے۔ آپ کے رشتہ داروں نے آپ کو اجمیر سے دہلی لایا تاکہ ان لوگوں کے لئے اسبابِ معاش کا انتظام کرا دیں۔ اس زمانے میں حضرت شیخ قطب الدین رحمۃ اللہ علیہ کی دہلی میں شہرت تھی۔ حضرت شیخ معین الدین حضرت شیخ قطب الدین کے یہاں تشریف لائے۔

آپ نے شیخ کی خوب تعظیم و تکریم کی — اور عرض کیا — حضور نے کیسے رحمت فرمائی؟ —

شیخ معین الدین نے فرمایا — رشتہ دار لوگ جمع ہوئے اور وہی آپ کے یہاں لے کر آ گئے ہیں، تاکہ ان کے لئے اسبابِ معاش یعنی جاگیر وغیرہ کا بندوبست ہو جائے۔ جب شیخ قطب الدین نے یہ بات سنی — اسی وقت اٹھے — اور پیادہ پا بادشاہ کے یہاں پہنچ گئے۔

لوگوں نے بادشاہ کو بتایا — حضرت قطب الدین تشریف لائے ہیں۔ اس نے عزت و تکریم کے ساتھ استقبال کیا، اندر لے گیا، اور سوچنے لگا کہ — میں نے بارہا حضرت کی بارگاہ میں حاضری دی ہے، لیکن شیخ نے کبھی التفات نہیں فرمایا اس وقت کیا معاملہ پیش آ گیا جو حضرت اس طرح پیدل ہی تشریف لے آئے۔

بادشاہ کے مقربین نے بتایا — حضرت فرما رہے ہیں کہ شیخ معین الدین اجمیر سے اس لئے تشریف لائے ہیں کہ ان کے رشتہ داروں کے لئے اسبابِ معاش (جاگیر وغیرہ) کا نظم کر دیا جائے۔

بادشاہ نے اسی وقت عملوں کو بلایا اور سارا اجمیر حضرت شیخ معین الدین کے عزیز و

اقارب کے لئے بطور وظیفہ دے دیا۔ اور زمین کے تمام کاغذات ایک دن میں تیار کروا کے حوالہ کر دیا۔

حضرت شیخ قطب الدینؒ تمام کاغذات لے کر حضرت شیخ معین الدینؒ کی خدمت میں حاضر ہوئے۔

یہ دیکھ کر شیخ نے فرمایا۔۔۔۔۔ بابا قطب الدینؒ! آپ نے اپنی دکان خوب لگائی ہے کہ ایک ہی دن میں تمام دستاویز بھی حاصل کر لیا۔۔۔۔۔

دہلی کے سارے مشائخ، علماء اور اشراف شیخ معین الدینؒ کی ملاقات کے لئے حاضر ہوتے رہے اور قدم بوسی کی سعادت حاصل کرتے رہے۔ مگر حضرت شیخ فرید الدینؒ نہیں آئے۔

### مولانا شیخ فرید الدینؒ مرد صادق تھے

ایک دن حضرت شیخ معین الدینؒ نے حضرت شیخ قطب الدینؒ سے پوچھا۔۔۔۔۔ بابا قطب الدینؒ! اور بھی کوئی ہے جو میری ملاقات کو نہیں آیا ہے؟۔۔۔۔۔

شیخ قطب الدینؒ نے عرض کیا۔۔۔۔۔ مولانا فرید الدینؒ کے سوا سارے لوگ آچکے۔ اس کے بعد شیخ قطب الدینؒ خود ہی شیخ فرید الدینؒ کے پاس چلے گئے اور ان سے کہا۔۔۔۔۔ سارے لوگ شیخ معین الدینؒ سے ملنے آئے اور آپ کیوں نہیں آئے؟ ہاں! آپ کے صدق کا حال معلوم ہے مگر القادیم یزار بھی تو ہے، یعنی آنے والے کی زیارت کی جاتی ہے اس لئے آپ آئیں اور حضرت سے ملاقات کریں۔

شیخ فرید الدینؒ نے عرض کیا۔۔۔۔۔ اگر آپ کی خوشنودی اسی میں ہے تو زہے قسمت! ابھی چلتا ہوں۔۔۔۔۔ دونوں بزرگ شیخ معین الدینؒ کی خدمت میں حاضر ہوئے۔



شیخ معین الدینؒ اور بابا قطب الدینؒ  
کے ذریعہ شیخ فرید الدینؒ کی تکمیل

شیخ معین الدینؒ نے فرمایا۔۔۔ بابا قطب الدینؒ! یہ مرد صادق ہیں۔ آئیے! ہم  
اور آپ دونوں مل کر ان کو بزرگ بنادیں۔ اس کے بعد ایک طرف شیخ معین الدینؒ کھڑے  
ہو گئے اور دوسری طرف شیخ قطب الدینؒ۔۔۔ شیخ فرید الدینؒ کوچ میں کھڑا کیا اور دونوں  
بزرگوں نے شیخ فرید الدینؒ کا ایک ایک کان پکڑ لیا۔ اٹھایا اور عرش و فرش سب سے گذار دیا۔

حضرت شیخ عظمہ اللہ کا ترتیب کردہ درود شریف

خاکسار نے حضرت شیخ عظمہ اللہ کی خدمت بابرکت میں ایک کاغذ پیش کیا جس پر  
وہ درود شریف مرقوم تھا جو حضرت شیخ عظمہ اللہ نے ترتیب دیا تھا، عرض کیا۔۔۔ حضور اس کو  
دیکھ لیتے اگر کچھ غلطی ہو گئی ہو تو اصلاح فرمادیں۔

حضرت شیخ عظمہ اللہ نے اس درود شریف کو اپنی زبان مبارک سے ادا فرمایا اور ایک  
دو جگہ جو نقص تھا اس کو درست کروا دیا۔ وہ درود شریف یہ ہے۔۔۔

اَللّٰهُمَّ صَلِّ عَلٰی مُحَمَّدٍ وَّ عَلٰی آلِ مُحَمَّدٍ عَدَدَ اَقْطَارِ الْاَمْطَارِ  
وَعَدَدَ اَوْزَاقِ الْاَشْجَارِ وَعَدَدَ الْاَزْهَارِ وَالْاَلْمَارِ  
وَعَدَدَ اَمْوَاجِ الْبَحَارِ وَعَدَدِ مَالِ الْقِفَارِ  
وَعَدَدَ اَنْفَاسِ الْخَلَائِقِ فِیْ اَنْاءِ اللَّیْلِ وَاَطْرَافِ النَّهَارِ  
وَعَدَدَ اَنْبِیَآئِهِ الْکِبَارِ وَاَصْحَابِهِ الْخِیَارِ  
وَسَلِّمْ تَسْلِیْمًا کَثِیْرًا ۝

(اے اللہ تعالیٰ! رحمت نازل فرما محمد ﷺ اور آپ کی آل پر بارش کے قطروں کی تعداد کے مطابق،  
درختوں کی پتیوں کی تعداد کے مطابق، پھولوں، پھلیوں اور پھلوں کی تعداد کے مطابق،  
سہندروں میں اٹھنے والی موجوں کی تعداد کے مطابق، ریگستان کے بالوؤں کی تعداد کے مطابق،  
تیری مخلوق دن اور رات میں جو سانس لیتی ہے ان کی تعداد کے مطابق،  
اپنے پیغمبرانِ عظام اور آپ ﷺ کے صحابہ کرام کی تعداد کے مطابق۔  
اور خوب خوب بکثرت صلوٰۃ و سلام پہنچا)۔

## درودِ حُسینی اور اس کی ترتیب

اس کے بعد فرمایا۔۔۔ ایک روز رسول اللہ ﷺ اشراق کے بعد مسجد سے اٹھے اور  
حضرت جویریہ رضی اللہ عنہا کے حجرہ میں تشریف لے گئے۔ حضرت جویریہ رسول اللہ ﷺ کی  
ازواجِ مطہرات میں ہیں۔

دیکھا کہ۔۔۔ ام المؤمنین حضرت جویریہؓ فجر سے اشراق تک مصلیٰ پر بیٹھی کچھ  
پڑھ رہی ہیں۔

سرکار ﷺ نے پوچھا۔۔۔ اے جویریہ! کیا پڑھ رہی ہو؟۔۔۔

انہوں نے عرض کیا۔۔۔ یا رسول اللہ! میں تسبیح پڑھ رہی ہوں۔

یہ سن کر آپ ﷺ نے فرمایا۔۔۔ میں یہ چار کلمے پانچ بار پڑھتا ہوں۔ اگر میرے  
ان کلمات کو ان تسبیحات سے موازنہ کرو جن کو تم پڑھتی ہو تو میرے کلمات کا وزن بڑھ جائے  
سنو! وہ کلمات یہ ہیں۔

مُبْحَانَ اللَّهِ عَدَدَ خَلْقِهِ وَرِضَا نَفْسِهِ وَزِنَةَ عَرْشِهِ وَمِدَادَ كَلِمَاتِهِ ۝

اس کے بعد حضرت شیخ عظیمہ اللہ نے فرمایا۔۔۔ حضرت مخدوم شیخ حُسین قدس اللہ

سرہ العزیز نے ان کلمات سے درود شریف بھی ترتیب دے دیا ہے اور وہ یہ ہے۔

اَللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ عَدَدَ خَلْقِكَ  
وَرِضًا نَفْسِكَ وَزِنَةَ عَرْشِكَ وَمِثْلَ اَدَاةِ كَلِمَاتِكَ ۝

پھر اس درود شریف کا معنی بیان فرمایا۔۔۔ حضرت مخدوم شیخ حسین قدس اللہ سرہ العزیز نے اپنے کسی رسالہ میں اس درود شریف کا معنی تحریر فرمایا ہے کہ۔۔۔

اے خدا! حضرت محمد صلی اللہ علیہ وسلم اور آپ کی آل پر رحمت نازل فرما اپنی تمام مخلوقات کی تعداد میں اور اللہ تعالیٰ کی مخلوقات کی تعداد کسی کو معلوم نہیں کہ کتنی ہے۔۔۔ محمد صلی اللہ علیہ وسلم اور آپ کی آل پر رحمت فرما اپنی ذات پاک کی خوشنودی کی مقدار میں اور جب اس کی ذات پاک کی کوئی انتہا نہیں تو پھر محمد صلی اللہ علیہ وسلم پر اس کی رحمت بھی بے انتہا ہوگی۔ محمد صلی اللہ علیہ وسلم اور آپ کی آل پر رحمت نازل فرما اپنے عرش کے وزن کے مقدار میں اور عرش کا وزن و وسعت لوگوں کے علم سے بالاتر ہے۔ اور محمد صلی اللہ علیہ وآلہ وسلم اور آپ کی آل پر رحمت نازل فرما اپنے کلمات کی مقدار میں، اور اللہ کے کلمات کا علم کسی کو نہیں۔۔۔

خاکسار نے عرض کیا۔۔۔ شیخ جنید محمود کہتے تھے کہ حضرت مخدوم شیخ حسینؒ نے یہ درود شریف مکہ معظمہ میں ترتیب دیا تھا۔

پورا واقعہ اس طرح سے سننے میں آیا ہے کہ جب حضرت شیخ حسینؒ وہاں صحیح بخاری کی سند لے رہے تھے اور حدیث مذکور الصدر پر پہنچے تو ایک رات حضرت شیخ کے دل میں یہ بات آئی کہ یہ وہ تسبیحات ہیں جو کثیر المعانی ہیں، کیوں نہیں ان سے درود ترتیب دے دوں۔ اسی کے بعد حضرت نے یہ درود شریف مرتب فرمایا۔



اس زمانہ میں حضرت شیخ مظفر رحمۃ اللہ علیہ وہیں موجود تھے۔ آدھی رات کو حضرت شیخ مظفر کو خواب میں رسول اللہ ﷺ کی زیارت ہوئی۔

سرکار ﷺ نے فرمایا۔ اے مولانا مظفر! آج رات تمہارے بھتیجے نے میرے پاس ایسا تحفہ بھیجا ہے جیسا بہت کم لوگوں نے بھیجا ہے۔ اس کے بعد آپ ﷺ نے وہ درود شریف حضرت مخدوم شیخ مظفر کو سنایا۔ حضرت نے سن کر یاد کر لیا۔ اور نبی کریم ﷺ نے یہ بھی فرمایا۔ اب سے پہلے ایک حُسنِ میرے محبوب تھے یعنی حُسنِ بن علی کرم اللہ وجہہ اب دو حُسنِ میرے محبوب ہو گئے ایک حُسنِ بن علی اور دوسرے حُسنِ بن معز تمہارے بھتیجا۔

حضرت مخدوم شیخ مظفرؒ نیند سے بیدار ہوئے اور اسی وقت حضرت مخدوم شیخ حُسنؒ کے حجرے پر تشریف لے گئے، دروازہ کھٹکھٹایا۔ سب سے پہلے سلام کیا پھر بہت زیادہ تعظیم و تکریم کی۔ اور خواب کا واقعہ بیان کیا۔

حضرت مخدوم شیخ حُسنؒ نے بتایا کہ۔ رات دل میں ایسا خیال آیا اور یہ درود شریف ترتیب پا گیا۔

اسی زمانہ میں بہت سارے قافلے حج کے لئے اطراف سے آئے ہوئے تھے۔ تقریباً تیس چالیس اولیاء اللہ نے رسول اکرم ﷺ کو اسی رات خواب میں دیکھا آپ ﷺ نے فرمایا۔ مولانا مظفر کے بھتیجے نے ایک درود ترتیب دیا ہے اور مجھے ہدیہ کیا ہے ان سے لے کر یاد کر لیجئے۔

صبح سویرے وہ لوگ حضرت مخدوم شیخ مظفرؒ کے پاس آئے۔ اور اپنا اپنا خواب بیان کیا۔ ان سے وہ درود شریف لکھ لیا اور اپنے اپنے ملک لے گئے۔

یہ پوری بات سن کر حضرت شیخ عظمہ اللہ نے فرمایا۔ مولانا، صادق اور محقق ہیں، اور بہت ساری باتیں ان کو یاد ہیں۔

## مجلس - ۲۶

آدمی جب تک زندہ ہے رزق ملتا رہے گا

قدم بوسی کی سعادت حاصل ہوئی، رزق کی بات ہونے لگی۔ حضرت شیخ عظیمہ اللہ نے فرمایا۔۔۔ آدمی جب تک زندہ ہے اس کو بے شک رزق ملتا رہے گا۔ اس لئے کہ اللہ تعالیٰ نے اپنے لطف و کرم سے لوگوں کے رزق کو اپنے اوپر واجب کر لیا ہے۔

جیسا کہ فرمایا۔۔۔ وَمَا مِنْ ذَاتٍ فِي الْأَرْضِ إِلَّا عَلَى اللَّهِ رِزْقُهَا [سورہ ہود ۶] اللہ تعالیٰ اپنی مقدار میں رزق دیتا رہے گا جس سے آدمی اور جانوروں کی زندگی باقی رہے۔ ہر شخص کی روزی اس کے پیدا ہونے سے پہلے ہی تقسیم اور معین کر دی گئی ہے۔ جیسے ہی اس کی مقدار پوری ہوتی ہے موت آ جاتی ہے، اور وہ اس دنیا سے رخصت ہو جاتا ہے۔

اس کے بعد حضرت شیخ نے یہ حدیث پڑھی۔۔۔ قَالَ النَّبِيُّ صَلَّى اللَّهُ عَلَيْهِ وَسَلَّمَ لَوْ أَنَّ ابْنَ آدَمَ لَيَفِرُّ مِنَ الرِّزْقِ كَمَا يَفِرُّ مِنَ الْمَوْتِ لَأَدْرَكَهُ رِزْقُهُ كَمَا يَدْرَكَهُ الْمَوْتُ۔ یہ سچ اور درست ہے کہ اگر آدمی رزق سے بھاگتا ہے جیسے موت سے بھاگتا ہے تو یقیناً رزق اس تک اسی طرح پہنچ جاتا ہے جس طرح موت۔۔۔ آدمی کی روزی کسی خاص شہر یا کسی خاص جگہ ہی میں معین و مقرر نہیں ہے بلکہ کہیں بھی مل سکتی ہے۔ اس لئے کہ رزق مختلف جگہوں پر مقرر ہے۔

شیخ الشیوخؒ کا حصول رزق کے لئے ارادہ سفر

اس کے بعد یہ حکایت بیان فرمائی کہ۔۔۔ ایک روز حضرت شیخ الشیوخ (شہاب

الہ دین سہروردی) قدس اللہ سرہ العزیز نے اپنے خادم سے فرمایا۔۔۔ میں نے سفر کا ارادہ کر لیا ہے، اس لئے سامان سفر تیار کرو۔۔۔

خادم نے شیخ کے حکم کے مطابق تمام سامان سفر تیار کر لیا، تیاری مکمل ہو گئی اور حضرت شیخ ایک دوروز میں نکلنے والے ہی تھے کہ اسی اثناء میں کسی بزرگ نے ایک بوریا حضرت شیخ کی خدمت میں بھیج دی۔

شیخ الشیوخ نے بوریا کا بندھن کھولنے کا حکم دیا۔۔۔ جب بوریا کو کھولا تو گیہوں کے چند دانے اس میں سے لئے تناول فرمایا۔۔۔ اور اللہ رب العزت کا شکر ادا کیا۔ پھر خادم سے فرمایا۔۔۔ میں جس چیز کے لئے سفر کر رہا تھا وہ یہیں پہنچا دیا گیا۔ اس شکرانے میں سفر کے تمام سامان فقیروں کو دے دو۔

اس کے بعد حضرت شیخ عظمہ اللہ نے فرمایا۔۔۔ بزرگوں نے اسی طرح عرضی لگائی ہے کہ۔۔۔ اے اللہ تعالیٰ! ہماری روزی ہم تک پہنچا دے۔۔۔ یہ نہیں کہتے کہ جہاں میری روزی ہے وہاں مجھے پہنچا دے۔ اس لئے کہ ایسا کہنے میں تفرقہ بہت ہے۔

## مجلس - ۲۷

اعتبار آخری زندگی کا ہے

آستانہ عالی جناب کی خاک بوسی کی سعادت نصیب ہوئی۔ حضرت شیخ عظمہ اللہ نے فرمایا۔۔۔ حدیث میں آیا ہے کہ اگر کوئی اچھے کاموں میں لگا رہتا ہے، یہاں تک کہ اس



کے اور بہشت کے درمیان ایک بالشت دوری رہ جاتی ہے۔۔۔ لیکن۔۔۔ ازل میں یہ لکھ دیا گیا ہے کہ آخر عمر میں اس سے ایسا کام صادر ہو جائے گا جس کی وجہ سے وہ دوزخ میں ڈال دیا جائے گا۔۔۔

اسی طرح اگر کوئی زندگی بھر برے اعمال میں ایسا پڑا رہا کہ اس کے اور دوزخ کے درمیان ایک بالشت دوری رہ جاتی ہے۔۔۔ لیکن۔۔۔ ازل میں یہ لکھ دیا گیا ہے کہ آخر عمر میں ایسا کوئی کام کر جائے گا جس کی وجہ سے بہشت کا مستحق قرار دے دیا جائے گا۔۔۔ اس سے معلوم ہوا کہ اعتبار اسی آخری زندگی کا ہے۔

### ہر دس آدمی میں ایک آدمی ولی ہوگا

اس کے بعد فرمایا۔۔۔ حدیثوں میں پڑھا ہے کہ رحمۃ للعالمین حضرت محمد رسول اللہ صلی اللہ علیہ وآلہ وسلم نے فرمایا۔۔۔ میری امت کے ہر دس آدمی میں ایک آدمی ولی ہوگا اور رسول اللہ ﷺ نے یہ بھی فرمایا کہ۔۔۔

☆ دنیا میں ہمیشہ چالیس آدمی ایسے ہوتے ہیں جن کے دل حضرت ابراہیم علیہ السلام کے دل کی طرح ہوتے ہیں۔

☆ چند لوگ ایسے ہوتے ہیں جن کے دل حضرت موسیٰ علیہ السلام کے دل کی طرح ہوتے ہیں۔

☆ بعض لوگ ایسے ہوتے ہیں جن کے دل حضرت عیسیٰ علیہ السلام کے دل کی طرح ہوتے ہیں۔

☆ اور ایک شخص ایسا ہوتا ہے جس کا دل میرے دل کی طرح ہوتا ہے۔

اور قیامت تک ایسے لوگ ہوتے رہیں گے۔ دنیا ان کے دم قدم کی برکت سے قائم

رہے گی۔ جب دنیا ایسے لوگوں سے خالی ہو جائے گی اور ایسا ایک آدمی بھی باقی نہیں رہے گا  
اس وقت قیامت آجائے گی۔

### کافر زنا ردار کے نام قطبیت

اس کے بعد حضرت شیخ عظمہ اللہ نے یہ حکایت بیان فرمائی۔ ایک کافر اپنے  
زنا کو خشک کر رہا تھا اسی درمیان اس کے دل میں ایک سر ظاہر ہوا، عالم شیفگی میں جنگل کی  
طرف نکل گیا اور پھر کوہ لبنان پر پہنچ گیا جو اولیاء کی جگہ ہے۔ دیکھا۔ وہاں چھ آدمی  
کھڑے ہیں اور ایک جنازہ رکھا ہے۔ اس زنا ردار نے پوچھا۔ آپ لوگ کون ہیں اور یہ  
جنازہ کس کا ہے؟

ان لوگوں نے کہا۔ پہلے نماز پڑھائیے پھر سوال کیجئے گا۔

وہ زنا ردار آگے آئے۔ امامت کی۔ اور نماز پڑھائی۔

جب نماز سے فارغ ہوئے تو ان لوگوں نے کہا۔ ہم لوگ اوتاد ہیں اور جن کا یہ  
جنازہ ہے ہم لوگوں کے درمیان قطب تھے۔ جب ان کی رحلت کا وقت قریب آیا انہوں نے  
وصیت کی کہ۔ جب میرا انتقال ہو جائے تو جنازہ تیار کر کے رکھنا ایک شخص آئیں گے ان  
سے کہنا کہ نماز پڑھائیں۔ نماز پڑھانے کے بعد ان سے کہنا۔ اب آپ ہی قطب ہیں۔

### عہد رسالت ﷺ سے دوری کے اثرات

حضرت شیخ عظمہ اللہ نے فرمایا۔ رحمت عالم حضرت رسول اکرم صلی اللہ علیہ  
وآلہ وسلم کا ارشاد گرامی ہے۔ خَيْرَ الْقُرُونِ قَرْنِي ثُمَّ الَّذِينَ يَلُونَهُمْ ثُمَّ الَّذِينَ

يَلُونَهُمْ ثُمَّ يَفْشُوا الْكِذْبَ [ترمذی شریف ابواب الفتن - ابن ماجہ کتاب الاحکام] یہ زمانہ نہایت جھوٹ کا زمانہ ہے کہیں بھی سچائی نظر نہیں آتی۔ الا ماشاء اللہ۔

یہ سب جو کچھ ہو رہا ہے سرکارِ دو جہاں حضرت محمد رسول اللہ صلی اللہ علیہ وآلہ وسلم کے عہدِ پاک (زمانہ) سے دوری کی وجہ سے ہو رہا ہے۔ آپ کے عہدِ مبارک کے اثرات و برکات کا کیا کہنا۔

اس کے بعد یہ حکایت بیان فرمائی کہ۔۔۔ ایک درویش جوان اور حسین و جمیل تھے وہ ذکر و شغل میں مشغول رہتے۔ ایک مالدار عورت اُن پر عاشق ہو گئی۔ لیکن۔۔۔ درویش تک اُس عورت کی رسائی نہیں ہوتی۔ وہ درویش گھر سے باہر نکل آئے اور ایک باغ میں پہنچ گئے، وہیں مشغول رہنے لگے۔ وہ عورت باغ کے پاس پہنچی۔۔۔ باغ کے مالی کو چند سکے دے کر راضی کر لیا اور باغ کے اندر چلی گئی۔

جب درویش کو معلوم ہوا کہ وہ عورت باغ تک پہنچ گئی ہے تو وہاں سے بھاگ کھڑے ہوئے، باغ کی دیوار پر چڑھ گئے اور وہاں سے باہر کود گئے۔ پاؤں ٹوٹ گیا، زخمی ہو گئے۔ بہت تکلیف جھیلنے کے بعد آرام ملا، پھر اُسی طرح مشغولیت اختیار کر لی۔

عالمِ ضعیفی میں خیال آیا کہ۔۔۔ وہ عورت اس درجہ میری طرف مائل ہوئی اور میں اُس کی طرف سے رخ موڑتا رہا، اب اگر میں اُس کی طرف مائل ہو جاؤں، اُس کے دل کو خوش کر دوں اور اُس کی مُراد پوری کر دوں تو کیا ہرج ہے، پھر توبہ کر لوں گا۔

اس خیال کے آتے ہی درویش کو اپنے اوپر افسوس ہوا۔۔۔ غمزدہ ہو گئے اور سوچنے لگے کہ آخر ایسا کیوں ہوا، یہ کیا معاملہ ہے۔ جب میں جوان تھا اور وہ خواہشمند تھی اس وقت ایسی بات دل میں پیدا نہیں ہوئی۔۔۔ اور اب میں بوڑھا ہو چکا ہوں اور اس نے بھی اپنی خواہش ترک کر دی ہے ایسے وقت میں دل کی کشش اس کی طرف ہو رہی ہے۔



وہ اسی سوچ و فکر میں تھے کہ خواب میں رسول اللہ صلی اللہ علیہ وآلہ وسلم کے جمال جہاں آرا کی زیارت نصیب ہوئی۔

آپ ﷺ نے فرمایا۔۔۔ اے درویش! تمہارے دل میں جو خطرہ پیدا ہوا اُس کی فکر نہ کرو۔ انکار کی وہ کیفیت نہ تمہاری طرف سے تھی اور نہ یہ کیفیت تمہاری طرف سے ہے۔ جوانی میں جو اس طرح کا خیال تمہارے دل میں پیدا نہیں ہوا اُس کی وجہ یہ ہے کہ وہ وقت ہمارے بابرکت عہد سے قریب تھا۔۔۔ اور اس وقت جو خیال تمہارے دل میں آیا ہے وہ ہمارے زمانے سے دوری کی وجہ سے ہے۔۔۔ درویش یہ بشارت سن کر خوش ہو گئے۔

مخدوم جہاں کی خدمت میں جوگی کا دانہ اکسیر پیش کرنا

اس کے بعد یہ حکایت بیان فرمائی کہ۔۔۔ ایک جوگی حضرت مخدوم جہاں قدس اللہ سرہ کی بارگاہ میں حاضر آیا۔۔۔ اور دانہ اکسیر (جس سے سونا بنتا ہے) پیش کیا۔ اُس جوگی کے رخصت ہونے کے بعد حضرت مخدوم جہاں نے ایک حجام سے جو سامنے کھڑا تھا فرمایا۔۔۔ اسے لے جاؤ اور فلاں کنواں میں ڈال دو۔

حجام نے اس دانہ اکسیر کو لیا اور اُسی وقت کنواں میں ڈال دیا۔ حضرت مخدوم جہاں کے وصال کے کچھ عرصہ بعد اس حجام کے دل میں خیال آیا۔۔۔ میں نے یہ کیا کر دیا کہ اس کیمیا کو ضائع کر دیا۔ اگر رکھ لیتا تو بال بچوں کے لئے قیامت تک کافی ہوتا۔

غیر اللہ پر طالب کی نظر، دوری کا سبب ہے

حضرت شیخ عظیمہ اللہ نے فرمایا۔۔۔ جب تک طالب کی نظر غیر اللہ پر ہے وہ اللہ

تعالیٰ سے ہزار کوس دور ہے۔

پھر یہ حکایت بیان فرمائی۔۔۔ ایک شخص حضرت خواجہ جعفر صادق ؑ کی خدمت میں حاضر آیا۔۔۔ اور اس نے عرض کیا۔۔۔ اے رسول خدا ﷺ کے فرزند! مجھے اللہ تعالیٰ کو دکھا دیجئے۔۔۔

حضرت خواجہ نے فرمایا۔۔۔ اس شخص کو دجلہ کے کنارے لے جاؤ اور ہاتھ پاؤں باندھ کر دجلہ میں ڈال دو۔۔۔

لوگوں نے ایسا ہی کیا۔۔۔

وہ شخص ڈوبنے لگا اور اس نے فریاد کی۔۔۔ اے رسول خدا ﷺ کے فرزند! میں ڈوب جاؤں گا میری مدد کیجئے۔

حضرت خواجہ جعفر صادق ؑ خاموشی کے ساتھ دیکھتے رہے۔ وہ شخص پانی میں ڈوبتا اور ابھرتا رہا۔ اور ہر بار اسی طرح فریاد کرتا رہا۔

آخر کار جب وہ پانی میں بالکل نیچے چلا گیا تو اس نے التجا کی۔۔۔ اے اللہ! میں ڈوب رہا ہوں میری مدد فرما۔

حضرت خواجہ نے اس کی زبان سے یہ جملہ سن کر حکم دیا کہ۔۔۔ اسے باہر نکال لاؤ۔ اسے باہر لایا گیا، حضرت نے اس سے پوچھا۔۔۔ اللہ تعالیٰ کو دیکھ لیا؟۔۔۔ اس نے کہا۔۔۔ جی ہاں! دیکھ لیا۔

حضرت خواجہ نے اس سے فرمایا۔۔۔ جب تک غیر اللہ سے تمہارا تعلق رہا تم حجاب میں رہے اور جب تمہارا تعلق غیر اللہ سے بالکل منقطع ہو گیا اس وقت تم نے اس کو دیکھ لیا اور یہ معرفت حاصل کر لی کہ اس کے سوانہ کوئی دستگیر ہے اور نہ کوئی معاون و مددگار۔۔۔

اس حکایت کے بعد حضرت شیخ عظیمہ اللہ نے یہ شعر پڑھ لیا

تعلق حجاب است و بے حاصلی

چو پیوند را بکسلی و اصلی

(تعلق ایسا حجاب ہے جس کا نہ کوئی فائدہ ہے اور نہ حاصل۔ جب تعلقات منقطع کرو گے تو وصل کی نعمت سے سرفراز ہو جاؤ گے)۔

## مجلس - ۲۸

باطن اسرار کا محل ہے

زمین بوسی کی سعادت حاصل ہوئی۔ ایک دیوانہ جو چرمی لباس میں تھا اور جس نے اپنا جسم جلا رکھا تھا حاضری دی۔ اور قدم بوس ہوا۔

حضرت شیخ عظیمہ اللہ نے فرمایا۔۔۔ ظاہری جسم کو کیوں جلایا باطن کو جلا کر پاک کرو، اللہ تعالیٰ کی نگاہ باطن پر ہوتی ہے، اور باطن ہی اسرار کا محل ہے، ظاہر کو جلانے سے کوئی فائدہ ہونے والا نہیں۔

فسلک کے باشندوں کی طرزِ رہائش

اس کے بعد فرمایا۔۔۔ حجاز کے سفر میں ایک ایسے مقام پر پہنچے جس کو فسلک کہا جاتا ہے۔ وہاں کا شاہزادہ میرے پاس آیا، وہ چرمی پوشاک میں تھا۔ وہ جگہ ایسی ہے جہاں کپڑا، غلہ اور کھانے پینے کے برتن کا رواج نہ تھا۔ وہاں کی عورتیں بھی چمڑا ہی پہنتیں جو نافرمانی کے زانو کے



نیچے تک ہوتا، اوپر کا حصہ کھلا رہتا۔ اپنے کاروبار اور دوسرے کاموں کے لئے بھی اسی طرح باہر نکلا کرتیں۔

میں اس شاہزادے کے ساتھ شفقت سے پیش آیا۔۔۔ اسے کپڑا دیا، چاول اور مشک (ایک طرح کا غلہ) بھی پیش کیا۔۔۔ لیکن اسے غلہ کی طرف رغبت نہیں ہوئی۔ کہنے لگا در رہ لاؤ، پھر اس نے عنبر کے چند ٹکڑے پیش کئے اور کہا۔۔۔ اسے لے لیجئے اور مجھے لوہا دے دیجئے۔ میں نے اسے کچھ کپڑے دیئے اس نے بڑے بڑے بکرے پیش کئے۔

اس جگہ شہد بہت ہوتا ہے اور جس میں شہد رکھتے ہیں اس برتن کو گھانس سے ایسا بناتے ہیں کہ اس سے شہد ٹپکتا نہیں۔ میں نے تھوڑا شہد مول لیا اور اسی گھانس کے برتن میں رکھا، کچھ بھی نہیں ٹپکا۔

اللہ تعالیٰ اس حال میں ان لوگوں کو رکھتا ہے۔ انہیں دیکھ کر ہم لوگوں نے رب تعالیٰ کا ہزاروں شکر ادا کیا۔

## دانت کی تکلیف کا علاج

خاکسار نے عرض کیا۔۔۔ ایسا سنا ہے کہ ایک روز حضرت مخدوم شیخ حسین قدس اللہ سرہ فرما رہے تھے کہ جب میرے دانت رخصت ہو گئے تو اس کا علاج معلوم ہوا۔۔۔ کسی نے عرض کیا۔۔۔ حضرت! اس کی دوا کیا ہے؟ حضرت مخدوم حسینؒ نے فرمایا۔۔۔ جو وتر کی پہلی رکعت میں سورہ والتین پڑھتا ہے وہ دانت کی تکلیف سے محفوظ رہتا ہے۔ کیا یہ بات تحقیق شدہ ہے یا نہیں؟۔۔۔

حضرت شیخ عظیمہ اللہ نے فرمایا۔۔۔ ایسا ہی ہے۔۔۔ لیکن۔۔۔ بقیہ رکعتوں میں کیا پڑھا جائے؟۔۔۔

خاکسار نے عرض کیا۔۔۔ اس کے متعلق کچھ سنا نہیں ہے۔  
 حضرت شیخ عظمہ اللہ نے فرمایا۔۔۔ پہلی رکعت میں والتین دوسری رکعت میں  
 الھکم التکاثر اور تیسری رکعت میں قل ھو اللہ پڑھیں۔

### ناسور کی تکلیف کا علاج

خاکسار نے پھر عرض کیا۔۔۔ یہ بھی حضرت مخدوم حسین قدس اللہ سرہ سے منقول  
 ہے کہ اگر کوئی فجر کی سنت میں پہلی رکعت میں الم نشرح اور دوسری رکعت میں الم تر کیف  
 پڑھتا ہے تو وہ ناسور کی تکلیف سے محفوظ رہتا ہے۔ کیا یہ صحیح ہے؟  
 ارشاد ہوا۔۔۔ ہاں! ایسا ہی ہے اور صحیح ہے۔

### ایک رکعت والی نماز کی تردید

خاکسار نے عرض کیا۔۔۔ مولانا گدائی مجاور میران کنکن جو حضرت مخدوم حسین  
 قدس اللہ سرہ کے مرید تھے کہتے تھے۔۔۔ حضرت شیخ نے فرمایا ہے۔۔۔ جس کو کوئی اہم کام  
 پیش آ جائے وہ شب جمعہ کو مغرب کی نماز پڑھنے کے بعد ایک رکعت نماز ادا کرے اور اس میں  
 سورہ فاتحہ کے بعد اکیس (۲۱) بار قل ھو اللہ پڑھے۔ کیا حضرت نے بھی ایسا سنا  
 ہے؟

ارشاد ہوا۔۔۔ ایسا سننے میں نہیں آیا ہے اور مولانا گدائی کوئی فقیہ بھی نہیں تھے۔  
 لہذا ایسے شخص کا کیا اعتبار۔۔۔ اور اگر ہو بھی تو امام شافعیؒ کے قول کے مطابق ہوگا کہ وہ ایک  
 رکعت کی نماز کو جائز کہتے ہیں۔ اور امام شافعیؒ کے یہاں دو سلام سے بھی آیا ہے۔

## مجلس - ۲۹

رسول اللہ ﷺ کا کمال فقر و تجرید

قدم بوسی کی سعادت حاصل ہوئی جو تمام سعادتوں کا سرمایہ ہے۔ فقر و تجرید پر گفتگو ہونے لگی۔

حضرت شیخ عظیمہ اللہ نے فرمایا۔۔۔ رسول اللہ صلی اللہ علیہ وآلہ وسلم کے پاس اہل و عیال کے نان و نفقہ سے زیادہ جو کچھ ہوتا جب تک اسے فقراء اور مستحقین میں تقسیم نہیں کر دیتے گھر کے اندر تشریف نہیں لے جاتے۔ اگر کبھی ایسا ہوتا کہ کوئی نہیں ملتا جسے وہ چیز عطا فرمائیں تو اس رات گھر کے اندر ہی نہیں جاتے۔

خاکسار نے عرض کیا۔۔۔ امہات المؤمنین رضی اللہ عنہن کے حجروں کے علاوہ بھی رسول اللہ ﷺ کے لئے کوئی الگ حجرہ تھا جہاں تنہا رہا کرتے۔

ارشاد ہوا۔۔۔ ازواج مطہرات کے نو حجروں کے علاوہ اور کوئی حجرہ نہیں تھا۔ پھر خاکسار نے سوال کیا۔۔۔ جب کوئی فقیر یا مستحق نہیں ملتا جسے وہ چیز دیں تو اس رات کہاں تشریف رکھتے؟۔۔۔

فرمایا۔۔۔ شاید اس رات مسجد میں ہی رہ جاتے ہوں واللہ اعلم۔ لیکن ایسا بہت کم ہوتا اور ایک جگہ تو یہ بھی لکھا ہے کہ اگر کوئی دنیاوی چیز نبی کریم ﷺ کے پاس ہوتی اور کوئی ایسا آدمی نہیں ملتا جسے عنایت فرمادیں تو اس چیز کو کسی کے نام کر دیتے اور اسی کے نام پر رکھ دیتے، پھر اندر تشریف لے جاتے۔



## بارگاہِ نبوت ﷺ میں اشرافیوں کی تقسیم

اس کے بعد ارشاد فرمایا کہ — رسول اللہ صلی اللہ علیہ وآلہ وسلم کے قدموں پر بادشاہت قربان تھی۔ بہت سارے ملکوں اور علاقوں سے آپ کے پاس خراج (ٹیکس) آتا۔ ایک بار کسی ملک سے سونے کے سکے بہت زیادہ آگئے۔ آپ ﷺ نے فرمایا — مسجد میں رکھ دو۔ تین روز تک وہ اسی طرح مسجد میں پڑا رہا۔ تیسرے دن اللہ کے بندوں میں تقسیم کرنے لگے۔ امیر المؤمنین حضرت عباس رضی اللہ عنہ تشریف لائے اور انہوں نے عرض کیا — اے اللہ کے رسول! میں قرض دار ہوں، جس زمانہ میں جعفر کو کافروں نے قید کر رکھا تھا اس وقت میں نے مال دے کر ان کو کافروں سے آزاد کرایا تھا اور وہ مال ابھی تک ادا نہیں کر سکا ہوں۔ رسول اللہ ﷺ نے فرمایا — اے عباس! جتنا چاہئے اٹھا لیجئے۔

حضرت عباس رضی اللہ عنہ نے سکوں کو کپڑے میں باندھا اور اٹھانے لگے۔ لیکن وزن اتنا ہو گیا کہ ان سے اٹھ نہ سکا۔ عرض کیا — یا رسول اللہ! کوئی آدمی دیجئے جو ان سکوں کو میرے گھر پہنچا دے۔ حضور ﷺ کو اس وقت کوئی آدمی نظر نہیں آیا جس سے یہ کام لیا جائے۔ جب حضرت عباس رضی اللہ عنہ مجبور ہو گئے تو اس میں سے تھوڑا سا نکال دیا لیکن پھر نہ اٹھا سکے، اس کے بعد تھوڑا اور کم کیا مگر پھر نہ اٹھا سکے۔ اس طرح کئی بار کرتے رہے، جب تھوڑا رہ گیا تو کاندھے پر رکھ کر روانہ ہو گئے۔ سکوں کے وزن سے حضرت عباس رضی اللہ عنہ کے پاؤں کئی بار لڑکھڑائے۔ آپ ﷺ دیکھتے اور مسکراتے رہے، فرمایا — اے میرے چچا! آپ مال و دولت کو پسند کرتے ہیں؟ —

حضرت عباس رضی اللہ عنہ نے جتنا مال اٹھا لیا تھا اس میں سے کم کرتے جا رہے تھے۔ اس میں راز یہ تھا کہ انہوں نے قرض سے زیادہ اٹھا لیا تھا۔ آخر میں اتنا رہ گیا جتنا قرض تھا اس وقت ان سے اٹھ گیا۔

سنتِ رسول ﷺ کی اتباعِ قربتِ رسول ﷺ کا ذریعہ ہے

اس کے بعد حضرت شیخ عظیمہ اللہ نے فرمایا — صحیح بخاری میں ہے کہ ایک روز رسول اکرم صلی اللہ علیہ وآلہ وسلم نے حضرت انس رضی اللہ عنہ سے فرمایا — جہاں تک ہو سکے اس کوشش میں لگے رہئے کہ صبح سے شام تک کسی سے کینہ، نفرت اور کدورت نہ ہو اور اچھے اخلاق سے آراستہ رہئے۔ هَذَا سُنَّتِي وَ مَنْ أَحَبَّ سُنَّتِي كَانَ مَعِيَ فِي الْجَنَّةِ یہ میری سنت ہے اور جس کو میری سنت سے محبت ہوگی وہ میرے ساتھ جنت میں ہوگا۔

### نماز میں حضوری

حاضرین میں سے کسی نے عرض کیا — نماز میں حضوری کیا ہوتی ہے؟ —  
حضرت شیخ عظیمہ اللہ نے فرمایا — اتنا تو ہو کہ یہ معلوم رہے کہ کس وقت کی نماز پڑھ رہا ہے ظہر کی، فجر کی یا کسی اور وقت کی —

## مجلس - ۳۰

شیخ ابراہیم انصاریؒ کے فاتحہ سوم میں حضرت شیخ کی شرکت

حضرت شیخ ابراہیم انصاری رحمۃ اللہ علیہ کے سوم کی تقریب میں حضرت شیخ عظیمہ اللہ ان کے گھر تشریف فرما تھے۔ وہیں قدم بوسی کی سعادت حاصل ہوئی۔

خاکسار نے عرض کیا — آیت کریمہ فَاصْبِرْ لِحُكْمِ رَبِّكَ وَلَا تَكُنْ

کَصَاحِبِ الْخُوتِ [القلم ۲۸] (انتظار کیجئے اپنے رب کے حکم کا اور نہ ہو جائیے مچھلی والے کی مانند) میں کس باب میں ممانعت آئی ہے؟ —

### حضرت یونس علیہ السلام کا تفصیلی واقعہ

حضرت شیخ عظیمہ اللہ نے فرمایا — اس کی تفصیل اس طرح ہے —  
 حضرت یونس علیہ السلام کو حکم ہوا — فلاں شہر جائیے اور وہاں کے لوگوں کو ایمان کی دعوت دیجئے۔ حضرت حکم خداوندی کے مطابق اس شہر میں پہنچے تقریباً چالیس پچاس دن رہ کر وہاں کے لوگوں کو ایمان کی طرف بلاتے رہے، مگر کسی نے بھی ایمان قبول نہیں کیا۔  
 یونس علیہ السلام کو ان لوگوں پر غصہ آ گیا۔ فرمایا — میں نے اپنا کام کر دیا، اپنی ذمہ داری ادا کر دی۔ اب کسی نے قبول نہیں کیا اس لئے عذاب آنے ہی والا ہے۔ لہذا میں ان لوگوں کے درمیان سے نکل جانے پر معذور ہوں۔ اس طرح کا معاملہ اگلے پیغمبروں کے ساتھ بھی ہوا ہے کہ انہوں نے ایمان کی دعوت دی، ان کی قوم نے ایمان نہیں لایا اور جب ان پر عذاب نازل ہونے لگا تو وہاں سے نکل گئے اور یہ ان کی مجبوری رہی۔

حضرت یونس علیہ السلام نے یہاں پر اجتہاد سے کام لیا اور اپنی قوم کو چھوڑ کر وہاں سے نکل گئے، لیکن ان کے اجتہاد میں غلطی ہو گئی۔ اس لئے کہ اگلے پیغمبران جو اپنی قوم کو چھوڑ کر نکلے وہ اللہ تعالیٰ کے حکم سے نکلے ہیں، اور یونس علیہ السلام کے حکم کے بغیر نکلے اور یہ گمان کر لیا کہ میرے جانے سے کوئی پکڑ نہیں ہوگی۔ لیکن ان کا یہ گمان فاسد ہو گیا اور پکڑ میں آ گئے۔

بہر حال! حضرت یونس علیہ السلام کے سوار ہونے سے پہلے ہی ان کی قوم کشتی پر سوار ہو کر روانہ ہو گئی اور حضرت یونس علیہ السلام تنہا رہ گئے۔ انہوں نے دوسری کشتی لی اس پر سوار ہوئے اور اس کشتی کے پاس پہنچ گئے جس کے ذریعہ ان کی قوم روانہ ہوئی تھی۔ جیسے ہی اپنی قوم کی کشتی



پر بیٹھے، کشتی طوفانی ہوا اور بھنور میں پھنس گئی۔

ملاحوں نے کہا۔۔۔ ہم لوگوں کے درمیان کوئی نافرمان آگیا ہے اس لئے کہ جب کوئی نافرمان کشتی پر بیٹھ جاتا ہے تو ایسا ہی ہوتا ہے۔ جب تک وہ باہر نہیں ہوتا کشتی بھنور سے نہیں نکلتی۔ ایسی صورت میں کسی کا بھی شک یونس علیہ السلام کی طرف نہیں گیا۔ پھر قرعہ اندازی کی بات ہوئی۔ قرعہ میں بھی کسی کا نام نہیں نکلا۔ آخر میں حضرت یونس علیہ السلام نے فرمایا۔۔۔ لاؤ مجھے دو۔ حضرت نے قرعہ ڈالا، ان ہی کا نام نکل آیا۔

جیسا کہ اللہ تعالیٰ نے قرآن مجید میں فرمایا ہے فَسَاهَمَ فَكَانَ مِنَ الْمُدْحَضِينَ [الصافات ۱۴۱] (پھر قرعہ اندازی میں شریک ہوئے اور ڈھکیلے ہوؤں میں ہو گئے)۔

حضرت یونس علیہ السلام نے فرمایا کہ۔۔۔ میں نے نافرمانی کی ہے اور اللہ تعالیٰ کے حکم کے بغیر یہاں آگیا ہوں۔ اب میں اپنے کو دریا میں ڈال رہا ہوں، دریا میں جس جگہ کودنا چاہتے وہیں دیکھتے کہ مچھلی منہ پھاڑے موجود ہے۔۔۔ آخر خود کو دریا میں ڈال ہی دیا اور مچھلی اُن کو نگل گئی۔

جیسا کہ رب تعالیٰ کا ارشاد ہے فَالْتَقَمَهُ الْحُوتُ وَهُوَ مُلِيمٌ [الصافات ۱۴۲] (پس نگل لیا انہیں مچھلی نے دریاں حالیکہ وہ اپنے آپ کو ملامت کر رہے تھے)۔

مچھلی نے جب ان کو اپنا لقمہ بنا لیا تو وہ اللہ کی تسبیح میں لگ گئے اور اسی تسبیح کی برکت سے اللہ تعالیٰ نے ان کو تارکیوں سے نجات بخشی۔

جیسا کہ اللہ تعالیٰ نے اپنے کلام مقدس میں فرمایا فَلَوْ لَا أَنَّهُ كَانَ مِنَ الْمُسَبِّحِينَ ۝ لَلَبْتُ فِي بَطْنِهِ إِلَى يَوْمِ يُبْعَثُونَ ۝ [الصافات ۱۴۳] (پس اگر وہ اللہ کی پاکی بیان کرنے والوں میں سے نہ ہوتے تو پڑے رہتے مچھلی کے پیٹ میں قیامت کے دن تک) یعنی حضرت یونس علیہ السلام کی تسبیح نہیں کرتے تو اتنی دیر ہو جاتی کہ وہ قیامت تک مچھلی

کے پیٹ میں پڑے رہتے۔

تفسیر میں آیا ہے کہ حضرت یونس علیہ السلام مچھلی کے پیٹ میں چالیس روز رہے یا تین سال رہے اور ایک روایت کے مطابق سات سال رہے۔ اس میں اختلاف پایا جاتا ہے۔  
آیت مذکورہ میں لفظ تسبیح جو آیا ہے اس سے مراد دعاء ہے یعنی حضرت یونس علیہ السلام نے پروردگار سے دعاء کی اور ان کو اس بلا سے نجات مل گئی۔ تسبیح سے دعاء مراد ہے اس کی دلیل یہ ہے کہ تسبیح کے بعد ہی اللہ تعالیٰ نے فَاسْتَجَبْنَا لَهُ کہہ کر قبولیت دعاء کی خبر دی ہے۔ استجاب، دعاء کے بعد ہی ہوتی ہے۔ بہر حال! اللہ تعالیٰ نے ان کی دعاء کو شرف قبولیت بخشا اور نجات عطا فرمائی۔

جیسا کہ اپنے بزرگ کلام قدیم میں ارشاد فرمایا فَسَادِي فِي الظُّلُمَاتِ اَنْ لَا اِلَهَ اِلَّا اَنْتَ سُبْحٰنَكَ اِنِّیْ کُنْتُ مِنَ الظَّالِمِیْنَ ۝ فَاسْتَجَبْنَا لَهُ لَا وَنَجَّیْنَاهُ مِنَ الْغَمِّ ۝ وَكَذٰلِكَ نُنْجِی الْمُؤْمِنِیْنَ ۝ [الانبیاء، ۸۷-۸۸] (پھر اس نے پکارا اندھیروں میں کوئی معبود نہیں سوائے تیرے، پاک ہے تو۔ بیشک میں ہی قصور واروں میں ہوں۔ پھر ہم نے ان کی پکار کو قبول کر لیا اور نجات بخش دی انہیں غم سے۔ اور یوں ہی ہم نجات دیا کرتے ہیں مومنوں کو)۔

یعنی حضرت یونس علیہ السلام نے اندھیروں میں پکارا کہ تیرے سوا کوئی معبود نہیں اور تو اس بات سے منزہ و پاک ہے کہ بغیر گناہ کئے کسی کو عذاب میں مبتلا کرے۔ بے شک و یقیناً میں نے ہی اپنے آپ پر ظلم کیا جو تیری نافرمانی کر بیٹھا۔ بارگاہِ خداوندی سے جواب ملا کہ میں نے ان کو قبول کر لیا اور ان کو مچھلی کے پیٹ سے رہا کر دیا۔ اور ہم تو اسی طرح پریشانیوں کے وقت مومنوں (کی دعاؤں) کو قبول کر لیا کرتے ہیں۔



اس کے بعد مچھلی نے حضرت یونس علیہ السلام کو دریا کے کنارے اپنے پیٹ سے باہر کر دیا۔ اس وقت ان کا جسم مبارک ایسا ہو گیا تھا کہ اگر اس پر مکھی بیٹھتی تو زخم ہو جاتا۔ لہذا اللہ تعالیٰ نے ان پر کدو کا درخت اُگا دیا تاکہ مکھی ان کے جسم پر نہ بیٹھ سکے۔ اس طرح اللہ تعالیٰ نے ان کی حفاظت فرمائی۔

جیسا کہ اپنے کلام مجید میں فرمایا ہے فَنَبَذْنَاهُ بِالْعَرَاءِ وَهُوَ سَقِيمٌ ۝ وَأَنْبَتْنَا عَلَيْهِ شَجَرَةً مِّنْ يَقْطِئِينَ ۝ [الصافات ۱۴۶] (اور پھر ہم نے ڈال دیا انہیں کھلے میدان میں، اس حال میں کہ وہ بیمار تھے، اور ہم نے اگادی ان پر کدو کی نیل۔) کدو کی نیل اس لیے اُگائی کہ مکھی ان پر نہیں بیٹھے۔ چونکہ کدو کے پتے بڑے بڑے اور چوڑے ہوتے اس لئے دھوپ سے بھی محفوظ رہے۔

اس کے بعد فرمایا۔ فَنَادَىٰ فِي الظُّلُمَاتِ کی تفسیر میں آیا ہے۔ حضرت یونس علیہ السلام تین تاریکیوں میں پڑ گئے تھے۔ ایک رات کی تاریکی، دوسری دریا کی تاریکی اور تیسری شکم ماہی کی تاریکی۔

خاکسار نے عرض کیا۔ ایک کتاب میں آیا ہے کہ ظہر کی نماز سب سے پہلے حضرت یونس علیہ السلام نے پڑھی تھی۔ جب آپ کو چاروں تاریکیوں سے نجات ملی تو اس شکرانے میں ظہر کی چار رکعتیں ادا کیں۔ تین تاریکیاں تو وہی ہیں جن کا ذکر اوپر ہوا آخر چوتھی تاریکی کیا ہے؟

حضرت شیخ عظیمہ اللہ نے فرمایا۔ فَالْتَقَمَهُ الْحُوتُ کی تفسیر میں آیا ہے کہ جب مچھلی نے حضرت کو اپنا لقمہ بنا لیا اور وہ مچھلی دریا کے اندر چلی گئی تو اس مچھلی کو دوسری مچھلی نے نگل لیا۔ شاید چوتھی تاریکی سے یہی تاریکی مراد ہو واللہ اعلم۔

حاضرین میں سے کسی نے عرض کیا۔ حضرت یونس علیہ السلام نے خود کو دریا میں



ڈال دیا یہ تو اپنی جان کو ہلاکت میں ڈالنا ہوا۔۔۔ اور اس سلسلے میں ممانعت و نہی کی آیت موجود ہے وَلَا تُلْقُوا بِأَيْدِيكُمْ إِلَى التَّهْلُكَةِ [البقرہ ۱۹۵] (اور نہ پھینکو اپنے آپ کو اپنے ہاتھوں تباہی میں)۔

حضرت شیخ عظمہ اللہ نے فرمایا۔۔۔ ان کا یہ عمل اللہ تعالیٰ کی اجازت سے تھا اور جو کام اللہ تعالیٰ کے حکم کے مطابق ہو وہ اس ممانعت کے تحت نہیں آتا۔

حضرت یونس علیہ السلام نے جلدی کی اور اللہ تعالیٰ کے حکم کے بغیر اپنی قوم کے درمیان سے نکلنے کی وجہ سے عتاب میں پڑ گئے۔ لہذا اللہ رب العزت نے حضرت محمد رسول اللہ ﷺ سے فرمایا۔۔۔ فَاصْبِرْ لِحُكْمِ رَبِّكَ وَلَا تَكُنْ كَصَاحِبِ الْخُوْبِ ۝۱۰ میرے محبوب! صبر سے کام لیجئے، اس وقت تک کہ ان کی ہلاکت کا وقت نہ آجائے۔

اس کی مثال حضرت یونس پیغمبر سے دی گئی کہ انہوں نے صبر نہیں کیا اور میرے حکم کے بغیر قوم کے درمیان سے نکل گئے یہاں تک کہ مچھلی کے پیٹ میں ڈال دئے گئے اور اس طرح ابتلاء میں پڑ گئے۔

## مجلس - ۳۱

### ایثار اور شورش کا بیان

قدم بوسی کی سعادت حاصل ہوئی۔ حضرت استاد لاد صوفی سلمہ اللہ تعالیٰ اور حضرت شیخ پیارا ابراہیم انصاری حاضر تھے۔ ایثار اور شورش کے موضوع پر گفتگو ہونے لگی۔

## مخدوم شیخ مظفر کی غزل

حضرت شیخ عظیمہ اللہ نے حضرت مخدوم شیخ مظفر رحمۃ اللہ علیہ کے یہ چند اشعار اپنی

زبان گوہر نثار سے سنائے۔

سرد چوٹ چہ ماندہ جوش برآر چوں شراب ☆ بادۂ عاشقی بنوش نقل کن از دلت کباب  
تو بدراز پوست خود مغز تو دوست دوست تست ☆ دوست کنار گیر و بس روی زد دوست و امتاب  
اندوہ و غم شما روید بجز بہ بست رخت خود ☆ دور وصال می رسد راحت و شادی و شراب  
عقل و خرد نگاہ دار خانہ باغیار بند ☆ باد جنون عاشقی خانہ عاشقان خراب  
شرف حق جمال خود از سوئے لامکاں نمود  
گفت ز بخودی بما از رہ بے خودی شتاب

(برف کی طرح کب تک ٹھنڈے پڑے رہو گے شراب کی طرح جوش میں آ جاؤ، عاشقی کی شراب پی لو، اور  
دل کو کباب بنا کر نقل کی جگہ استعمال کرو۔

تم اپنے پوست سے نکل آؤ، اصل مغز ہی تمہارا دوست ہے، دوست کو گلے لگا لو اور اس سے رخ نہ پھیرو۔  
بجز و فراق نے بستر پیٹ لیا وصال کا زمانہ آنے ہی والا ہے تمہارا رنج و غم دور ہو رہا ہے، اب راحت، خوشی اور  
شراب ملنے والی ہے۔

عقل و خرد پر نظر رکھو، غیر کے لئے اپنا دروازہ بند کر لو، عشق کی جنونی ہوا عاشقوں کے گھر کو تباہ و برباد کر دیتی ہے۔  
[مخدوم جہاں شیخ] شرف الحق نے لامکاں کی طرف سے اپنے جمال جہاں آرا کی جلوہ نمائی کی اور کہا کہ بے  
خودی کے راستے سے دوڑتے ہوئے مجھ تک آ جاؤ۔

اس کے بعد فرمایا۔۔۔ اس غزل کے لکھنے کی وجہ یہ ہوئی کہ حضرت مخدوم شیخ مظفر

رحمۃ اللہ علیہ کے مریدوں<sup>۱۲</sup> میں سے ایک صوفی جو بہت زیادہ شورش رکھتے تھے گوشہ نشین اور چلہ کش تھے اور ان کے چلہ کی تکمیل میں صرف چند روز باقی رہ گئے تھے، حضرت مخدوم شیخ مظفر نے ان کے لئے یہ غزل لکھی اور حضرت مخدوم شیخ حسین قدس اللہ سرہ العزیز کی معرفت ان کے پاس بھیج دی۔

جب اس صوفی نے ان اشعار کو پڑھا تو طاقت برداشت اور قوت ضبط جاتی رہی۔ آہ، آہ کا نعرہ لگاتے اور رقص کرتے ہوئے چلہ سے باہر نکل آئے، پورے راستہ ان کی یہی کیفیت رہی۔ انہیں اشعار کو بار بار پڑھتے ہوئے حاضر خدمت ہو گئے اور حضرت مخدوم شیخ مظفر رحمۃ اللہ کے قدموں پر گر پڑے۔

### مخدوم شیخ مظفر نے چالیس بار گھر لٹایا

اس کے بعد حضرت شیخ عظیمہ اللہ نے فرمایا — حضرت شیخ مظفر نے خانپور<sup>۱۳</sup> میں قیام کے دوران تقریباً چالیس بار اپنے گھر کو لٹایا۔ جب بھی گھر میں کچھ جمع ہوتا اسے لٹا دیتے۔ حضرت استاد علامہ شیخ لاد صوفی سلمہ اللہ تعالیٰ نے عرض کیا — سنا ہے کہ حضرت مخدوم شیخ حسین قدس اللہ سرہ العزیز فرماتے تھے کہ بس زمانہ میں حضرت مخدوم شیخ مظفر اپنا گھر لٹایا کرتے میں کم سن تھا کبھی ایسا ہوتا کہ حضرت میرا ہاتھ پکڑ کر مجھے باہر نکال لیتے اور کبھی مجھ کو بھی بھول جاتے۔ دوسرے لوگ میرا ہاتھ پکڑ کر مجھے جوم سے باہر لاتے۔

حضرت شیخ عظیمہ اللہ نے فرمایا — ہاں! ایسا ہی ہے۔ کبھی تو ایسا بھی ہوتا کہ لوگ کتابیں بھی لوٹ کر لے جاتے اور حضرت مخدوم شیخ حسین قدس اللہ سرہ قیمت دے کر لوگوں سے واپس لے لیتے۔



ایک روز کوئی سائل آیا اور حضرت مخدوم شیخ مظفرؒ نے حضرت مخدوم شیخ حسینؒ قدس اللہ سرہ العزیز کی گٹھری جو سامنے رکھی تھی اٹھا کر اس سائل کو دے دی۔ اس گٹھری میں قیمتی سامان تھے۔ جب دو تین روز کے بعد حضرت نے اپنی گٹھری تلاش کی اور نہیں ملی تو حضرت مخدوم شیخ مظفر رحمۃ اللہ علیہ نے فرمایا کہ جب آپ کو معلوم ہے کہ میں اس قدر بددیانت ہوں تو پھر میرے پاس کیوں رکھتے ہیں؟ —

حضرت مخدوم شیخ حسینؒ نے عرض کیا — اس سے بڑھ کر میرے لئے اور کیا خوش قسمتی ہوگی اگر آپ مجھے بھی کسی کو بخش دیں۔

ادب پہلا قرینہ ہے محبت کے قرینوں میں

اس کے بعد آداب کا ذکر ہونے لگا۔ حضرت شیخ عظیمہ اللہ نے فرمایا — ادب حضوری اور مشاہدہ کے اعتبار سے ہے اور بے ادبی غفلت و حجاب کی وجہ سے — ایک بزرگ نے فرمایا — اپنے علم کو نمک کی طرح بناؤ اور ادب کو آٹا کی طرح — یعنی علم تھوڑا ہو اور ادب زیادہ —

ادب بزرگوں نے ایسا کیا ہے کہ تیس سال یا چالیس سال تک ایک بزرگ نے پاؤں نہیں پھیلا یا۔

جب لوگوں نے پوچھا کہ — آپ اپنا پاؤں کیوں نہیں پھیلاتے؟ —

فرمایا — اللہ تعالیٰ دیکھ رہا ہے اس کے سامنے بے ادبی کیسے کروں۔

اس کے بعد فرمایا — حضرت خواجه ضیاء الدین ابونجیب سہروردی قدس اللہ سرہ العزیز نے

آداب المریدین میں لکھا ہے — قیل من حرم الادب فقد حرم جوامع الخیرات

و قیل من لم یتادب الوقت فوقته مقت (جو ادب سے محروم ہو وہ یقیناً تمام بھلائیوں

سے محروم رہا اور جس نے وقت کا ادب نہیں کیا اس کا وقت اس کے لئے مقت یعنی اللہ کا غضب (ہے)۔ اس کے بعد یہ شعر پڑھا۔

ہر کہ او را ادب مجلس شاہاں نبود  
گو درین درمکذارید کہ سلطان اینجاست

(جو بادشاہوں کی مجلس کے آداب نہیں جانتا اس سے کہہ دو کہ یہیں در پر پڑا رہے اس لئے کہ بادشاہ یہیں ہے)

پھر فرمایا۔۔۔ ایک مرید کو حضوری حاصل تھی اور اس کو پیشاب کی حاجت ہو گئی۔ وہ پیشاب کرنے جہاں بھی جاتا اللہ رب العزت کو وہیں پاتا، بغیر پیشاب کئے واپس ہو جاتا۔ پیشاب کی تکلیف اتنی بڑھی کہ اب وہ ہلاکت کے قریب پہنچ گیا۔ پیر کی خدمت میں حاضر ہوا، سارا حال بیان کیا۔

اس کے پیر نے فرمایا۔۔۔ اس حال میں اپنے آپ کو کیوں دیکھ رہے ہو۔ مرید کی سمجھ میں یہ بات آگئی اور پیشاب کھل کر ہو گیا۔

اس کے بعد یہ حکایت بیان فرمائی۔۔۔ ابو عمرو قاری جو قراء سبعہ میں سے ایک ہیں کی نگاہ غلط کسی شاگرد پر پڑ گئی اور یہ بات ایک بزرگ پر افشاء ہو گئی۔ اس بزرگ نے فرمایا کہ اس بے ادبی کی سزا تو مل کر رہے گی۔

ابو عمرو نے فرمایا کہ۔۔۔ اس بے ادبی کی سزا یہ ملی کہ بیس (۲۰) سال بعد میں قرآن بھول گیا۔ پھر میں نے ایک بزرگ کی طرف توجہ کی اور ان کو شفیع لایا۔

اس بزرگ نے فرمایا۔۔۔ خواجہ حسن بھریؒ کے پاس جاؤ اور انہیں کو شفیع لاؤ۔ میں نے ویسا ہی کیا اور خواجہ حسن بھریؒ کی حرمت سے مجھے دوبارہ قرآن یاد ہو گیا۔

اس کے بعد حضرت شیخ عظمہ اللہ نے فرمایا — بے ادبی کی سزا تو ملتی ہے اگرچہ دیر ہی سے کیوں نہ ملے۔

شیخ پیارا ابراہیم انصاری نے عرض کیا — خواجہ ضیا بخش رحمۃ اللہ علیہ نے سلک سلوک میں لکھا ہے کہ خواجہ بازار سے ایک لونڈی خرید کر لائے جب رات ہوئی اور اس لونڈی کو حکم دیا کہ — بستر لگاؤ، میں اب سوؤں گا۔

اس لونڈی نے عرض کیا — مالک! آپ کا بھی کوئی آقا ہے؟  
مالک نے کہا — ہے تو۔

اس لونڈی نے پوچھا — کیا وہ سوتا بھی ہے؟  
مالک نے کہا — نہیں۔

لونڈی نے کہا — اے مالک! یہ تو تعجب کی بات ہے کہ جس کا آقا سوتا نہیں اس کا بندہ سو جائے۔

حضرت شیخ عظمہ اللہ نے فرمایا — سبحان اللہ! کیا وہ لونڈی تھی۔ وہ لونڈی نہیں تھی بلکہ آقا تھی۔

اس کے بعد فرمایا — شاہ شجاع کرمانی "چالیس سال تک سوئے نہیں۔ رات آتی اپنے سامنے نمکدان رکھ لیتے۔ نیند کا غلبہ ہوتا تو آنکھوں میں نمک ڈال لیتے اور رات بھر اللہ تعالیٰ کی عبادت میں لگے رہتے۔

حضرت سے لوگوں نے پوچھا — آپ سوتے کیوں نہیں؟  
فرمایا — یہ کیسی بے ادبی ہے کہ اللہ تعالیٰ مجھے بلائے اور میں اس سے غافل ہو کر سویا رہوں۔



عبداللہ خفیفؒ سے دو آدمیوں کے بد عقیدہ ہونے کی سزا

پھر یہ حکایت بیان فرمائی۔۔۔ ایک روز دو درویش مرید ہونے کے لئے حضرت خواجہ عبداللہ خفیف رحمۃ اللہ علیہ کے یہاں پہنچے اس وقت حضرت خواجہ صاحب بادشاہ سے ملنے گئے تھے۔ یہ دونوں درویش خانقاہ میں حاضر ہوئے لیکن شیخ سے ملاقات نہیں ہوئی۔ معلوم ہوا کہ دربار تشریف لے گئے ہیں۔ یہ سن کر وہ دونوں درویش بد عقیدہ ہو گئے، حضرت سے ان کا اعتقاد اٹھ گیا اور یہ کہہ کر وہاں سے نکل آئے کہ جو بزرگ امیروں اور بادشاہوں کے دربار میں جائے اس کے پاس کیا نعمت ہوگی۔

پھر یہ دونوں بازار آئے ایک درزی کی دکان پر بیٹھ گئے۔ اسی درمیان درزی کی قینچی گم ہو گئی اور چوری کا الزام ان درویشوں کے سر آ گیا۔ دونوں گرفتار ہو کر حاکم کے پاس پہنچے۔ حاکم نے دونوں کے ہاتھ کاٹنے کا حکم صادر کر دیا۔

حضرت خواجہ عبداللہ خفیفؒ کی نگاہ ان پر پڑی، فرمایا۔۔۔ ٹھہر جاؤ، سنو، ان لوگوں نے چوری نہیں کی ہے، اور واقعی وہ قینچی کسی دوسری جگہ سے مل گئی۔ اس طرح درویشوں کو الزام اور تہمت سے نجات ملی۔

اس کے بعد حضرت خواجہ عبداللہ خفیفؒ نے فرمایا۔۔۔ دیکھا۔۔۔ دربار میں میرا آنا اسی طرح کے کاموں کے لئے ہوتا ہے۔ کس طرح آپ لوگوں کے ہاتھ کو بچا لیا۔ درویشوں نے جو بے ادبی کی تھی اس سے توبہ کی اور حضرت خواجہ کے مرید ہو گئے۔

شبِ معراج، براق کی شوخی کا سبب

حضرت شیخ عظمہ اللہ نے فرمایا۔۔۔ اس راہ میں اس قدر نزاکت اور باریکی ہے

جس کو بیان کرنا ممکن نہیں۔۔۔ اسی واقعہ کو دیکھئے کہ معراج کی رات جبرئیل علیہ السلام حضرت محمد رسول اللہ صلی اللہ علیہ وآلہ وسلم کے لئے بہشت سے براق لے کر آئے اور آنحضرت ﷺ حضرت جبرئیل علیہ السلام کی درخواست کے مطابق براق پر سوار ہونے لگے۔۔۔ اس وقت براق اچھلنے لگا اور سوار ہونے نہیں دیا۔

حضرت جبرئیل علیہ السلام نے براق سے فرمایا۔۔۔ تو رسول اللہ ﷺ کو سوار ہونے کیوں نہیں دیتا۔ آپ ﷺ سے افضل و برتر کوئی دوسرا شخص تجھ پر سوار نہیں ہوا ہوگا۔۔۔ اور تجھے رسول اللہ ﷺ کی سواری بننے کی آرزو برسوں سے تھی۔ اس کے بعد بھی براق اسی طرح اچھلتا اور شوخیاں کرتا رہا۔

جبرئیل علیہ السلام نے عرض کیا۔۔۔ اے اللہ کے رسول ﷺ! کیا آپ نے آج کسی دنیاوی چیز کو چھو دیا ہے؟

مہمانِ رب تعالیٰ یعنی رسول اللہ صلی اللہ علیہ وآلہ وسلم نے فرمایا۔۔۔ ایسی بات تو نہیں۔۔۔ لیکن یہ ضرور ہوا ہے کہ جب میں کعبہ پہنچا ایک بت پر نظر پڑی جو وہاں پڑا تھا۔ میں نے اس کو اپنے پاؤں سے ہٹا دیا۔ اور باہر پھینک دیا۔

جبرئیل علیہ السلام نے کہا۔۔۔ اے اللہ کے رسول ﷺ! میں نے ابھی عرض کیا تھا کہ کسی دنیاوی چیز کو سرکار ﷺ نے چھو دیا ہے۔

اس واقعہ کو بیان کرنے کے بعد حضرت شیخ عظیمہ اللہ نے فرمایا۔۔۔ سبحان اللہ! جب ایک بت کو اپنے پاؤں سے اہانت و حقارت کے ساتھ ہٹانے پر رسول اللہ صلی اللہ علیہ وآلہ وسلم کے ساتھ یہ معاملہ پیش آیا تو وہ لوگ جن کا دل دنیا کی محبت سے بھرا ہے ان بیچاروں کا کیا حال ہوگا۔

معراج کا ایک مقصد فرشتوں کو ادب سکھانا بھی تھا

حضرت استاد علامہ نے عرض کیا — محمد رسول اللہ صلی اللہ علیہ وآلہ وسلم کو معراج کی شب آسمان سے اوپر لے جانے میں ایک راز یہ بھی تھا کہ فرشتے آپ سے ادب سیکھ لیں۔ حضرت شیخ عظیمہ اللہ نے علامہ استاد کے اس قول کی خوب تعریف کی۔

## مجلس - ۳۲

### آیت کریمہ کی فرحت بخش تفسیر

قدم بوسی کی سعادت حاصل ہوئی۔ حاضرین میں سے ایک شخص نے اس آیت کا معنی دریافت کیا — **فَمَنْ يَعْمَلْ مِثْقَالَ ذَرَّةٍ خَيْرًا يَرَهُ وَمَنْ يَعْمَلْ مِثْقَالَ ذَرَّةٍ شَرًّا يَرَهُ** [الزلزال ۷-۸] (جس نے ذرہ برابر بھی نیکی کی ہوگی وہ اسے دیکھ لے گا اور جس نے ذرہ برابر بھی برائی کی ہوگی وہ بھی اسے دیکھ لے گا)۔

حضرت شیخ عظیمہ اللہ نے فرمایا — ظاہری تفسیر تو معلوم ہی ہے لیکن میرے دل میں یہ مفہوم پیدا ہوتا ہے کہ **فَمَنْ يَعْمَلْ مِثْقَالَ ذَرَّةٍ خَيْرًا يَرَهُ** ای ربہ رؤفا رحیما **وَمَنْ يَعْمَلْ مِثْقَالَ ذَرَّةٍ شَرًّا يَرَهُ** ای ربہ عفواً غفورا۔ یعنی جو ذرہ برابر بھی نیک عمل کرتا ہے وہ دیکھ لے گا اللہ تعالیٰ کو مہربان اور جو ذرہ برابر بھی برا عمل کرتا ہے وہ دیکھ لے گا اپنے پروردگار کو معاف کرنے والا اور گناہوں کو بخشنے والا۔



بندہ اللہ کی رحمت و مغفرت کا امیدوار رہے

اس کے بعد فرمایا۔۔۔ ہر وہ صفت جس سے لوگوں کی تحسین کی جائے اس کو اللہ تعالیٰ کی طرف منسوب اور متعلق کرنا سب سے بہتر ہے۔ چنانچہ اگر کوئی شخص کسی کے گھر کو منہدم کرتا ہے اور طرح طرح سے اس کو ستاتا ہے، تکلیفیں دیتا ہے۔ لیکن ایک وقت ایسا آتا ہے کہ وہی مظلوم شخص اس ظالم پر غالب آجاتا ہے اور اس پر اتنا بھاری پڑ جاتا ہے کہ وہ اپنے اوپر ہونے والے ظلم کا بدلہ لے سکتا ہے اور اس کو قتل کر کے برباد کر سکتا ہے۔ لیکن وہ ایسا نہیں کرتا بلکہ اس کو درگزر اور معاف کر دیتا ہے تو سارے لوگ اس کی تعریف و تحسین کریں گے۔

لہذا بندے کو بھی پوری امید رکھنی چاہئے کہ وہ غفور رحیم جو مجھ پر پوری طرح قادر ہے وہ اتنے سارے گناہوں اور معاصیت کے باوجود معاف کر دے گا اور بخش دے گا۔ وہ بہت بڑا معاف کرنے والا اور بخشنے والا ہے۔

یہ جان کر حیرت ہوتی ہے کہ عذاب، عذب سے بنا ہے اور عذب کا معنی میٹھا و اچھا ہوتا ہے و فیہ سرھا لا یکشف (اس میں راز ہی راز ہے جو پوشیدہ ہے)۔

رسول اللہ ﷺ کی چادر مبارک کی برکت

اس کے بعد فرمایا۔۔۔ ایک روز رسول اکرم صلی اللہ علیہ وآلہ وسلم ام المؤمنین حضرت عائشہ رضی اللہ عنہا کے حجرے میں تشریف فرما تھے، اس حجرے میں مسجد کی طرف ایک کھڑکی تھی۔ آپ ﷺ نے بی بی عائشہ سے فرمایا۔۔۔ دیکھو مسجد میں کون لوگ ہیں؟

ام المؤمنین نے جب کھڑکی سے مسجد کی طرف دیکھا، عرض کیا۔۔۔ یا رسول اللہ! کچھ تو آدمی ہیں اور کچھ گائے اور گدھے ہیں۔

رسول اللہ ﷺ نے دریافت کیا۔۔۔ اے عائشہ! تمہارے سر پر کیا ہے؟

عرض کیا۔۔۔ آپ کی چادر مبارک ہے۔

فرمایا۔۔۔ چادر سر سے اتار دو اور اب دیکھو۔

ام المؤمنین نے دوبارہ کھڑکی سے مسجد کی طرف نظر کی دیکھا وہاں سب کے سب آدمی بیٹھے ہیں۔

اس کو بیان کرنے کے بعد حضرت شیخ عظیمہ اللہ نے فرمایا۔۔۔ سبحان اللہ! جن کی

چادر مبارک میں یہ تاثیر ہو کہ ام المؤمنین حضرت عائشہؓ سر پر رکھ لیں تو اس کی برکت سے ساری

چیزوں کی حقیقت نظر کے سامنے آجائے اور وہ رسول اللہ ﷺ ان کمالات سے متصف ہونے کے

بعد بھی یہ دعاء فرمائیں۔۔۔ اَللّٰهُمَّ اَرِنَا الْاَشْيَاءَ كَمَا هِيَ اے میرے اللہ! مجھے دکھا دیجئے

اشیاء کی حقیقت جیسی کہ وہ ہے۔

## اخلاق نبوی

ہر شخص کو یہ جاننا چاہئے کہ رسول اللہ صلی اللہ علیہ وآلہ وسلم کے اخلاق کیا تھے۔ کسی کو

آپ ﷺ سے تکلیف نہیں پہنچی۔ کسی کو برا نہیں کہا۔ اگر کسی سے بے ادبی ہو جاتی تو اسے معذور

سمجھتے اور ڈانٹتے نہیں۔

## مجلس - ۳۳

## قوتِ آدمِ خاکی

زمین ہوسی کی سعادت حاصل ہوئی۔ حضرت شیخ عظیمہ اللہ نے فرمایا۔۔۔ ملفط

احیائے علوم میں آیا ہے کہ لوح محفوظ میں جو حروف تحریر ہیں ان میں سے ہر حرف کا وزن کوہ قاف کے برابر ہے۔ اگر تمام جن وانس اس کو اٹھانا چاہیں تو نہیں اٹھا سکتے۔ لیکن آدمی کے سینے نے ان کو اٹھا لیا۔

اس کے بعد ارشاد فرمایا کہ — مجتہدوں نے جتنے مسائل وضع کئے ہیں جب تک وہ سب واقع نہیں ہو جاتے قیامت نہیں آئے گی۔

مخدوم حسینؒ کے سامنے سارا عالم پانی کے ایک پیالے کی طرح تھا  
حضرت شیخ عظیمہ اللہ بنے فرمایا — مخدوم شیخ حسینؒ فرماتے تھے کہ لوگ سمجھتے ہیں  
میں چہار دیواری کے اندر رہتا ہوں (یعنی میں کچھ نہیں جانتا) — لیکن — سارا عالم میرے  
نزدیک پانی کے ایک پیالے کی طرح ہے جو کچھ ہو رہا ہے، وہ میری نظر کے سامنے ہے۔

مخدوم حسینؒ کی پُر شکوہ عظمت اور پُر نور صورت

حضرت شیخ عظیمہ اللہ نے یہ بھی فرمایا کہ — صورت و عظمت اور دبدبہ و حشمت  
میں حضرت مخدوم شیخ حسینؒ قدس اللہ سرہ العزیز جیسے درویش اور بزرگ بہت کم دیکھنے میں  
آئے ہیں۔ حضرت کا چہرہ انور ایسا پُر عظمت اور پُر نور تھا کہ کسی کو دیکھنے کی تاب نہیں ہوتی۔  
جب کسی دوسری طرف دیکھتے یا چہرہ مبارک نیچے کی طرف ہوتا تو لوگ جی بھر کے دیکھ لیتے۔

مخدوم حسینؒ سے متعلق قاضی علاء الدین کی رائے

پھر فرمایا — ایک دن میں نے مخدوم قاضی علاء الدین سے پوچھا — آپ نے



حضرت مخدوم شیخ مظفر رحمۃ اللہ علیہ کو دیکھا ہے، حضرت مخدوم جہاں کو ان کے کلمات کے ذریعہ جانا ہے، اور حضرت مخدوم شیخ حُسینؒ کی خدمت میں خوب رہے ہیں اور خدمت کی ہے۔ یہ تو بتائیے کہ ان تینوں بزرگوں کو کیسا پایا؟

انہوں نے فرمایا۔۔۔ اپنا عقیدہ بتائیں یا جو کچھ مجھ پر روشن ہوا ہے وہ سنائیں؟ میں نے کہا۔۔۔ جو آپ پر روشن ہوا ہے وہی کہئے۔  
 انہوں نے کہا۔۔۔ تینوں بزرگ تھے لیکن مخدوم حُسینؒ میں جو کچھ پایا اس کا تعلق دیکھنے سے ہے۔ مجھے معلوم نہیں کہ اُن دونوں مخدوموں میں کس طور پر تھا؟

### حضرت شیخ عظمہ اللہ کا ایک خواب

اس کے بعد حضرت شیخ عظمہ اللہ نے فرمایا۔۔۔ ایک رات میں نے خواب میں دیکھا کہ حضرت امام زاہد رحمۃ اللہ علیہ اپنی تفسیر مجھے پڑھا رہے ہیں، جب سبق اس آیت پر پہنچا کُلُّ نَفْسٍ ذَا نِقَّةٍ الْمَوْتِ [العنکبوت ۵۷] حضرت امام زاہد نے فرمایا۔۔۔ ہر ایک کے لئے موت ہے چاہے وہ امیر ہو یا فقیر، مسلمان ہو یا کافر، بڑا ہو یا چھوٹا۔

اس خواب کو دیکھنے کے چند ہی روز بعد حضرت مخدوم شیخ قدس اللہ سرہ العزیز کا انتقال ہو گیا۔

میں اس زمانہ میں تعلیم حاصل کر رہا تھا اور مصباح پڑھ رہا تھا۔ ایک روز مدرسہ جانے میں دیر ہو گئی، اسی روز میں نے اپنا خواب حضرت مخدوم شیخ حُسینؒ قدس اللہ سرہ العزیز کو سنایا۔۔۔ اس وقت ایک صوفی حضرت شیخ کے پاس بیٹھے تھے، حضرت نے اس صوفی سے فرمایا۔۔۔ دیکھتے ہیں اس بچے کو، کیسی قابلیت رکھتا ہے۔

## مخدوم شیخ حسینؒ کی تنبیہ

اس کے بعد چہرہ مبارک میری طرف کیا۔۔۔ اور فرمایا۔۔۔ آپ لوگ سمجھتے ہیں کہ ہم شیخ زادے ہیں جب گھوڑا آراستہ ہوگا، خدام جمع ہوں گے، پوری تیاری ہوگی اس کے بعد ہی پڑھنے کے لئے جائیں گے۔ اس طرح علم حاصل نہیں ہوتا۔  
اس دن سے میں نے گھوڑے پر مدرسہ جانا چھوڑ دیا اور ہمیشہ پیدل جانے لگا۔

## مصباح یاد کرنے کے لئے مخدوم حسینؒ کی تحریص و ترغیب

اس کے بعد ارشاد ہوا کہ۔۔۔ جب پوری مصباح سن لوں گا تو آپ کو اپنی چادر دے دوں گا اور اس وقت مجھے بہت خوشی ہوگی۔ حضرت شیخ قدس اللہ سرہ العزیز کی خوشنودی حاصل کرنے کے خیال سے چھ مہینے تک دن رات محنت کر کے مصباح کا پورا متن، اعراب کی وجہ، احکام و مقصود کے ساتھ سب کچھ زبانی یاد کر کے سنا دیا۔

حضرت شیخ نے مختلف مقامات سے احکام و اعراب کی وجہ دریافت فرمائی۔۔۔ اور میں نے حضرت کی خواہش و مطلب کے مطابق سب کا جواب دے دیا۔

حضرت بہت خوش ہوئے، اپنے سر سے چادر اتار کر مجھے عنایت فرمائی، گود میں لے کر بہت ساری دعائیں دیں اور فرمایا۔۔۔ ہم تو کچھ نہ ہو سکے، اگر آپ نے پڑھا، محنت و مشقت کی اور معرفت حاصل کر لی تو ایک چیز ہو جاؤ گے، آپ سے میرا اور میرے پیروں کا نام قائم رہے گا۔

حضرت مخدوم شیخ حسینؒ قدس اللہ سرہ العزیز نے جو کچھ فرمایا ہے اس پر میرا ایمان ہے اور یہ ناممکن ہے کہ انہوں نے جو فرما دیا اس سے میں تجاوز کر جاؤں۔

شیخ عظمہ اللہ کو شکار کا بھی شوق تھا

بچپن میں مجھے شکار کا بہت شوق تھا، بغیر شکار کھیلے نہیں رہتا۔ ایک دن شکار کے لئے گیا اور بہت سارے چھوٹے چھوٹے پرندے لے کر آیا حضرت شیخ حسین قدس اللہ سرہ العزیز کے سامنے رکھ دیا۔ شیخ نے فرمایا۔۔۔ یہ بیچارے آپ کے ڈر سے جنگل میں چھپ گئے تھے مگر وہاں بھی رہنے نہ دیا۔ اُس روز سے میں نے شکار میں جانا ترک کر دیا اور پھر کبھی شکار نہیں کیا۔

عبداللہ بن عباس رضی اللہ عنہ کے صاحبزادے پر خلیفہ وقت کی تنقید

اس کے بعد حضرت شیخ عظمہ اللہ نے ارشاد فرمایا کہ۔۔۔ ایک روز حضرت عبداللہ ابن عباس کے صاحبزادے رضی اللہ عنہما خلیفہ وقت کے یہاں تشریف لے گئے۔ صاحبزادے کے پاس علم کی فراوانی نہیں تھی۔ خلیفہ نے ان کی خوب تعظیم و تکریم کی، اس کے بعد کہا۔۔۔ ضیعتک سیادتک آپ کو جو سیادت (خاندانی فضیلت و برتری) حاصل تھی اس کو ضائع کر دیا اور آپ نے اپنے دل میں یہ خیال کر لیا کہ ہم تو حضرت محمد مصطفیٰ صلی اللہ علیہ وآلہ وسلم کے خاندان سے ہیں ہم کو اب کسی چیز کی ضرورت نہیں۔

مخدوم شیخ مظفر کا علم حاصل کرنا اور بہار میں ان کی آمد

اسی درمیان حضرت شیخ مظفر رحمۃ اللہ علیہ کی دہلی میں علمی مشغولیت اور بہار میں ان کی تشریف آوری کا تذکرہ ہونے لگا۔

حضرت شیخ عظمہ اللہ نے فرمایا۔۔۔ حضرت مخدوم شیخ مظفر رحمۃ اللہ علیہ، حضرت مخدوم جہاں کی خدمت میں آنے سے پہلے ہی بہت بڑے عالم اور دانشمند تھے، اور آپ کے علم



کا شہرہ دہلی میں ہو چکا تھا۔ سلطان فیروز نے کشک لعل میں پانچ ہزار تنکہ تنخواہ پر بطور مدرسہ بحال کر لیا تھا، کچھ روز درس و تدریس میں مشغول رہے۔

ایک روز درس دے رہے تھے کہ اچانک قوالوں کی جماعت آگئی اور گانا شروع کر دیا۔ حضرت مخدوم شیخ مظفرؒ پر کیفیت طاری ہوئی، ذوق پیدا ہوا اور اسی حال میں اپنے کو مدرسہ کی عمارت سے نیچے گرا دیا۔ درس و تدریس کو ترک کر کے بہار آگئے اور حضرت مخدوم جہاں قدس اللہ سرہ العزیز کے دست مبارک پر توبہ کی یعنی مرید ہو گئے۔

چند روز کے بعد (پیر و مرشد کی طرف سے) حکم ہوا کہ — مولانا مظفر! آپ نے فراغت و اطمینان کی حالت میں علم حاصل کیا ہے اور جو مہارت حاصل کی ہے وہ علم، دین کی راہ میں مفید و کارآمد نہیں۔ اس لئے پھر جائیے اور فقر کی حالت میں پڑھئے۔ ایک چیتل خرچ کے لئے دلوادیا، ایک پائے جامہ جو پرانا تھا اور جس میں ازار بند کی جگہ رسی تھی عنایت فرمایا۔

کہتے ہیں کہ حضرت شیخ مظفرؒ روانہ ہوئے، ابھی دو تین کوس ہی گئے تھے کہ پاؤں میں چھالے پڑ گئے ایک سایہ دار درخت کے نیچے لیٹ گئے۔ اتنے میں ایک زنا رو وہاں پہنچا، اُس کی نظر آپ کے پائے مبارک پر پڑی۔ اُس نے کہا کہ — اس پاؤں میں ایسی علامت ہے جس سے پتا چلتا ہے، یہ ہرگز پیدل نہیں چل سکتے، یہ کہا اور وہاں سے روانہ ہو گیا۔

تھوڑی دیر کے بعد ایک ملک زادہ جو حضرت مخدوم جہاںؒ کے مریدوں میں تھے وہاں پر پہنچے۔ یہ اپنی مقرری کے لئے دہلی جا رہے تھے۔ یہ بھی اسی درخت کے نیچے ٹھہرے۔ اُن کے نوکروں نے چاہا کہ حضرت شیخ مظفرؒ کو وہاں سے اٹھا دیں، لیکن ملک زادہ نے پہچان لیا کہ یہ حضرت مخدوم جہاںؒ کے مرید ہیں۔ قدموں پر گر پڑے، اور پوچھا — کہاں تشریف لے جا رہے ہیں؟ —

حضرت شیخ مظفرؒ نے سارا حال بیان کیا — ملک زادہ خوش ہو گئے۔ ایک اچھا سا

قد آور گھوڑا سواری کے لئے پیش کیا۔ اور ہزاروں اعزاز و اکرام کے ساتھ دہلی تک پہنچایا۔ وہاں پہنچنے کے بعد حضرت مولانا تھکھیل علم میں لگ گئے اور ملک زادہ اپنی مقرری کے لئے دربار چلے گئے۔

دو سال کے بعد حضرت مخدوم شیخ مظفرؒ سند علوم لے کر بہار کے لئے روانہ ہوئے۔ واپسی میں تھوڑی دور پر اسی ملک زادے سے ملاقات ہو گئی۔ اُس نے پوچھا۔ کہاں کا سفر ہے؟ فرمایا۔ بہار جا رہا ہوں۔

یہ سن کر وہ خوش ہوئے اور تعظیم و تکریم کے ساتھ حضرت کو بہار لے کر آئے۔ حضرت شیخ مظفرؒ اپنے پیر و مرشد حضرت مخدوم جہاں کی خدمت میں حاضر ہوئے۔ مخدوم جہاں نے ان کے ساتھ خوب نوازش و کرم کا معاملہ فرمایا اور ایک حجرہ عنایت کیا۔

## مجلس - ۳۴

قدم بوسی کی سعادت نصیب ہوئی۔ حاضرین میں سے ایک شخص نے عرض کیا کُلْ یَوْمَ هُوَ فِی شَأْنٍ ۝ [الرحمن ۲۹] (ہر روز وہ ایک نئی شان میں تجلی فرماتا ہے) آیت کریمہ ہے، اس سے کون سا کام مراد ہے؟

آیت کا مفہوم

حضرت شیخ عظمہ اللہ نے فرمایا۔ اس سے اللہ تعالیٰ کے وہ تین کام مراد ہیں جن

کو وہ ہمیشہ جاری رکھتا ہے۔

۱۔ وہ باپ کے نطفہ سے ماں کے رحم میں لاتا ہے۔

۲۔ وہ ماں کے رحم سے دنیا میں لاتا ہے۔

۳۔ وہ دنیا سے زمین کے اندر منتقل کر دیتا ہے۔

اس کے بعد حضرت شیخ عظیمہ اللہ نے مخدوم مولانا رکن الدین بزرگ رحمۃ اللہ علیہ کے یہ دو اشعار سنائے۔

جاں چست چنین نطفہ صلب قضا ☆ دنیا رحم است مشیمہ است ورا  
تلخی نزعش درِ روزہ مادر طبع ☆ ایں مردن زادن است در دار بقا  
(جان کیا ہے، یہ صلب قضا کے نطفہ کی طرح ہے، دنیا رحم یعنی بچہ دانی ہے، جسم بچہ کے اوپر کی جھلی ہے  
نزع کی تلخی در اصل طبعی ماں کے لئے درِ روزہ ہے اور یہ موت دار بقا میں ولادت ہے)۔

خاکسار نے عرض کیا — مشیمہ کے معنی کیا ہیں؟

فرمایا — ماں کے رحم میں بچہ کی وہ جھلی جس میں بچہ لپٹا ہوا باہر آتا ہے۔

## جاں کنی کا عالم

اس کے بعد ارشاد ہوا — اللہ تعالیٰ فرماتا ہے — مجھے اور کہیں کی اتنی فکر نہیں ہوتی جتنی مومن کے قبر کی ہوتی ہے یعنی جاں کنی کے وقت مومن کا قلب قبر کی طرح ہوتا ہے، موت کے وقت اسے جو پریشانی ہوتی ہے جب میں اس کی شدت و پریشانی کو سمجھتا ہوں تو پھر وہ شخص کیوں نہیں سمجھ سکتا جو جاں کنی سے دوچار ہے۔ اس پر جو گذرتی ہے اس کو وہی سمجھ سکتا ہے۔



ایک بزرگ کا قول ہے کہ — جاں کنی کا عالم ایسا ہوتا ہے جیسے ریشمی کپڑا سوکھے کانٹوں میں الجھ جائے اور کھینچنے پر کچھ کپڑا کانٹے میں پھٹ کر رہ جائے اور کچھ نکل آئے۔  
 پھر فرمایا — یہ بھی کہا گیا ہے کہ مومن کی جاں کنی ایسی ہوتی ہے جیسے خمیر سے بال نکال لیا جائے اور کافر کی جاں کنی ایسی ہوتی ہے جیسے آٹا سے نمک الگ کیا جائے۔

### ضبطہ قبر

اس کے بعد فرمایا — ضبطہ قبر ایسا ہوتا ہے کہ دایاں پہلو بائیں میں اور بایاں پہلو دائیں میں مل جاتا ہے۔ جیسے کوئی شخص زمین و آسمان کے درمیان ہو اور زمین، آسمان میں مل جائے اور ایک ہو جائے۔

### جاں کنی سے متعلق رسول اللہ ﷺ کا ارشاد

ارشاد ہوا — رسول اللہ صلی اللہ علیہ وآلہ وسلم کی رحلت کے وقت حضرت عزرائیل صلوٰۃ اللہ علیہ نے عرض کیا — اے اللہ کے رسول! میں آپ پر اتنے ہلکے سے ہاتھ لگاؤں گا جیسے مہربان ماں اپنے سوتے ہوئے بچے کے منہ سے اپنا پستان ہلکے اور آہستہ سے نکال لیتی ہے۔  
 نبی کریم علیہ الصلوٰۃ والسلام نبوت کی قوت و طاقت کے باوجود اپنے وقت آخر کے بارے میں فرماتے ہیں — حضرت عزرائیل صلوٰۃ اللہ علیہ نے مجھ پر جب ہاتھ رکھا تو ایسا معلوم ہوا کہ گویا روئے زمین کے تمام پہاڑ ہمارے اوپر رکھ دئے گئے ہیں اور آپ ﷺ نے اسی حال میں دعاء کی — اللھم ہون علینا سكرات الموت (اے اللہ! سكراتِ موت کو ہمارے اوپر آسان کر دے)۔

ایک شہر کا واقعہ جہاں اس طرح موت آتی ہے

اس کے بعد حضرت شیخ عظیمہ اللہ نے فرمایا۔۔۔ ایسا بھی ایک شہر ہے جہاں موت کو لوگ اس طرح نہیں جانتے ہیں، بلکہ اس شہر کے نزدیک ایک پہاڑ ہے اس پہاڑ سے جیسے ہی یہ آواز آتی ہے۔۔۔ اے فلاں۔۔۔ ویسے ہی وہ شخص (جس کا نام پکارا جاتا ہے) بے قرار ہو جاتا ہے، وہاں پر اس کا مزید ٹھہرنا دشوار بن جاتا ہے۔ اگر کسی کے احباب اسے بزورِ بردستی روکنا چاہتے ہیں وہ اس قدر شور و ہنگامہ اور گریہ و زاری کرنے لگتا کہ دوستوں کو اس پر رحم آ جاتا، اسے چھوڑ دیتے ہیں اور وہ چلا جاتا ہے۔ لیکن کسی کو یہ معلوم نہیں ہوتا کہ وہاں کیا ہو رہا ہے۔ چنانچہ مولانا ربوم فرماتے ہیں۔

دل از دیار خلاق بشد بشہر حقائق

خدای داند کیس دل دراں دیار چہ شد

(دل لوگوں کے شہر سے حقیقی شہر کی طرف چلا گیا۔ اب اللہ ہی جانتا ہے کہ اس شہر میں دل کے ساتھ کیا معاملہ پیش آیا)۔

ایک بار لوگوں نے یہ طے کیا کہ اب ہمارے درمیان سے اگر کوئی جائے گا تو ایک خط لکھ کر اس کے حوالہ کر دیں گے۔ جس کا جواب وہاں جا کر وہ لکھ دے گا۔

لوگوں نے ویسا ہی کیا۔۔۔ اور جس کے جانے کی باری آئی خط اس کے حوالہ کر دیا۔۔۔ وہ چلا گیا۔ لوگ دوسرے روز اُدھر گئے۔ دیکھا کہ۔۔۔ پہاڑ کے دامن میں جواب لکھ کر رکھا ہے اور جواب یہ تھا۔۔۔ ”میں یہاں آیا، ایک مشکل درپیش تھی وہ حل ہو گئی، تم لوگ بھی یہاں آ جاؤ، تاکہ تمہاری مشکل بھی حل ہو جائے۔“

اس موقع پر حضرت شیخ عظیمہ اللہ نے یہ شعر پڑھلی

از عشق تو صد کشتہ و از کشتہ دو صد پشتہ

خود کشتہ و خود پشتہ ایں را تو بد اں خوانند

(تیرے عشق میں سینکڑوں شہید ہو گئے اور مقتولوں کے دو سو تو دے لگ گئے، حقیقت تو یہ ہے کہ تو ہی مقتول بھی ہے تو ہی تودہ بھی ہے اس بات کو اہل حقیقت اسی طرح پڑھتے اور سمجھتے ہیں)۔

سفید بال موت کی یاد دلانے کے لئے کافی ہے

اس کے بعد ارشاد فرمایا کہ — حضرت امیر المؤمنین عمر خطاب ؓ نے دو شخص کو

اجرت پر ملازم رکھا۔ ان دونوں کا کام یہ تھا کہ روزانہ حاضر خدمت ہوتے اور کہتے الموت

حق، الموت حق موت برحق ہے، موت برحق ہے۔ کچھ دنوں کے بعد ایک حجام آئینہ لے کر

حاضر خدمت ہوا۔ حضرت امیر المؤمنین نے آئینہ میں دیکھا کہ ریش مبارک کے چند بال سفید

ہو گئے ہیں۔ آپ نے ان دونوں آدمیوں کو بلایا اور ان سے فرمایا — اب تمہاری ضرورت

نہیں رہی، یہ سفید بال موت کی یاد دلانے کے لئے کافی ہیں۔

اس کے بعد حضرت شیخ نے یہ شعر سنایا۔

موتے سپید از اجل آرد پیام

پشتِ خمت مرگ رساند سلام

(سفید بال موت کا پیام لاتے ہیں اور تیری جھکی ہوئی پیٹھ موت کو سلام کر رہی ہے)۔



## مجلس - ۳۵

ایک لمحہ کی غفلت

قدم بوسی کی سعادت حاصل ہوئی۔

خاکسار نے عرض کیا۔۔۔ مَنْ غَابَ عَنِ الْحَقِّ طَرَفَةً عَيْنٍ لَمْ يَهْدِ إِلَيْهِ أَبَدٌ

اس عبارت سے کیا مراد ہے؟۔۔۔

حضرت شیخ عظیمہ اللہ نے فرمایا۔۔۔ اس کا معنی اس طرح بیان کرتے ہیں کہ جس

وقت بندہ اللہ تعالیٰ سے محبوب ہوا اُس کا وہ وقت فوت ہو گیا۔ اب اگر برسوں مشغولیت اختیار

کرتا ہے تب بھی اُس زائل شدہ وقت کا تدارک کسی طرح بھی نہیں ہو سکتا۔ لہذا اُس فوت شد

وقت میں ابد تک ہدایت نہیں ملے گی۔ اگر اس طرح معنی نہیں کہیں گے تو لم یهد الیہ ابدًا

صحیح معنی نہیں ہو سکتا۔

اس کے بعد یہ دو اشعار اپنی زبان مبارک سے سنائے

ہر یک نفس کہ می رود از عمر گوہر است ☆ کا نرا خراج ملک دو عالم بود بہا

مہمند کہ ایں خزانہ دہی رایگاں بباد ☆ وانگہ روی بخاک تہی دست و بے نوا

(زندگی کی ہر ایک سانس جو چل رہی ہے جواہرات ہیں۔ جن کی قیمت دونوں جہان کا محصول ہے

دیکھو اس خزانہ کو برباد نہ کرو۔ اگر برباد کرو گے تو خالی ہاتھ مفلس بن کر زمین کے نیچے جاؤ گے)۔

## دو عید سے مراد

خاکسار نے عرض کیا — ”دو عید“ سے کیا مراد ہے جو اس شعر میں آیا ہے۔

عاشقاں در دے دو عید کنند

عنکبوتاں مگس قدید کنند

(عشاق ایک سانس میں دو عید مناتے ہیں۔ اور مکڑے مکھی شکار کرتے ہیں)

حضرت شیخ عظیمہ اللہ نے فرمایا — اس عید سے خوشی مراد ہے۔

جب بری صفتوں سے نکلتے ہیں تو ایک عید ہوتی ہے اور جب اچھی صفتوں میں داخل

ہوتے ہیں تو دوسری عید ہوتی ہے۔

یا ان دو عیدوں سے مراد یہ ہے کہ — جب ایک حالت سے نکلتے ہیں تو ایک عید

ہوتی ہے اور جب دوسرے حال میں جو پہلے حال سے بہتر ہے داخل ہوتے ہیں تو اس کو

دوسری عید سمجھتے ہیں۔

یا پھر اس طرح بھی کہہ سکتے ہیں کہ — جب ہماری اپنی مراد پوری ہوتی ہے تو یہ

ایک عید ہوئی اور جب اللہ تعالیٰ کی مراد پوری ہوئی تو یہ دوسری عید ہوئی۔

اس کو یوں سمجھا جائے کہ بندہ سے ہمیشہ صبر و شکر کا مطالبہ کیا جاتا ہے۔ جب بندہ کی

مراد پوری ہوئی تو شکر کرے اور جب مراد پوری نہیں ہوئی تو اس وقت صبر سے کام لے۔

دونوں عید یہی ہے۔ جیسا کہ شاعر کہتا ہے۔

سِرِ ارادات ما آستانہ حضرت دوست

کہ ہر چہ بر سر مای رود ارادۂ دوست

(میرا سِرِ ارادات ہے اور دوست کا آستانہ، میرے ساتھ جو کچھ ہو رہا ہے اسی دوست کے ارادے سے ہو رہا ہے۔)

حضرت شیخ عظمہ اللہ کو بہت پسند آئے اور خود بھی بار بار ان اشعار کی تکرار فرماتے رہے۔

چو دم پیش نماںد بدم خویش کند پر ☆ توبہ میں کیس دم یزدان کجا رساند  
بمشل گفتم این را و گر نہ کرم او ☆ نکشد ہیچ کے را و ز کشتن بر ہاند

## مجلس - ۳۶

### ذکر صحابہ

قدم بوسی کی سعادت حاصل ہوئی۔ صحابہ کا ذکر ہونے لگا۔ حضرت شیخ عظمہ اللہ نے فرمایا۔ حضرت معاذ جبل رضی اللہ عنہ نے ایک روز فرمایا۔ تعالوا نو من باللہ ساعة آؤ ہم لوگ ایمان لائیں اللہ پر تھوڑی دیر۔

صحابہ نے بارگاہ رسالت ﷺ میں عرض کیا۔ یا رسول اللہ! کیا ہم لوگ مومن نہیں ہیں جو معاذ ایسی بات کہتے ہیں؟

### حضرت معاذ رضی اللہ عنہ کی تعریف

نبی اکرم حضرت محمد رسول اللہ صلی اللہ علیہ وآلہ وسلم نے فرمایا۔ دعوه فانہ رجل یحب اللہ ورسولہ۔ معاذ کو چھوڑ دو، معاذ تو وہ ہیں جو اللہ اور اللہ کے رسول کو دوست رکھتے ہیں۔



اس کے بعد اصحابِ صفہ کے مناقب بیان ہونے لگے۔ فرمایا۔۔۔ جب رسول اللہ صلی اللہ علیہ وآلہ وسلم نے مکہ سے مدینہ کو ہجرت کی تو کافروں نے راستے میں پھانسی کے تختے لگا دیے اور کہنے لگے کہ۔۔۔ جو کوئی محمد (صلی اللہ علیہ وآلہ وسلم) کے پاس جائے گا اس کو پھانسی پر لٹکا دیں گے، اس کے بیٹوں کو قیدی بنالیں گے، اس کے مال و اسباب اور جائیداد کو ضبط کر لیں گے۔

صحابہ کرام کی بیویاں اپنے بیٹوں اور بیٹیوں کو لے کر اپنے اپنے شوہر کے پاس آئیں اور ان سے کہنے لگیں اگر تم لوگ چلے گئے تو کفار ہم کو اور ہمارے بیٹے اور بیٹیوں کو لے بھاگیں گے اور پھر ان کا دل جو چاہے گا وہ کریں گے۔

### مہاجر و انصار

بعض صحابہ، سلاطینِ ہمت تھے اور ان کے دلوں پر رسول اللہ صلی اللہ علیہ وآلہ وسلم کی محبت اس طرح غالب تھی کہ ان باتوں کی طرف ہرگز توجہ نہ دی اور مدینہ کے لئے روانہ ہو گئے، بعض لوگ سلامتی و حفاظت کے ساتھ نبی کریم ﷺ کی خدمت میں پہنچ گئے اور بعض لوگوں کو کافروں نے پکڑ کر ہلاک کر دیا۔ مہاجر یہی لوگ کہے جاتے ہیں۔

اور رسول اللہ ﷺ کے وہ صحابہ جو مدینہ میں تھے انہوں نے اپنے مہاجر بھائیوں کو جو ہجرت کر کے مدینہ آئے اور آپ ﷺ کی خدمت میں پہنچے ہر ایک کو اپنا بھائی بنالیا، اپنے مال و دولت، اسباب و جائیداد اور اپنی ساری پونجی و سرمایہ کو تقسیم کر کے نصف حصہ مہاجر کو دے دیا۔ یہاں تک کہ اگر کسی کے پاس دو مکان تھے تو ایک مکان اپنے پاس رکھا اور دوسرا مکان مہاجر کے نام کر دیا، اسی طرح جن کے پاس دو بیویاں تھیں ان میں سے ایک کو طلاق دے کر مہاجر بھائی کی زوجیت میں دے دیا۔ انہیں کو انصار کہتے ہیں اور انہیں کے حق میں یہ آیت نازل

ہوئی۔۔۔ وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ [الحشر ۹] (ترجیح دیتے ہیں انہیں اپنے آپ پر اگرچہ خود انہیں اُس چیز کی شدید حاجت ہو)۔

جب مہاجر اور انصار نے آپس میں اس طرح ایثار و جاں بازی دکھائی تو اللہ تعالیٰ نے اپنے کلام قدیم میں ان دونوں جماعتوں کی یوں تعریف کی۔۔۔ السَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ [التوبہ ۱۰۰] (اور سب سے آگے آگے سب سے پہلے پہلے ایمان لانے والے مہاجرین اور انصار سے اور جنہوں نے پیروی کی ان کی عمدگی سے، راضی ہو گیا اللہ تعالیٰ ان سے اور راضی ہو گئے وہ اس سے، اور اس نے تیار کر رکھے ہیں ان کے لئے باغات، بہتی ہیں ان کے نیچے ندیاں، ہمیشہ رہیں گے ان میں ابد تک، یہی بہت بڑی کامیابی ہے)۔

### اصحابِ صفہ

بعض صحابہ ایسے تھے جو نہ کسی کام میں مشغول تھے اور نہ ان کی کوئی کمائی تھی اس لئے فقر و فاقہ میں زندگی گذرتی۔ یہی لوگ اصحابِ صفہ ہیں، اور یہ تقریباً ستر۷۰ افراد تھے جو مسجد میں رہتے تھے۔ تصفیہ باطن اور اللہ تعالیٰ کے ساتھ مشغولیت ہی ان کا کام تھا۔ دن میں کھجور کی گٹھلی چنتے، اس کو کوٹتے اور بیچ کر اپنی روزی روٹی کا انتظام کرتے۔

دیکھنے میں آتا کہ امراء کھجور کھاتے اُس کی گٹھلیاں پھینک دیتے بعض فقراء اُن کو چن لیتے۔ جن کے پاس اونٹ ہوتے ان کے ہاتھ ان گٹھلیوں کو فروخت کر دیتے اور وہ لوگ اونٹ کے چارہ کے لئے اس کو لے لیتے۔ اصحابِ صفہ اس طرح دن گزارتے اور رات کو اللہ تعالیٰ کی عبادت سے معمور رکھتے، اپنے احوال کو گذری میں چھپائے رکھتے، خرچہ اور کھل پر

اکتفا کرتے۔ ہر ایک کے پاس ایک ہی کپڑا ہوتا۔

## فقراء نے اونی لباس کیوں پہنا

فرمایا کہ — فقراء نے جو پشمینہ (اونی لباس) پہنا ہے اس کی وجہ یہ ہے کہ باطنی صفائی اور چلائے ان حضرات کو مطلوب ہے وہ اس کو حاصل کرتے ہیں اور ان کا دل آئینہ کی طرح صاف و شفاف ہوتا ہے۔ آئینہ کے لئے غلاف چاہئے، آئینہ کے غلاف کا کام اونی کپڑا سے لیتے ہیں تاکہ زنگ لگنے سے محفوظ رہے۔ اسی طرح درویش حضرات پشمینہ کا استعمال کرتے تاکہ لوگوں کی آہ اور نظر بد سے محفوظ رہیں۔ اس لئے یہ اونی لباس ان کے لئے بہت مناسب ہے۔

اس موقع پر قاصدہ صوفی نے یہ شعر پڑھا۔

درویش از صفاء خود اندر گلیم شد  
ایں روش است کز نمد آئینہ داں کند

(فقیر اپنی صفائی کی خاطر خود کو کھل میں چھپا لیتا ہے اور یہ کوئی حیرت کی بات نہیں اس لئے کہ آئینہ کے غلاف کے لئے اونی کپڑے ہی کا استعمال ہوتا ہے)۔

حضرت شیخ عظیمہ اللہ نے فرمایا — خدا کی رحمت ہو! کیا بر محل شعر ہے۔ بر محل بات کی ادائیگی بھی خاص صفت ہوتی ہے۔



## مجلس - ۳۷

دنیا کی چیزیں معدوم ہونا چاہتی ہیں

آستانہ عالی مآب کی خاک بوسی کی سعادت حاصل ہوئی۔

حضرت شیخ عظیمہ اللہ نے فرمایا۔۔۔ دنیا میں جتنی چیزیں ہیں وہ بذاتِ خود معدوم

ہونا چاہتی ہیں۔ لیکن اللہ تعالیٰ ان کو اپنی قدرت سے باقی رکھے رہتا ہے، جیسے ذواۓ چوبیس

جس کو ہندوستان میں بھونرہ کہتے ہیں۔ جب تک اس میں قوت رہتی ہے چکر لگاتا ہے اور

جیسے ہی اس کی قوت ختم ہوتی ہے گر جاتا ہے۔ یعنی وہ بذاتِ خود گرنا چاہتا ہے لیکن اللہ تعالیٰ

ایک حد تک اس کو باقی رکھتا ہے۔ یہاں تک کہ وہ ولی کی نظر کے سوا کسی کو نظر نہیں آتا۔

اس موقع پر حضرت شیخ عظیمہ اللہ نے یہ آیت پڑھی۔۔۔ وَ تَرَى الْجِبَالَ

تَحْسِبُهَا جَامِدَةً وَ هِيَ ثَمَرٌ مَّرَّ السَّحَابِ [النمل ۸۸] (تم پہاڑوں کو دیکھتے ہو اور سمجھتے

ہو کہ یہ ٹھہرے ہوئے ہیں۔ حالانکہ یہ پہاڑ بادل کی طرح چکر لگا رہے ہیں) انتہائی تیزی اور

سرعت کے ساتھ گھومنے کی وجہ سے دیکھنے میں ایسا لگتا ہے کہ وہ اپنی جگہ پر ٹھہرے ہوئے

ہیں جیسے کمہار کا چاک اور آٹا پیسنے کی بڑی چکی۔

جھانک تا کہ سے متعلق ایک فقہی مسئلہ

اسی درمیان حاضرین میں سے ایک شخص نے عرض کیا۔۔۔ اگر کوئی آدمی کسی کے گھر

میں قصداً جھانک تا کہ کرتا ہے تو اس کی آنکھ نکال لیں اور ایسا کرنے پر کوئی جرم تو عاید نہیں ہوگا؟

حضرت شیخ عظمہ اللہ نے فرمایا۔۔۔ ایک روز رسول اللہ صلی اللہ علیہ وآلہ وسلم گھر کے اندر سر مبارک میں کنگھی کر رہے تھے اور مانگ نکالنے والی کنگھی سے مانگ ٹھیک کرنے میں مشغول تھے، اور ایک شخص راستہ سے گذرتے ہوئے کھڑکی سے جھانک کر دیکھ رہے تھے۔ جب آنحضرت ﷺ باہر تشریف لائے تو اُس شخص نے کہا۔۔۔ یا رسول اللہ! جب آپ کنگھی سے مانگ ٹھیک کر رہے تھے تو میں کھڑکی سے دیکھ رہا تھا۔ رسول اکرم ﷺ نے یہ سن کر فرمایا۔۔۔ اگر اُس وقت مجھے یہ بات معلوم ہو جاتی تو مانگ نکالنے والی کنگھی تمہارے جسم پر چلا دیتا۔

### سنت درازی سے متعلق ایک فقہی مسئلہ

اس کے بعد حضرت شیخ عظمہ اللہ نے فرمایا۔۔۔ ایک شخص رسول اللہ صلی اللہ علیہ وآلہ وسلم کی خدمت میں آئے اور عرض کیا۔۔۔ یا رسول اللہ! رات کے وقت ہمارے گھر میں ایک شخص آتا ہے اور ہماری اہل خانہ پر دست درازی کرتا ہے، اس کے ثبوت میں دو گواہ پائے۔ اب اگر میں گواہوں کو لانے جاتا ہوں تو اتنی دیر میں وہ اپنا کام کر کے بھاگ جائے گا۔ ایسی صورت میں آخر میں کیا کروں؟

حضرت محمد رسول اللہ ﷺ کے جواب دینے سے پہلے ہی حضرت سعد رضی اللہ عنہ جو وہاں پر موجود تھے کہنے لگے۔۔۔ قسم خدا کی، اگر میں ہوتا تو تلوار سے اُس کا سر الگ کر دیتا۔ حضرت سعد رضی اللہ عنہ کا جواب سن کر صحابہ کرام حضرت سعد رضی اللہ عنہ کی طرف دیکھنے لگے، آخر انہوں نے یہ بے ادبی کیسے کی کہ رسول اللہ ﷺ کی موجودگی میں فیصلہ دینے لگے۔

جب آپ ﷺ نے دیکھا۔۔۔ میرے صحابہ سعد کو تیز نگاہوں سے دیکھ رہے ہیں، اور اندر اندر ان پر غصہ ہو رہا ہے تو حضرت سعد رضی اللہ عنہ کی تسکین خاطر کے لئے فرمایا اَتَعْجَبُونَ

مِنْ غَيْرَةِ سَعْدٍ إِنَّ سَعْدًا لَّغَيُورٌ وَ أَنَا أَغْيَرُ مِنْهُ وَاللَّهُ أَغْيَرُ مِنِّي وَ مِنْ غَيْرَتِهِ حَرَّمَ  
 الْفَوَاحِشَ مَا ظَهَرَ مِنْهَا وَ مَا بَطَّنَ (سعد بے شک غیرت مند ہے اور میں اس سے بھی  
 زیادہ غیرت مند ہوں اور اللہ مجھ سے بھی زیادہ غیرت مند ہے اور اللہ نے اپنی غیرت کی وجہ  
 سے تمام کھلی و ڈھکی بدکاریوں کو حرام قرار دے دیا ہے)۔

## مُبروں کے ساتھ حسن سلوک

اس کے بعد حضرت شیخ عظیمہ اللہ نے فرمایا کہ — ایک روز رسول اللہ صلی اللہ  
 علیہ وآلہ وسلم اُم المؤمنین حضرت عائشہ رضی اللہ عنہا کے پاس تشریف فرما تھے۔ ایک شخص  
 دروازے کے سامنے آئے، رحمتِ عالم ﷺ نے فرمایا — وہ شخص جو آ رہا ہے وہ برا آدمی  
 ہے۔ لیکن — جب وہ سامنے آیا تو آپ ﷺ نے خوب خاطر تواضع کی۔

اُس آدمی کے واپس جانے کے بعد حضرت عائشہؓ نے پوچھا — یا رسول اللہ!  
 پہلے تو آپ نے فرمایا کہ — وہ برا آدمی ہے، لیکن جب سامنے آیا تو آپ نے اس کی خوب  
 خاطر تواضع کی؟ —

رسول اللہ ﷺ نے ارشاد فرمایا — اگر میں اس کے ساتھ اس طرح پیش نہیں آتا  
 تو وہ گالی گلوچ کرتا، برا بھلا کہتا اور اس جرم میں گرفتار ہو جاتا۔ لہذا بروں کے ساتھ ایسا سلوک  
 کرنا بھی صدقہ ہے۔

## جونپور میں قحط کی پریشانی

یہ گفتگو ہو ہی رہی تھی کہ جونپور سے ایک شخص آئے۔ قدم بوسی کے شرف سے مشرف



ہوئے اور عرض کیا۔ اُس طرف سخت اکال پڑ رہا ہے۔ حضرت شیخ عظمہ اللہ نے یہ آیت پڑھی۔ وَمَا مِنْ ذَاتَةٍ فِي الْأَرْضِ إِلَّا عَلَى اللَّهِ رِزْقُهَا [ہود ۶۷] روئے زمین پر کوئی ذی روح ایسا نہیں جس کی رزق اللہ تعالیٰ نے اپنے اوپر نہ لے لی ہو۔ اس کے بعد فرمایا۔ اگر آسمان سے پتھر بر سے یا زمین لوہا بن جائے اور اس طرح کی ہریالی نہ ہو تو بھی بندوں کی رزق بند نہیں ہوگی۔

## قہر الہی کا سبب بد اعمالی ہے عہدِ موسیٰ کا ایک اہم واقعہ

اللہ تعالیٰ کا قہر بد اعمالی کے سبب ہی ہوتا ہے۔ پھر یہ حکایت بیان فرمائی۔ حضرت موسیٰ علیہ السلام کے زمانہ میں ایک عورت نے روٹی کے ٹکڑے پر اپنے بیٹے سے پیشاب کرا دیا۔ اس بد اعمالی کا ایسا افلاس ہوا کہ اللہ تعالیٰ نے شہر میں قحط (اکال) لا دیا۔ حضرت موسیٰ علیہ السلام نے بارگاہِ صمدیت میں عرضی لگائی۔

حکم ہوا کہ۔ اُس عورت سے کہئے کہ روٹی کے جس ٹکڑے پر اپنے بیٹے سے پیشاب کروایا ہے۔ وہ روٹی فلاں جگہ پڑی ہے۔ پہلے اس کو کھائے اس کے بعد ہی اکال ختم کروں گا۔ لہذا عورت نے ویسا ہی کیا۔ اس کے بعد ہی قحط کی مصیبت دور ہوئی۔ حضرت موسیٰ علیہ السلام نے عرض کیا۔ خداوند! یہ بات سمجھ میں نہیں آئی کہ غلطی ایک عورت نے کی اور قحط کی سزا سب لوگوں کو ملی۔

جس وقت حضرت موسیٰ علیہ السلام نے یہ سوال کیا۔ اللہ تعالیٰ نے ان کے پاؤں پر چیونٹیوں کو بھیج دیا۔ اور جیسے ہی ایک چیونٹی نے حضرت موسیٰ علیہ السلام کے پاؤں میں کاٹا،

موسیٰ علیہ السلام نے ادھر اپنا ہاتھ پھیرا اور تقریباً پچاس ساٹھ چیونٹیاں ان کے ہاتھ سے پس گئیں۔  
حکم خداوندی آیا۔۔۔ اے موسیٰ! آپ کو اپنے سوال کا جواب مل گیا۔

### ایک آتش پرست کا خواجہ بایزید کو وسیلہ بنانا

اس کے بعد یہ حکایت بیان فرمائی کہ۔۔۔ کسی شہر میں قحط پڑا۔ شہر کے لوگ  
استسقاء کے لئے باہر نکل آئے۔ دعاء کر کے واپس ہوئے۔ لیکن۔۔۔ دعاء کی قبولیت کا کوئی  
اثر ظاہر نہیں ہوا۔

اس جگہ ایک گبر (آتش پرست) بھی تھا۔ اس نے کہا۔۔۔ اب میں جاتا ہوں اور  
میں کچھ عرض کرتا ہوں۔۔۔ وہ نکلا۔۔۔ اور اُس نے کہا۔۔۔ الہی! اُس راز کے صدقے میں  
بارش بھیج دیجئے جو راز میری آنکھوں میں پوشیدہ ہے۔۔۔ آتش پرست کی اس بات میں ایسا اثر  
ہوا کہ فوراً بارش ہونے لگی۔

لوگوں نے اس آتش پرست سے پوچھا۔۔۔ اچھا یہ تو بتاؤ کہ تمہاری آنکھوں میں وہ  
کون سا راز پوشیدہ ہے، جس کے طفیل بارش ہونے لگی؟  
اُس نے کہا۔۔۔ میری آنکھوں نے حضرت خواجہ بایزید رحمۃ اللہ علیہ کو دیکھا ہے۔

### خواجہ شفیق بلخی کے توکل پر خواجہ بایزید کا تبصرہ

حضرت شیخ عظیمہ اللہ نے فرمایا۔۔۔ حضرت خواجہ شفیق بلخی کے ایک مرید حضرت  
خواجہ بایزید قدس اللہ سرہ العزیز کے پاس گئے۔ حضرت خواجہ شفیق بلخی نے اپنے مرید سے کہہ  
دیا تھا۔۔۔ اگر حضرت پوچھیں کہ تمہارے پیر کس کام میں مشغول ہیں تو کہنا۔۔۔ توکل میں

اپنا قدم مضبوط کر رہے ہیں۔

جب وہ مرید حضرت خواجہ بایزیدؒ کی خدمت میں حاضر ہوئے تو خواجہ نے ان کے پیر کا حال دریافت کیا۔

مرید نے وہی کہا۔ جو پیر نے کہا تھا۔

خواجہ بایزیدؒ نے فرمایا۔ اگر بایزیدؒ زاغ یعنی کوا بھی ہو جائے تو اُس مشرک کے دروازے پر نہ جائے جو اللہ تعالیٰ کو دور روٹیوں سے آزار رہا ہے۔

حضرت شیخ عظیمہ اللہ نے فرمایا۔ حَسَنَاتُ الْاَبْرَارِ سَيِّئَاتُ الْمُقَرَّبِينَ یہی ہے۔

## عشق الہی میں خواجہ شبلیؒ کا حال

اس کے بعد ارشاد ہوا کہ۔ حضرت خواجہ شبلیؒ کا ابتدا میں یہ حال تھا کہ جس سے بھی اللہ تعالیٰ کا نام سنتے اس کے منہ کو شکر سے بھر دیتے۔ اور پھر انہیں کا آخر میں یہ حال ہو گیا کہ جس سے اللہ تعالیٰ کا نام سنتے اس کو پتھر سے مارتے۔

پھر فرمایا۔ ایک شخص حضرت خواجہ جنیدؒ قدس اللہ سرہ العزیز کی مجلس میں حضرت خواجہ شبلیؒ کی تعریف کر رہے تھے اور حضرت شبلیؒ بھی اس مجلس میں حاضر تھے۔

حضرت خواجہ جنیدؒ نے فرمایا۔ اس زندیق (مشرک) کا نام نہ لو۔

حضرت نے یہ بات اس لئے فرمائی کہ حضرت شبلیؒ کو عجب پیدا نہ ہو۔ عجب (غرور و تکبر) سالک کے لئے بہت بڑی مصیبت ہے۔



## مجلس - ۳۸

### عوارف کا درس

قدم بوسی کی سعادت حاصل ہوئی۔ شیخ زادہ حضرت شیخ سلطان بلغه اللہ الیٰ منازل الآباء و مراتب الاولیاء عوارف پڑھ رہے تھے۔ جب سبق اس عبارت پر پہنچا تربة الشخص مدفنه (جس کی مٹی جہاں کی ہوتی ہے وہ وہیں مدفون ہوتا ہے) تو حاضرین میں سے ایک شخص نے عرض کیا۔۔۔ یہ حدیث ہے یا کسی بزرگ کا قول ہے؟

حضرت شیخ عظمہ اللہ نے فرمایا۔۔۔ معلوم ہوتا ہے کہ کسی بزرگ کا قول ہے واللہ اعلم۔

### جہاں کی خمیر ہوتی ہے وہیں مدفون ہوتا ہے

اس کے بعد ارشاد ہوا۔۔۔ جہاں کی مٹی ہوتی ہے وہیں اس آدمی کا دفن ہوتا ہے، جب ایسی بات ہے تو یہاں پر یہ سوال پیدا ہوتا ہے کہ محمد رسول اللہ صلی اللہ علیہ وآلہ وسلم کا دفن مکہ ہوتا اس لئے کہ آپ ﷺ کی مٹی مکہ کی تھی۔

اس سوال کا جواب یہی ہے کہ یہ بات ثابت ہے کہ جس کی خمیر جہاں کی ہوتی ہے وہ اسی جگہ دفن ہوتا ہے۔ لیکن جب طوفانِ نوح آیا سارا عالم پانی سے بھر گیا تو رسول اکرم ﷺ کا خاک جو ہر سیلابی پانی کے ساتھ مکہ سے مدینہ چلا گیا۔ اور جہاں پر اب آنحضرت ﷺ کا مزار مبارک ہے، وہاں وہ مٹی جا کر ٹھہر گئی۔ اسی لئے آپ ﷺ مکی بھی ہیں اور مدنی بھی۔

## رسول اللہ ﷺ کے عمل کو اللہ نے اپنا عمل بتایا

اس کے بعد فرمایا — عوارف میں آیا ہے — اِنَّ اللّٰهَ مَسَحَ آدَمَ وَ اَخْرَجَ ذُرِّيَّتَهُ..... الیٰ آخرہ یعنی جس دن عہد و پیمان ہوا اُس دن اللہ تعالیٰ نے حضرت آدم علیہ السلام کی پیٹھ پر ہاتھ پھیرا — اور حضرت آدم علیہ السلام کی اولاد پہلی مکھیوں کی طرح نکل آئی۔ ظاہر اُتو آدم علیہ السلام کی پیٹھ پر فرشتوں نے ہاتھ پھیرا تھا، اللہ تعالیٰ نے ہاتھ نہیں پھیرا تھا، لیکن اللہ تعالیٰ نے فرشتوں کے عمل کو اپنی طرف منسوب کر لیا۔ جس طرح جنگ حنین میں جب کفار بھاری پڑ رہے تھے اُس وقت رسول اللہ صلی علیہ وآلہ وسلم اپنی سواری سے نیچے اتر آئے اور ایک مٹھی خاک لے کر کافروں کی طرف پھینک دیا۔ کوئی کافر بھی ایسا نہیں رہا جس کی آنکھ میں وہ مٹی نہیں پڑی، سب کے سب اندھے مجبور اور پست ہو گئے، یہ کامیابی سرور کائنات حضرت محمد رسول اللہ ﷺ اور صحابہ کے لئے فرحت و شادمانی اور مال غنیمت کا سبب بنی۔

چنانچہ اللہ تعالیٰ نے یہ آیت بھیجی — وَمَا رَمَيْتْ اِذْ رَمَيْتْ وَلٰكِنَّ اللّٰهَ رَمٰی [انفال ۱۷۱] (نہیں پھینکی آپ نے جب آپ نے پھینکی بلکہ اللہ تعالیٰ نے پھینکی) یعنی اے محمد صلی اللہ علیہ وآلہ وسلم! آپ نے نہیں پھینکی مٹی کافروں کی طرف جس وقت آپ نے پھینکی، لیکن اللہ تعالیٰ نے پھینکی۔ گرچہ بظاہر آپ ﷺ نے پھینکی تھی لیکن اللہ تعالیٰ نے اس عمل کو اپنی طرف منسوب کر لیا اور اس کی اضافت اپنی طرف کر لی — اس طرح کی بہت ساری مثالیں موجود ہیں۔

## یومِ میثاق

اس کے بعد عہد و پیمان کا تذکرہ ہونے لگا جس کو میثاق کہتے ہیں۔ حضرت شیخ عظیمہ

اللہ نے فرمایا۔۔۔ ایک بزرگ کا قول ہے کہ میثاق کے دن جو عہد و پیمان ہوا وہ مجھے پورا یاد ہے۔ اس روز میرے دائیں بائیں آگے پیچھے کون کون لوگ تھے میں سب کو جانتا اور پہچانتا ہوں۔

## قوتِ حافظہ کرامت کی حد تک

پھر ارشاد ہوا۔۔۔ مخدوم قاضی قطب الدین قاری سبہ رحمۃ اللہ علیہ فرماتے تھے مجھے اچھی طرح یاد ہے کہ میرے عقیدہ کے دن کون کون عورتیں آئی تھیں اور آج بھی میں ان سب کو پہچانتا ہوں۔ یاد رکھنے اور پہچاننے کا معاملہ تو یہاں تک ہے کہ میرے عقیدہ کے دن ایک عورت اپنا سامان طاق میں رکھ کر بھول گئی۔ اور میں نے چند سال کے بعد اُس کو یاد دلادیا کہ میں یہ دیکھ رہا تھا کہ فلاں طاق میں رکھ رہی ہے، جب اس نے تلاش کیا تو واقعی اس کی چیز اسی طاق میں مل گئی یہ دیکھ کر سب کو تعجب ہونے لگا۔

اس واقعہ کو بیان کرنے کے بعد حضرت شیخ عظیمہ اللہ نے فرمایا۔۔۔ یہ تو کرامت کا معاملہ ہے۔۔۔

## مجلس - ۳۹

### آداب المریدین کا درس

قدم بوسی کی سعادت حاصل ہوئی۔ قاصدہ صوفی، آداب المریدین پڑھ رہے تھے۔ سبق اس عبارت پر پہنچا۔۔۔ سَنَلَّتْ عَائِشَةُ رَضِيَ اللَّهُ عَنْهَا عَنْ خُلُقِ رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ قَالَتْ كَانَ خُلُقُهُ الْقُرْآنَ۔



## اخلاقِ نبوی

حضرت شیخ عظیمہ اللہ نے فرمایا۔۔۔ جب حضرت ام المؤمنین عائشہ رضی اللہ عنہا سے رسول اللہ صلی اللہ علیہ وآلہ وسلم کے اخلاق کے متعلق پوچھا گیا تو رسول خدا کی عظمت جس حد تک ام المؤمنین بی بی عائشہ کے دل میں تھی اس اعتبار سے انہوں نے کہنا چاہا۔۔۔ خلقہ خلق اللہ (رسول کا اخلاق اللہ کا اخلاق ہے)۔

مگر ادب کے پیش نظر انہوں نے اپنی بات کو کانِ خلقہ القرآن کی حسین عبارت میں ادا کر دی کہ ہر وہ اچھا اخلاق جو قرآن میں بیان ہوا ہے وہ سب کا سب ہمارے مصطفیٰ صلی اللہ علیہ وآلہ وسلم میں موجود تھا۔

جس کا اخلاق اچھا ہوگا وہ رسول اللہ ﷺ کے ساتھ ہوگا۔

آداب المریدین کا سبق اس حدیث نبوی پر پہنچا۔۔۔ قَالَ النَّبِيُّ صَلَّى اللَّهُ عَلَيْهِ وَسَلَّمَ لَا أَخْبِرُكُمْ بِأَحَبِّكُمْ إِلَيَّ وَأَقْرَبِكُمْ مِنِّي مَجْلِسًا يَوْمَ الْقِيَامَةِ قَالُوا بَلَى يَا رَسُولَ اللَّهِ قَالَ أَحْسَنُكُمْ أَخْلَاقًا الْمُؤْتُونَ أَكْنَافًا الَّذِينَ يَالْفُؤُونَ وَيُؤْلَفُونَ رسول اللہ صلی اللہ علیہ وآلہ وسلم نے فرمایا۔۔۔ جانتے ہو اور باخبر ہو یا میں تمہیں بتاؤں کہ تم لوگوں میں میرا سب سے زیادہ محبوب اور دوست کون ہے اور قیامت کے دن میری ہمنشینی میں مجھ سے سب سے زیادہ قریب کون ہوگا؟

صحابہ نے عرض کیا۔۔۔ یا رسول اللہ! فرمایا جائے۔

آپ ﷺ نے فرمایا۔۔۔ تم میں جس کا اخلاق سب سے اچھا ہوگا جو لوگوں کے لئے اپنے کو بچھا دے گا، جو لوگوں سے الفت رکھے گا اور جس سے لوگ الفت رکھیں گے۔

حُسنِ اخلاق اللہ کی بہت بڑی نعمت ہے

حضرت شیخ عظمہ اللہ نے فرمایا۔۔۔ رسول اللہ صلی اللہ علیہ وآلہ وسلم کا ارشاد گرامی ہے۔۔۔ لا خیر لمن لا یالف ولمن لا یولف اس شخص میں خیر اور بھلائی نہیں جو نہ دوسروں سے الفت رکھے اور نہ اس سے دوسرے لوگ الفت رکھیں۔ یعنی جو اللہ کی مخلوق کے ساتھ وحشت اور سختی سے پیش آئے اور اچھی زندگی نہ گزارے اس شخص میں کچھ خیر اور بھلائی نہیں۔ لہذا حُسنِ اخلاق اللہ تبارک و تعالیٰ کی ایک بہت بڑی نعمت ہے۔

شیریں زبان اللہ تعالیٰ کا دوست ہے۔

اس کے بعد فرمایا۔۔۔ ارشاد نبوی ﷺ ہے اذا احب الله عبد اعسله علی الناس جب اللہ تعالیٰ اپنے بندے کو دوست بناتا ہے تو اس کو لوگوں کے سامنے شیریں بنا دیتا ہے، یعنی اس کی زبان کو میٹھی اور اس کے اخلاق کو شیریں بنا دیتا ہے۔

آپس میں ملاقات کے وقت خندہ روئی کا اظہار ہو

آداب المریدین کا سبق ومن اخلاقهم الحلم والتواضع.....الی.....والالفت والبشاشة پر پہنچا تو حضرت شیخ عظمہ اللہ نے فرمایا۔۔۔ کسی درویش کی ایک بزرگ سے چند سال کے وقفہ کے بعد ملاقات ہوئی۔ اس بزرگ نے سنت کے مطابق خندہ روئی اور بشارت کا اظہار نہیں کیا۔

درویش نے کہا۔۔۔ اتنی مدت کے بعد آپ سے ملاقات ہو رہی ہے، اور اللہ کے رسول ﷺ نے فرمایا ہے کہ۔۔۔ جو اپنے مومن بھائی سے ملاقات کے وقت بشارت، خوشی

اور خندہ روئی کا اظہار کرتا ہے اس کے لئے یہ سب ثواب ہیں تو پھر آپ نے خوشی کا اظہار کیوں نہیں کیا اور سنت کو کیوں ترک کر دیا؟

اس بزرگ نے فرمایا۔۔۔ میں نے ایثار کا طریقہ اختیار کر رکھا ہے، میں جانتا ہوں کہ ملاقات کے وقت بشارت اور خوش خلقی سے پیش آنے کے کیا کیا ثواب ہیں، اس کے باوجود ترک کر دینے میں نیت یہ رہی کہ میں اس کو آپ کے لئے چھوڑ دوں تاکہ سارا ثواب آپ کے حصہ میں آجائے۔

### امام احمد غزالیؒ اور امام محمد غزالیؒ

اسی اثناء میں حضرت امام احمد غزالی رحمۃ اللہ علیہ کا تذکرہ ہونے لگا۔ حضرت شیخ عظیمہ اللہ نے فرمایا۔۔۔ امام احمد غزالیؒ اور امام محمد غزالیؒ دونوں بھائی تھے۔ امام احمد شروع ہی سے دانشمند اور درویش صفت تھے اور امام محمد نے بعد میں درویشی اختیار کی۔

### امام احمد غزالیؒ حضرت ابو نجیب سہروردیؒ کی خانقاہ میں

اس کے بعد فرمایا کہ۔۔۔ حضرت امام احمد غزالی رحمۃ اللہ علیہ حضرت خواجہ ضیاء الدین ابو نجیب سہروردی قدس اللہ سرہ العزیز کی خانقاہ میں حاضر ہوئے تاکہ وہاں کی خدمت انجام دیں۔ لیکن اس خانقاہ میں جو صوفیاء تھے وہ پہلے سے ہی الگ الگ کاموں پر مقرر تھے۔ اور سب اپنے اپنے کام پر لگے تھے، کوئی عہدہ خالی نہیں تھا۔ امام احمد غزالیؒ نے کلوخ مہیا کرنے کی ذمہ داری اپنے سر لے لی اور صوفیاء کے لئے کلوخ مہیا کرنے میں لگ گئے۔

ایک روز حضرت خواجہ ضیاء الدین ابو نجیب سہروردی قدس اللہ سرہ العزیز احیاء العلوم



کا درس دے رہے تھے، جو امام احمد غزالیؒ کی تصنیفؒ ہے۔ اس کتاب میں ایک مشکل عبارت آگئی جس کو حل کرنے میں دقت ہو رہی تھی۔ حضرت خواجہ کا ارادہ ہوا کہ حضرت امام احمد کے یہاں جائیں اور انہیں سے اس مسئلہ کو حل کر لیں۔ حضرت خواجہ ضیاء الدینؒ کو یہ بات معلوم نہیں تھی کہ امام احمد غزالیؒ ان کی خانقاہ میں موجود ہیں۔ چنانچہ اپنے خادم کو بلایا۔ اور ان سے فرمایا کہ۔۔۔ سفر کی تیاری کرو۔ مجھے عراق جانا ہے۔

جب امام احمد غزالیؒ کو یہ بات معلوم ہوئی کہ حضرت خواجہ ضیاء الدینؒ مجھ سے ملنے کے لئے عراق جا رہے ہیں اور جدائی ہونے والی ہے تو حضرت خواجہ کی خدمت میں حاضر ہوئے۔۔۔ اور عرض کیا۔۔۔ میں نے امام احمد غزالیؒ کی خانقاہ میں رہ کر اس عبارت کا معنی و مفہوم انہیں کی زبانی اس طرح سنا ہے۔

اس کے بعد حضرت خواجہ کی وہ مشکل حل ہو گئی اور عراق جانے کا ارادہ ترک فرما دیا۔

### ایک فارسی شعر کا مفہوم

خاکسار نے عرض کیا۔۔۔ اس شعر کے کیا معنی ہیں؟

سہ شراب حقیقی بخوریم  
چہار تکبیر بر مجاز کنیم

شیخ صدر محمود وہاں پر موجود تھے۔ انہوں نے عرض کیا۔۔۔ حضرت مخدوم شیخ حسین قدس اللہ سرہ العزیز نے ایک مکتوب میں تحریر فرمایا ہے کہ ”سہ شراب“ سے سہ ترک مراد ہے۔ ترک دنیا، ترک آخرت اور ترک خود۔

یہ سن کر حضرت شیخ عظیمہ اللہ نے فرمایا — خوب شرح فرمائی ہے۔ جب یہ تینوں ترک کسی کو حاصل ہو گیا تو موت و اقبل ان تموتوا اس کو حاصل ہو گیا اور اس نے مجاز پر چار تکبیر پڑھ دی یعنی حیات مجازی پر نماز (جنازہ) ادا کر دی۔

### مخدوم شیخ حسینؒ کی خانقاہ کے صوفیاء

اس کے بعد حضرت مخدوم شیخ حسینؒ قدس اللہ سرہ العزیز کی خانقاہ کے صوفیاء کا ذکر ہونے لگا۔ حضرت شیخ عظیمہ اللہ نے فرمایا — ہمارے شیخ بزرگوار کی خانقاہ میں جتنے صوفیاء تھے وہ درجہ ولایت پر فائز تھے۔

خاکسار نے عرض کیا — لوگ بتاتے ہیں کہ شیخ نور غوری اور خواجہ فضل اللہ کے درمیان کوئی خاص واقعہ ہو گیا تھا۔

### فقر و تجرید پر مخدوم حسینؒ کی گفتگو کا خواجہ فضل اللہ فخر پر اثر

فرمایا — اس واقعہ کی پوری تفصیل اس طرح ہے — ایک روز خواجہ فضل اللہ فخر جو کسی دوسری جگہ مرید تھے حضرت مخدوم شیخ حسینؒ قدس اللہ سرہ العزیز کی خدمت میں حاضر ہوئے۔ اُس وقت حضرت شیخ فقر و تجرید پر گفتگو فرما رہے تھے، حضرت کی گفتگو سن کر خواجہ فضل اللہ کے دل میں رقت پیدا ہو گئی۔

یہاں سے رخصت ہونے کے بعد کسی سے کہنے لگے جس وقت حضرت مخدوم شیخ حسینؒ قدس اللہ سرہ العزیز فقر و تجرید پر گفتگو کر رہے تھے میرے دل میں ایسی کیفیت پیدا ہوئی کہ اپنا کپڑا پھاڑ دوں اور فقر اختیار کر لوں۔ لیکن اس وقت ایسا لگا کہ ایک شخص اپنی انگلی دانتوں

میں دبائے مجھے ایسا کرنے سے منع کر رہے ہیں۔ مجھے ایسا محسوس ہوا کہ وہ میرے پیر تھے۔  
 شیخ نور غوری، حضرت خواجہ فضل اللہ کی مجلس میں موجود تھے، ان کی یہ بات سُن کر  
 انہوں نے کہا۔۔۔ وہ تمہارے پیر نہیں تھے بلکہ شیطان تھا۔ اس لئے کہ جو ان باتوں سے منع  
 کرے وہ یقیناً شیطان ہوگا۔

شیخ نور غوری کی اس بات سے خواجہ فضل اللہ غضبناک ہو گئے اور اتنا ڈانٹا کہ ان کو  
 کافی تکلیف پہنچ گئی۔ وہ اٹھے، تین مقام پر سجدہ کیا اور روانہ ہو گئے اور فرمایا۔۔۔ قُلْ كُلُّ مَن  
 عِنْدَ اللَّهِ فَإِنَّمَا تَوَلَّوْا فُتْمَ وَجْهِ اللَّهِ (کہہ دیجئے اے محمد صلی اللہ علیہ وآلہ وسلم تمام احکام  
 اللہ تعالیٰ کی جانب سے ہیں چنانچہ جس سمت بھی وہ لوگ رخ کر کے نماز ادا کریں گے وہاں  
 اللہ کی ذات موجود ہے۔

## مجلس - ۴۰

ایک فارسی شعر کا مفہوم

قدم بوسی کی سعادت حاصل ہوئی۔ خاکسار نے اس شعر کا معنی دریافت کیا۔

میلِ خلقِ جملہ عالم تا ابد

گر باشد ورنہ باشد سوئے تست

(سارے جہان کے لوگوں کا میلان ہر حال میں ابد تک تیری ہی طرف رہے گا۔)



حضرت شیخ عظمہ اللہ نے فرمایا — موجودات کی دو قسمیں ہیں۔

۱۔ واجب الوجود

۲۔ ممکن الوجود

جب فعل کی اضافت واجب الوجود کی طرف کریں گے تو اس کی طرف میلان کا ہونا ظاہر ہے اور جب فعل کی اضافت ممکن الوجود کی طرف کی جائے گی تو ظاہر ہے کہ اس کی طرف امید نہیں ہوگی۔

لیکن حقیقتاً جب ممکن کا وجود ہے تو گویا اس کا میلان واجب کی طرف ہے اگرچہ ظاہر میں نہیں ہے۔ لہذا ہر حال میں سارے جہان کی مخلوق کا میلان اسی کی طرف ہوگا اگرچہ ظاہر میں ہو یا نہ ہو حقیقت میں تو اسی کی طرف ہوگا۔ لیکن یہ نظر سب کو حاصل کہاں۔ اور جس کو یہ نظر حاصل نہیں اس کو کچھ حاصل نہیں۔

اس کے بعد حضرت شیخ عظمہ اللہ نے یہ شعر پڑھا۔

از جمال ہو معکم جلوہ ہاست

لیک ہر کس لائق دیدار نیست

(وہ تمہارے ساتھ ہے اس کے جمال کی جلوہ آرائی ہر جگہ ہے۔ لیکن ہر شخص اس لائق کہاں جو اس کا دیدار کر سکے)

پھر ارشاد فرمایا — ایک بزرگ کا قول ہے — اپنا محکوم ہونے سے بہتر ہے بلی

کا محکوم ہونا — اور یہ شعر پڑھا۔

مشوچوں سگ بخواب و خور و خورسند

اگرچہ گربہ باشد دل برو بند

(کتے کی طرح کھانے پینے اور سونے میں مست نہ رہو اگر بلی مل جائے تو اسی سے دل لگا لو)۔

اس کے بعد فرمایا۔۔۔ عالم میں جتنی چیزیں ہیں وہ واجب (الوجود) کا آئینہ و عکس ہیں۔ لہذا جو کچھ اس واجب کا عکس و آئینہ ہے وہ بلا واسطہ جان کا متقاضی ہے جیسے آدمی اللہ تعالیٰ کا عکس و پرتو ہے اور وہ جان کے ساتھ ہے۔

صد ہزار آئینہ دارد شاہد مہ روئے ما

رو بہر آئینہ آرو جاں درو پیدا شود

(میرا چاند جیسا محبوب لاکھوں آئینہ رکھتا ہے جس آئینہ کے سامنے جاؤ اسی میں جان پیدا ہو جائے)۔

جو ممکن (الوجود) کا عکس و پرتو ہے وہ جان کا متقاضی نہیں۔ جیسے آدمی کے عکس و پرتو کا کوئی اثر نہیں، ممکن کے عکس و پرتو کے لئے جان نہیں ہے۔ یہاں واسطہ کی ضرورت ہوتی ہے۔

مکتوبات دو صد کے ایک شعر کی تشریح

مولانا ابدال صوفی ساکن قصبہ جوینور حضرت مخدوم جہاں قدس اللہ سرہ العزیز کے مکتوبات جدید کا درس لے رہے تھے۔ اس میں یہ شعر آگیا۔

پیر ہم ہست ایں زماں پنہاں شدہ

ننگ خلقاں دیدہ در خلقاں شدہ

(اس زمانہ میں پیر نظروں سے اوجھل ہو گئے ہیں، لوگ ان کی گذری کو حقارت سے دیکھتے ہیں اس لئے وہ گذری میں چھپ جاتے ہیں)۔

مولانا مذکور نے اس شعر کا معنی دریافت کیا۔

حضرت شیخ عظیمہ اللہ نے فرمایا۔۔۔ پہلے مصرع کا معنی تو واضح ہے۔ دوسرے

مصرع ”ننگ خلقاں دیدہ در خلقاں شدہ“ کا معنی یہ ہوگا کہ لوگوں کا ننگ زندہ کی آنکھ میں ہے۔ ”خلقاں“ خاک کے پیش کے ساتھ خلق کی جمع ہے اور زبر کے ساتھ پرانا کپڑا کے معنی میں ہے۔ یا دونوں جگہ ”خا“ کے زبر کے ساتھ پڑھیں تو معنی یہ ہوگا کہ لوگوں کا ننگ لوگوں کے درمیان آنکھ میں ہے اور ان میں سب ایک ہی طرح کے ہیں تاکہ کوئی تمیز نہ کر سکے۔

خاکسار نے عرض کیا۔۔۔ ان کو اچھا اخلاق منظور ہے ایسی صورت میں ”ننگ

خلقاں دیدہ در خلقاں شدہ“ کا معنی کیا ہوگا؟

حضرت شیخ عظیمہ اللہ نے فرمایا۔۔۔ ان کو لوگوں کے ننگ و نام سے کیا مطلب۔

اسی کو ننگِ خلق دیکھتے ہیں اور اپنے کو ان سے پوشیدہ رکھتے ہیں تاکہ یہ لوگ عیب میں نہ پڑ جائیں اور گنہگار نہ ہوں۔ جب کسی میں عیب اور نقص کو دیکھتے ہیں تو معذور سمجھتے ہیں اور اس وجہ سے اندوہ گیس ہو جاتے ہیں۔

عید کے دن حضرت شبلیؒ کے رونے کی وجہ

نقل ہے کہ۔۔۔ عید کے دن حضرت خواجہ شبلی قدس اللہ سرہ العزیز رورہے تھے،

لوگوں نے پوچھا۔۔۔ حضرت! آج عید کا دن ہے، رونے کا دن تو نہیں؟

فرمایا۔۔۔ میں دیکھ رہا ہوں کہ آج ہر شخص خوشی منا رہا ہے اور فرحت و شادمانی سے

ہمکنار ہے مگر اپنی حقیقت سے غافل ہے۔ مجھے انہیں پر رحم آرہا ہے اور اسی وجہ سے رورہا

ہوں۔



اپنے کوفرعون سے بہتر سمجھنا فرعون

سے بدتر ہونے کی علامت ہے

اس کے بعد حضرت شیخ عظیمہ اللہ نے فرمایا۔۔۔ یہ لوگ اپنے کو ساری مخلوق سے بدتر سمجھتے ہیں، ایک بزرگ نے فرمایا۔۔۔ جس نے اپنے کوفرعون سے ذرہ برابر بھی بہتر سمجھا وہ فرعون سے بدتر ہے۔

دوسرے کو کمتر سمجھنے پر خواجہ حسن بصریؒ کی آزمائش

اس کے بعد یہ حکایت بیان فرمائی۔۔۔ حضرت خواجہ حسن بصری رحمۃ اللہ علیہ نے فرمایا۔۔۔ میں نے کبھی بھی اپنے کو کسی سے بہتر نہیں سمجھا، مگر ایک بار ذلت کا سامنا کرنا پڑا۔ اس کا واقعہ یہ ہے کہ میں نے دیکھا دجلہ کے کنارے ایک شخص بیٹھا ہے۔ اس کے سامنے ایک گھڑا رکھا ہے، اس کے پہلو میں ایک عورت بیٹھی ہے۔ وہ شخص ہر تھوڑی دیر پر گھڑا سے کچھ نکالتا ہے اور اسے پیتا ہے۔ میرے دل میں یہ خیال آیا کہ گھڑے میں شراب ہے اور یہ کوئی اوباش عورت ہے۔ میں ابھی اسی خیال میں تھا کہ دیکھا دجلہ میں ایک کشتی ٹوٹ گئی اور پانچ آدمی ڈوبنے لگے۔

اس شخص نے جس کے متعلق میں نے بدگمانی کی تھی انگلی سے اشارہ کیا اور ان پانچ میں سے تین کو باہر نکال لیا۔ اس کے بعد کہا۔۔۔ اے حسن بصری! بقیہ دو آدمی کو تم نکال دو۔ خواجہ نے کہا۔۔۔ مجھ سے یہ کام نہیں ہو سکتا، میں اس کام میں معذور و مجبور ہوں۔ پھر اس شخص نے اپنی انگلی سے اشارہ کیا اور ان دونوں کو بھی ڈوبنے سے بچا لیا۔ اس کے بعد کہا۔۔۔ اے حسن بصری! میں تو تم ہی کو دیکھنے آیا تھا۔ دیکھ لیا کہ تم ابھی تک ظاہر ہی

میں پڑے ہو باطن کی خبر نہیں۔ ارے سنو، جس گھرے میں تم نے شراب سمجھا اس میں پانی ہے اور یہ عورت میری ماں ہیں۔

صحابہ ہمیں شیطان سمجھتے اور ہم لوگ ان کو دیوانہ کہتے  
 پھر حضرت شیخ عظمہ اللہ نے ارشاد فرمایا۔ کسی نے حضرت خواجہ حسن بھریؒ  
 سے پوچھا کہ۔ رسول اکرم صلی اللہ علیہ وآلہ وسلم کے صحابہ کیسے تھے؟  
 انہوں نے فرمایا۔ وہ ایسے ہی تھے کہ اگر تم ان کو دیکھتے تو یہی کہتے کہ یہ سب  
 دیوانے ہیں اور اگر وہ تم لوگوں کو دیکھتے تو کہتے یہ سب شیطان ہیں۔

## مجلس - ۴۱

خاموشی بہت بڑی ریاضت ہے  
 قدم بوسی کی سعادت حاصل ہوئی۔ حضرت شیخ عظمہ اللہ نے فرمایا۔ کل  
 حضرت شیخ نصیر الدین سنائی رحمۃ اللہ علیہ کے نواسا میاں منکن یہاں موجود تھے۔ ان کی  
 موجودگی میں عوارف کا درس ہو رہا تھا۔ سب لوگ کچھ نہ کچھ بول رہے تھے۔ لیکن وہ خاموش  
 تھے، کچھ نہیں کہہ رہے تھے۔ یہ خاموشی تو بہت بڑی ریاضت ہے۔  
 کہا جاتا ہے کہ حضرت خواجہ داؤد طائی رحمۃ اللہ علیہ نے اپنے صاحبزادے کو وصیت  
 کی تھی کہ تم جس مجلس میں بھی جاؤ وہاں لوگوں کی گفتگو سنو، لیکن خود خاموش رہو۔

یہ بہت بڑی ریاضت ہے کہ جانتے ہوئے بھی خاموش رہا جائے۔ ہر شخص سے یہ نہیں ہو سکتا۔ چونکہ بولنے اور گفتگو کرنے سے غرور اور شان میں اضافہ ہوتا ہے، اسی لئے بزرگوں نے اس سے ہمیشہ پرہیز کیا ہے۔

## عشق متاعِ بے بہا

شیخ زادہ حضرت شیخ سلطان بلغہ اللہ الی منازل الآباء و مراتب الاولیاء عوارف کا درس لے رہے تھے۔ جب اس عبارت پر پہنچے الا طال شوق الابرار الی لقانی وانی الی لقائهم لاشد شوقاً (مگر ابرار کا اشتیاق میری ملاقات کے لئے بڑھا اور میرا شوق بھی ان کی ملاقات کے لئے خوب بڑھا)۔

پیر اپنے مریدوں کو بہت مانتے ہیں

حضرت شیخ عظمہ اللہ نے فرمایا — یہی وجہ ہے کہ پیر اپنے مریدوں کو بہت مانتے ہیں۔ شوق غایت دوستی اور عشق کا نام ہے۔

## اقسامِ عشق

اس کے بعد فرمایا کہ — حضرت قاضی عین القضاۃ رحمۃ اللہ علیہ فرماتے ہیں کہ عشق کی تین قسمیں ہیں۔

- ☆ عشق اصغر - یہ عشق بندے کو خدا سے ہوتا ہے۔
- ☆ عشق اکبر - یہ عشق خدا کو بندے سے ہوتا ہے۔
- ☆ عشق میانہ - اس کے بارے میں کچھ نہیں کہہ سکتا۔



حاضرین میں سے کسی نے عرض کیا — حضور! بتایا جائے کہ ”عشق میانہ“ کیا ہے؟  
 ارشاد ہوا — وہ عشق جو ایک کو دوسرے سے ہو (یعنی بندے کو خدا سے اور خدا کو  
 بندے سے)۔

قبر میں بھی تربیت ہوتی ہے  
 ایک دوسرے شخص نے عرض کیا — قبر میں بھی تربیت ہوتی ہے؟  
 فرمایا — ہاں، ہوتی ہے! اس کے بعد یہ دو اشعار پڑھے۔

کدام دانه فرورفت بر زمیں کہ زست ☆ چرا بدانہ انسانیت ایں گماں باشد  
 کدام دلو فروشد کہ پُر بروں نہ آمد ☆ ز چاہ یوسف جاں را چرا فغاں باشد  
 (وہ کون سا دانہ ہے جس نے زمین کے اندر جانے کے بعد باہر نکل کر نشوونما نہیں پائی پھر انسان کے لئے ایسا  
 گمان کیوں کیا جائے کہ وہ قبر میں جانے کے بعد کوئی کرشمہ نہیں دکھا سکتا۔  
 جو بالٹی بھی کنواں کے اندر جاتی ہے وہ پانی سے لبریز ہو کر باہر آتی ہے تو پھر یوسف کے کنواں سے باہر آنے  
 پر ہنگامہ کیسا)۔

## تبصرہ کا درس

خاکسار حضرت خواجہ نجم الدین کبریٰ قدس اللہ سرہ العزیز کا تبصرہ پڑھ رہا تھا۔ اس  
 میں تذکرہ آگیا کہ ایک شخص حضرت ابن سیریں کی خدمت میں حاضر ہوا اور عرض کیا میں نے  
 رات خواب دیکھا ہے کہ صبح صادق کا وقت ہے، میرے ہاتھ میں ایک مہر والی انگوٹھی ہے، میں  
 اس سے عورتوں اور مردوں کے منہ پر اور شرم گاہوں پر مہر لگا رہا ہوں (اس کی تعبیر کیا ہوگی؟)۔

## ابن سیریں کے ذریعہ اس خواب کی بہترین تعبیر

ابن سیریں نے فرمایا — آپ مؤذن ہیں، رمضان کے مہینے میں وقت سے پہلے اذان دے دیتے ہیں۔

حضرت شیخ عظیمہ اللہ نے فرمایا — سبحان اللہ! ایسی تعبیر تو کسی دوسرے نے نہیں کی ہے کہ ابھی سحری کا وقت باقی ہے کہ وقت سے پہلے اذان دے دیتے ہیں اور اذان سن کر لوگ سحری نہیں کھاتے، اپنی بیویوں کے پاس نہیں جاتے۔ وقت سے پہلے اذان دے کر گویا روزہ داروں کے منہ اور شرم گاہوں پر مہر لگا دیتے ہیں۔

## ابن سیریں کے ذریعہ ملکہ وقت کے ایک خواب کی تعبیر

اس کے بعد اسی مناسبت سے یہ حکایت بیان فرمائی — ایک بار خلیفہ کی بی بی نے خواب دیکھا کہ خلیفہ کی بیٹی پڑی ہوئی ہے اور سارا جہان اس سے مستفید ہو رہا ہے۔ نیند سے بیدار ہونے کے بعد وہ اس خواب کی تعبیر کے لئے پریشان ہونے لگی۔ مشکل یہ تھی کہ ایسے خواب کی تعبیر کیسے پوچھی جائے۔ آخر اس نے اپنی دائی کو بلایا، اس سے خواب بیان کیا اور کہا کہ ابن سیریں کے پاس جاؤ اور اپنے بارے میں کہنا کہ میں نے ایسا خواب دیکھا ہے۔ تعبیر کیا ہوگی؟ —

وہ دائی ابن سیریں کے پاس پہنچی اور — خواب بیان کیا۔

انہوں نے دائی کی طرف دیکھا — اور فرمایا — یہ خواب تمہارا نہیں ہو سکتا۔ تم نے نہیں دیکھا ہے اس لئے کہ اس کی تعبیر یہی ہے کہ جس نے یہ خواب دیکھا ہے اس سے ایسا کوئی کام ہوگا جس سے سارے جہان کو فائدہ پہنچے گا۔

## مجلس - ۴۲

مخالفتِ نفس کے ذریعہ خدا تک پہنچنے کا طریقہ

قدم بوسی کی سعادت حاصل ہوئی۔ مخالفتِ نفس کے موضوع پر گفتگو ہونے لگی۔

حضرت شیخ عظیمہ اللہ نے فرمایا۔۔۔ ایک زاہد حضرت خواجہ بایزید قدس اللہ سرہ

العزيز کے پاس آئے۔۔۔ اور کہا۔۔۔ مجھے خدا تک پہنچا سکتے ہیں؟

حضرت نے فرمایا۔۔۔ میں تو پہنچا سکتا ہوں۔۔۔ لیکن۔۔۔ جو حکم دوں گا اس پر

آپ عمل نہیں کر سکتے۔

اس زاہد نے کہا۔۔۔ حکم دیجئے تاکہ میں عمل کر سکوں۔۔۔ میں برسوں سے اس

بات کا طالب ہوں اور اسی طلب میں لگا ہوں۔

حضرت خواجہ نے فرمایا۔۔۔ ایک تھیلا آخروٹ لے کر اُن محلّوں میں چلے جائے

جہاں آپ معزز سمجھے جاتے ہیں۔ وہاں کے بچوں سے کہئے کہ۔۔۔

جو مجھے ایک طمانچہ مارے گا اُس کو میں ایک آخروٹ دوں گا،

جو دو طمانچہ مارے گا اُس کو دو آخروٹ دوں گا،

جو تین طمانچہ مارے گا اُس کو تین،

یہاں تک کہ جو دس طمانچے لگائے گا اُسے دس آخروٹ ملے گا۔

یہ سن کر اُس زاہد نے کہا۔۔۔ لَا إِلَهَ إِلَّا اللَّهُ۔

خواجہ بایزید نے فرمایا۔۔۔ سُبْحَانَ اللَّهِ! اگر یہ کلمہ کوئی کافر پڑھتا تو مسلمان



ہو جاتا اور آپ اس کلمہ کو پڑھ کر مشرک ہو گئے۔

زاہد موصوف نے پوچھا۔۔۔ ایسا کیوں؟

خواجہ نے فرمایا۔۔۔ ایسا اس لئے کہ آپ نے اپنے کو بزرگ سمجھا اور بزرگ سمجھتے ہوئے یہ کلمہ پڑھا۔

زاہد نے کہا۔۔۔ بات دراصل یہ ہے کہ جو کام آپ نے فرمایا۔۔۔ وہ مجھ سے نہیں ہو سکتا ہے۔

خواجہ بایزیدؒ نے فرمایا۔۔۔ آپ کا علاج تو یہی ہے اور میں نے پہلے ہی کہہ دیا تھا کہ آپ میرے حکم پر عمل نہیں کر سکتے ہیں۔

قاضی نصیر الدین ایک صاحبِ ہمت مرد تھے

اس کے بعد حضرت شیخ عظیمہ اللہ نے فرمایا۔۔۔ قاضی نصیر الدین عجب ہمت کے آدمی تھے۔ ان کی ہمت کا یہ حال تھا کہ ایک بار اچانک ان کی نظر ایک ایسے شخص پر پڑ گئی جس کے بدن سے خون اور ریم ٹپک رہا تھا۔ ان کے دل میں کراہیت پیدا ہوئی مگر فوراً ہی اس کے قریب بیٹھ گئے۔ اس کے ساتھ کھانے لگے بلکہ اس کا جوٹھا بھی کھالیا۔

قاضی نصیر الدین ایسے باہمت شخص تھے کہ علم و فضل میں کمال حاصل کرنے کے بعد اپنی علمی صلاحیت و قابلیت کو لات مار کر ایک روز اپنے ہی خانوادے میں کشکول گدائی لے کر نکل پڑے۔ اس روز کئی تو لے سونا چاندی اور موتی ملے، اس کے بعد باہر نکلے۔ گلی کو چوں میں دستِ سوال دراز کرنے لگے۔ یہاں تک کہ ایک روز صرف ایک دانہ ملا۔

دولتِ زوال ترک کر کے نعمتِ لازوال حاصل کی جائے

اس کے بعد فرمایا۔۔۔ اگر اللہ تعالیٰ ایسی توفیق عطا فرمائے کہ جو چند روزہ ہے اس کو ترک کر کے جو ہمیشہ ہمیش رہنے والا ہے اس کو حاصل کرنے میں انسان لگ جائے تو یہ بہت بڑی دولت ہے۔

پھر فرمایا۔۔۔ هَلْكَ الْمُثْقَلُونَ وَ نَجَا الْمُخَفَّفُونَ جو بارگراں ہیں وہ ہلاک ہوئے اور جو ہلکا بوجھ والے ہیں انہوں نے نجات پائی۔ دنیا کے کاموں میں حاجت کے مطابق کمی بہتر ہے اس لئے کہ فرصت غنیمت ہے۔

اس کے بعد یہ دو اشعار اپنی زبان گو ہر فشاں سے سنائے۔

کارِ عالم درازی دارد

ہر چہ گیرید مختصر گیرید

تا کارِ جہاں راست کنی دیر شود

چوں دیر شود دولت زما سیر شود

(دنیا کے معاملات طویل اور دراز ہیں جہاں تک ہو سکے مختصر اختیار کرو۔

جتنی دیر تک دنیا کے معاملات کو سجانے میں لگے رہو گے ہمارے وصل کی نعمت کے حصول میں اتنی دیر ہوتی جائے گی)

ایک صاحبِ توفیق بزرگ کا عمل خیر

اس کے بعد ارشاد ہوا کہ۔۔۔ ایک خواجہ تھے جو روزانہ عصر کے وقت آخر میں چند

سکے لے کر بازار چلے جاتے۔ وہ سامان جو دکان میں پڑا رہتا جسے کوئی نہیں لیتا جیسے سبزی یعنی

بیگن، کھیرا، مکری، مولی وغیرہ زیادہ قیمت دے کر خرید لیتے اور اپنے محلہ کے لوگوں میں اور

فقیروں میں تقسیم کر دیتے۔ ان کا روز یہی کام تھا۔ سبحان اللہ! کیسی توفیق اس بزرگ کو اللہ تعالیٰ نے عطا فرمائی تھی۔

## مجلس - ۴۳

تذکرہ حضرت سلیمان علیہ السلام کا

آستانہ عالی جناب کی خاک بوی کی سعادت حاصل ہوئی۔ حضرت سلیمان پیغمبر علیہ الصلوٰۃ والسلام کا تذکرہ ہونے لگا۔

حضرت شیخ عظیمہ اللہ نے فرمایا۔۔۔ سلیمان علیہ السلام نے اللہ تعالیٰ سے درخواست کی تھی۔۔۔ هَبْ لِي مَلِكًا لَا يَنْبَغِي لِأَحَدٍ مِّنْ بَعْدِي [ص ۳۵] (عطا فرما مجھے ایسی حکومت جو کسی کو میرے بعد)

ان کے ملک کا حال معلوم ہے اور مشہور ہے کہ وہاں بڑے بڑے لگن جیسے حوض تھے اور پہاڑ جیسے دیگ۔ ہر دیگ میں کئی کئی سیر کھانا بنتا جیسا کہ اللہ رب العزت نے اپنے کلام مقدس میں خبر دی ہے۔۔۔ وَجِفَانٌ كَالْجَوَابِ وَقُدُورٌ رَّسِيَّةٌ [النبأ ۱۳] (بڑے بڑے لگن جیسے حوض ہوں اور بھاری دیگیں جو چولہوں پر جمی رہتیں) اور ایسا تخت بنایا تھا جو میلوں میل پھیلا ہوا تھا، اس میں چار سو کرسیاں لگتی تھیں جن پر علماء بیٹھتے تھے۔ یہ تخت ہوا کے دوش پر اس طرح چلتا کہ ایک مہینے کی مسافت ایک روز میں طے ہو جاتی اور اس کی رفتار ایسی ہوتی کہ اگر اس پر بیٹھ کر کوئی کچھ لکھتا تو اس کا ہاتھ نہیں کانپتا۔ انسان، جن، شیاطین اور پرندے



سب حضرت کے حکم کے پابند تھے۔

اس کے بعد فرمایا کہ — حضرت سلیمان عليه السلام کو اتنی قدرت و طاقت حاصل تھی اور کروفر تھا لیکن جب موت کا وقت آیا تو ساری چیزیں دور ہو گئیں۔

اگر جاوید بودے ملک مقصود

سلیمان دیو را خاتم ندادے

(اگر ملک مقصود ہمیشہ رہنے والا ہوتا تو حضرت سلیمان دیو کو انگوٹھی نہیں دیتے)

ایک رات رسول اللہ ﷺ نے شیطان کو پکڑ لیا

اس کے بعد ارشاد ہوا کہ — حضرت محمد رسول اللہ صلی اللہ علیہ وآلہ وسلم نے فرمایا

ایک رات میں نے شیطان کو پکڑ لیا، اور کہا کہ — اس کو مسجد کے پائے میں باندھ دیا جائے

تا کہ صبح جب بچے آئیں تو اس کا مذاق اڑائیں، لیکن پھر میرے دل میں یہ خیال آیا کہ بھائی

سلیمان نے رَبِّ هَبْ لِيْ مُلْكًا لَا يَنْبَغِيْ لِاَحَدٍ مِّنْ بَعْدِيْ کی دعاء کی تھی، اور شیاطین ان

کے ملک میں داخل تھے۔ لہذا ان کے ملک میں کیا تصرف کروں، چھوڑ دیتا ہوں۔

رسول اللہ ﷺ کی اپنی امت سے بے پناہ محبت کی مثال

پھر فرمایا — ایک روز رحمتہ للعالمین حضرت محمد رسول اللہ صلی اللہ علیہ وآلہ وسلم نماز

پڑھ رہے تھے۔ حالت نماز ہی میں ایک دو قدم آگے بڑھے اپنا ہاتھ آگے کی طرف پھیلا یا اور

پھر اپنی جگہ اور اپنی حالت پر لوٹ آئے۔

صحابہ نے آپ ﷺ سے اس عمل کے بارے میں دریافت کیا۔

فرمایا۔۔۔ بہشت کو میرے سامنے کیا گیا، انگور کے خوشے نظر آئے۔ میں نے انگور

کھانا چاہا۔۔۔ اور جیسے ہی انگور کی طرف ہاتھ بڑھایا، دل میں خیال آیا۔

”اکیلے کیا کھاؤں اپنی امت کے ساتھ کھاؤں گا۔“

دوسری بار پھر آپ صلی اللہ علیہ وآلہ وسلم نماز میں تھے، ایک دو قدم آگے بڑھے۔

لوگوں نے اس عمل کے بارے میں پھر دریافت کیا۔

فرمایا۔۔۔ مجھے دوزخ دکھایا گیا، بندگی کی ہیبت بہت زیادہ ہونے لگی۔

شیخ عظمہ اللہ کا پھول سونگھ کر درود شریف پڑھنا

اسی گفتگو کے درمیان ایک شخص پھول لے کر آئے۔۔۔ اور حضرت شیخ عظمہ اللہ

کے ہاتھ میں دے دیا۔ حضرت نے پھول سونگھا۔۔۔ اور یہ درود شریف پڑھا۔۔۔ اَللّٰهُمَّ

صَلِّ عَلٰی سَيِّدِنَا مُحَمَّدٍ وَ عَلٰی اٰلِ سَيِّدِنَا مُحَمَّدٍ۔

پھر فرمایا۔۔۔ میں ایک روز حرم شریف میں طواف کر رہا تھا اور یہ درود پڑھ رہا تھا

اَللّٰهُمَّ صَلِّ عَلٰی مُحَمَّدٍ وَ عَلٰی اٰلِ مُحَمَّدٍ۔

ایک شخص میری طرف دیکھ رہے تھے۔

دوسری بار پھر اسی طرح پڑھا۔۔۔ اس شخص نے پھر مجھے دیکھا۔

جب تیسری بار پڑھا تو اس شخص نے کہا۔۔۔ اس طرح نہیں پڑھے بلکہ یوں

پڑھے۔۔۔ اَللّٰهُمَّ صَلِّ عَلٰی سَيِّدِنَا مُحَمَّدٍ وَ عَلٰی اٰلِ سَيِّدِنَا مُحَمَّدٍ۔

اُس روز سے مجھے اسی طرح پڑھنے کی عادت ہو گئی۔

عرب کا بچہ بچہ فصاحت و بلاغت کا مالک ہوتا

اس کے بعد فرمایا۔۔۔ ملک عرب بھی کتنا اچھا ملک ہے۔ اس ملک کا بچہ بچہ فصاحت و بلاغت کا مالک ہے۔ ایک دن ایک بچے کو دیکھا جو اپنی ماں سے کہہ رہا تھا۔۔۔  
يَا اُمَّا بَطْنِيْ جَوْعَانُ وَتَذِيْكَ مَلَأْنُ اَمَا تَخَافِيْنَ الرَّحْمٰنَ اے ماں! میرا پیٹ خالی ہے، تیرے پستان دودھ سے بھرے ہیں، کیا خدا سے تجھے ڈر نہیں لگتا کہ مجھے دودھ پلا دے۔

## مجلس - ۴۴

عوارف کا درس

زمین بوسی کی سعادت حاصل ہوئی۔ حضرت شیخ عظمہ اللہ کے صاحبزادے شیخ سلطان سلمہ اللہ تعالیٰ عوارف پڑھ رہے تھے۔ سبق اس عبارت پر پہنچا و حیث لم يؤهل لاحوالهم السنيه يخدم من اهل لها۔

اہل اللہ کی خدمت

حضرت شیخ عظمہ اللہ نے فرمایا۔۔۔ جب اپنے کو روشن اور بلند احوال کے شایان شان نہیں دیکھتے تو اہل اللہ کی خدمت اختیار کر لیتے ہیں۔ اس کے بعد یہ شعر پڑھا۔  
نہست آن دولت کہ بوسم پائے میمونت و لیک  
پائے او بوسم کہ در کوئے تو گاہے بگذرد



(میری ایسی قسمت کہاں کہ آپ کے قدم مبارک کو بوسہ دوں، اس لئے میں اسی کا قدم چوم لیتا ہوں جو آپ کی گلی سے گزرا کرتا ہے)۔

## لیلیٰ کی گلی کے کتے کو مجنوں کا سجدہ کرنا

پھر ارشاد ہوا کہ — ایک دن مجنوں جنگل میں گھوم رہا تھا۔ اچانک ایک سیاہ کتا نظر آ گیا، اس نے کتے کو سجدہ کر لیا۔

لوگوں نے پوچھا — یہ کیا! کالے کتے کو سجدہ کر رہے ہو؟

مجنوں نے کہا — میں نے ایک دن لیلیٰ کی گلی میں کالے کتے کو دیکھا، اس دن سے میرا یہ حال ہے کہ میں جہاں بھی سیاہ کتے کو دیکھتا ہوں اسے سجدہ کرتا ہوں۔

مجنوں عشق را دگر امروز حالت است

کا سلام دین لیلیٰ و دیگر ضلالت است

(عشق کے مجنوں کی اس وقت حالت ہی دوسری ہے، اس کی نظر میں لیلیٰ کا دین ہی اسلام ہے باقی گمراہی ہے)

شیخ عظیمہ اللہ کی کیفیت قلبی اور

عقیدت و محبت میں ڈوبی ہوئی ایک دعاء

اسی درمیان قوال آگئے اور دہلیز کے سامنے گانا شروع کر دیا۔

حضرت شیخ عظیمہ اللہ نے فرمایا — روز بروز اس طرف سے لگاؤ کم ہو رہا ہے اب

آخرت کی طرف تعلق بڑھ رہا ہے۔

اس کے بعد پوری عاجزی و انکساری کے ساتھ یوں دعاء کی۔

"الہی بحرمت میمنت منیری و میمنت بلخی دنیا بکلی از ما ساقط گرداں  
و چند دمی کہ باقی است در رضائے خویش مصروف دار"  
(اللہ تعالیٰ! حضرت شرف الدین منیریؒ اور حضرت مظفر بلخیؒ کی برکت کے طفیل دنیا کو پورے طور پر ہم سے دور فرما دے  
اور زندگی کے جو چند لمحے باقی ہیں ان کو اپنی رضا میں مصروف کر دے)۔

غزوہ تبوک میں جو صحابہ شریک نہ ہو سکے  
ان پر رحم و کرم کی بارش اور بے انتہا نوازش

اس کے بعد عوارف کا سبق اس عبارت پر پہنچا۔ لَمَّا رَجَعَ رَسُولُ اللَّهِ صَلَّى  
اللَّهُ عَلَيْهِ وَسَلَّمَ مِنْ غَزْوَةِ تَبُوكَ فَذَنَّا مِنَ الْمَدِينَةِ وَقَالَ إِنَّ قَوْمًا مَّا سِرْتُمْ مِنْ  
مَسِيرٍ وَلَا قَطَعْتُمْ وَاذِيًّا إِلَّا كَانُوا مَعَكُمْ فِيهِ قَالُوا يَا رَسُولَ اللَّهِ وَهُوَ بِالْمَدِينَةِ  
قَالَ وَهُمْ بِالْمَدِينَةِ حَبَسَهُمُ الْعُذْرُ [ابن ماجہ باب من حبسه العذر عن الجہاد]

حضرت شیخ عظیمہ اللہ نے فرمایا۔۔۔ جب حضرت محمد مصطفیٰ صلی اللہ علیہ وآلہ وسلم  
جنگ تبوک میں تشریف لے گئے اس وقت بعض صحابہ اپنی کمزوری اور سواری مہیا نہ ہونے کی  
وجہ کر معذور رہے اور آپ ﷺ کے ساتھ نہیں جاسکے۔ لیکن۔۔۔ دل و جان سے جانے کا  
ارادہ رکھتے۔ عذر کی بنا پر رہے، اور دن رات اپنے آقا صلی اللہ علیہ وآلہ وسلم کی فتح و  
کامیابی کی دعائیں کرتے رہے۔

آپ ﷺ نے اپنے صحابہ سے فرمایا۔۔۔ تم لوگوں نے جن منزلوں کی سیر کی اور جن

وادیوں سے گذرے اس سفر میں وہ لوگ بھی تمہارے ساتھ ساتھ تھے جو عذر اور مجبوری کی بنا پر اپنے اپنے گھروں میں رہ گئے تھے۔

صحابہ نے عرض کیا۔۔۔ یا رسول اللہ! ایسا کیسے ہو سکتا ہے کہ وہ مدینہ میں رہیں اور ہم لوگوں کے ساتھ بھی رہیں؟

فرمایا۔۔۔ ہاں! ایسا ہی ہے۔ وہ عذر کی وجہ سے نہیں جاسکے۔ لہذا وہ حُسنِ نیت کی وجہ سے ہمارے ساتھ ہو گئے۔ فشر کونا بحسن النیت۔

جب رسول اللہ صلی اللہ علیہ وآلہ وسلم بہت سارے مالِ غنیمت کے ساتھ واپس آئے وہ لوگ جو ساتھ نہیں گئے تھے اور معذور تھے شرمندگی محسوس کر رہے تھے۔ انہوں نے اپنے کو مجرم و خطاوار سمجھتے ہوئے درختوں سے باندھ دیا کہ اللہ کے رسول جو چاہیں سزا دیں۔

ان کا یہ حال دیکھ کر دریائے رحمت کو جوش آ گیا۔ شفقت مآب ﷺ اُن لوگوں کے قریب گئے اور اپنے دستِ مبارک سے اُن کی رسیوں کو کھول دیا اور مالِ غنیمت میں اُن کو بھی حصہ دار بنا دیا۔

شیخ جلال تبریزی رحمۃ اللہ علیہ کی

شفقت علی الخلق سے متعلق ایک کرامت

اس کے بعد حضرت شیخ جلال تبریزی رحمۃ اللہ علیہ کا تذکرہ ہونے لگا۔

حضرت شیخ عظمہ اللہ نے فرمایا۔۔۔ شیخ جلال الدین تبریزی رحمۃ اللہ علیہ لکھنؤ کی طرف ایک جگہ پہنچے۔ وہاں کا فر حکمراں تھا۔ ایک شخص کے یہاں قیام فرمایا۔

اس شہر میں ایک بت خانہ تھا، جہاں خطرناک سانپ رہتا تھا اور وہ سانپ ہر رات



ایک آدمی کو کھا جاتا تھا۔ شہر میں اعلان کر دیا جاتا اور اعلان کے مطابق کوئی شخص بت خانہ بھیج دیا جاتا۔ سانپ اس کو اپنی خوراک بنالیتا اور صبح اس کی ہڈیاں باہر پھینک دی جاتیں۔

شیخ جلال تبریزیؒ جس شخص کے گھر پہنچے اُس کو دیکھا بہت رورہا ہے اور گریہ وزاری کر رہا ہے۔ شیخ تبریزیؒ نے دریافت فرمایا۔۔۔ آخر رونے کی وجہ کیا ہے؟

اس میزبان نے بتایا۔۔۔ یہاں ایک ایسی بلا ہے جو ہر رات ایک آدمی کو کھا جاتی ہے اور آج کی رات میرے بیٹے کی باری ہے۔ میرے پاس اتنا مال بھی نہیں کہ رقم دے کر اور کسی دوسرے شخص کو خرید کر اپنے بیٹے کی جگہ پر وہاں بھیج دوں۔

شیخ نے فرمایا۔۔۔ مجھے بھیج دو۔

اس شخص نے کہا۔۔۔ آپ کو کیسے بھیج دوں، آپ تو ابھی آئے ہیں اور میں نے ابھی آپ کی کچھ خاطر تو وضع بھی نہیں کی۔

شیخ تبریزیؒ نے فرمایا۔۔۔ تجھے اس سے کیا مطلب، مجھے بھیج کر تو دیکھ۔

اس شخص نے ویسا ہی کیا۔

جب شیخ اس بت خانہ میں پہنچے، سانپ نے ان پر حملہ کرنا چاہا۔ حضرت نے اسے مار دیا اور نماز میں مشغول ہو گئے۔

صبح ہوئی اور ہڈی نکالنے والے حسب دستور اس بت خانے میں پہنچے تاکہ شیخ تبریزیؒ کی ہڈیاں باہر نکال دیں۔

دیکھا کہ شیخ مصلیٰ پر بیٹھے ہیں اور وہ خطرناک سانپ مردہ پڑا ہے۔ ایک ہنگامہ ہو گیا بادشاہ کو بھی خبر ہوئی۔ وہ بھی آیا شیخ تبریزیؒ کے سامنے ایمان کی دولت سے مالا مال ہو گیا۔ ساری حکومت اور اپنا ملک شیخ کی خدمت میں نذر کر دیا۔

شیخ بہاء الدین ذکرِ یا کو دنیاوی نعمت

شیخ شہاب الدین سہروردیؒ سے ملی

اس کے بعد حضرت شیخ بہاء الدین ذکرِ یا کی طاقت و قدرت کا تذکرہ ہونے لگا۔

حضرت شیخ عظیمہ اللہ نے فرمایا۔۔۔ شیخ بہاء الدین ذکرِ یا کو جو دنیا ملی وہ حضرت شیخ

شہاب الدین سہروردیؒ سے ملی۔

شیخ شہاب الدین سہروردیؒ کے صاحبزادے کا نام شیخ بہاء الدینؒ تھا۔ ایک رات شیخ

شہاب الدینؒ نے مشغولیت اختیار کر رکھی تھی اور اپنے صاحبزادے شیخ بہاء الدینؒ سے کہہ دیا  
تھا کہ آج تم موجود رہنا۔

لیکن ادھر شیخ شہاب الدینؒ نے مشغولیت اختیار کی۔۔۔ اور ادھر شیخ بہاء الدینؒ

کہیں چلے گئے۔

شیخ کا جب وقتِ خاص آیا اپنے صاحبزادے کو آواز دی۔۔۔ بابا بہاء الدین!

وہاں پر شیخ بہاء الدین ذکرِ یا موجود تھے۔ انہوں نے کہا۔۔۔ لبیک یعنی حاضر ہوا۔

شیخ نے فرمایا۔۔۔ تو کون ہے؟

عرض کیا۔۔۔ بہاء الدین غریب ہوں۔

حضرت شیخ نے فرمایا۔۔۔ تمہیں نہیں بلارہا ہوں۔

شیخ نے پھر آواز دی۔۔۔ بابا بہاء الدین!"

حضرت ذکرِ یا نے پھر عرض کیا۔۔۔ لبیک۔

شیخ نے پھر پوچھا۔۔۔ تو کون ہے؟

شیخ بہاء الدینؒ نے کہا۔۔۔ میں بہاء الدین غریب ہوں۔ تیسری بار بھی ایسا ہی ہوا۔

جب تیسری آواز پر بھی آپ کے صاحبزادے حاضر نہیں ہوئے تو بہاء الدین ذکر یا سے فرمایا۔۔۔ اب میں کیا کروں! اللہ تعالیٰ تمہیں کو دینا چاہتا ہے۔ شیخ بہاء الدین ذکر یا کو اپنے قریب بلایا۔ اس وقت ایک عورت سونے کے زیور سے آراستہ بناؤ سنگار کئے حضرت کا پاؤں دبا رہی تھی۔ اس عورت نے شیخ بہاء الدین کو اندر آتے دیکھ شیخ کا پاؤں چھوڑا اور بھاگنے لگی۔  
 شیخ نے فرمایا۔۔۔ بہاء الدین! اس کو پکڑو۔

شیخ بہاء الدین ذکر یا دوڑے لیکن وہ بھاگتی گئی۔ آخر اس کے دامن کا ایک دھاگا حضرت ذکر یا کے ہاتھ آ گیا، یہ اسی دھاگے کا کرشمہ ہے کہ اتنی دنیا ان کے ہاتھ آ گئی۔ دولت مندی کا یہ حال رہا کہ آپ کے خیمے ریشمی تھے، سونے کے کھوٹے تھے اور کتوں کے گلے میں سونے کے پٹے تھے۔

شیخ شہاب الدین سہروردیؒ نے اپنے بیٹے کی شادی میں سونے کی ہزاروں شمعیں روشن کیں

پھر فرمایا۔۔۔ شیخ شہاب الدین قدس اللہ سرہ کی دولت و حشمت بھی مشہور و معروف ہے۔

شیخ صدر محمود نے عرض کیا۔۔۔ حضرت شیخ لا د کہتے تھے کہ حضرت شیخ شہاب الدین سہروردیؒ نے اپنے صاحبزادے کی شادی کی رات سونے کی ہزاروں شمعیں روشن کی تھیں۔ جب ایک شخص نے اعتراض کیا کہ شیخ نے اسراف سے کام لیا ہے تو شیخ نے اپنے کشفِ باطن سے سمجھ لیا اور فرمایا۔۔۔ میں نے ہر شمع کو اپنی ہوا میں جلایا ہے تو اسے پھونک کر بجھا دے۔  
 اس شخص نے بجھانے کی کوشش کی مگر ایک شمع بھی گل نہیں ہوئی۔



## مجلس - ۴۵

### تذکرہ حضرت امیر خسروؒ کا

قدم بوسی کی سعادت حاصل ہوئی۔ حضرت امیر خسرو رحمۃ اللہ علیہ کا تذکرہ ہونے لگا۔  
 حضرت شیخ عظیمہ اللہ نے فرمایا۔۔۔ حضرت مخدوم جہاں قدس اللہ سرہ العزیز کا  
 ارشاد گرامی ہے ”امیر خسرو کی جان پر اللہ کی رحمت ہو جنہوں نے کہا ہے۔  
 خلق گویندم بروز نار بنداے بت پرست  
 در تن خسرو کد امی رگ کہ آں ز نار نیست“  
 (لوگ مجھے کہتے ہیں کہ اے بت پرست جا ز نار باندھ لے، خسرو کے جسم میں کون سی رگ ایسی ہے جو ز نار  
 نہیں ہے)۔

اس کے بعد فرمایا۔۔۔ امیر خسرو کو جو نعمتیں حاصل تھیں معلوم نہیں کہ وہ نعمتیں ان  
 کے بزرگوںؒ کو بھی حاصل تھیں یا نہیں؟  
 یہ گفتگو ہو ہی رہی تھی کہ اسی اثناء میں حضرت شیخ عظیمہ اللہ کے چند مرید کسی دیہات  
 سے آگئے اور شرفِ قدم بوسی سے مشرف ہوئے۔

سو خون کرنے والے قاتل کو  
 توبہ کی توفیق اور اس کی مغفرت

حضرت شیخ عظیمہ اللہ نے یہ حکایت بیان فرمائی۔۔۔ ایک فاسق جو ننانوے (۹۹)

خون کر چکا تھا، ہاتھ میں تلواریں لئے ایک راہب کے پاس پہنچا اور اس سے کہا — میں ننانوے خون کر چکا ہوں اگر میں تائب ہو جاؤں تو میری توبہ قبول ہوگی یا نہیں؟

راہب کو جواب دینے میں دیر ہوئی اور اس فاسق نے راہب کا بھی صفایا کر دیا۔ اس کے بعد ایک دوسرے شخص کے پاس پہنچا، اور اس سے کہا میں سو (۱۰۰) خون کر چکا ہوں، اگر میں توبہ کروں تو میری توبہ قبول ہوگی یا نہیں؟

وہ شخص عقلمند تھا اس نے کہا — ہاں! کیوں نہیں! ابھی توبہ کا دروازہ کھلا ہے۔ اگر توبہ کر لو گے تو قبول ہو جائے گی، لیکن فلاں جگہ اللہ کے نیک بندے رہتے ہیں۔ وہاں چلے جاؤ اور وہاں جا کر توبہ کر لو۔

وہ فاسق توبہ کے ارادے سے اس جگہ کے لئے روانہ ہو گیا۔ لیکن راستے میں اس کی موت کا وقت آ گیا اور اس کا انتقال ہو گیا۔ عذاب کے فرشتے اس کو لینے آئے تاکہ لے جا کر عذاب میں ڈال دیں، اس لئے کہ بغیر توبہ کئے اس کا انتقال ہو گیا تھا۔ ادھر رحمت کے فرشتے بھی آ گئے تاکہ اسے نجات دلائیں۔ ان کا دعویٰ یہ تھا کہ وہ توبہ کے ارادے سے نکل چکا تھا اور دل سے تائب ہو گیا تھا۔

اب فرشتوں کی دونوں جماعت میں تکرار شروع ہو گئی۔ آخر میں طے پایا کہ جس علاقے سے یہ قریب ہے اسی کے مطابق فیصلہ کیا جائے۔ چنانچہ زمین کی پیمائش شروع ہوئی اور وہ علاقہ جو صالحین کا تھا وہاں کی زمین کو حکم ہوا کہ سمٹ جائے۔ پیمائش کے بعد یہ نتیجہ سامنے آیا کہ یہ شخص صالحین کے علاقہ سے قریب ہے۔ لہذا عذاب کے فرشتے دست بردار ہو گئے اور رحمت کے فرشتے اُسے لے گئے۔

اس واقعہ کو بیان کرنے کے بعد حضرت شیخ عظیمہ اللہ نے یہ اشعار پڑھے۔

گر کرمِ عام شد رفت ز برہانِ عذاب ☆ در بعمل حکم شد وہ کہ جہاں دیدنی است  
جوانا رہ طاعت امروز گیر ☆ کہ فردا جوانی نیاید ز پیر  
(اگر اُس کا کرم عام ہو جائے تو عذاب کی تمام دلیلیں رخصت ہو جائیں۔ اور اگر کہیں عمل کے مطابق فیصلہ ہوا  
تو پھر معاملہ ناقابلِ بیان ہے۔ اسی کو یوں کہا گیا ہے کہ فضل کرے تو چھٹی اور عدل کرے تو لٹی۔  
(اے جوان! آج ہی طاعت و فرماں برداری کی راہ اختیار کر لو۔ اس لئے کہ کل یہ جوانی لوٹ کر واپس نہیں  
آئے گی)۔

توبہ میں دیر اور کمی نہ ہو

اور یہ بھی فرمایا۔۔۔ توبہ میں دیر و کمی نہیں کی جائے۔ مثلاً اگر دن میں سو بار گناہ  
ہو جائے تو بھی اسی میں پڑا نہ رہے، بلکہ اس سے نکل آئے اور توبہ کا دامن مضبوطی سے پکڑ لے۔

اعمالِ صالحہ کو نجات کے لئے وسیلہ بنانا

اس کے بعد یہ حکایت بیان فرمائی کہ۔۔۔ بنی اسرائیل کے تین آدمی جیسے ہی گھر  
سے نکلے طوفان آگیا اور بارش ہونے لگی۔ پہاڑ کے دامن میں ایک غار تھا، تینوں اسی میں  
داخل ہو گئے۔ اچانک ایک پتھر پہاڑ سے نیچے آیا اور غار کے منہ پر آکر رک گیا۔ باہر نکلنے کا  
راستہ پورے طور پر بند ہو گیا۔ یہ تینوں غار میں بند ہو گئے، نکلنے کا کوئی ذریعہ نہیں رہا۔ آخر یہ  
لوگ ہر طرح مجبور ہو گئے۔



اس وقت کہنے لگے کہ ہم لوگوں نے اگر کوئی نیک عمل خالصاً اللہ کے لئے کیا ہے تو اس پتھر کو ہٹانے کے لئے اسی عمل کو شفیع بنائیں۔ شاید اللہ تعالیٰ کثادگی عطا فرمادے۔

اسی مشورے پر عمل کرتے ہوئے ایک شخص نے یوں عرض کیا۔ اے اللہ! تو جانتا ہے کہ میرے چھوٹے چھوٹے بچے ہیں اور ماں باپ بھی ہیں۔ میں بکریاں چراتا ہوں اور رات میں جب دودھ لے کر آتا ہوں تو پہلے اپنے والدین کو دیتا ہوں، اس کے بعد ہی اپنے بچوں کو پلاتا ہوں، میری روز کی یہ عادت ہو گئی ہے۔ ایک رات جب دودھ لے کر آیا، والدین کو نیند آ چکی تھی، میں نے ان کو جگایا نہیں۔ بچے دودھ نہ ملنے کی وجہ سے رات بھر شور و ہنگامہ کرتے رہے، ان کے رونے چلانے کے باوجود میں نے دودھ نہیں دیا۔ صبح ہوتے ہی والدین نیند سے بیدار ہوئے میں نے سب سے پہلے ان کی خدمت میں دودھ پیش کیا۔ اس کے بعد ہی بچوں کو دیا۔

خداوند! اگر میرا یہ عمل تیری رضا و خوشنودی کے لئے ہوا تو اس قید و بند سے نجات عطا فرما، تاکہ ہم لوگ آسمان کو دیکھ سکیں۔

جیسے ہی اس کی یہ درخواست مکمل ہوئی ایک تہائی پتھر غار کے منہ سے سرک گیا۔ دوسرے شخص نے یوں عرض کیا۔ خداوند! تو جانتا ہے کہ میں اپنی چچا زاد بہن پر عاشق تھا اور جس طرح دوسرے عشاق دیوانہ و فریفتہ رہتے ہیں میرا بھی وہی حال تھا، لیکن وہ میرے قبضے میں نہیں آتی تھی۔ آخر ایک دن اس نے مجھ سے سو (۱۰۰) اشرفی کی فرمائش کر دی۔ میں نے کچھ دنوں میں جمع کر کے اس کے حوالہ کر دیا، اور جب اس کو خلوت میں لے جا کر اس پر قدرت حاصل کر لی تو اس نے مجھ سے کہا۔ اتق اللہ و لا تفتح الخاتم الا بِالسَّحْقِ (اللہ سے ڈرو، اور اس کی اجازت کے بغیر مہر کو نہ توڑو) جب میں نے اس کی زبان سے یہ جملہ سنا۔ اس وقت تیرا خوف ایسا دل پر بیٹھا کہ فوراً اس کو اپنے قبضے سے آزاد کر کے

اور وہیں چھوڑ کر نکل بھاگا۔

اگر میرا یہ عمل تیری رضا و خوشنودی میں ہوا ہے تو ہم لوگوں کو نجات عطا فرما۔

جیسے ہی اس کی دعاء مکمل ہوئی، مزید ایک تہائی پتھر اور سرک گیا۔

اب تیسرے شخص کی باری تھی۔ اُس نے عرض کیا۔ خداوند! تو جانتا ہے

کہ میں نے مزدوروں کو کام پر لگا رکھا تھا، سارے مزدور اپنی اپنی اجرت لے کر چلے گئے، لیکن ایک مزدور نے اپنی اجرت نہیں لی۔ بغیر اجرت لئے واپس چلا گیا میں نے اس کی مزدوری کی رقم سے ایک مرغی خریدی۔ جب اس مرغی سے بہت ساری مرغیاں ہو گئیں تو انہیں بیچ کر ایک بکری مول لی۔ جب اس بکری سے بہت ساری بکریاں ہو گئیں انہیں فروخت کر کے ایک گائے لی۔ جب گائے کی تعداد بہت زیادہ ہو گئی تو اچانک ایک دن وہ مزدور آ گیا اور اس نے اپنی مزدوری طلب کی۔ میں نے گائے کی طرف اشارہ کیا اور کہا یہ سب تمہاری اجرت ہیں، انہیں لو اور گھر جاؤ۔ اس شخص نے کہا۔ تو مجھ سے مذاق کر رہا ہے۔ میری اجرت تو صرف دو درہم تھی، اور تو انہیں لے جانے کے لئے کہہ رہا ہے۔ میں نے اس سے کہا۔ میں مذاق نہیں کر رہا ہوں بلکہ حقیقت میں یہ سب تمہاری اجرت ہیں۔ اس کے بعد ساری باتیں اس کو بتائیں، اُس نے ساری گائیوں کو جمع کیا اور گھر لے کر چلا گیا۔

یا الہ العالمین! اگر میرا یہ عمل تیری رضا کے لئے ہوا ہے تو اس تنگ و تاریک جگہ

سے نجات عطا فرما۔ دعاء کرتے ہی پورا پتھر اپنی جگہ سے ہٹ گیا اور تینوں آدمی صحیح و سلامت اُس غار سے نکل آئے۔

اس کے بعد حضرت شیخ عظیمہ اللہ نے یہ شعر پڑھا۔

تقصیر مکن ہیج تو در کردن طاعت

کانہا کہ بایست ترا جملہ بداد است

(تم اللہ تعالیٰ کی طاعت و فرمانبرداری میں کسی طرح کی کمی نہ کرو، اس لئے کہ تم کو جو چاہئے وہ سب کچھ اس نے عطا کر دیا ہے)۔

## ہر شب جمعہ کو سو بار درود شریف پڑھنے کا حکم

پھر ان جوان سال مریدوں سے فرمایا۔۔۔ ہر شب جمعہ کو سو بار نبی کریم صلی اللہ علیہ وآلہ وسلم پر اس طرح درود بھیجا کرو۔۔۔ اَللّٰهُمَّ صَلِّ عَلٰی سَيِّدِنَا مُحَمَّدٍ وَّ عَلٰی آلِ سَيِّدِنَا مُحَمَّدٍ اور اگر ہر رات کو یہ عمل ہو تو بہت بہتر ہے۔

## درود شریف پڑھنے کی وجہ سے ایک سو دوا کی بخشائش

اس کے بعد فرمایا۔۔۔ خلفاء کے زمانے میں ایک سو دوا تھا اور اس کی سو دوا بہت مشہور تھی۔ لیکن اس کا یہ معمول تھا کہ بلاناغہ ہر رات کو مونیں بے کساں حضرت محمد رسول اللہ صلی اللہ علیہ وآلہ وسلم پر سو بار درود شریف بھیجتا۔

جب اس کا انتقال ہو گیا اور اس کو کپڑے سے ڈھک دیا گیا تا کہ اس کی تجہیز و تکفین وقت پر کی جائے۔ چنانچہ جب اس کے لڑکے آئے اور جیسے ہی اپنے باپ کے چہرے سے کپڑا ہٹایا یہ دیکھ کر رنج و غم میں ڈوب گئے کہ اُس کا سر اور چہرہ گدھے کی طرح ہو گیا ہے۔ اس کے لڑکے کہنے لگے یہ تو ہم لوگوں کے لئے بڑی فضیحت و شرمندگی کی بات ہے۔ ایسا کرتے ہیں کہ لعش کو رات بھر رکھتے ہیں اور صبح سویرے ایسا غائب کر دیں کہ کوئی بھی دیکھ نہ سکے۔ رات بھر وہ لوگ اسی غم میں ڈوبے رہے۔ رات کے آخری حصے میں ان لوگوں کو نیند آ گئی۔

ایک بیٹے نے خواب میں دیکھا۔۔۔ سرور کائنات رسول اللہ صلی اللہ علیہ وآلہ وسلم تشریف لائے اور اس کے باپ کے چہرے پر اپنا ہاتھ پھیر رہے ہیں اور فرما رہے ہیں کہ یہ



شخص میرا دوست تھا۔ ہر رات مجھ پر سو بار درود شریف بھیجتا تھا، آج رات جب اس کی طرف سے درود کا تحفہ نہیں ملا تو میں نے فرشتہ کلفائیل سے جو درود پہنچانے پر مامور ہے، پوچھا کہ آج رات تو نے فلاں سودخوار کی طرف سے درود نہیں پہنچایا، آخر وجہ کیا ہے؟

فرشتہ نے بتایا کہ \_\_\_\_\_ اس کا انتقال ہو گیا ہے اور اس کا چہرہ گدھے کے چہرہ کی طرح ہو گیا ہے اس وجہ سے اس کے لڑکے رنج و غم میں ڈوبے ہیں اور بڑی فضاحت محسوس کر رہے ہیں۔ یہ سن کر میں چلا آیا تا کہ اس کے چہرے کو ٹھیک کر دوں۔

اس کا لڑکا نیند سے بیدار ہوا۔ \_\_\_\_\_ اور اس نے اپنے بھائیوں سے اس خواب کو بیان کیا۔ سب جمع ہوئے اور جب چہرے سے کپڑے کو ہٹایا تو دیکھا کہ اس کا چہرہ چاند کی طرح چمک رہا ہے۔

## مجلس - ۴۶

خواجہ منصور گواپنا قتل ہونا پسند تھا

قدم بوسی کی سعادت حاصل ہوئی۔ شیخ صدر محمود نے عرض کیا \_\_\_\_\_ لوگ کہتے ہیں کہ خواجہ منصور گواپنا قتل ہونا پسند تھا۔

رسمِ ستی سے متعلق حضرت شیخ حسینؒ کی وضاحت

حضرت شیخ عظیمہ اللہ نے فرمایا \_\_\_\_\_ حضرت مخدوم شیخ حسینؒ قدس اللہ سرہ سے کسی

نے پوچھا۔۔۔ کافر عورتیں اپنی خواہش سے خود کو نذرِ آتش کر دیتی ہیں، آخر یہ کیا بات ہے؟  
 ارشاد ہوا۔۔۔ اس وقت ان کے دل میں ایسی کیفیت ڈال دی جاتی ہے کہ جلنے  
 کے سوا ان کو کچھ اور اچھا نہیں لگتا۔ ایسی بے قراری ہوتی ہے کہ اگر ہزاروں قید و بند میں بھی  
 ڈال دیجئے تو ان کو سکون نہیں ملتا اور خود کو جلا کر دم لیتی ہیں۔  
 اس کے بعد یہ شعر پڑھا۔

جاں را فدائے دوست کن کم از زن ہند و مشو  
 کو از برائے مردہ زندہ بسوزد خویش را  
 (اپنی جان کو دوست پر قربان کر دو اور اپنے کو اس ہندو عورت سے بھی کم درجہ نہ بنا دو جو مردہ کے لئے اپنے کو  
 زندہ جلا دیتی ہے)۔

خواجہ منصورؒ کے دل میں بھی اس عالم سے ایسی بات ڈال دی گئی کہ ان کو اپنا قتل ہونا  
 پسند آ گیا۔

### خواجہ منصورؒ کی شہادت کے بعد کا واقعہ

اس کے بعد فرمایا۔۔۔ جب وہ شہید کر دئے گئے تو ان کے خون کا ہر قطرہ جو زمین  
 پر گر رہا تھا اس سے انا الحق کا نقش ابھر رہا تھا۔ جب وہ ٹکرے ٹکرے کر دئے گئے تو ان کے ہر  
 ٹکرے سے انا الحق کی آواز آرہی تھی۔ جب جلا دئے گئے تو راکھ سے بھی انا الحق کی صدا  
 آرہی تھی۔ اور جب ان کی راکھ کو دجلہ میں ڈال دیا گیا تو دجلہ کو ایسا جوش آیا کہ سارا شہر غرقاب  
 ہونے لگا۔ لیکن خواجہ منصورؒ نے ان تمام حالات کے آنے سے پہلے ہی اپنے خادم سے فرما دیا

تھا کہ میرے قتل کے بعد جب اس طرح کے حالات آئیں اور دجلہ جلنے لگے تو میرا خرقہ دجلہ میں ڈال دینا۔

خادم نے حضرت کی وصیت کے مطابق ویسا ہی کیا اور جیسے ہی دجلہ میں آپ کا خرقہ ڈالا دجلہ کو سکون ہو گیا۔ بعض لوگوں نے کہا کہ جب امام یوسف رحمۃ اللہ علیہ نے اپنا قلم ڈالا، اس کے بعد دریا کو سکون ہوا۔

### کاش خواجہ منصورؒ انا التراب کہتے

اس کے بعد حضرت شیخ عظیمہ اللہ نے فرمایا کہ — حضرت مخدوم جہاں قدس اللہ سرہ کا ارشاد گرامی ہے — اگر خواجہ منصورؒ انا الحق کی جگہ انا التراب کہتے تو تختہ دار پر نہیں چڑھتے۔

### خواجہ منصورؒ تو حید مقید تک رہ گئے

پھر فرمایا — میں نے ایک روز اپنے والد بزرگوار (حضرت مخدوم حسن) رحمۃ اللہ علیہ سے دریافت کیا — جب خواجہ منصورؒ سے بے اختیاری میں یہ کلمہ نکلتا تھا تو پھر ان پر طعنہ (اعتراض) کیسا؟

حضرت والد ماجدؒ نے جواباً فرمایا — یہ طعنہ حضرت منصورؒ پر نہیں تھا بلکہ ان کے حوصلے پر تھا۔ چوں کہ ان کو تو حید میں کمال حاصل نہیں تھا اس لئے تو حید مقید ہی تک رہ گئے۔ تو حید میں کمال یہ ہے کہ بندہ تو حید مطلق تک پہنچ جائے یعنی اپنے آپ میں جو دیکھے وہی پتھر و مٹی میں بلکہ سارے عالم میں بھی دیکھے۔ جیسا کہ اللہ تبارک و تعالیٰ نے فرمایا ہے سَنُرِيهِمْ



اِيْتْنَا فِي الْاٰفَاقِ وَفِيْ اَنْفُسِهِمْ [حم السجده ۵۳] (ہم دکھائیں گے ان کو اپنی نشانیاں آفاق میں اور ان کے اپنے نفسوں میں)۔ حضرت منصورؒ کو اللہ تعالیٰ کی نشانیوں کا دیدار و لقا اپنی ذات ہی تک حاصل تھا، آفاق میں حاصل نہیں تھا۔ اس لئے ان کا حوصلہ یقیناً پست تھا۔

خواجه منصورؒ کا جہاں مدفن ہے

اس کے بعد فرمایا۔۔۔ لوگ کہتے ہیں۔۔۔ جس شہر میں خواجه منصورؒ حلاجؒ کا مدفن ہے وہاں ہر سال کچھ لوگ ایسے ہوتے ہیں جو انا الحق کا نعرہ لگاتے ہیں اور قتل کر دئے جاتے ہیں۔

کاشف الاسرار کے دواشعار کا مفہوم

یہ خاکسار، شیخ الاسلام شیخ حسن بن حسین بلخی قدس اللہ سرہ العزیز کی تصنیف کاشف الاسرار یعنی ”حضرات خمس“ کی شرح پڑھ رہا تھا۔ اس میں یہ شعر آگیا۔

گر بو علی مقام قلندر نواختی

صوفی بدی ہر آنکہ بعالم قلندر راست

(اگر بو علی، قلندر کے مقام کو بیان کر دیتے تو دنیا میں جتنے قلندر ہیں سب صوفی ہو جاتے)۔

حضرت شیخ عظیمہ اللہ نے فرمایا۔۔۔ ”بو علی“ شیخ شرف الدین پانی پتی رحمۃ اللہ

علیہ کی کنیت ہے اور ”نواختی“ بیان کرنے کے معنی میں ہے۔ اس شعر سے یہ بھی معلوم ہوا کہ صوفی اور قلندر ایک ہی ہیں۔

کاشف الاسرار میں یہ شعر بھی آیا ہے۔

وَحَدَّثَ وَرَاءَ كَنْغَرَةِ كَبْرِيَا كَشَدَّ

کو عارفی کہ منظرِ اعرش اکبر است

(وحدت، کنگرہ کبریا سے اوپر لے جاتی ہے، وہ کیسا عارف ہے جو عرش اکبر کے نظارے ہی تک رہ جاتا ہے)

حضرت شیخ عظیمہ اللہ نے فرمایا۔۔۔ وحدت، موحد کو کنگرہ کبریا سے اوپر لے جاتی

ہے، اور عرش اکبر سے مراد آدم اور آدمی ہیں۔ پھر فرمایا۔۔۔ شیخ پانی پتی فرماتے ہیں کہ

وحدت، وحدت کے اعتبار سے واسطہ کا محتاج نہیں۔ واسطہ کا حجاب، وصول کے لئے رکاوٹ

ہے۔ چوں کہ اصل مقصود کی حاجت ہے اس لئے سچے عشاق، ردائے کبریائی کے پردے کو

درمیان میں حائل ہونا جائز نہیں سمجھتے بلکہ وہ تو ردائے کبریائی کے بغیر محض ذات خداوند تعالیٰ

کے طالب ہوتے ہیں۔ لیکن سب سے بڑا عارف وہ ہے جو ردائے کبریائی کے ساتھ خداوند

تعالیٰ کو دیکھنا چاہتا ہے اور وہ اس رداء کو غیر نہیں سمجھتا۔

عزازیل (شیطان) جو مردود و مطعون ہوا اس کی وجہ یہ ہے کہ وہ اللہ تعالیٰ کا دیدار

ردائے کبریائی کے بغیر کرنا چاہتا تھا۔ اور اس ردائے کبریائی کو اس کا غیر سمجھتا تھا۔ ردائے

کبریائی سے مراد آدم ہیں۔ اسی نظر کی وجہ سے اس نے آدم علیہ السلام کو سجدہ نہیں کیا۔ اور مردود ہو

گیا۔ چنانچہ شاعر نے کہا ہے۔

چادر چو دید آدم ابلیس کرد رد

آدم نداش کرد تو روی نہ مارو نیم

(ابلیس نے جب آدم کو رد سمجھ کر رد کر دیا تو آدم نے آواز دی کہ اے ابلیس! مجھ چادر کو نہ دیکھ)۔

## شیخ عظیمہ اللہ کے دوا شعار

اس موقع پر حضرت شیخ عظیمہ اللہ نے اپنے یہ دوا شعار سنائے جس کو بیت قدیم کی شرح میں نظم فرمایا تھا۔

آں پادشاہ اعظم یعنی حقیقتِ ما ☆ در بستہ بود محکم یعنی نبود پیدا  
پوشیدہ دلق آدم یعنی بوجہ و اسما ☆ امروز بر در آمد یعنی کہ شد ہویدا  
(اس بزرگ و برتر بادشاہ یعنی ہماری حقیقت نے دروازے کو مضبوطی کے ساتھ بند کر رکھا تھا یعنی ظاہر نہیں تھا۔  
جب اس نے آدم کا لباس پہن لیا یعنی وجہ و اسما میں آگیا تو اب دروازے پر آگیا یعنی ظاہر ہو گیا)  
بیت قدیم اس طرح ہے۔

آں پادشاہ اعظم در بستہ بود محکم ☆ پوشیدہ دلق آدم امروز بر در آمد  
شیخ پانی پتی قدس اللہ سرہ العزیز فرماتے ہیں کہ۔۔۔ ذات قدیم تک پہنچنا جیسا  
کہ وہ ہے ممکن نہیں۔ اس لئے کہ دیکھنے والے کی حیثیت سایہ کی ہوتی ہے اور وہ آفتاب حقیقی  
جب کھلے عام اپنے سایہ پر جلوہ فگن ہوتا ہے تو سایہ پر محیط ہو جاتا ہے، اس وقت سایہ کا اپنا کوئی  
وجود نہیں ہوتا۔ اور نہ اس کو بقا حاصل ہے فَاِنَّ الرَّالِيَّ وَ اَيْنَ الْمَرْمِيَّ  
معتزلہ کا مذہب یہیں سے نکلا ہے۔ وہ صورت، مثال اور مظہر کو سمجھتے ہی نہیں۔ اسی  
لئے رویت کا انکار کر بیٹھے۔

مخدوم شیخ حسنؒ نے عالم مثال کو سمجھنے کی تاکید فرمائی

اس کے بعد فرمایا۔۔۔ حضرت والد بزرگوار قدس اللہ سرہ العزیز (مخدوم شیخ حسن)



اکثر فرماتے تھے اے فلاں! عالم مثال کو اچھی طرح سمجھ لو۔

ایک روز میں نے عرض کیا حضور! یہ بات سمجھ میں نہیں آئی۔ وضاحت فرمائی جائے۔  
حضرت والد ماجد نے فرمایا۔ اسی بزرگ و برتر نے خدا بن کر وحی بھیجی، جبریل بن  
کروجی لائے، محمد ﷺ بن کروجی کی تبلیغ کی اور امت بن کر کسی نے قبول کیا اور کسی نے انکار کر دیا۔  
پھر اس کے بعد یہ شعر پڑھا۔

از عشق تو صد کشتہ و از کشتہ دو صد پشتہ

خود کشتہ و خود پشتہ ایں را تو بد اں خوانند

(تیرے عشق میں سینکڑوں شہید ہو گئے اور مقتولوں کے دوستوں کو دے لگ گئے، حقیقت تو یہ ہے کہ تو ہی مقتول  
بھی ہے تو ہی تودہ بھی ہے اس بات کو اہل حقیقت اسی طرح پڑھتے اور سمجھتے ہیں)۔

## مجلس - ۴۷

آداب المریدین کا درس

آستانہ عالی مآب کی خاک بوسی کی سعادت حاصل ہوئی۔ قاصدہ صوفی، آداب  
المریدین پڑھ رہے تھے، جب سبق اس عبارت پر پہنچا اذ اخرج من القلب وقع فی  
القلب و اذا اخرج من اللسان لم یجاوز من الاذنین

حضرت شیخ عظیمہ اللہ نے فرمایا۔ جب دل والے کی کوئی بات دل سے نکلتی ہے  
تو بلاشبہ دل تک پہنچ جاتی ہے یعنی وہ دل میں سنائی دیتی ہے۔ اور دل پر اثر انداز ہوتی ہے۔

جیسا کہ شاعر نے کہا ہے ع

خن کز دل بروں آید نشیند لاجرم در دل  
اور اگر کوئی بات صرف زبان سے کہی جاتی ہے تو وہ کان تک رہ جاتی ہے۔ کان سے  
اگے نہیں بڑھتی اور دل تک نہیں پہنچتی۔

پہلے خود عمل ہو پھر نصیحت

اس کے بعد یہ حکایت بیان فرمائی کہ — ایک شخص اپنے چھوٹے سے بیٹے کو  
لے کر ایک بزرگ کی خدمت میں حاضر ہوئے — اور اس بزرگ سے عرض کیا — میرا  
یہ لڑکا شیرینی بہت کھاتا ہے، حالانکہ شیرینی اس کے لئے بہت نقصان دہ ہے مگر کسی حال میں  
نچھوڑتا ہی نہیں۔

اس بزرگ نے فرمایا — آج واپس جاؤ، چار دنوں کے بعد آؤ گے۔  
اس شخص نے ویسا ہی کیا — چوتھے روز حاضر آیا۔  
اس بزرگ نے لڑکے سے فرمایا — آج سے شیرینی نہیں کھاؤ گے۔  
اس لڑکے نے واقعی اس دن سے شیرینی سے پرہیز کر لیا اور پھر نہیں کھایا۔  
بعد میں لوگوں نے اس بزرگ سے پوچھا — پہلے ہی دن اس کو منع کیوں نہیں کیا؟  
فرمایا — میں خود میٹھائی بہت کھاتا تھا، میرے دل میں یہ بات آئی کہ پہلے خود  
ترک کر دوں (اس کے بعد نصیحت کروں گا)۔

اسی طرح کا واقعہ حضرت ابن عباس رضی اللہ عنہما سے بھی مروی ہے کہ ایک روز آپ  
منبر سے تقریر کر رہے تھے۔

حاضرین میں سے ایک شخص کھڑے ہوئے اور ایامِ بیض کے روزے کی فضیلت کے بارے میں سوال کر دیا۔

حضرت نے فرمایا۔۔۔ اگلے جمعہ کو جواب دوں گا۔

اگلے جمعہ کو حضرت نے اس کی فضیلت بیان کی۔

لوگوں نے پوچھا۔۔۔ حضرت! آپ نے اُسی جمعہ کو کیوں بیان نہیں کیا؟

فرمایا۔۔۔ میں ایامِ بیض کا روزہ نہیں رکھتا تھا۔ اب میں نے روزہ رکھ لیا ہے اس لئے اس کی فضیلت بیان کر رہا ہوں۔

اس کے بعد فرمایا۔۔۔ ایک درویش صبر کے موضوع پر گفتگو کر رہے تھے اسی درمیان ایک بچھونے ڈنک مار دیا۔ وہ درویش اسی طرح بے سکون رہے۔ تکلیف کا اظہار نہیں کیا۔

لوگوں نے پوچھا۔۔۔ یہ کیا معاملہ ہے؟

انہوں نے فرمایا۔۔۔ جس وقت بچھونے ڈنک مارا اُس وقت میں صبر پر گفتگو کر رہا تھا، اس لئے مجھے شرم محسوس ہوئی کہ میں کس طرح تکلیف کا اظہار کروں۔

چند لوگ توبہ کے لئے حاضر آئے

یہ گفتگو ہو ہی رہی تھی کہ کسی گاؤں سے چند عزیزان توبہ کرنے کے لئے حاضر آئے، ان لوگوں میں ایک بوڑھے آدمی بھی تھے۔

حضرت شیخ عظیمہ اللہ نے اُس ضعیف سے فرمایا۔۔۔ تمہاری عمر تو کافی ہو گئی ہے اور تمہارے اعضاء سلامت ہیں۔

اس بوڑھے نے عرض کیا۔۔۔ حضور! میں اتنی (۸۰) سال کا ہو چکا ہوں اور زیادہ تردانت ٹوٹ چکے ہیں۔



حضرت شیخ عظیمہ اللہ نے فرمایا۔۔۔ ایک بزرگ سے کسی نے پوچھا۔۔۔ کیف انت (آپ کیسے ہیں)؟

انہوں نے فرمایا۔۔۔ اُمُوْتُ قَلِيلاً قَلِيلاً میں تھوڑا تھوڑا کر کے مر رہا ہوں۔ یعنی کبھی آنکھ کمزور ہو رہی ہے، کبھی دانت ٹوٹ رہے ہیں اور کبھی قوتِ سماعت میں خلل پڑ رہا ہے۔ اس طرح روزانہ سارے اعضاء کمزور ہو رہے ہیں۔

اس کے بعد حضرت شیخ عظیمہ اللہ نے یہ چند اشعار پڑھے۔

تیرگی دیدہ و کری گوش ☆ پیری و نقصان عقل و ضعف و ہوش  
ایں و صد چنداں سپاہ و لشکر اند ☆ سر بسر مر اجل را چاکر اند  
روز و شب پیوستہ لشکر می رسد ☆ یعنی از کس غیر ما در می رسد

(آنکھ کا اندھا پن، کان کا بہرا پن، بڑھاپا، عقل و ہوش کی کمی اور کمزوری یہ اور اس طرح کے بہت سارے سپاہی اور سینکڑوں لشکر موت کے غلام ہیں اور رات دن بلکہ ہمیشہ ان سپاہیوں کا دستہ انسان پر حملہ کرنے میں لگا ہے)۔

پھر یہ رباعی پڑھی۔

اے پیر گنہگار درِ توبہ کشادہ است ☆ و انواعِ نعم بر تو آمادہ نہادہ است  
بشباب سوئے توبہ کہ از مادر گیتی ☆ از کردنِ تاخیر بے واقعہ زادہ است

(اے بوڑھے گنہگار! توبہ کا دروازہ ابھی کھلا ہوا ہے اور تمہارے لئے طرح طرح کی نعمتیں موجود ہیں توبہ کی طرف دوڑنے میں جلدی کرو۔ اس لئے کہ توبہ میں دیر کرنے کی وجہ سے بہت سارے واقعات اس سرزمین پر رونما ہو چکے ہیں)۔

عوارف کا سبق اس عبارت پر پہنچاؤ هذا من خاصية هذه اللطائف لا يتون  
والبواطن مبطونة على وحشة ولا يجمعون للطعام والبطائن يضرر وحشة

## صوفیا کسی سے نفرت نہیں کرتے

حضرت شیخ عظیمہ اللہ نے فرمایا۔۔۔ جماعتِ صوفیا کے حضرات میں یہ خاص صفت  
ہوتی ہے کہ وہ اس حال میں رات نہیں گزارتے کہ ان کے دل میں کسی سے نفرت ہو یا کسی کی  
طرف سے دل میں میل بیٹھا ہو۔ اسی طرح اس وقت تک کھانے کے لئے ایک ساتھ نہیں بیٹھتے  
جب تک کسی کی طرف سے دل میں نفرت پوشیدہ ہو۔ یعنی یہ لوگ کسی حال میں بھی اپنے دل  
میں کسی کی طرف سے نفرت و کدورت نہیں رکھتے۔

## نفرت کے بعد جب دو آدمی آپس میں ملنا چاہتے تو درود پڑھتے

اس کے بعد فرمایا۔۔۔ عرب میں یہ دستور تھا کہ جب دو آدمیوں کے درمیان  
نفرت ہوتی اور وہ دونوں آپس میں بات کرنا چاہتے تو ان میں سے کوئی ایک کہتا اَللّٰهُمَّ صَلِّ  
عَلٰی سَيِّدِنَا مُحَمَّدٍ وَعَلٰی اٰلِ سَيِّدِنَا مُحَمَّدٍ۔ اس کے بعد دونوں کھڑے ہو  
جاتے، ایک دوسرے کو گلے لگا لیتے اور ان کے دلوں سے نفرت و کدورت دور ہو جاتی۔

## سوموار اور جمعرات کو بندے کے اعمال پیش کئے جاتے ہیں

حدیث نبوی ہے سوموار یعنی پیر اور جمعرات کو بندوں کے اعمال پیش کئے جاتے

ہیں۔ مگر ان لوگوں کے اعمال جو کسی سے نفرت رکھتے ہیں اور تین روز تک معافی نہیں کراتے، اس وقت تک پیش نہیں کئے جاتے جب تک ان کے درمیان صلح صفائی نہیں ہو جاتی۔

## مجلس - ۴۸

### عوارف کا درس

آستانہ عالی مآب میں حاضری کی سعادت حاصل ہوئی۔ عوارف کے دسویں باب کا درس ہو رہا تھا۔ جب سبق اس عبارت پر پہنچا کرام اللہ تعالیٰ ایاہ ینفخ الروح الی اجود عنہ فاذا سویتہ و نفخت فیہ من روحی قال العلم والحکمة۔  
حضرت شیخ عظمہ اللہ نے فرمایا۔۔۔ اس نفخ روح سے تسویہ کمال مراد ہے۔

### نفخ روح سے تسویہ کمال مراد ہے

سب آستانہ نے عرض کیا۔۔۔ حضور! اس جملہ کی وضاحت فرمادی جائے۔  
حضرت شیخ عظمہ اللہ نے فرمایا۔۔۔ اس کو اس طرح سمجھئے کہ مرغی انڈا کو سیوتی ہے۔ وقت معین پر انڈے کی زردی خون میں تبدیل ہو جاتی ہے۔ اس کے بعد گوشت بنتا ہے پھر پر نکل آتے ہیں، اس کے بعد لپٹنے لگتا ہے۔ یہ سب کسب روح ہے اور جب کسب روح کا عمل پورا ہوا اور ہر طرح سے وہ بچہ مکمل ہوا تو حرکت میں آ گیا۔  
نفخ روح اسی معنی میں ہے۔ نفخ روح کا معنی یہ نہیں کہ کوئی چیز باہر سے انڈا کے اندر



پھونک دی جاتی ہے۔ اس میں حرکت آ جاتی ہے اور وہ زندہ ہو جاتا ہے۔

اس کے بعد حضرت شیخ عظیمہ اللہ نے حضرت مولانا رومؒ کے یہ دو اشعار اپنی زبان مبارک سے سنائے۔

تو نطفہ بودی خوں شدی آنگہ چنیں موزوں شدی  
سوئے من آ اے آدمی بازینت روشن تر کنم

اے بوالعلا اے بوالعلا مومی تو اندر دست ما  
خنجر شوی ساغر کنم، ساغر شوی خنجر کنم

(تو نطفہ تھا پھر خون بنا۔ اس کے بعد تیرے اندر موزدنیت پیدا ہوئی، اب میری طرف آ جاتا کہ آرائش و زیبائش کے ساتھ تجھے پُر نور بنا دوں۔

اے عزت و مرتبہ والے تو میرے ہاتھ میں موم کی طرح ہے۔ تو اگر خنجر ہے تو میں تجھے ساغر بنا دوں، اور اگر ساغر ہے تو خنجر میں تبدیل کر دوں)۔

مخدوم شیخ حسینؒ اس طرح تہجد کے عادی بنائے گئے

پھر ارشاد فرمایا۔۔۔ حضرت مخدوم شیخ حسینؒ قدس اللہ سرہ العزیز فرماتے تھے کہ جب میں کسمن تھا تو حضرت مخدوم شیخ مظفر رحمۃ اللہ علیہ مجھ کو تہجد کی نماز کے لئے اٹھایا کرتے۔ اٹھانے سے پہلے <sup>۸</sup>ثرید بھی تیار رکھتے۔ جب میں بیدار ہوتا فرماتے، پہلے نماز پڑھ لو پھر ثرید کھاؤ۔ اس طرح مجھ کو تہجد کا عادی بنایا گیا۔

استاد کو کس معیار کا ہونا چاہئے

اور حضرت شیخ حُسَینؒ یہ بھی فرماتے کہ — حضرت مخدوم شیخ مظفر رحمۃ اللہ علیہ ایک روز مجھ کو مخدوم مولانا معین الدین عمرانی رحمۃ اللہ علیہ کے حلقہٴ درس میں داخل کرانے کے لئے اپنے ساتھ لے گئے۔ اس روز بارش ہو گئی تھی۔ حضرت مخدوم شیخ مظفرؒ نے اپنا جوتا اتار کر ہاتھ میں رکھ لیا تھا۔

جب مخدوم مولانا معین الدین عمرانیؒ نے دیکھا تو ازراہ مزاح فرمایا کہ مولانا مظفر! کیا آپ کو اپنے پاؤں سے زیادہ جوتا عزیز ہے؟

حضرت مخدوم مظفرؒ کو ان کی یہ بات پسند نہیں آئی۔ جواباً فرمایا — پاؤں گندہ ہو جانے پر دھونا آسان ہے لیکن جوتا گندہ ہو جائے گا تو اس کو دھونا دشوار ہے۔

مولانا عمرانیؒ کے اسی اندازِ گفتگو کی وجہ سے مجھ کو وہاں پڑھنے کے لئے داخل نہیں کیا، اس لئے کہ جو مجلس میں ہنسی مزاح کرتا ہے اس کی عظمت دل پر نہیں بیٹھتی اور جب استاد کی عظمت کا سہ شاگردوں کے دل پر نہ بیٹھے تو اس کے علم سے کیسے فائدہ پہنچے گا۔

شیخ صدر محمود وہیں پر موجود تھے۔ انہوں نے عرض کیا — حضرت مخدوم مظفر رحمۃ اللہ علیہ نے جو مخدوم حُسَینؒ کو وہاں پڑھنے کے لئے داخل نہیں کیا اس کی دوسری وجہ بھی بیان کی گئی ہے کہ مخدوم مولانا معین الدین عمرانیؒ رحمۃ اللہ علیہ کے سینے میں درد رہتا تھا، طبیبوں نے کھانے پینے میں پرہیز بتا دیا تھا۔ مخدوم عمرانیؒ پڑھانے کے وقت اپنے شاگردوں کے سامنے کھا رہے تھے، اور کھانے میں بد پرہیزی سے کام لے رہے تھے۔ شاگردوں سے کچھ چھپایا نہیں۔ اس لئے کہ جب خدا سے کوئی پردہ نہیں تو پھر بندوں سے پردہ کیوں کیا جائے۔

حضرت مخدوم مظفرؒ کو یہ بات پسند نہیں آئی۔ لہذا انہوں نے ایسے استاد سے پڑھانا مناسب نہیں سمجھا۔ اس لئے کہ جب کسی دانشمند اور صاحبِ علم کے ساتھ اس طرح کا معاملہ

پیش آئے اور شریعت میں بھی مانع ہو تو پوشیدہ طور پر کھانا چاہئے ورنہ شاگرد دلیر اور شوخ ہو جائیں گے۔ اور اسی کو اپنے لئے دلیل بنالیں گے۔

### تہجد اور چاشت کسے کہتے ہیں

اس کے بعد حضرت شیخ عظیمہ اللہ نے فرمایا۔۔۔ تہجد کے معنی رات کی میٹھی نیند کو تلخ بنانا ہے۔ پھر ارشاد فرمایا کہ رسول اکرم صلی اللہ علیہ وآلہ وسلم نے فرمایا۔۔۔ بہترین روزہ حضرت داؤد علیہ السلام کا روزہ ہے جس میں ایک روز روزہ رکھتے ہیں اور ایک دن افطار کرتے ہیں، اور سب سے اچھی نماز بھی حضرت داؤد علیہ السلام کی ہے کہ پہلے نماز پڑھتے، اس کے بعد سو جاتے اور پھر اٹھ کر صبح کی نماز پڑھتے۔ بعدہ فرمایا دونوں میں مشقت بہت ہے کما قال النبی صلی اللہ علیہ وآلہ وسلم اجرک علی قدر تعبہ

ارشاد ہوا۔۔۔ فجر کی نماز کے بعد زوال سے پہلے جو نماز پڑھی جاتی ہے وہ چاشت کی نماز ہے اور عشاء کی نماز کے بعد سو جاتے ہیں اور پھر اٹھ کر جو نماز پڑھتے ہیں وہ تہجد کی نماز ہے۔

### اجنّاء بھی منحدوم حُسنین کے شاگرد تھے

حضرت شیخ عظیمہ اللہ نے فرمایا۔۔۔ حضرت منحدوم شیخ حُسنین قدس اللہ سرہ العزیز کی خدمت میں اجنّاء آتے اور آپ سے پڑھتے۔ ابھی بھی جہاں حضرت منحدوم کا حجرہ ہے اجنّاء وہاں رہتے ہیں اور وہ ان کے رہنے کی جگہ ہے۔



مخدوم حسنؒ کے لئے حجرے میں

ثرید رکھنے پر اجنّاء کی ناراضگی

پھر فرمایا۔۔۔ میں رات کو اپنے والد بزرگوار (حضرت مخدوم شیخ حسن) رحمۃ اللہ علیہ کے لئے روٹی توڑ کر اور گوشت میں ملا کر ثرید بناتا اور وہاں (حجرہ میں) رکھ دیتا۔ تہجد کے بعد آپ اس سے تھوڑا تناول فرماتے۔ ایک رات میں وہاں گیا تو کیا دیکھتا ہوں کہ جس برتن میں روٹی گوشت تھا وہ ٹکرے ٹکرے ہے اور جس برتن سے اس کو ڈھانک کر رکھا تھا وہ ایک کونے میں پڑا ہے۔ روٹی گوشت کچھ بھی نہیں ہے۔

جب حضرت والد ماجدؒ نے تحقیق و تفتیش کی تو اجنّاء ان کے پاس آئے اور عرض کیا۔۔۔ یہ ہماری جگہ ہے اور آپ یہاں گوشت رکھتے ہیں۔ آپ حضرت مخدوم قدس اللہ سرہ العزیز کے صاحبزادے ہیں، اس لئے ہم لوگ کیا کریں مجبور ہیں۔ ورنہ اگر کوئی دوسرا کرتا تو اس کے ساتھ وہ کرتے کہ لوگ دیکھتے۔

## مجلس - ۴۹

قدم بوسی کی سعادت حاصل ہوئی۔ سب آستانہ رسالہ حضرات خمس کی شرح کاشف

الاسرار پڑھ رہا تھا۔

حضرات خمس کی تعریف ایک عربی بزرگ کے ذریعہ

حضرت شیخ عظیمہ اللہ نے فرمایا۔۔۔ شیخ سعد عدن میں ایک مرد بزرگ اور پیشوا

تھے، انہوں نے حضرت شیخ حُسنؒ کے رسالہ حضرات خمس کو دیکھ کر فرمایا — کیا ہندوستان میں ایسے درویش بھی ہیں۔ اور مجھ سے دریافت کیا کہ آپ نے اس کے مصنف کو دیکھا ہے؟ میں نے کہا — جی ہاں! دیکھا ہے، ان کی بہت خدمت کی ہے اور ان کے سامنے پڑھا بھی ہے۔

یہ سن کر شیخ سعد عقیقت مندانہ کیفیت کے ساتھ میرا ہاتھ پاؤں چومنے لگے اور فرمایا میں اس رسالہ کو آپ سے پڑھوں گا، اس لئے کہ آپ نے اس کو خود حضرت مصنف سے پڑھا ہے۔ میں نے ان سے کہا — آپ کو اس کی حاجت کہاں کہ میرے سامنے پڑھئے۔ لیکن انہوں نے نہیں چھوڑا، اور پورا رسالہ مجھ سے پڑھا۔ صرف درس نہیں لیا بلکہ پوری تحقیق کے ساتھ پڑھا۔ اس رسالہ میں فارسی کے جو دو اشعار آگئے ہیں ان کے بارے میں مجھ سے کہا کہ یہ اشعار بھی مجھے سمجھا دیجئے۔ میں نے ان دونوں فارسی اشعار کے مفہوم عربی زبان میں ان کو بتائے۔

اس کے بعد حضرت شیخ سعد نے فرمایا — واللہ دینی و دین شیخ حسین واحد لو علم اہل عدن بعقیدتی لرجمونی۔ قسم ہے اللہ کی! میرا اور شیخ حُسنؒ کا دین ایک ہے۔ اگر عدن والوں کو اس کا علم ہو جائے تو مجھے سنگسار کر دیں۔ وہ دونوں اشعار جو اس عربی رسالہ میں آئے ہیں یہ ہیں۔

گریار باجواناں خوابد نشست و رنداں ☆ ما نیز توبہ کردیم از زاہدی و پیری  
دربت کدہ گر خیال معشوقہ ما است ☆ رفتن بطواف کعبہ از عقل خطا است  
(اگر وہ محبوب جوانوں اور رندوں کے ساتھ آکر بیٹھ جائے تو میں بھی زہد و تقویٰ اور شجاعت و پیری سے توبہ کر لوں  
اگر بت خانہ میں ہم اپنے معشوق کے خیال میں محو ہیں تو پھر طواف کعبہ کے لئے رخصت سفر باندھنا سراسر غلطی ہے)

## نبی کریم ﷺ کی نبوت پر بی بی عائشہؓ کا شک اور اس کا تشفی بخش جواب

ایک روز ام المؤمنین حضرت عائشہ رضی اللہ عنہا نے فرمایا۔۔۔ یا رسول اللہ! مجھے  
آپ کی نبوت میں شک ہوتا ہے۔ آخر یہ کیا معاملہ ہے؟  
سرکارِ دو جہاں حضرت محمد رسول اللہ صلی اللہ علیہ وآلہ وسلم نے فرمایا۔۔۔ ذاک من  
صریح الایمان۔

خاکسار نے عرض کیا۔۔۔ صریح ایمان کیسے ہوگا؟  
فرمایا۔۔۔ چور کسی گھر میں اس لئے جاتا ہے کہ وہاں قیمتی اور نفیس سامان ہوگا۔  
یہود و نصاریٰ کی نماز میں کوئی وسوسہ نہیں ہوتا۔ اس لئے کہ ان کا دل مغفرت الہی کی دولت سے  
خالی ہوتا ہے۔

## سفر حجاز میں بزرگوں سے ملاقات

اس کے بعد فرمایا۔۔۔ جب میں حجاز کے سفر پر تھا تو راستے میں بزرگوں سے  
ملاقات ہوئی اور ان سے استفادے کا موقع ملا۔ ایک بزرگ نے اپنے قلم سے اس حدیث  
شریف کو تحریر فرمایا: اذ قال النبی صلی اللہ علیہ وآلہ وسلم احب حبیب ہونا ما  
عسی ان یکون بغیضک یوماً ما و ابغض بغیضک ہونا ما عسی ان یکون  
حبیبک یوماً ما [ترمذی شریف] (دوست رکھ تو اپنے دوست کو آسان طریقے سے کہ شاید ہو  
جائے وہ تیرا دشمن کسی دن، اور دشمن سے دشمنی کر آسان طریقے سے کہ شاید ہو جائے وہ تیرا  
دوست کسی دن) اس بزرگ نے اس حدیث کو لکھنے کے بعد فرمایا اس حدیث میں کیا بات ہے؟



## ایک شخص کی بیعت اور اس کی تربیت

یہ گفتگو ہو ہی رہی تھی کہ اسی درمیان ایک شخص آئے قدم بوس ہوئے۔ کلاہ کی درخواست کی۔

حضرت شیخ عظیمہ اللہ نے ان کو توبہ کرایا، کلاہ پہنائی اور فرمایا۔ ہمیشہ با وضو رہنے کی عادت ڈالئے، وضو جب ٹوٹ جائے، دوبارہ وضو کیجئے۔ دو رکعت نماز پڑھئے، نماز کے بعد تین بار قل ہو اللہ اور ایک بار آئتہ الکرسی پڑھنے کا معمول رکھئے۔ اور اس بات کی کوشش میں لگے رہئے کہ دل کو آسودگی و اطمینان حاصل رہے بس یہی کافی ہے۔

## فقیر راہ کو بخشے گئے اسرارِ سلطانی

اس کے بعد فرمایا۔ حضرت خواجہ عبداللہ خفیف رحمۃ اللہ علیہ کہیں جا رہے تھے، راستے میں سفید باف کے صاحبزادے خواجہ اسحاق شہر یار گازیرونی رحمۃ اللہ علیہ سے ملاقات ہو گئی جو دھاگا درست کر رہے تھے۔

خواجہ عبداللہ خفیف نے ان کو وصیت کی کہ اے صاحبزادے! اپنے پاس سے کچھ نکال کر فقرا کو دے دیا کیجئے اور اس طرح ان کے دل کو خوش کیجئے۔

ادھر عبداللہ خفیف، خواجہ اسحاق سے رخصت ہوئے اور ادھر تین فقرا وہاں پہنچے۔ تینوں بھوکے تھے۔ خواجہ اسحاق کے پاس دو روٹیاں تھیں۔ دونوں روٹیاں ان درویشوں کے سامنے رکھ دیں۔ تینوں روٹی کھا کر آسودہ ہو گئے۔ اور آپس میں مشورہ کرنے لگے کہ اس لڑکے نے تو اپنا کام کر دیا اب ہم لوگوں کو بھی اپنا کام کرنا چاہئے۔

چنانچہ ان میں سے ایک نے کہا۔ میں اس کو دنیا دیتا ہوں۔

دوسرے نے کہا۔۔۔ میں آخرت دیتا ہوں۔

اور تیسرے نے کہا۔۔۔ فقراء صاحبانِ مروت ہوتے ہیں، اس لئے میں دین اور

دنیا دونوں دیتا ہوں۔

اس کے بعد تینوں نے دعاء کی۔۔۔ اور فرمایا۔۔۔ ہم لوگوں نے دنیا اور آخرت

دونوں دے دیا۔۔۔

حضرت شیخ اسحاق کو جو مشہور و معروف ترقی ہوئی اور فروغ حاصل ہوا وہ اسی کا صدقہ

ہے اور حضرت خواجہ عبداللہ خفیفؒ کی وصیت پر عمل کرنے کی برکت ہے۔

اس کے بعد حضرت شیخ عظیمہ اللہ نے یہ شعر پڑھا۔

دولتم را ہیج دانی از کجا است

از در دلہا گدائی کردہ ام

(تم جانتے ہو میرے پاس جو یہ دولت ہے وہ کہاں سے آئی ہے۔ لوگوں کے آستانہ دل پر گدائی کرنے کا

مدقہ ہے یعنی لوگوں کے دل کو خوش کیا اور یہ دولت حاصل ہوئی)۔

جو کچھ ملتا ہے اُس کے فضل و کرم سے ملتا ہے

مولانا احمد سلطان نے عرض کیا۔۔۔ کل قیامت کے دن لوگوں کو جو مرتبے اور

درجے ملیں گے وہ ان کے اعمال کے صلے میں حاصل ہوں گے یا اللہ تعالیٰ اپنے فضل و کرم

سے عطا فرمائے گا؟

حضرت شیخ عظیمہ اللہ نے فرمایا۔۔۔ اللہ تعالیٰ اپنے فضل سے عطا فرمائے گا۔ اس

کے بعد یہ آیت پڑھی ذلک فضل اللہ یؤتیہ من یشاء و اللہ ذو الفضل

الْعَظِيمِ ۝ [الجمعة ۴۷] (یہ اللہ کا فضل ہے جسے چاہتا ہے وہ عطا کر دیتا ہے اور اللہ تعالیٰ اعظم فضل و کرم کا مالک ہے)۔

## مجلس - ۵۰

مخدوم جہاں کی عظمت کا تذکرہ

آستانہ عالی مآب کی خاک بوسی کا شرف حاصل ہوا۔ حضرت مخدوم جہاں قدس اللہ سرہ العزیز کا تذکرہ ہونے لگا۔

حضرت شیخ عظمہ اللہ نے فرمایا۔ سبحان اللہ! کیا مخدوم جہاں کا حوصلہ تھا۔ آپ کو جو مقام اور حال حاصل تھا وہ لوگوں کو معلوم ہے، کسی وقت بھی سوئی کے نوک کے برابر اس حوصلہ سے باہر نہیں ہوئے۔ سبحان اللہ! کیسی قوت تھی اور کیا مقام تمکین حاصل تھا اس کو تو بیان نہیں کیا جاسکتا۔ ایک بار تو ایسا جوشِ گفتار ہوا کہ بعد میں معذرت کرنی پڑی۔

قاضی شمس الدین دمشقی کے سوال کا

جواب اور مخدوم جہاں کا اعتذار

ایک روز حضرت مخدوم جہاں پر خاص حال طاری تھا۔ ایسا وقت جب بھی آتا دروازہ بند کر لیتے، کوئی شخص اندر نہیں جاتا۔ اس روز قاضی شمس الدین آئے۔ شیخ چولہائی دروازے پر موجود تھے لیکن وہ قاضی صاحب کو روک نہیں سکے۔ قاضی صاحب اندر چلے گئے۔



حضرت مخدوم جہاں جس طرح ان کی تعظیم کرتے تھے اس روز حسب دستور سابق ان کی تعظیم نہیں کی۔

قاضی صاحب نے دریافت کیا — شیخی کیا ہے؟ —  
مخدوم جہاں نے فرمایا — صوفی وہ ہے جو اللہ تعالیٰ کے ننانوے صفات سے موصوف ہو اور شیخی تو اس سے بھی اعلیٰ چیز ہے۔

قاضی صاحب مذکور حضرت مخدوم جہاں کا جواب سن کر فوراً واپس ہو گئے۔  
جب حضرت مخدوم جہاں اپنے اس حال سے لوٹے — تو شیخ چولہائی سے پوچھا  
یہاں کوئی آئے تھے؟

شیخ چولہائی نے عرض کیا — قاضی شمس الدین دمشقی آئے تھے۔

پھر پوچھا — میری زبان سے کچھ نکلا بھی؟

شیخ چولہائی نے حضرت مخدوم جہاں کی پوری گفتگو سنا دی۔

مخدوم جہاں نے جب یہ سنا ڈولہ منگوایا اس پر سوار ہو کر قاضی شمس الدین دمشقی کے  
یہاں تشریف لے گئے اور فرمایا — آج کل بڑھاپے کے غلبہ کی وجہ سے کبھی کبھی تبخیر کی  
کیفیت سے پریشانی ہو جاتی ہے۔ معلوم نہیں کہ زبان سے کیا نکل گیا۔ اگر آپ کے سامنے  
کوئی ایسی بات کہہ دی ہے تو اس کی گرفت نہ فرمائیں۔ میں استغفار کرتا ہوں۔ اور نئے سرے  
سے ایمان لاتا ہوں اَشْهَدُ اَنْ لَا اِلَهَ اِلَّا اللّٰهُ وَحْدَهُ لَا شَرِيْكَ لَهُ وَ اَشْهَدُ اَنَّ مُحَمَّدًا  
عَبْدُهُ وَرَسُوْلُهُ۔

مخدوم جہاں کا مخدوم شیخ مظفر سے تکرار

شیخ عظیمہ اللہ نے فرمایا — لوگ کہتے ہیں کہ حضرت مخدوم جہاں کو حضرت شیخ

مظفرؒ سے دوبارہ تکرار ہوا۔ ایک تو اس وقت جب حضرت شیخ مظفرؒ اور دانشوروں سے علم کلام کے کسی مسئلہ پر بحث ہو گئی اور دانشوروں نے حضرت شیخ مظفرؒ سے اس پر دستاویز طلب کر لیا۔ حضرت نے اسی رات بہت سارے معقول و منقول دلائل سے آراستہ کر کے ایک رسالہ لکھا اور صبح وہ رسالہ لے کر حضرت مخدوم جہاںؒ کی خدمت میں حاضر ہوئے تاکہ اپنے شیخ کو دکھا کر دانشوروں کے پاس لے جائیں۔

اس رسالہ کو دیکھ کر اور پڑھ کر حضرت مخدوم جہاںؒ کی طبیعت مکدر ہو گئی اور فرمایا مولانا! آپ میرے پاس مسلمان ہونے کے لئے آئے ہیں یا بحث و مباحثہ کے لئے۔ آپ نے جو لکھا ہے اس کو کون سمجھے گا وہ لوگ تو کوڑھ مغزے ہیں۔۔۔ یہ فرما کر رسالے کو ٹکڑے ٹکڑے کر دیا۔

دیر ہونے پر جب مولانا کو بلانے کے لئے دو طلباء پہنچے تو اس وقت تک مولانا اپنے شیخ کی بارگاہ میں تھے۔ دونوں طلباء وہیں چلے گئے زمین بوس ہوئے اور بیٹھ گئے۔ مخدوم جہاںؒ اس وقت فرما رہے تھے کہ ایک تو وہ لوگ خود نہیں سمجھتے اور اس پر دوسروں سے بحث کرتے ہیں۔ جب ان طالب علموں نے حضرت مخدوم جہاںؒ کا یہ جملہ سنا تو سمجھ گئے کہ آپ بھی اس مسئلہ میں مخدوم شیخ مظفرؒ کے ہم خیال ہیں۔ وہ دونوں واپس ہو گئے، اور محضر کا جلسہ بھی درہم برہم ہو گیا۔

تکدر کی دوسری وجہ اس وقت ہوئی جب حضرت شیخ منہاج الدین جو سات بار حج کر چکے تھے، بار بار حضرت مخدوم جہاںؒ قدس اللہ سرہؒ پر اعتراض کرتے اور طعنہ دیتے کہ انہوں نے حج نہیں کیا۔

حضرت مخدوم جہاںؒ شرعی عذر پیش کرتے تھے کہ والدہ کی وجہ سے مجبوری ہے۔ اس روز شیخ منہاج الدین مذکور حضرت مخدوم جہاںؒ کی موجودگی میں اسی طرح

اعتراض کرنے لگے۔

حضرت مخدوم شیخ مظفرؒ سے برداشت نہیں ہوا۔ اپنی آستین کھولی اور فرمایا۔ مولانا کتنا حج کیجئے گا۔ آئیے! مخدوم کے غلاموں کی طرف دیکھئے۔ شیخ منہاج الدین نے جب آستین کے اندر دیکھا۔ تو اس میں مکہ، مدینہ، حرم شریف اور مقامات مقدسہ سب نظر آرہے تھے۔

شیخ منہاج الدین نے بھی دیکھا۔ اور وہاں پر ایک دو آدمی جو موجود تھے ان لوگوں نے بھی دیکھا، شیخ منہاج الدین بہت شرمندہ ہوئے۔

یہ بات حضرت مخدوم جہاں قدس اللہ سرہ العزیز کو پسند نہیں آئی۔ آپ کی طبیعت ایسی مکدر ہوئی کہ تین روز تک حضرت مخدوم شیخ مظفرؒ سے بات نہیں کی۔

### شیخ مظفرؒ سے متعلق مخدوم جہاں کا قول

حضرت شیخ عظیمہ اللہ نے فرمایا۔ حضرت مخدوم جہاں قدس اللہ سرہ العزیز، حضرت شیخ مظفرؒ کے بارے میں فرماتے تھے کہ اگر میں نہ ہوتا تو ان کا حال منصور کے جیسا ہوتا۔

### خواجہ منصورؒ سے متعلق مخدوم جہاں کا ارشاد

حضرت مخدوم جہاںؒ یہ بھی فرماتے تھے کہ۔ اگر میں ہوتا تو خواجہ منصور کا علاج کر دیتا۔

ایک شخص نے عرض کیا۔ مخدوم جہاںؒ ان کا علاج کس طرح کرتے؟۔  
فرمایا۔ تزویج کرادیتا (یعنی مقام توحید سے مقام تزویج میں لے آتے)۔



رسول اللہ ﷺ کا ناسوتی تجلیات پر شیفۃ ہونے کی وجہ

حضرت شیخ عظیمہ اللہ نے فرمایا۔۔۔ سلوک میں زوجیت ایک بلند مقام ہے چنانچہ کہا جاتا ہے کہ محمد رسول اللہ صلی اللہ علیہ وآلہ وسلم ملکوتی و جبروتی تجلیات پر اس قدر شیفۃ و فریفۃ نہیں ہوئے جتنا ناسوتی تجلیات پر ہوئے۔ چوں کہ اس میں مراتب کی تجلیات ہوتی اسی لئے اس پر شیفۃ و فریفۃ ہوئے اور یوں فریاد کی۔۔۔ يَا مُقَلَّبَ الْقُلُوبِ ثَبِّتْ قَلْبِي عَلَى دِينِكَ (اے دلوں کو پھیرنے والے! مجھے اپنے دین پر ثابت قدم رکھ)۔

خاکسار نے عرض کیا۔۔۔ آخر یہ کیا بات ہوئی کہ ملکوتی، جبروتی اور لاہوتی تجلیات کی طرف مائل نہ ہوئے؟

فرمایا۔۔۔ ناسوتی تجلیات میں سب کچھ موجود ہے۔ شیفۃ و فریفۃ ہونے کی یہی وجہ ہے۔ ذَالِكَ سِرٌّ يُعْرَفُ بِالدُّوْقِ (یہ ایسا راز ہے جس کو وہی سمجھتا ہے جس نے چکھا ہے)۔

مخدوم جہاں کے غلاموں پر چھ شکر واجب ہے

حضرت شیخ عظیمہ اللہ نے فرمایا۔۔۔ اللہ رب العزت کا لاکھوں شکر ہے کہ اس نے ہم لوگوں کو شیخ شرف الحق والدین قدس اللہ سرہ العزیز کے غلاموں میں شامل کیا۔ پھر فرمایا تمام مسلمانوں پر پانچ شکر واجب ہے۔

۱۔ پہلا شکر اس بات کا کہ اللہ تعالیٰ نے اس کو وجود بخشا۔

۲۔ دوسرا شکر اس بات کا کہ جاندار بنایا جمادات نہیں بنایا۔

۳۔ تیسرا شکر اس بات کا کہ جاندار تو بنایا لیکن آدمی بنایا۔

۴۔ چوتھا شکر اس بات پر کہ مسلمان بنایا۔

۵۔ پانچواں شکر اس بات کا کہ افضل الانبیاء حضرت محمد رسول اللہ صلی اللہ علیہ و آلہ وسلم کی امت بنایا۔

لیکن جو حضرت مخدوم جہاں شیخ شرف الدین احمد تھکی منیری قدس اللہ سرہ العزیز کے غلام ہیں ان پر چھ شکر واجب ہے۔ پانچ تو وہی جو مذکور الصدر ہیں اور چھٹا شکر اس بات پر کہ مَخْدُوم جَہاں حَضْرَت شَيْخ شَرْف الدِّينِ قَدَس اللہ سرہ العزیز کے غلاموں میں داخل کیا۔

الْحَمْدُ عَلَى ذَالِك

## مجلس - ۵۱

شیخ عظمہ اللہ پر مخدوم جہاں کی شَفَقَت

فجر کی نماز کے بعد قدم بوسی کی سعادت حاصل ہوئی۔

حضرت شیخ عظمہ اللہ نے فرمایا۔ میں نے اپنی طالب علمی کے دور میں ایک روز حضرت مخدوم شیخ حسین قدس اللہ سرہ سے عرض کیا۔ میں حضرت مخدوم (یعنی آپ) کی خدمت میں رہوں گا۔

فرمایا۔ ابھی کچھ دنوں حصول علم میں لگے رہئے، اس کے بعد خدمت کیجئے گا۔ اس جواب سے میری بہت دل شکنی ہوئی اور میں حضرت مخدوم جہاں کی بارگاہ میں چلا گیا۔ قدموں میں سر رکھ دیا، تھوڑی دیر میں نیند آگئی۔ دیکھا۔ حضرت مخدوم جہاں

قدس اللہ سرہ قبر مبارک سے باہر تشریف لائے۔ مجھ سے پوچھا۔ اتنا شکستہ دل کیوں ہو؟  
عرض کیا۔ میں نے مخدوم شیخ حسنین سے درخواست کی کہ مجھے اپنی خدمت میں  
رکھ لیجئے مگر حضرت نے میری درخواست قبول نہیں کی۔

یہ عرض حال سن کر مخدوم جہاں نے فرمایا۔ حسنین مجھ سے ہیں۔  
میں نے عرض کیا۔ جی ہاں حضور!  
پھر فرمایا۔ میری خدمت میں رہو۔

میں مخدوم جہاں کی خدمت میں رہنے لگا۔ اچانک حضرت مخدوم جہاں پر ایک  
خاص کیفیت ہوئی، منہ سے جھاگ آنے لگا۔ آپ کا یہ حال دیکھ کر میں رونے لگا۔  
جب آپ اپنی حالت پر واپس آئے اور مجھے روتا دیکھا تو فرمایا کیوں رو رہے ہو؟  
میں نے عرض کیا۔ میرے مخدوم! میں نے تو ابھی آپ کی خدمت میں رہنا  
اختیار کیا ہے اور آپ کے ساتھ یہ معاملہ پیش آ گیا۔ اسی لئے رو رہا ہوں۔

فرمایا۔ فکر نہ کرو۔ میں مردوں کا نہیں۔ اللہ کے دوست مرتے نہیں۔  
چند روز کے بعد خواب میں پھر وہی منظر دیکھنے کو ملا کہ مخدوم کا وہی حال ہو گیا ہے  
اور میں اسی طرح رو رہا ہوں۔

مخدوم جہاں نے فرمایا۔ کیوں رو رہے ہو؟ میں نے کہہ دیا تھا کہ مجھے  
موت نہیں آئی ہے۔

پھر خواب ہی میں حضرت مخدوم جہاں قدس اللہ سرہ سے عرض کیا۔ بہت دن ہو  
گئے، حضرت والد ماجد کو دیکھا نہیں۔ اگر اجازت ہو تو جا کر زیارت کر لوں۔  
حکم ہوا۔ جائے۔

نیند ٹوٹ گئی۔ گھر آیا۔ اور یہ خواب حضرت قاضی نعمت اللہ کو سنایا۔



انہوں نے فرمایا — مبارک ہو۔

اللہ کے دوست مرتے نہیں

اس کے بعد حضرت شیخ عظیمہ اللہ نے فرمایا — حضرت مخدوم جہاں قدس اللہ سرہ  
العزيز کی کتابوں میں بھی دیکھا ہے کہ — ایک بزرگ اپنے انتقال کے بعد ہنس رہے تھے،  
لوگوں نے کہا — موت کے بعد یہ ہنسی کیسی؟

انہوں نے کہا — تعجب تو اس شخص پر ہے جو اللہ کے دوستوں کو مردہ سمجھتا ہے۔  
خدا کی قسم! میں زندہ ہوں اور اللہ کے سارے دوست زندہ ہیں۔

یہ حدیث اسی معنی میں ہے الا ان اولياء اللہ لا يموتون ولكن ينقلون من دار  
الی دار (اولیاء اللہ مرتے نہیں ہیں بلکہ ایک گھر سے دوسرے گھر میں منتقل ہو جاتے ہیں)۔

ایک درویش کا حال

پھر فرمایا — ایک درویش کسی درویش کے مزار مبارک پر پہنچے۔ جو درویش مدفون  
تھے، اٹھ کر بیٹھ گئے اور جو درویش وہاں آئے تھے، اُن سے فرمایا — موت ایک بار آتی ہے  
وہ آئی اور میں مر گیا۔ اب اگر آپ حکم دیجئے تو میں اٹھ کر باہر آ جاؤں۔  
زندہ درویش نے فرمایا — ایسا نہ کیجئے، فتنہ کھڑا ہو جائے گا، چند روز اور صبر کر لیجئے۔

قاضی اشرف الدین کو جبریل کہا جاتا

حضرت شیخ عظیمہ اللہ نے فرمایا — جب حضرت مخدوم جہاں قدس اللہ سرہ پر گنہ

راجگیر واپس کرنے کے لئے سلطان فیروز کے پاس جا رہے تھے تو راستہ میں قاضی اشرف الدین سے ملاقات ہوئی، جن کو جبریل کہا جاتا تھا۔ اس لئے کہ حضرت جبریل کا علم ان کو حاصل تھا۔ انہوں نے دریافت فرمایا۔ کہاں جا رہے ہیں؟

حضرت مخدوم جہاں نے جواب دیا۔ ایک ضرورت سے جا رہا ہوں۔

قاضی صاحب موصوف بضد ہو گئے کہ بتایا جائے آخر کس ضرورت سے جا رہے ہیں۔

مخدوم جہاں کا پرگنہ راجگیر واپس کرنا

حضرت مخدوم جہاں قدس اللہ سرہ العزیز نے فرمایا۔ دل میں خیال آیا کہ پرگنہ راجگیر واپس کر دوں، اس لئے تمام دستاویز واپس کرنے جا رہا ہوں۔

قاضی اشرف الدین نے عرض کیا۔ اگر آپ پرگنہ راجگیر واپس کر دیتے ہیں تو اسے ترک کر دینے کے بعد مزید اور کتنے عرصے تک اس عالم میں رہیں گے۔

حضرت مخدوم جہاں قدس اللہ سرہ العزیز نے فرمایا۔ اگر کوئی گاؤں دیہات واپس کر دینے کے بعد کچھ ہی عرصہ اس عالم میں رہتا ہے، تو یہی کافی ہے اور کیا چاہئے۔

حضرت مخدوم جہاں قدس اللہ سرہ کو دربار میں دیکھ کر مقربین بارگاہ نے بادشاہ سے عرض کیا۔ یہ کیسے حریص شیخ ہیں کہ پرگنہ راجگیر مل گیا مگر دل نہیں بھرا۔ پھر دربار میں آ گئے۔

سلطان فیروز نے کہا۔ اگر وہ اس بار پورا علاقہ بہار طلب کریں گے تو میں پیش کر دوں گا۔

بادشاہ کے اس جواب سے سب شرمندہ ہو گئے۔

حضرت مخدوم جہاں قدس اللہ سرہ العزیز جیسے ہی محل کے دروازے پر پہنچے بادشاہ

نے خود بڑھ کر استقبال کیا اور پوری تعظیم و تکریم کے ساتھ اندر لے گئے، عرض کیا — حضور نے کیسے زحمت فرمائی اور یہ مبارک قدم یہاں آیا؟

مخدوم جہاں نے فرمایا — ایک درخواست لے کر آیا ہوں، اگر وعدہ کیجئے کہ میری بات قبول کیجئے گا تو عرض کروں گا۔

بادشاہ نے وعدہ کر لیا کہ آپ جو فرمائیں گے وہ مجھے منظور ہے۔

اس وعدے کے بعد حضرت نے اپنی آستین مبارک سے دستاویز نکال کر بادشاہ کے ہاتھ میں دے دیا — اور فرمایا — اسے واپس لے لیجئے۔ میرے کسی کام کا نہیں۔

یہ دیکھ کر بادشاہ اور اس کے مقربین حیران رہ گئے۔ چوں کہ پہلے ہی عہد و بیان ہو چکا تھا اس لئے بادشاہ کچھ کہہ نہ سکے۔

پھر بعد میں عرض کیا — حضرت مخدوم ایسا کریں کہ خرچ کے لئے کچھ نقد قبول فرمالیں، اس درخواست کے ساتھ سونے کے سکے پیش کئے۔

حضرت مخدوم نے بادشاہ کے سامنے قبول کر لیا لیکن دروازے سے باہر آنے کے بعد فقراء میں تقسیم کر دیا اور وہاں سے روانہ ہو گئے۔

مخدوم جہاں کا ہر جمعہ کو بہار شریف آنا

اس کے بعد حضرت شیخ عظیمہ اللہ نے فرمایا — جس زمانہ میں حضرت مخدوم جہاں قدس اللہ سرہ العزیز راجگیر میں (ریاضت و مجاہدے کے ذریعے) مشغول بحق تھے، ہر جمعہ کو نماز پڑھنے کے لئے بہار آ جاتے۔ اور نماز کے بعد اسی وقت راجگیر کے لئے واپس ہو جاتے۔



## بہار شریف میں مخدوم جہاں کا قیام

بعض عقیدت مندوں نے عرض کیا — حضرت مخدوم اتنی دور سے یہاں آتے ہیں اور پھر واپس چلے جاتے ہیں، اگر حکم ہو تو ہم لوگ کوئی جگہ ٹھیک کر دیں۔ حضور یہیں ٹھہر جائیں اور صبح کو آرام و عافیت سے راجگیر تشریف لے جائیں۔

چنانچہ جہاں پر ابھی خانقاہ ہے وہاں آبادی نہیں تھی، درخت ہی درخت تھے، وہیں دو چھپری ڈال دی گئی۔ حضرت مخدوم جمعہ کو وہیں رہنے لگے، کچھ عرصہ اسی طرح گذرا۔

بعض معتقدوں نے عرض کیا — حضور اب ضعیف ہو رہے ہیں، اتنی دور سے برابر آنا جانا ہے۔ جمعہ کو آنے کے بعد یہیں چند روز قیام کر لیں تو یہ بہت اچھا ہو۔ لوگوں کو حضور کے علم سے مستفید ہونے کا موقع بھی ملے۔ پھر آرام سے تشریف لے جائیں گے۔

حضرت مخدوم ایسا ہی کرنے لگے۔ دو دن، چار دن اور کبھی اس سے بھی زیادہ شہر میں قیام فرماتے۔

عقیدت مندوں اور دیگر احباب نے ضروری سمجھ کر عرض کیا — اگر حضرت مخدوم لوگوں کی بیعت لیں اور سجادہ پر جلوہ افروز ہوں تو لوگوں کی ہدایت کا ذریعہ ہو جائے۔ اور جو ناقص ہیں وہ کامل بن جائیں —

اس کے بعد حضرت مخدوم جہاں قدس اللہ سرہ العزیز سجادہ پر بیٹھائے گئے اور لوگ حلقہ ارادت میں داخل ہونے لگے۔

ایک دن حضرت مخدوم جہاں نے فرمایا — دوستو! تمہاری صحبت نے مجھے چھوڑا نہیں۔ آخر اس بت خانہ میں بیٹھا ہی دیا۔

خاکسار نے عرض کیا — ایک بات ایسی ہے جس کو میں نہ کہہ پا رہا ہوں اور نہ چھپا سکتا ہوں۔ اگر امان بخشا جائے تو عرض کروں۔

مرید پیر سے کچھ پوشیدہ نہ رکھے

حضرت شیخ عظمہ اللہ نے فرمایا — کہئے! اس لئے کہ بزرگوں نے فرمایا ہے مرید کوئی بات پیر سے چھپا کر نہ رکھے، یہاں تک کہ گناہ ہی کیوں نہ ہو، وہ بھی عرض کر دے۔  
ہاں! مگر وہی بات کہئے جو حقیقتاً واقع ہوئی ہے۔ اگر واقعہ کے خلاف کوئی بات کہہ دی تو فائدہ نہیں ہوگا۔ اس کو یوں سمجھئے کہ مریض طبیب کے سامنے اپنی پوری کیفیت بیان کرے، اس کے بعد ہی طبیب دوا دے سکتا ہے۔ اگر مرض کچھ ہے اور مریض کچھ اور بیان کر رہا ہے تو ایسی صورت میں طبیب علاج کیسے کر سکتا ہے اور اگر علاج کرے گا بھی تو فائدہ نہیں ہوگا۔

مرید پیر کے نام کو اپنا وظیفہ بنا لے

حضرت شیخ عظمہ اللہ کی اس اجازت کے بعد خاکسار نے عرض کیا — غلام کو چاہئے کہ ہر مشکل کام کے وقت اور ہر حال میں آپ کا نام لے بلکہ اسی نام کو اپنا وظیفہ بنا لے۔ لیکن میرا یہ حال ہے کہ ہر بار بغیر کسی ارادے کے حضرت مخدوم شیخ مظفر رحمۃ اللہ علیہ کا نام زبان پر آ جاتا ہے۔ کیا کروں؟ میں بہت اعراض کرتا ہوں اور کافی تکلف کے ساتھ آپ کا نام لیتا ہوں۔

ہم اور شیخ مظفرؒ ایک ہی ہیں

حضرت شیخ عظمہ اللہ نے کچھ دیر کے بعد اپنا سراٹھایا اور تبسم آمیز کیفیت کے ساتھ فرمایا — ”ہم اور وہ ایک ہی ہیں، اس میں کسی تردد اور فکر کی بات نہیں ہے جو عادت بن گئی ہے اس کو رد نہیں کیجئے۔“

## مجلس - ۵۲

### حضرت شیخ عظیمہ اللہ کے دو خواب

قدم بوسی کی سعادت حاصل ہوئی۔ حضرت شیخ عظیمہ اللہ نے فرمایا۔۔۔ ایک دفعہ رات کے آخری حصے میں خواب دیکھا کہ خانہ کعبہ کی زیارت کے ارادے سے نکلا ہوں۔ اچانک رہزنوں کی جماعت آگئی۔ جن میں عورت و مرد دونوں ہیں، وہ مجھے ایذا پہنچانا چاہتے ہیں اور سامنے کھڑکی پر امیر المؤمنین حضرت علی کرم اللہ وجہہ وعلیہ السلام تشریف فرما ہیں۔ میں نے حضرت امیر المؤمنین سے پناہ کی درخواست کی۔۔۔ حضرت نے ان لوگوں کو منع کیا کہ کسی طرح کی تکلیف نہ دو۔

اس کے بعد ایک ایسے مقام پر پہنچ گئے، جہاں شگرف کی عمارت تھی۔ ہر طرح کے حسن و جمال اور زینت و کمال سے وہ عمارت آراستہ نظر آئی۔ بعض مجاوروں نے بتایا کہ تم جس کی زیارت کے لئے نکلے ہو وہ کعبہ معظمہ ہی تو ہے۔ میں دوڑ کر گیا اور اس سے لپٹ گیا۔ دل کو سکون ملا، طواف کرنے والوں کی طرح اس کا طواف کرنے لگا۔ جیسے ہی اوپر جانے اور اندر داخل ہونے کا ارادہ کیا مؤذن نے آذان شروع کر دی۔ نیند ٹوٹ گئی۔ اللہ رب العزت کا شکر ادا کیا۔ والحمد للہ رب العلمین

ارشاد ہوا۔۔۔ دوسری رات پھر خواب دیکھا کہ ایک جگہ پڑے ہوئے ہیں۔ وہاں رسول اللہ صلی اللہ علیہ وآلہ وسلم بھی تشریف فرما ہیں اور آپ کے ساتھ حضرت ابی ہریرہ رضی اللہ عنہ بھی ہیں۔ رسول اللہ ﷺ نے فرمایا۔۔۔ اے ابا ہریرہ! ذرا دیکھو تو اس شخص میں صادقوں کی



علامت پائی جاتی ہے یا فاستوں کی؟

یہ سن کر ایسا لگا کہ میری جان جسم میں ہے ہی نہیں۔۔۔ معلوم نہیں میرے بارے میں کیا فیصلہ اور کیا نتیجہ سامنے آتا ہے۔

حضرت ابی ہریرہ رضی اللہ عنہ ایک ڈور لے کر آئے اور میری کمرناپنے لگے۔ اس کے بعد آپ ﷺ سے فرمایا۔۔۔ اے اللہ کے رسول! اس شخص میں صادقوں کی علامت پائی جا رہی ہے۔ حضرت ابی ہریرہ رضی اللہ عنہ کی زبان مبارک سے یہ سن کر اللہ رب العزت کا لاکھوں شکر ادا کیا۔

امیر سیداجمل کے یہاں مخدوم شیخ حسین کی تشریف آوری

اس کے بعد فرمایا۔۔۔ جس زمانہ میں حضرت مخدوم شیخ حسین قدس اللہ سرہ العزیز جو پور میں قیام فرماتے تھے ایک روز حضرت امیر سیداجمل کی مجلس میں تشریف لے گئے۔ حضرت امیر اپنے پیروں کے کشف و کرامات اور احوال و مقامات کے مناقب بیان کر رہے تھے۔ جب بہت زیادہ بیان کر چکے تو حضرت شیخ حسین سے کہا کہ اب آپ بھی اپنے پیروں کے کچھ مناقب بیان فرمائیں تاکہ ہم لوگ مستفید ہوں۔

عجز و انکسار اصل کرامت ہے

حضرت مخدوم شیخ حسین قدس اللہ سرہ العزیز نے فرمایا۔۔۔ میری کیا صلاحیت ہے کہ ان کے مناقب بیان کر سکوں۔ ہاں! ایک واقعہ سن لیجئے!

ایک روز خواجہ بہاء الدین شرعہ کے گھر میں مجلس تھی۔ حضرت مخدوم جہاں قدس اللہ سرہ العزیز بھی وہاں موجود تھے۔

توال یہ رباعی پڑھ رہے تھے۔

آنها کہ خدائی من ز من می بیند ☆ گر مغ بیند بختستم نہ نشیند  
گر قصہ خود پیش سکے بر خوانم ☆ سگ دامن پستین ز من بر چیند  
(لوگ مجھ کو خدا سے قریب سمجھتے ہیں، اور میرا حال اگر آتش پرست کو معلوم ہو جائے تو وہ میرے ساتھ بیٹھنا چھوڑ دے۔  
اگر میں اپنی ... ادکتے کے سامنے بیان کر دوں تو کتنا مجھ سے اپنا دامن بچالے)۔

حضرت مخدوم جہاں اس رباعی پر سر دھن رہے تھے اور بار بار فرما رہے تھے —  
واللہ راست گفت۔ باللہ راست گفت۔ قسم ہے اللہ کی سچ کہا۔ قسم ہے اللہ کی سچ کہا۔  
حضرت امیر سید اجل رحمۃ اللہ علیہ اس واقعہ کو سننے کے بعد پورے کمال انصاف  
کے ساتھ خاموش ہو گئے، اور ایک لفظ بھی نہ کہہ سکے۔

حضرت مخدوم جہاں کے تواجدا کا ایک دوسرا واقعہ

اس کے بعد حضرت شیخ عظمہ اللہ نے فرمایا — ایک روز حضرت مخدوم جہاں  
قدس اللہ سرہ العزیز جامع مسجد خواص خاں میں تشریف فرما تھے۔ مخدوم مولانا نظام الدین ”  
منبر پر تقریر کر رہے تھے۔ اچانک انہوں نے یہ اشعار پڑھے۔

ای قوم نج رفتہ کجائید کجائید ☆ معشوق ہمیں جاست بیائید بیائید  
آنانکہ طلبگار خدائید خدائید ☆ حاجت بطلب نیست شمائید شمائید  
(اے حج میں جانے والے! کہاں جا رہے ہو۔ معشوق یہیں ہے، یہیں آؤ، یہیں آؤ)

تم جو خدا کے طلب گار ہو سن لو کہ طلب اور تلاش کی ضرورت نہیں، وہ تو تم ہی ہو، تم ہی ہو)۔

یہ اشعار سن کر حضرت مخدوم جہاں کا وقت خوش ہو گیا اور کیفیت میں اپنے سر مبارک کو پایہ سے اتنا ٹکرایا کہ سر زخمی ہو گیا۔

دوسرے روز جب حضرت مخدوم مولانا نظام الدینؒ حسب دستور قدیم قدم بوسی کے لئے بارگاہِ مخدوم میں حاضر آئے۔ حضرت مخدوم جہاںؒ نے فرمایا: — مولانا! آپ کی طرف سے کوئی قصور نہیں ہوا ہے۔ یہ تو ہمارے اپنے ادا بار ہیں جو چھوڑتے نہیں۔

مخدوم حسینؒ سے متعلق مخدوم جہاںؒ کی پیش گوئی۔

اس کے بعد حضرت شیخ عظمہ اللہ نے فرمایا: — ایک روز حضرت مخدوم جہاں قدس اللہ سرہ العزیز فرمانے لگے: — ”مولانا مظفر! آپ اور ہم مشقت کریں گے اور مزہ اٹھائیں گے میاں حسین“۔

مخدوم حسینؒ اپنے اکابرین کے نمونہ تھے

حضرت شیخ عظمہ اللہ نے فرمایا: — ایک روز حضرت مخدوم شیخ مظفرؒ حضرت مخدوم جہاں قدس اللہ سرہ العزیز کو وضو کرا رہے تھے اور حضرت مخدوم جہاںؒ نے اپنا عمامہ اتار کر مصلا پر رکھ دیا تھا۔ حضرت شیخ حسینؒ جو ابھی کسمن تھے وہاں پر آ گئے، مخدوم جہاںؒ کی دستار مبارک اپنے سر پر رکھ لی اور مصلا پر نماز پڑھنے لگے۔

حضرت مخدوم شیخ مظفرؒ کی جب نظر پڑی تو زبان نکالی اور ڈانٹنے لگے۔

حضرت مخدوم جہاں قدس اللہ سرہ العزیز نے یہ سب کچھ دیکھ کر فرمایا: — مولانا مظفر! کیوں منع کرتے ہو وہ اپنے مقام کو پہچانتے ہیں۔



حضرت شیخ عظیمہ اللہ نے اس واقعہ کو بیان کرنے کے بعد فرمایا — مخدوم شیخ حسین قدس اللہ سرہ العزیز کی بزرگی کو کوئی بیان نہیں کر سکتا۔ آپ ان دونوں بزرگوں (یعنی مخدوم جہاں اور مولانا مظفر) کے نمونہ تھے۔ ان کے حال و مقام کو ان ہی کے کلمات سے معلوم کرنا چاہئے۔

پھر حضرت مخدوم شیخ حسین قدس اللہ سرہ العزیز کا یہ شعر پڑھا۔

احوالِ حُسْنِ را چہ پری

اصباحِ تراه فی کتابی

(حسین کا حال کیا پوچھتے ہو، روز روشن کی طرح عیاں ہے، میرا حال میری کتاب میں دیکھ لو)۔

حضرت شیخ عظیمہ اللہ کا ولادت نامہ

اس کے بعد فرمایا — میرا ولادت نامہ حضرت مخدوم شیخ حسین قدس اللہ سرہ العزیز نے اپنے قلم مبارک سے اس طرح تحریر فرمایا تھا۔

ولد الولد الاعز المسمى شيخ احمد بن حسن الملقب برهان  
الدين المكنى بابي القاسم انبتہ الله نباتاً حسناً في ليلة سبع  
وعشرين من شهر المبارك رمضان عمت شانه في سنة ست  
وعشرين ثمان مائة اللهم اجعله من احبائه وسلمه من الاسواء  
وافعل بناوبه ما انت له اهل ولا تفعل بناوبه ما نحن اهله يا مولانا  
برحمتك يا ارحم الراحمين O

(بہت معزز لڑکے کی پیدائش ہوئی ہے۔ اس کا نام شیخ احمد بن حسن ہے۔  
 برہان الدین لقب اور ابی القاسم کنیت ہے۔ اللہ تعالیٰ نے شب ستائیس  
 رمضان المبارک ۸۲۶ ہجری میں بہت اچھے طریقے پر اسے پیدا کیا۔ اللہ تعالیٰ  
 اس کو اپنے محبوبوں میں شامل کر لے اور ہر خرابی سے اس کو محفوظ رکھ۔ میرے  
 اور اس کے ساتھ وہی کرجس کے اہل ہیں اور میرے اور اس کے ساتھ وہ نہ کر  
 جس کے ہم دونوں اہل نہیں ہیں۔ اے مولا اور اے ارحم الراحمین! اپنی  
 رحمت کے صدقے میں رحم فرما۔)

### شیخ عظمہ اللہ کی عمر شریف

اس کے بعد حضرت شیخ عظمہ اللہ نے اپنی عمر شریف کا حساب لگایا اور فرمایا میری عمر  
 ترسٹھ (۶۳) سال ہو چکی۔ اب چوسٹھواں سال شروع ہو گیا۔ مجھے شرم آتی ہے کہ نبی کریم ﷺ  
 سے میری عمر زیادہ ہو رہی ہے۔

### شیخ عظمہ اللہ کی ولادت اور مخدوم حسینؒ کی خوشخبری

پھر فرمایا۔۔۔ میری ولادت کا وقت قریب آیا اور والدہ محترمہ کو درد زہ شروع ہوا،  
 اس وقت حضرت مخدوم شیخ حسین قدس اللہ سرہ العزیز دادی صاحبہ کے ساتھ تشریف لائے،  
 اسی حال میں ڈولہ کر کے میری والدہ محترمہ کو اپنے گھر لے گئے اپنے ہی گھر میں میری ولادت  
 کروائی اور فرمایا۔۔۔ ”یہ میرا بیٹا ہے، میرے گھر میں آج خواجہ جنیدؒ آئے ہیں۔“

چالیس روز تک شیخ عظیمہ اللہ کی آنکھ بند رہی

چالیس روز تک میری آنکھ نہیں کھلی، بند رہی، حضرت شیخ (مخدوم شیخ حسین) روزانہ چاشت پڑھ کر اپنا لعاب دہن میری آنکھ میں لگاتے۔ آخر چالیسویں روز حضرت شیخ قدس اللہ سرہ العزیز کے صدقے میں آنکھ کھل گئی، کھلتے ہی پہلی نظر حضرت شیخ کے چہرہ مبارک پر پڑی۔

شیخ عظیمہ اللہ سے مخدوم حسینؒ کی امیدیں

پھر حضرت شیخ کی خدمت اور تربیت میں رہنے لگا۔ بارہا فرماتے: ”مجھے امید ہے کہ تم میرے نام سے فاتحہ پڑھا کرو گے اور میری ٹوٹی پھوٹی دیوار پر پرچھتی ڈال دو گے۔“

شیخ عظیمہ اللہ نے عقیدہ، شرح مظفری کا درس لیا

کئی بار یہ بھی فرمایا: ”تھوڑی بھی استعداد (صلاحیت) پیدا کر لو تا کہ میری بات سمجھ میں آنے لگے، اس کے بعد تو پھر میرا کام ہے۔“

تھوڑی استعداد پیدا ہونے کے بعد حکم ہوا کہ میرے سامنے عقیدہ پڑھ لو، نہ صرف حکم ہی دیا بلکہ عقیدہ، شرح مظفری کے ساتھ علالت اور تکلیف کے باوجود خود مرتب کروایا۔ دوسرا حکم جو ہوا اس کو بیان کرنے سے قاصر ہوں۔ اگرچہ یہ خاکسار سب سے برا ہے، اس ارشاد گرامی کے لائق تو نہیں ہے، لیکن جو بات ان کی زبان سے نکل گئی ہے اس کو تو ہونا ہے۔ انشاء اللہ۔ میں تو کچھ ہوں نہیں، لیکن ان کی نگاہوں کے سامنے پروان چڑھا ہوں اور تربیت پائی ہے۔



مجلس - ۵۳

عالی مآب جو سارے جہاں کے لئے باعثِ شرف ہیں کی بارگاہ میں خاک بوسی کی سعادت نصیب ہوئی، صلہ رحمی کا ذکر ہونے لگا۔

## صلہ رحمی کی تاکید

حضرت شیخ عظیمہ اللہ نے فرمایا۔۔۔ جب کوئی قطع رحمی کرتا ہے نعوذ باللہ منها تو اس کا کوئی عمل اور اس کی کوئی عبادت اللہ تعالیٰ کی بارگاہ میں قبول نہیں ہوتی۔

صلہ رحمی واجب ہے، اس کو پورے طور پر برتنا چاہئے اور قطع رحمی سے بہت زیادہ  
ڈرنا چاہئے۔ حدیث شریف ہے۔ رسول اکرم صلی اللہ علیہ وآلہ وسلم نے فرمایا۔ بَلُّوْا  
الصِّلَةَ وَلَوْ بِالسَّلَامِ صَلَّاهُ رَکْوَاعًا رَکْعًا حَتَّى تَمْلَأَ مِنْهُ قُلُوْبُكُمْ

فرمایا۔۔۔ قرابت داروں کے ساتھ اگر کچھ نہیں کر سکتے ہو تو کم از کم سلام تو بھیجتے رہو، اگر یہ بھی نہیں ہوا تو یقیناً اور بلاشبہ یہ قطع رحمی کہا جائے گا۔

اور فرمایا۔۔۔ کلمات قدسیہ ہے حکایتاً عَنِ اللّٰهِ تَعَالٰی عَنْ النَّبِيِّ صَلَّى اللّٰهُ عَلَيْهِ وَسَلَّمَ قَالَ قَالَ اللّٰهُ تَعَالٰی اَنَا الرَّحْمَنُ وَالرَّحِمُ مِنِّيْ اِنَّ الصَّلٰةَ مُعَلَّقَةٌ بِالْعَرْشِ وَتَقُولُ اٰی رَبِّ اٰی رَبِّ صَلُّ بِمَنْ يُصِلُ مِنِّيْ وَاقْطَعُ عَمَّنْ يَقْطَعُ عَنِّيْ  
من رحمانم۔ رحم مجھ سے ہے۔

یہ سچ اور درست ہے کہ صلہ عرش کے درمیان معلق رہتا ہے اور وہ صلہ کہتا ہے اے

پروردگار! تو اُس سے تعلق رکھ جو مجھ سے تعلق رکھتا ہے اور اُس سے بے زار ہو جو مجھ سے بے زار رہتا ہے۔

اس کے بعد یہ حکایت بیان فرمائی۔۔۔ سنا ہے کہ اگلی امت میں ایک شخص ایسا تھا جس کا نام صلاح و تقویٰ اور امانت داری میں مشہور تھا اور وہ طرح طرح کی کرامتوں سے سرفراز بھی تھا، انہیں خوبیوں کی وجہ سے وہ اپنے زمانے میں معظم و محترم سمجھا جاتا تھا۔

اچانک ایک شخص اس کے پاس آیا اور کہا۔۔۔ یہ سونے کے چند سکے ہیں ان کو امانت کے طور پر اپنے پاس رکھ لیجئے، سفر سے واپس آنے کے بعد لے لوں گا۔

انہوں نے ایسا ہی کیا، لیکن واپس آنے کے بعد اس مرد صالح کو نہیں پایا، وہ کہیں گھومنے چلے گئے تھے۔ اُس کے لڑکے سے مطالبہ کیا، اس نے بہت تلاش کیا مگر وہ رقم نہیں ملی۔ اس شخص کو اس مرد صالح سے خوش گمانی تھی کہ میری رقم ضائع نہیں کیا ہوگا، لیکن اسے اپنی رقم نہیں ملی۔ لہذا اس شہر کے ایک بزرگ کی خدمت میں حاضر ہوا۔ سارا حال بیان کیا۔

اس بزرگ نے فرمایا۔۔۔ تین شب جمعہ کو جامع مسجد میں رات گزارو، جب آدمی رات ہو جائے تو اس کو آواز دو۔

اس شخص نے ویسا ہی کیا۔۔۔ کوئی جواب نہیں ملا۔ پھر اُسی بزرگ کے پاس پہنچا سارا حال بیان کیا۔

انہوں نے فرمایا۔۔۔ اب تین رات بت خانے میں مزار وادروہاں آواز دو۔ اس نے ویسا ہی کیا۔۔۔ پہلی ہی رات جواب مل گیا۔ اس شخص کو بہت تعجب ہوا اور ان سے کہا۔۔۔ یہ تو بہت حیرت کی بات ہے کہ میں آپ کو مسجد میں تلاش کر رہا تھا اور آپ بت خانہ میں ملے۔

انہوں نے فرمایا۔۔۔ میری کوئی بات قبول نہیں ہوئی تو مجھ سے کہا گیا۔۔۔ چونکہ

تم نے قطع رحمی کر لیا ہے اور میں رحمان ہوں اس لئے تم کو نکال دیا ہے۔ اس کے بعد اُس سے کہا۔ تمہارا مال فلاں جگہ رکھ دیا ہے، جا کر لے لو۔

لوگ بھائیوں سے عداوت رکھتے ہیں اور غیروں سے محبت

حضرت شیخ عظیمہ اللہ نے فرمایا۔ آدمی کو چاہئے کہ شریعت نے جن لوگوں سے محبت کرنے کو جائز قرار دیا ہے، ان سے محبت کرے۔ اور آج دیکھنے میں یہ آرہا ہے کہ زیادہ تر لوگ اپنے رشتہ داروں اور بھائیوں سے مخالفت اور عداوت کا سلوک کرتے اور غیروں کے ساتھ محبت سے پیش آتے ہیں، ہر معاملے میں غیروں کا ساتھ دیتے ہیں۔

اس کی وجہ یہ ہے کہ آدمی کی تخلیق ہی اس بات پر ہوئی ہے کہ اُس کو جس چیز سے منع کیا جائے اور روکا جائے۔ وہ وہی کرنا چاہتا ہے۔ جیسا کہ حدیث شریف میں آیا ہے۔ قال النبی صلی اللہ علیہ وآلہ وسلم لو منع الناس عدفت البعوث لفقنوها اگر لوگوں کو میٹگنی توڑنے سے روکا جائے تو یقیناً وہ اس کو بھی توڑ دیں گے۔

لفظ ”بشر“ کی تشریح

اس کے بعد فرمایا۔ اس شخص پر رحمت ہو جس نے آدمی کی شان میں یہ شعر کہا ہے

نام بشر نگر کہ ثلثان او شر است

باآں شر بلا کہ بشر یافت اختران

مولانا احمد سلطان وہاں پر موجود تھے انہوں نے اس شعر کا معنی دریافت کیا۔



حضرت شیخ عظمہ اللہ نے فرمایا — شعر کا معنی تو ظاہر ہے — کہ لفظ بشر تین حروف سے مرکب ہے۔ ”ب۔ش۔ر“ اس کا دو تہائی شر ہے اور جب شر کے ساتھ ’ب‘ کو ملا دیا تو لفظ بشر بن گیا۔ لہذا بشر بلا اور شر کا مجموعہ ہے۔

## منت پوری کی جائے

یہ گفتگو ہو ہی رہی تھی کہ ایک شخص جس نے کوئی منت مان رکھی تھی حاضر آئے۔

حضرت شیخ عظمہ اللہ نے فرمایا — حکم ہے — ولیو فوا انذوہم اپنی نذر یعنی منتوں کو پوری کیا کرو۔

## امام حسن اور امام حسین رضی اللہ عنہما کی

## صحت کے لئے منت اور ایثار کا واقعہ

اس کے بعد فرمایا — نقل ہے کہ — ایک بار حضرت امیر المومنین حسن اور حسین رضی اللہ عنہما بیمار پڑ گئے اور بہت کمزور ہو گئے۔ حضرت امیر المومنین علی کرم اللہ وجہہ ان دونوں کو دیکھ کر مغموم رہتے۔ ایک روز رسول اکرم ﷺ نے حضرت علی اور حضرت فاطمہ رضی اللہ عنہما سے فرمایا — منت مان لو تا کہ تمہاری منت کی برکت سے اللہ تعالیٰ ان کو آرام و عافیت عطا فرما دے — چنانچہ حضرت علی علیہ السلام نے نذر مان لی کہ جب یہ دونوں صحت یاب ہو جائیں گے، تو تین روز روزہ رکھیں گے۔ حضرت خاتونِ جنت فاطمہ زہرا رضی اللہ عنہا نے بھی ان کی موافقت میں یہی منت مان لی۔ اس گھر میں فضہ نام کی ایک خدمت گار بھی تھی، انہوں نے بھی یہی منت مان لی۔

چنانچہ یہ دونوں بھائی صحت یاب ہو گئے اور ان تینوں نے روزہ رکھا۔ جب افطار کا وقت قریب آیا اور حضرت امیر المؤمنین علیؑ نے کچھ کھانا چاہا کہ اچانک ایک مسکین نے دروازے پر آ کر سوال کر دیا۔

امیر المؤمنین علیؑ نے اپنے سامنے سے کھانا اٹھایا اور اس مسکین کو دے دیا۔ حضرت فاطمہ رضی اللہ عنہا اور ان کی دائی نے بھی اپنا اپنا حصہ اس مسکین کے حوالے کر دیا۔ اس طرح تینوں بغیر کچھ کھائے رات میں رہ گئے۔

اور دوسرے دن پھر روزہ رکھ لیا۔ جب افطار کا وقت آیا ایک یتیم نے آواز دی۔ ان تینوں نے دوسرے روز بھی اپنا اپنا حصہ اس یتیم کو دے دیا اور پھر بغیر کچھ کھائے تیسرے روز روزہ رکھ لیا۔

اس روز بھی افطار کے وقت ایک قیدی دروازے پر آیا۔ اور اس نے آواز دی کہ اے مصطفیٰؐ کے اہل بیت میں ایک قیدی ہوں، مجھے کچھ عطا کیجئے۔

پھر ان تینوں نے اپنا اپنا حصہ اس قیدی کو دے دیا۔ جب تین رات لگا تا رہا یہی ہوتا رہا تو اللہ تعالیٰ نے اس آیت کے ذریعہ ان لوگوں کی اس طرح مدح سرائی کی۔ يُؤْفُونَ بِالْأُذُنِ وَيَخَافُونَ يَوْمًا كَانَ شَرُّهُ مُسْتَطِيرًا ۝ وَيُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا ۝ إِنَّمَا نُطْعِمُكُمْ لِوَجْهِ اللَّهِ لَا نُرِيدُ مِنْكُمْ جَزَاءً وَلَا شُكْرًا ۝ إِنَّا نَخَافُ مِنْ رَبَّنَا يَوْمًا غَلُوبًا قَمَطَرٍ يُرَآ ۝ [سورہ الذہر ۷-۱۰] (جو پوری کرتے ہیں اپنی غنیمتیں اور ڈرتے ہیں اس دن سے جس کا شر ہر سو پھیلا ہوگا۔ اور جو کھانا کھلاتے ہیں اللہ کی محبت میں مسکین، یتیم اور قیدی کو) [اور کہتے ہیں] ہم تمہیں کھلاتے ہیں اللہ کی رضا کے لئے نہ ہم تم سے کسی اجر کے خواہاں ہیں اور نہ شکریہ کے۔ ہم ڈرتے ہیں اپنے رب سے اس دن کے لئے جو بڑا اثرش [اور سخت ہے]۔

آیت مذکورہ کے شان نزول میں اختلاف ہے

اس کے بعد فرمایا۔۔۔ اس آیت کے شان نزول میں اختلاف ہے کہ یہ کس کے حق میں آئی ہے بعض لوگ کہتے ہیں کہ یہ امیر المؤمنین حضرت علیؓ کے حق میں ہے اور بعض لوگوں کا کہنا ہے کہ یہ کسی دوسرے کے حق میں آئی ہے۔۔۔ لیکن پہلا قول زیادہ صحیح ہے۔

توبہ میں دیر نہ کی جائے

اس کے بعد توبہ کی بات ہونے لگی۔ حضرت شیخ عظمہ اللہ نے فرمایا۔۔۔ توبہ میں کسی طرح بھی دیر نہیں کی جائے اور یہ نہیں کہنا چاہئے کہ جب تمام گناہوں سے محفوظ رہنا نصیب ہو جائے گا تو اس وقت توبہ کر لیں گے۔ یہ فضول باتیں ہیں اور شیطانی فریب ہے۔

توبہ نصوحا سے متعلق ایک حکایت

اس وقت قاصدہ صوفی نے عرض کیا۔۔۔ توبہ نصوحا (سچی پکی توبہ) کی کیفیت اس طریقے پر سننے میں آئی ہے کہ ملک خراسان میں ایک آدمی تھا جو حمام یعنی غسل خانے میں رہتا تھا اور بدن ملنے کے کام پر مامور تھا۔ حمام کا مالک سمجھتا تھا کہ یہ بھی حمام میں کام کرنے والوں میں سے ایک کارندہ ہے۔ اس نے حمام کے لئے چند مکان مخصوص کر دیا تھا۔ عورتوں اور مردوں کے لئے الگ الگ غسل خانے تھے، جہاں وہ الگ الگ غسل کرتے اور اپنے جسم پر روغن ملواتے۔ اس کام پر جو مرد مامور تھے وہ مردوں کی خدمت کرتے اور عورتوں کی خدمت عورتیں کرتیں۔

وہ مرد مذکور حمام میں آتا عورتوں کا کپڑا پہن لیتا، عورتوں کی خدمت کرتا، ان کو تیل



مالش کرتا، غسل کراتا اور بدن مالش کرنے کے وقت جب کسی عورت پر اس کا دل آتا اس کے ساتھ بد فعلی بھی کر لیتا۔۔۔ اس لئے کہ جب مرد عورت کسی خالی مقام اور تنہائی کی جگہ پر یکجا ہوں گے تو فتنے سے محفوظ نہیں رہ سکتے۔ اور یہی معاملہ بدن مالش کرنے کے وقت سامنے آتا۔

القصہ یہ کہ وہ شخص یہ کام بہت دنوں سے کر رہا تھا۔۔۔ ایک روز شہزادی اس حمام میں آئی۔ اس شخص نے اس کے بدن پر روغن مالش کی اور مالش کرنے کے وقت اس کے ساتھ بد فعلی بھی کر لیا۔ جب شہزادی غسل سے فارغ ہوئی اور اپنا سنہرا کپڑا پہننے لگی تو اس میں ایک کپڑا غائب تھا شاید کسی لڑکی نے پہن لیا ہو۔ شہزادی کی سہیلیوں اور کنیزوں نے بہت تلاش کیا۔ لیکن نہیں ملا آخر وہ سب حمام میں بند ہو گئیں۔ حمام کا دروازہ اندر سے بند کر لیا اور کہنے لگیں اب یہاں کوئی دوسرا نہیں آئے گا۔ ہم لوگ سب ننگے ہو جائیں۔ اس طرح وہ کپڑا حاصل ہو جائے گا۔

اس شخص کے لئے یہ بات بہت مشکل نظر آئی۔ وہ اللہ رب العزت کی عنایت کا طلب گار ہو گیا اور بارگاہ بے نیاز میں گریہ و زاری کرنے لگا کہ اے اللہ پاک! تو سارے حال سے باخبر ہے۔ میں نے پوری زندگی اس برے کام میں گزار دی اور تو میری پردہ پوشی کرتا رہا۔ مجھے بے عزتی سے بچائے رکھا اب یہ وقت ایسا آ گیا ہے کہ میرا راز کھلنے جا رہا ہے اور میری بے عزتی ہونے والی ہے۔ میری آبرورکھ لے اور مجھے ذلیل و رسوا ہونے سے بچالے۔ میں اپنے تمام گزشتہ گناہوں سے توبہ کرتا ہوں اور پھر اس کام کی طرف رخ نہیں کروں گا۔ جب وہ سچے دل سے تائب ہو گیا تو دیکھا کپڑا اُسی جگہ موجود ہے۔ اس کا پردہ فاش نہیں ہوا۔ چنانچہ وہ آدمی اُسی وقت وہاں سے بھاگا اور ایک مقام میں پہنچ کر اس طرح مشغولیت اختیار کر لی کہ پھر دنیا کا رخ نہیں کیا۔ اور دنیا کی طرف نظر اٹھا کر بھی نہیں دیکھا۔

حضرت شیخ عظیمہ اللہ نے فرمایا۔۔۔ یہ ایک قصہ ہے تفسیر میں توبہ نصوح اس

خالص توبہ کو کہتے ہیں۔ جس کے بعد گناہ کا صدور نہ ہو۔ اس شخص نے اسی طرح کی توبہ کی۔  
اس کے بعد پھر گناہ میں ملوث نہیں ہوا۔ اس لئے اس کو توبہ نصوحا کہہ سکتے ہیں۔

## مجلس - ۵۴

آستانہ عالی مآب کی خاکبوسی کی سعادت نصیب ہوئی۔

### معراج سے متعلق آیت قرآنی کی توضیح

حضرت شیخ عظمہ اللہ کلام رزنی کی تلاوت کر رہے تھے۔ جب اس آیت پر پہنچے  
سُبْحَنَ الَّذِیْ اَسْرٰی بِعَبْدِہٖ لَیْلًا [بنی اسرائیل ۱۱] فرمایا اسرٰی کے معنی رات میں لے  
جانا ہے۔ اور بعض لوگوں نے اسرٰی سے مراد پانی کا لے جانا لیا ہے۔

بہر حال! پاک ہے اللہ کی ذات جو لے گیا اپنے بندے کو رات میں — لیکن اگر  
اس طریقے پر کہیں، تو زیادہ بلیغ ہوگا کہ اَسْرٰی بِعَبْدِہٖ لَیْلًا ای مخفیاً لے گیا وہ اپنے  
بندے کو رات میں یعنی چھپا کر — اس لئے کہ طالبین اور عاشقین جب چاہتے ہیں کہ ان کا  
مطلوب اور معشوق ان کے پاس آئے تو وہ یہ بھی چاہتے ہیں کہ چھپ کر آئے۔ جیسا کہ اس  
شعر میں بھی کہا گیا ہے۔

آہستہ آئی جاناں خلخالہ پای داری

نہ شنیدی حکایت دیوار گوش دارد

(اے محبوب آہستہ آہستہ قدم بڑھاؤ اس لئے کہ تم نے پازیب بہن رکھی ہے)

کیا تم نے یہ بات نہیں سنی، کہ دیوار کو بھی کان ہوتے ہیں۔)



اس کے بعد فرمایا۔۔۔ معراج کے واقعہ سے متعلق روایت آئی ہے کہ محبوب رب  
العلمین حضرت محمد ﷺ جب مقام قرب و کرامت میں پہنچے تو جو کچھ پایا وہ پایا، جو کچھ دیکھا وہ  
دیکھا اور جو کچھ سنا وہ سنا۔ اس کے بعد اتنی جلدی واپس بھی آئے کہ آپ ﷺ کی سجدہ گاہ ابھی  
گرم تھی اور جس برتن سے وضو کیا تھا اس میں حرکت موجود تھی۔

کافروں نے اس واقعہ کا انکار کر دیا ان کا کہنا تھا کہ اتنے کم وقت میں ہزاروں سال  
کی مسافت کوئی آدمی کیسے طے کر سکتا ہے، یہ ممکن نہیں ہے۔ ان لوگوں نے آپس میں یہ طے کیا  
کہ چل کر امتحان لیا جائے اس کے بعد وہ لوگ آپ ﷺ کے پاس آئے اور بیت المقدس کی  
نشانوں کے بارے میں سوال کرنے لگے۔

رسول اللہ صلی اللہ علیہ وآلہ وسلم تھوڑی دیر کے لئے سوچنے لگے پھر جبریل علیہ السلام  
تشریف لائے اور انہوں نے عرض کیا۔۔۔ اے اللہ کے رسول! حکم خداوندی ہوا ہے کہ آپ  
کے سامنے سے تمام حجابات اٹھادئے جائیں اور مخالفین جو پوچھیں آپ ان کو بتائیں۔  
جب حجابات اٹھ گئے اور بیت المقدس آپ ﷺ کے سامنے آ گیا تو کفار جو کچھ  
پوچھتے آپ ہر ایک کا جواب دیتے ان کافروں میں سے بعض نے قبول کر لیا اور بعض نے قبول  
نہیں کیا۔ وہ لوگ واپس ہو گئے۔

### معراج کے ایک منکر کی عملی اصلاح

جن لوگوں نے قبول نہیں کیا ان میں سے ایک شخص بازار سے مچھلی خرید کر لائے،  
اپنی بیوی کو پکانے کے لئے دیا اور خود جلد میں نہانے کے لئے چلے گئے۔ وہاں جا کر کپڑا اتارا  
سر پر مٹی ملی اور جیسے ہی غوطہ لگایا ایک ایسے مقام پر پہنچ گئے جہاں ایک عورت نظر آئی۔ اُس شخص  
نے اُس سے شادی کر لی، چند بچے اُس سے پیدا ہوئے۔



کئی سال کے بعد پھر اُسی دجلہ میں غسل کے لئے آئے اور جیسے ہی غوطہ لگایا اوپر نکل آئے، دیکھا کہ کپڑا اُسی طرح رکھا ہے۔ حیرت میں ڈوب گئے۔ جب گھر آئے، دیکھا مچھلی اُسی طرح رکھی ہے۔ وہ اپنی بیوی پر غصہ ہونے لگے کہ ابھی تک مچھلی کیوں نہیں پکائی گئی، اتنی دیر ہو چکی ہے۔

اُس کی بیوی نے کہا — کیا تم پاگل ہو گئے ہو، ابھی مچھلی دے کر نہانے گئے تھے۔ بیوی کا جواب سن کر وہ شخص شرمندہ ہو گئے، اُس کی تنبیہ ہو چکی تھی۔

وہ رسول اللہ صلی اللہ علیہ وآلہ وسلم کی بارگاہ میں حاضر آئے اور سارا حال بیان کرنے کے بعد ایمان کی دولت سے مشرف ہو گئے۔

## اسلام کا ابتدائی دور

اس کے بعد فرمایا — اسلام کا ابتدائی دور بھی عجب دور تھا۔ امیر المؤمنین حضرت عمرؓ کے ایمان لانے کے بعد اسلام میں قوت آئی۔ بلند آواز سے آذان دینے کا رواج قائم ہوا۔ ورنہ ان سے پہلے تو جو بھی اسلام میں داخل ہوتا اس کو بد بخت لوگ پکڑ لیتے سختیوں سے پیش آتے۔ دین اسلام سے خارج ہونے پر زور دیتے۔ اگر کوئی اسلام سے اپنے کو خارج نہیں کرتا تو اس کو مار ڈالتے۔

## حضرت حبیبؓ اور عشق رسول

نقل ہے کہ — ایک شخص تھے جن کا نام حبیب تھا وہ اسلام کے ابتدائی دور میں مسلمان ہو گئے تھے کافروں نے ان کو پکڑ لیا، مکہ والوں کے ہاتھ بیچ دیا۔ وہ لوگ ان کو

مارتے ظلم ڈھاتے اور کہتے کہ ہمارے بتوں کی تعریف کرو اور حضرت محمد ﷺ کو گالیاں دو۔ اللہ ان کے منہ میں خاک ڈالے۔ لیکن وہ اس بات پر راضی نہیں ہوتے صبر سے کام لیتے۔ ان لوگوں نے دیکھا کہ یہ اپنے دین اسلام سے پھرنے والے نہیں ہیں۔ چنانچہ یہ طے کر لیا کہ اب ان کو قتل کر دیں۔

حضرت حبیب ﷺ نے جب یہ دیکھا کہ اب ان کا آخری وقت آ گیا ہے، اس وقت ان کافروں سے فرمایا کہ — مجھے تھوڑا وقت دیجئے اور اس بات کی اجازت دیجئے کہ میں وضو کر کے دو رکعت نماز پڑھ لوں۔

ان لوگوں نے اجازت دے دی۔

انہوں نے دو رکعت نماز بہت ہی ہلکے سے پڑھی اور فرمایا — میں نے نماز جو ہلکے سے ادا کی اس کی وجہ یہ ہے کہ تم لوگ یہ نہ سمجھ لو کہ میں مرنے سے ڈر رہا ہوں اور نماز کے بہانے تاخیر کر رہا ہوں۔ اس کے بعد ان لوگوں سے فرمایا — جب میری موت کا وقت آجائے تو مجھے پیٹ کے بل الٹ دینا اور اس کے بعد کھینچنا تاکہ جس وقت میری روح نکلے، اس وقت میں اللہ تعالیٰ کو سجدہ کرنے کی حالت میں رہوں۔

ان لوگوں نے ان کی یہ بات منظور نہیں کی۔

حضرت حبیب ﷺ نے اپنے دونوں ہاتھ کو اوپر اٹھایا — آسمان کی طرف نظر کی اور عرض کیا — اے اللہ پاک! تو میرا حال خوب اچھی طرح دیکھ رہا ہے یہاں پر دشمنوں کے سوا اور کوئی نہیں ہے جس سے میں تیرے رسول کو اپنی طرف سے سلام کا تحفہ بھیج سکوں اس لئے اے رب تعالیٰ تو میرا سلام اپنے رسول تک پہنچا دے۔

اس کے بعد دشمنوں کے حق میں بددعاؤں کے چند جملے کہے اور یہ شعر پڑھا۔





کی کھال گر گئی، اس پر بھی ان لوگوں نے اکتفا نہیں کیا۔ چند لوگوں نے میرا ہاتھ پاؤں پکڑ لیا اور جس طرح گوشت بھونا جاتا ہے میری پیٹھ کو آگ سے بھنتے رہے، یہ اُسی کی نشانی ہے۔ ساتھیوں نے اپنی آنکھ سے یہ سب دیکھ کر جو گفتگو کر رہے تھے اس پر شامندہ ہو گئے۔

حضرت شیخ عظیمہ اللہ اس روایت کو بیان کرنے کے بعد رونے لگے اور فرمایا۔ ان البلاء موکل بالانبياء ثم بالاولياء ثم الامثل فالامثل۔ (آزمائشیں انبیاء علیہم السلام پر بھیجی گئیں پھر اولیاء رحمہم اللہ آزمائشوں میں ڈالے گئے پھر اللہ کے خاص خاص بندوں کے ساتھ بھی یہی ہوا)۔

## مجلس - ۵۵

شیخ عظیمہ اللہ کے قدیم خدمت گار حاجی شہریار کا انتقال

حاجی شہریار کے زیارت سیوم کے دن قدم بوسی کی سعادت نصیب ہوئی۔ یہ حاجی شہریار حضرت شیخ عظیمہ اللہ کے ہمسن اور قدیم خدمت گار تھے۔ برسوں سفر، حضر میں حضرت شیخ کی پلنگ کی پٹی سے لگ کر رہتے اور پوری رات قدم مبارک کو پکڑ کر گزار دیتے۔ حضرت شیخ عظیمہ اللہ ان کی وفاداری اور خدمت گذاری کو بار بار یاد کرتے رہے۔

حاجی گوہر مخدوم شیخ حسینؒ کے خاص خدمت گار تھے

اس کے بعد فرمایا۔ حضرت مخدوم شیخ حسینؒ کی رحلت کا وقت قریب آیا اس

سے پہلے ان کے خاص خدمت گار حاجی گوہر دنیا سے چلے گئے۔ حضرت شیخ حسینؒ ان کے انتقال سے مغموم رہتے اور فرماتے — حاجی گوہر نے یہاں پر وفاداری نہیں کی — ان کے فوراً بعد ہی حضرت شیخ حسینؒ بھی رحلت فرما گئے۔

یہ سن کر شیخ بدہ نوشہ نے عرض کیا — حضرت شیخ کی عمر طویل ہو اور آپ کا سایہ ہمیشہ قائم رہے۔

## لوگوں کی تضحیک پر مخدوم جہاں کا ذوق

اسی درمیان حضرت مخدوم جہاں کا تذکرہ ہونے لگا۔

حضرت شیخ عظمہ اللہ نے فرمایا — لوگ کہتے ہیں کہ ایک دن حضرت مخدوم شیخ منظرؒ نے حضرت مخدوم جہاںؒ سے دریافت کیا کہ ابتدائی دور میں اور مجاہدہ کے وقت کبھی آپ کو کسی بات پر ذوق بھی پیدا ہوا؟

حضرت مخدوم جہاںؒ نے فرمایا — جس زمانے میں راجکیر کے پہاڑ میں قیام تھا ایک روز بہت زور کی بھوک لگی۔ رزق کے لئے التجا کی۔ پہاڑ کے دامن میں ایک شخص نظر آیا جو کھانا کھا رہا تھا اور لوگ اس کو پٹکھا جھل رہے تھے۔

میں اس کے نزدیک گیا اور میں نے کہا — التوفیق شیء عزیز (دوسروں کی مدد ایک بہترین صفت ہے)۔

اس شخص نے کہا — آؤ کھانا کھاؤ، جتنی بھوک تھی میں نے اُتنے لقمے لے لئے۔ جب اُس کے لوگوں نے مجھے اُس کے ساتھ کھاتے دیکھا تو وہاں پر آئے اور اُس شخص کو برا بھلا کہنے لگے کہ اے مالک آپ کو شرم نہیں آتی کہ اس طرح کے آدمی کے ساتھ کھانا کھا رہے ہیں۔

مخدوم جہاں فرماتے ہیں کہ — ان لوگوں کی یہ بات سن کر مجھے ایسا ذوق پیدا ہوا کہ پہاڑ پر آ کر تین روز تک اسی خوشی میں جھومتا رہا۔

..

ایک شرابی کی امامت اور مخدوم جہاں کی پردہ پوشی حضرت شیخ عظیمہ اللہ نے فرمایا — لوگ کہتے ہیں کہ ایک شرابی مخدوم جہاں کی موجودگی میں آگے بڑھا اور امامت کرنے لگا۔

بعض حاضرین نے کہا کہ — یہ شخص جس نے امامت کی ہے شراب پیتا ہے۔

مخدوم جہاں نے فرمایا — ہر وقت نہیں پیتا ہوگا۔

لوگوں نے عرض کیا — ہمیشہ پیتا ہے —

فرمایا — لیکن رمضان میں نہیں پیتا ہوگا۔

حضرت شیخ عظیمہ اللہ نے اس واقعہ کو بیان کرتے ہوئے فرمایا — سبحان اللہ!

حضرت مخدوم جہاں کی کیا ستاری اور پردہ پوشی ہے اور دوسروں کے ساتھ حسن ظن کا کیسا خوب معاملہ ہے۔

ظاہری معاملات میں کوئی خاص بات پوشیدہ ہوتی ہے

اس کے بعد گفتگو کا موضوع یہ تھا کہ — بعض چیزیں ظاہر میں حق کے خلاف اور

برعکس دکھائی دیتی ہیں۔ جیسے کوئی بے گناہ قتل کر دیا جائے۔

حضرت شیخ عظیمہ اللہ نے فرمایا — سننے میں آیا ہے کہ اسی طرح کی بات حضرت

موسیٰ علیہ السلام کے دل میں بھی پیدا ہوئی تھی۔



اس وقت اللہ تعالیٰ نے حضرت موسیٰ علیہ السلام سے فرمایا۔ اے موسیٰ! یہاں آؤ اور ہماری حکمتوں کو دیکھو۔

وہ حوض کے کنارے گئے۔ دیکھا کہ ایک شخص غسل کے لئے آیا۔ اُس نے کپڑا اتارا، کپڑا اور اپنی تھیلی اُسی جگہ رکھ کر نہانے کے لئے پانی میں اتر گیا۔ غسل کے بعد باہر آیا، کپڑا پہنا اور تھیلی وہیں بھول کر چلا گیا۔

ایک دوسرا شخص آیا۔ تھیلی لے کر وہاں سے روانہ ہو گیا۔

اُس کے بعد ایک تیسرا آدمی غسل کے لئے آیا۔ اُس درمیان تھیلی کا مالک تھیلی لینے کے لئے وہاں پہنچا۔ تھیلی تو کوئی دوسرا لے کر جا چکا تھا۔

تھیلی کے مالک نے اُس تیسرے شخص کو جو آخر میں وہاں پہنچا تھا پکڑ لیا۔ یہ انکار کرتا رہا اور حقیقت بھی یہی تھی کہ اُس نے نہیں لیا تھا۔ لیکن تھیلی کے مالک نے اُس کی بات پر یقین نہیں کیا، تلواریں نکالی اور اُس کو قتل کر دیا۔ تھیلی کوئی دوسرا لے کر چلا گیا تھا، لیکن یہ شخص ناحق اور بے قصور قتل کر دیا گیا۔ ظاہر ایسا لگتا ہے کہ یہ بات حق اور انصاف کے خلاف ہوئی۔

حکم خداوندی آیا۔ اے موسیٰ! (میری حکمتوں کو) دیکھ لیا اور سب کچھ سمجھ لیا؟

موسیٰ علیہ السلام نے کہا۔ خداوند! کچھ نہ سمجھ سکا۔

اللہ تعالیٰ نے فرمایا۔ اے موسیٰ! یہ شخص جو مارا گیا اُس نے قاتل (تھیلی کے مالک) کے باپ کو بے قصور مار دیا تھا۔ اس لئے اس نے اپنے باپ کے قاتل کو مارا۔ اور جو شخص تھیلی لے کر چلا گیا اس نے کچھ دنوں تک تھیلی کے مالک کی خدمت کی تھی اور اس کو اجرت نہیں ملی تھی۔ اس لئے اس نے اپنی اجرت کا بدلہ لے لیا۔

حضرت شیخ عظیمہ اللہ نے فرمایا۔ ان ربی علی صراط مستقیم ہر نقصان اور پریشانی جو ہے وہ اسی کی طرف سے ہے۔

حضرت شیخ مظفرؒ اور مولانا بہاء الدینؒ کی حضوری میں فرق

اس کے بعد فرمایا۔۔۔ حضرت مخدوم شیخ مظفرؒ مکہ معظمہ میں غارِ حرا کے قریب ایک پہاڑ کے دامن میں مشغول بحق تھے۔ اسی زمانے میں مولانا بہاء الدینؒ نے بھی حضرت مخدوم مظفرؒ کے قریب ہی ایک جگہ مشغولیت اختیار کر رکھی تھی۔

مولانا بہاء الدین کے دل میں یہ خیال آیا کہ۔۔۔ مجھے اچھی طرح حضوری حاصل ہوگئی ہے۔ اب میرا دل کسی چیز کی طرف مائل نہیں ہوتا۔

ابھی وہ اسی خیال میں گم تھے کہ پہاڑ سے پتھر کا ایک ٹکرا الگ ہو کر حضرت مخدوم مظفرؒ کی طرف اوپر سے نیچے آنے لگا۔ اس کے گرنے کی آواز زور سے ہوئی۔ پتھر کا وہ ٹکرا مولانا بہاء الدین کی بہ نسبت حضرت مخدوم مظفرؒ سے زیادہ قریب تھا۔

مولانا بہاء الدین کو حضوری کی جو قوت حاصل تھی وہ باقی نہیں رہی، اپنی جگہ سے اٹھے اور وہاں سے بھاگ گئے۔

ادھر حضرت مخدوم مظفرؒ کا یہ حال کہ اس پتھر کی طرف ان کی کوئی توجہ نہیں ہوئی۔ جب وہ نیچے گر گیا، حضرت مخدوم مظفرؒ مسکرا نے لگے اور فرمایا۔۔۔ مولانا بہاء الدین! آپ کو خوب حضوری حاصل ہے۔

مولانا بہاء الدین، مخدوم شیخ مظفرؒ کی بات سن کر شرمندہ ہو گئے اور توبہ کی۔

ذکر میں حضوری

خاکسار نے عرض کیا۔۔۔ ذکر کے بارے میں کہا گیا ہے اور ذکر کا طریقہ یہ بتایا گیا ہے کہ پہلے صرف لا الہ الا اللہ کے ذکر میں مشغول ہو اور دسویں بار میں محمد رسول اللہ

کہے۔ ایسی صورت میں تو ذکر کرنے والا ذکر کو گنتا رہے گا تا کہ دسویں بار میں محمد رسول اللہ کہہ سکے۔۔۔ حضوری کہاں حاصل رہے گی اور معاملہ یہ ہے کہ ذکر میں حضوری ہونی چاہئے۔

حضرت شیخ عظیمہ اللہ نے فرمایا۔۔۔ یہ سب باتیں اس وقت تک ہیں جب تک ذکر اس پر غالب ہے اور جب بے شعوری حاصل ہوگئی تو ترتیب کہاں باقی رہے گی۔ ترتیب تو خود ہی اٹھ جائے گی۔

”ذکر الہی شرک ہے“ اس جملے کا مفہوم

حاضرین میں سے ایک شخص نے عرض کیا۔۔۔ ”ذکر الہی شرک ہے“ اس سے کیا مراد ہے اور اس کا کیا مفہوم ہے؟

حضرت شیخ عظیمہ اللہ نے فرمایا۔۔۔ پہلی بات تو یہ کہ آخر یہ جملہ آیا کہاں ہے۔ اور اگر تحقیق کے بعد یہ ثابت بھی ہو جائے کہ اس طرح کی باتیں آئی ہیں تو اس کا معنی اُسی طریقے پر لینا چاہئے۔ جیسا کہ ہمارے اکابرین نے فرمایا ہے۔

ان حضرات نے پانچ مراتب مقرر کئے ہیں۔۔۔

۱۔ نفس

۲۔ دل

۳۔ روح

۴۔ سر

۵۔ خفی

پہلے چار مراتب میں کثرت ہے۔ مرتبہ سر تک شیطان کی گذر ہے اور اس کے



دوسرے کو دخل ہے۔ یہاں تک ذکر کا نفاذ ہوتا ہے۔

لیکن سالک جب مرتبہ خفی تک پہنچ جاتا ہے تو وہاں نہ کثرت ہے اور نہ شیطانی دوسرے۔ اگر ایسی صورت میں ذکر کرے گا تو یہ فضول عمل ہوگا۔ اور اسی کو شرک کہیں گے۔

ذکر، ذاکر اور مذکور

ذکر تو اس وقت ہے جب غائب ہیں جب اضافت اٹھ گئی تو اس وقت نہ ذاکر ہوتا ہے نہ ذکر ہوتا ہے (بلکہ صرف مذکور رہ جاتا ہے) بلاشبہ ایسے وقت میں اگر ذکر ہوگا تو اس کو شرک کہیں گے۔

## مجلس - ۵۶

شیخ عظیمہ اللہ کی بارگاہ میں تحائف کے ساتھ مریدوں کی حاضری  
قدم بوسی کی سعادت حاصل ہوئی۔ حضرت شیخ عظیمہ اللہ کے چند مرید کہیں سے  
ادگار (تحائف) کے ساتھ پہنچے تھے۔

حضرت سلیمان علیہ السلام اور آداب دعاء

حضرت شیخ نے فرمایا۔ حضرت سلیمان صلوٰۃ اللہ علیہ ساری دنیا کے بادشاہ  
تھے۔ پورب سے چچتم تک ان کے علاوہ نہ کسی دوسرے کی حکومت تھی اور نہ سلطنت۔ آپ کی

ہزار بیویاں تھیں۔

ایک دن آپ کے دل مبارک میں یہ خیال آیا کہ اگر ان ہزار بیویوں سے بیٹے ہوتے تو وہ جہاد میں میرا ساتھ دیتے۔ اور ان کو الگ الگ مقام پر فائز کرتا۔

چونکہ آپ جہاد پر حریص تھے۔ اس لئے ایک رات ساری بیویوں کے پاس تشریف لے گئے۔ لیکن کسی کو حمل نہیں رہا۔ ہاں! صرف ایک بیوی کو بیٹا پیدا ہوا۔ وہ بھی ایسا جس کے نہ دونوں ہاتھ تھے اور نہ دونوں پاؤں، محض گوشت کا ایک لوتھڑا تھا۔

اس بچے کو تخت پر رکھ کر حضرت سلیمان علیہ السلام اور آپ کی وہ اہلیہ جن سے ایسا بچہ پیدا ہوا تھا، اللہ تعالیٰ کی عبادت میں لگ گئے۔ اور مناجات کرنے لگے کہ اے اللہ پاک! ہم لوگوں نے تجھ سے بیٹے کی درخواست کی اور تو نے ایسا بیٹا دیا جس کے نہ ہاتھ ہیں نہ پاؤں۔

اللہ تعالیٰ کی طرف سے جواب ملا۔ میں کیا کروں؟ آپ کو مانگنا ہی نہیں آیا۔ پہلی بات تو یہ کہ جب بیٹے کی نیت سے اپنی بیویوں کے پاس گئے تو انشاء اللہ نہیں کہا اور دوسری بات یہ کہ جب بیٹے کے لئے درخواست پیش کی تو یوں عرض نہیں کیا کہ۔

اے اللہ! مجھے ایسا بیٹا عطا فرمائیے جو مبارک ہو، صالح ہو نیک ہو اور صحیح و سالم ہو۔ اب ایک ہی صورت ہے کہ آپ دونوں اپنے اپنے راز کو افشا کیجئے تاکہ میں اس بچے کو ہاتھ پاؤں عطا کر دوں۔

اس موقع پر حضرت استاد علامہ لاد صوفی سلمہ اللہ تعالیٰ نے عرض کیا۔ سبحان اللہ! جب حضرت سلیمان علیہ السلام مانگنا نہیں جانتے تو دوسرا بیچارہ کس گلی میں ہے۔

اس کے بعد حضرت شیخ عظمہ اللہ نے فرمایا۔

حضرت سلیمان علیہ السلام نے عرض کیا۔ خداوند! مجھے اتنی بڑی حکمرانی اور سلطنت عطا فرمائی ہے کہ سارے عالم میں میرے سوا کوئی دوسرا بادشاہ نہیں۔ اس کے باوجود میں اپنی

کمائی سے اپنی رزق کا سامان مہیا کرتا ہوں۔ لیکن (میرے اندر یہ خرابی ہے) کہ جو میری ملاقات کے لئے آتا ہے میری نظر اُس کے ہاتھوں پر چلی جاتی ہے۔ اس خیال سے کہ اُس نے میرے لئے کوئی چیز لائی ہوگی۔

جیسے ہی حضرت سلیمان علیہ السلام نے اپنا یہ راز بارگاہِ خداوندی میں ظاہر کیا، اُس بچے کے دونوں ہاتھ نکل آئے۔

اُس کے بعد آپ کی اہلیہ یعنی اُس بچے کی ماں نے عرض کیا۔ خداوند! تو نے مجھے سلیمان پیغمبر جیسا شوہر عطا فرمایا، جو تمام عالم کے بادشاہ ہیں۔ تیرے پیغمبر بھی ہیں، صورت و سیرت والے بھی ہیں، بہادر و شجاع بھی ہیں لیکن جب میں کسی نابالغ کم عمر کو دیکھتی ہوں تو میرے دل میں یہ خیال آتا ہے کہ حضرت سلیمان اس نابالغ کی شکل کے ہوتے تو کتنا اچھا ہوتا۔

جب حضرت سلیمان علیہ السلام کی اہلیہ نے اپنے اس راز کا اظہار بارگاہِ بے نیاز میں کیا تو اُس بچے کے دونوں پاؤں نکل آئے۔

### مکتوبات دو صد کے ایک شعر کی تشریح

قاضی ابدال صوفی ساکن قصبہ جرائند حضرت مخدوم جہاں قدس اللہ سرہ العزیز کے مکتوبات جدید پڑھ رہے تھے اس میں یہ شعر آیا ہے

ہر کہ او کھلے گرفت از خاکِ پیر

خواہ پاک و خواہ گو نا پاک میر

(جس نے اپنے پیر کے قدموں کی خاک کو اپنی آنکھوں کا سرمہ بنالیا وہ پاک مرے یا نا پاک کوئی نقصان نہیں)۔



حضرت شیخ عظیمہ اللہ نے فرمایا۔۔۔ اس کھل (سرمہ) سے اعتقاد مراد ہے۔ جس نے اپنے کو پورے طور پر کسی پیر سے وابستہ کر لیا اُس کو چاہئے کہ اپنا اعتقاد بھی مضبوط اور مستحکم رکھے۔  
 اس کے بعد فرمایا کہ۔۔۔ اگر کوئی پتھر اور مٹی کے ڈھیلے سے دل لگا لیتا ہے اور اس سے کسی چیز کی طلب کرتا ہے تو اس سچے اعتقاد کی برکت سے وہ چیز اسے مل جاتی ہے۔ اس لئے کہ واللہ علی کل شیء شہید [المجادلہ ۶] ثابت ہے۔

### ایک پتھر سے عقیدت و خوش اعتقادی کا ثمرہ

اس کے بعد ارشاد فرمایا۔۔۔ کہا جاتا ہے کہ ایک شخص بہت اچھا عقیدہ رکھتا تھا، لیکن نادان تھا۔ اس نے کہا جاتا ہوں اور کسی سے مرید ہو جاتا ہوں۔

تھوڑی دور گیا تھا کہ اسے ایک پتھر نظر آیا وہیں ٹھہر گیا اُسی پتھر کی خدمت کرنے لگا۔ اس کو صاف کرتا، جھاڑو دیتا اور اسی پتھر سے اپنا عہد و پیمان باندھ لیا (یعنی اسی پتھر کو اپنا پیر بنا لیا)۔ اچانک سیلاب آیا پتھر کو بہا لے گیا۔ اس شخص نے اپنے دل میں سوچا جب میرا پیر ہی جا رہا ہے تو میں بھی چلوں، اُسی وقت پانی میں کود گیا۔ بہنے لگا اور ڈوبنے لگا۔

چونکہ وہ اپنے عقیدے میں سچا تھا اس لئے خواجہ خضر آئے۔۔۔ اس کا ہاتھ پکڑ کر باہر نکالا اور فرمایا۔۔۔ اے بے وقوف ایسا کسی نے کیا ہے؟ جو تو کر رہا ہے، اپنے کو ہلاکت میں ڈال رہا ہے۔

اس شخص نے کہا۔۔۔ اے خواجہ! اسی کی بدولت آپ مل گئے اس لئے یہ برا کیسے ہو سکتا ہے۔

## علمی مجلس میں تھوڑی دیر کی حاضری

اسی درمیان حضرت شیخ کے صاحبزادے شاہ محمد سلمہ اللہ تعالیٰ آئے، زمین بوس ہوئے اور بیٹھ گئے۔

حضرت شیخ عظیمہ اللہ نے فرمایا۔۔۔ جو تھوڑی دیر بھی علمی مجلس میں حاضر ہوتا ہے وہ ایسا ہے جیسے اس نے ہزار رکعت نماز ادا کی ہو، یا ہزار جنازے کے ساتھ چلا ہو، یا ہزار مریض کی عیادت کی ہو۔

فائدہ کے عنوان سے یہ بات حضرت مخدوم شیخ حسین قدس اللہ سرہ العزیز نے مجھے اپنے دست مبارک سے لکھ کر دیا تھا۔

دو مغفور کے درمیان بیٹھنے والا بھی مغفور ہے

اسی وقت ایک شخص آئے اور صوفیوں کے درمیان بیٹھ گئے۔ وہاں پر جگہ بہت تنگ تھی۔ لوگ اُن کی طرف تیز نگاہوں سے دیکھنے لگے۔

حضرت شیخ عظیمہ اللہ نے اس شخص کی تسکین خاطر (دل جوئی) کے خیال سے فرمایا۔۔۔ کہا گیا ہے کہ جو دو مغفور کے درمیان بیٹھتا ہے وہ بھی مغفور میں شمار ہوتا ہے۔

اس کے بعد یہ حکایت بیان فرمائی کہ ایک روز ملک خداوند نے کھانے کا انتظام کیا، لوگوں کو دعوت دی۔ شہر کے بہت سارے اشراف کثیر تعداد میں شریک ہوئے۔ اتنے میں ایک شخص آئے اور وہ حضرت مخدوم شیخ مظفرؒ اور مخدوم مولانا نظام الدینؒ کے درمیان بیٹھ گئے اور عرض کیا کہ میں نے سنا تھا کہ جو شخص دو مغفور کے درمیان بیٹھتا ہے اس کی بھی مغفرت ہو جاتی ہے۔ اسی وجہ سے میں نے یہاں بیٹھنے کی جرات کی ہے۔

## مجلس - ۵۷

بیعت لینے سے مخدوم شیخ حسن کا احترام

اور مخدوم شیخ حسین کی ہمت افزائی

قدم بوسی کی سعادت حاصل ہوئی۔ حضرت شیخ عظیمہ اللہ نے فرمایا — حضرت والد ماجدؒ فرماتے تھے کہ میں نے کچھ دنوں تک بیعت لینے اور بال تراشنے کی روش کو چھوڑ دی۔ ایک رات حضرت مخدوم شیخ حسین قدس اللہ سرہ العزیز کی خواب میں زیارت ہوئی، فرما رہے ہیں — میرے کاروبار کو کیوں جاری نہیں رکھا؟

میں نے عرض کیا — میری نظر اپنے آپ پر گئی کہ جو خود آلودگی اور گندگی میں ڈوبا ہو وہ دوسروں کا ہاتھ کیسے پکڑے اور دوسروں کو کیسے توبہ کرائے۔

میری بات سن کر حضرت مخدوم شیخ حسینؒ نے اپنی آستین مبارک سے ایک کاغذ نکالا اور میرے ہاتھ میں دیا۔ میں نے اس کو کھول کر دیکھا وہ فردوسی بزرگوں کا شجرہ تھا جو ہنز روشنائی سے لکھا تھا۔ حضرت نے فرمایا — پڑھو اور دیکھو تمہارا نام چوبیس (۲۴) پیروں کے اوپر لکھا ہوا ہے۔ اگر اور دیکھنا چاہتے ہو تو پیٹھ کی طرف دیکھو۔ پیچھے کی طرف نظر کی، دیکھا حضرت مخدوم شیخ مظفر کھڑے ہیں، ان کے پیچھے حضرت مخدوم جہاں ہیں، ان کے پیچھے خواجہ نجیب الدین فردوسیؒ ہیں، یہاں تک کہ یہ سلسلہ رسول اللہ ﷺ تک چلا گیا۔

اس کے بعد حضرت مخدوم شیخ حسینؒ نے فرمایا — جس کے ساتھ ایسے ایسے پیشوا ہوں، اُس کو کس بات کا ڈر؟ اجازت ملنے کے بعد حضرت شیخ کے حکم کی پیروی کرنے لگا۔



## شیخ عظمہ اللہ کے لئے مخدوم حسینؒ کی دعائیں

حضرت شیخ عظمہ اللہ نے فرمایا — حضرت مخدوم شیخ حسینؒ نے میرے حق میں جیسی جیسی دعائیں کی ہیں میں اس کے لائق کہاں بن سکا لیکن جو کچھ ان کی زبان پاک سے نکلا ہے قسم ہے ان کی دعاؤں کا اثر پارہا ہوں۔

### خواجہ بایزیدؒ اور ماں کی دعاء

اس کے بعد فرمایا — حضرت خواجہ بایزیدؒ فرماتے ہیں کہ اس راہ کے لئے ”مادر زاد دولت“ اور ”تندرست و توانا جسم“ کی ضرورت ہے۔ اگر یہ حاصل نہیں تو پھر سمجھ لیجئے کہ اچانک موت ہے۔

”مادر زاد دولت“ سے مراد یہ ہے کہ خواجہ بایزیدؒ جب ماں کے پیٹ میں تھے اور اگر ان کی والدہ کوئی مشکوک غذا لے لیتیں اُس وقت یہ اتنا ہاتھ پاؤں مارتے کہ ماں بے قرار اور بے چین ہو جاتیں۔ اور جب تک اُس مشکوک غذا کو باہر نکال نہیں دیتیں ان کے شکم مبارک کو قرار نہیں آتا۔

”تندرست و توانا جسم“ سے مراد یہ ہے کہ ایک رات ان کی والدہ کو پانی کی ضرورت ہو گئی، اپنے بیٹے بایزیدؒ سے پانی مانگا۔ پانی گھر میں موجود نہیں تھا وہ پیالہ لے کر پانی لانے کے لئے چشمے پر چلے گئے۔ پانی لے کر آئے اُس وقت تک والدہ کو نیند آچکی تھی۔ انہوں نے اپنی ماں کو جگایا نہیں اُسی طرح پیالہ ہاتھ میں لئے رات بھر کھڑے رہ گئے۔ والدہ کی نیند ٹوٹی جیسے ہی پیالہ اُن کے ہاتھ سے لیا بایزیدؒ کے ہتھیلی کی کھال بھی پیالے کے ساتھ نکل آئی۔ والدہ نے یہ حال دیکھ کر بہت ساری دعاؤں سے نوازا۔

حضرت خواجہ بایزید کو جو مقام و مرتبہ حاصل ہوا وہ ماں کی خوشنودی اور اُن کی دعاؤں کا ثمرہ ہے۔

امیر سید ظہیر الدینؒ کے پیر ابو مسلمہ تھے  
حاضرین میں سے ایک شخص نے سوال کیا — حضرت امیر سید ظہیر الدینؒ کے پیر  
کون تھے؟

فرمایا — ایسا سنا ہے کہ حضرت شیخ تقی الدینؒ کے مریدوں میں ایک مرید ابو  
مسلمہ بھی تھے۔ حضرت امیر سید ظہیر الدینؒ کو انہیں سے ارادت تھی۔

اس کے بعد یہ حکایت بیان فرمائی کہ — ایک روز حضرت شیخ تقی الدینؒ کہیں  
جا رہے تھے، راستے میں دیکھا کہ ایک کافرہ عورت جس کے شوہر کا انتقال ہو گیا تھا وہ اپنے  
مردہ شوہر کے ساتھ جلنے کے لئے جا رہی ہے۔ اچانک حضرت شیخ تقی الدینؒ کی نظر اُس عورت  
پر پڑ گئی جو حاملہ بھی تھی۔

فرمایا — یہ عورت حاملہ ہے، اُس کے پیٹ میں بچہ ہے۔

عجب اتفاق کہ اُس عورت کی بھی نظر شیخ پر پڑ گئی اور وہ شیخ کے حُسن و جمال میں ایسا  
گم ہو گئی کہ جلنے کا ارادہ اُس کے دل سے جاتا رہا۔ وہ اُسی وقت شیخ کے ساتھ روانہ ہو گئی۔  
ایمان کی دولت اور توبہ کی نعمت سے مشرف ہوئی۔ شیخ نے اُس کی تربیت فرمائی۔

کچھ عرصہ بعد اُس کو بیٹا پیدا ہوا۔ حضرت شیخ تقی الدینؒ نے اُس بچے کا نام ابو مسلمہ  
رکھا۔ بڑا ہونے کے بعد اُس نے شیخ کے ہاتھ پر توبہ کیا۔ شیخ تقی الدینؒ نے اس کو خلافت عطا  
فرمائی۔ حضرت امیر سید ظہیر الدینؒ اُسی شخص سے مرید ہوئے۔

## مجلس - ۵۸

آستانہ عالیہ کی خاک بوسی کی سعادت حاصل ہوئی۔

وہ کون سا درخت ہے جو آدمی کے جیسا ہے

حضرت شیخ عظمہ اللہ نے فرمایا۔ حضرت عبداللہ بن عمر رضی اللہ عنہما سے روایت ہے کہ ایک روز رسول اللہ ﷺ اپنے صحابہ کے ساتھ تشریف فرما تھے۔ آپ ﷺ نے پوچھا۔ وہ کون سا درخت ہے جو آدمی کے جیسا ہے؟

وہاں پر جتنے لوگ موجود تھے سب غور و فکر کرنے لگے، میں اُس وقت چھوٹا تھا میرے دل میں آیا کہ عرض کروں وہ خرمہ کا درخت ہے۔ لیکن اس خیال سے کہ بزرگان بیٹھے ہیں وہ کچھ نہیں کہہ رہے ہیں اس لئے میں نے بھی خاموشی اختیار کر لی۔

اس کے بعد رسول اللہ ﷺ نے فرمایا کہ۔ وہ خرمہ کا درخت ہے۔ اس لئے کہ اگر خرمے کے درخت کا سر یعنی اوپری حصہ کاٹ دیا جائے تو اُس کی جڑ سے کوئی دوسرا درخت نہیں نکل سکتا۔ اسی طرح اگر آدمی کا سر کاٹ دیا جائے تو اُس کی نسل بھی آگے نہیں بڑھتی۔

اس کے بعد حضرت عبداللہ بن عمر رضی اللہ عنہما فرماتے ہیں۔ میں نے اپنے دل کا حال رسول اللہ ﷺ کی خدمت میں پیش کیا۔

آپ ﷺ نے فرمایا۔ اکرموا بن عمتکم۔ (اپنے پھوپھی زاد بھائی کی عزت کرو)۔



## رسول اللہ ﷺ سے یہودیوں کی دشمنی

اس کے بعد اس موضوع پر گفتگو ہونے لگی کہ یہودی لوگ رسول اللہ ﷺ کا نام اپنے تلووں پر لکھ دیا کرتے تھے۔

حضرت شیخ عظمہ اللہ نے فرمایا — اُن لوگوں کے منہ میں خاک اور اُن کے کاموں میں خاک پڑے۔

پھر یہ حکایت بیان فرمائی کہ حضرت شیخ محمد حضرا ایک مقام پر پہنچے اور وہاں دیکھا کہ ایک یہودی سویا ہے جس کے پاؤں پر رسول خدا ﷺ کا اسم گرامی تحریر ہے۔ یہ دیکھ کر شیخ سے برداشت نہیں ہوا ایک پتھر اٹھایا اور اُس یہودی کے سر کو پتھر سے چور کر دیا۔ وہ اُسی وقت مر گیا۔ دوسرے یہودیوں کو یہ بات معلوم ہوئی وہ شور و ہنگامہ کرتے ہوئے وہاں پہنچے دیکھا یہودی مر چکا ہے۔

اللہ تعالیٰ کا بھی عجیب کرشمہ ہے اُس نے اُن لوگوں کے دل میں ایک ایسی بات ڈال دی جس کی وجہ سے شیخ محمد حضرا کا یہ معاملہ اُن لوگوں کو پسند آ گیا۔

اُن لوگوں کے دل میں اللہ کی جانب سے یہ بات پیدا ہو گئی کہ دشمنی میں یہ شخص (شیخ محمد حضرا) تو ہم لوگوں سے بھی آگے ہے۔ ہم لوگ دشمنی میں ان کا نام اپنے پاؤں پر لکھ لیتے ہیں، لیکن یہ شخص دشمنی کی اس انتہا پر ہے کہ اس کو محمد (صلی اللہ علیہ وآلہ وسلم) کا نام دیکھنا بھی گوارہ نہیں ہوا۔ اس طرح اللہ تعالیٰ نے اُن یہودیوں کے دل میں یہ بات ڈال کر شیخ کو اُن کے ہاتھوں سے بچالیا۔

اس کے بعد یہ حکایت بھی بیان فرمائی — ایک یہودی کے پاس دو بکریاں تھیں۔ اُس نے ایک بکری کا نام ابو بکر اور دوسری کا نام عمر رکھ دیا تھا۔ ایک روز اُس نے ان دونوں بکریوں کو ذبح کرنے کے لئے قصاب کو بلایا۔ قصاب مسلمان، تندرست اور ہمت ور تھا۔

وہاں آنے کے بعد اُس کو معلوم ہوا کہ بکریوں کا نام ابو بکر اور عمر ہے (پھر تو اُس کے غصے کی آگ بھڑک اٹھی)۔ اُس نے یہودی کو اکیلا پا کر اُسی کو ذبح کر دیا اور باہر نکل آیا۔

لوہے کے ایک بُت کے معلق رہنے کی وجہ

پھر حضرت شیخ عظمہ اللہ نے فرمایا — ایک جگہ لوہے کا بُت بنا کر رکھا گیا تھا اور جس کمرے میں وہ بت رکھا گیا تھا اُس کی چاروں دیواروں میں مقناطیس لگا دیا گیا تھا۔ اسی مقناطیسی قوت کی وجہ سے وہ بت ہوا میں معلق تھا۔ جو دیکھتا وہ یہی سمجھتا کہ بت خود سے ہوا میں معلق ہے۔

ایک روز شیخ سعدیؒ وہاں پہنچے اور اس حیرت انگیز معاملے کو اپنی آنکھوں سے دیکھا، ساری بات سمجھ گئے۔ اپنا ہاتھ اُس لوہے کے بت پر رکھ دیا۔ جیسے ہی بت اور مقناطیس کے درمیان شیخ کا ہاتھ حائل ہوا اُسی وقت وہ بت زمین پر گر پڑا۔ سب لوگ یہ دیکھ کر حیرت میں ڈوب گئے۔

دنیا اور اُس کی مذمت

دنیا کی مذمت کا تذکرہ ہونے لگا۔ حضرت شیخ عظمہ اللہ نے فرمایا — دنیا کی مذمت میں بہت ساری حدیثیں آئی ہیں۔ ان میں سے ایک حدیث یہ ہے کہ رسول اللہ صلی اللہ علیہ وآلہ وسلم نے فرمایا — **فروا من الدنيا والله ان الدنيا اھون من عراف** خنزیر فی ید مجذوم۔ عراف جمع ہے، اور عراف اس ہڈی کو کہتے ہیں جس سے گوشت نکال لیا گیا ہو۔ اور بغیر گوشت کی ہو۔

اس حدیث کا معنی یہ ہوگا کہ — دنیا سے دور رہو۔ یہ دنیا ویسی ذلیل و خوار ہے جیسے کسی جزائی کے ہاتھ میں سؤر کی ہڈی ہو۔ جزائی کے ہاتھ میں سؤر کی ہڈی جس طرح بری اور مکروہ معلوم ہوتی ہے وہی حال دنیا کا سمجھو۔

اس موقع پر مولانا تہن فخر نے خاقانی کے یہ دو اشعار پڑھے۔

بدیں خواری کہ دنیا راست پیش چشم دانایاں ☆ بطیب نفس و قصد دل بگیرد جز کہ نادانش  
 عراف خوک آلودہ بریم دست مجذومی ☆ فتادہ در تو میرز چہ ساں بر گیرد انساںش  
 (دانشمندوں کی نظر میں یہ دنیا ذلیل و خوار ہے، اس کو نفس کی خوشی اور دل کی تڑپ کے ساتھ وہی اختیار کرے گا جو بے وقوف اور نادان ہے۔

دنیا کی مثال کھسی ہے جیسے سؤر کی ہڈی ایسے جزائی کے ہاتھ میں ہو جس سے ریم نکل رہا ہے، کوئی انسان بھی ایسی چیز کو ہاتھ نہیں لگا سکتا۔

حضرت شیخ عظیمہ اللہ نے بھی ان اشعار کی کئی بار تکرار فرمائی اور ارشاد فرمایا کہ شاعر پر اللہ کی رحمت ہو، کیا خوب ترجمہ کیا ہے۔ اگر کسی چیز کا ترجمہ کیا جائے تو اسی اسلوب کی رعایت کی جائے۔

## عناصر اربعہ کیا ہیں

حاضرین میں سے کسی نے سوال کیا — عناصر اربعہ کیا ہیں؟

فرمایا — خاک و باد، آب و آتش (مٹی، ہوا، پانی اور آگ) کو عناصر اربعہ کہتے ہیں۔  
 حرارت، برودت، رطوبت اور نیوہت کو طبائع اربعہ کہتے ہیں، اور یہ سب آدمی میں موجود ہیں۔



## عنصرار بعد کا نزول

اس کے بعد فرمایا — نور جب نزول کرتا ہے تو نار ہوتا ہے، نار جب نزول کرتا ہے تو ہوا ہوتا ہے، ہوا جب نزول کرتی ہے تو پانی ہوتا ہے اور پانی جب نزول کرتا ہے تو خاک (مٹی) ہوتا ہے۔ یہاں پہنچ کر نزول کا معاملہ تکمیل پذیر ہو جاتا ہے، خاک میں آب کا اور باد کا مقام ہے۔ ہوا جب تک ساکن ہے، اُس کو ہوا کہیں گے اور جب وہ متحرک ہے تو اُس کو باد کہیں گے۔

پھر فرمایا — جب یہ معلوم ہے کہ خاک ہی آب، باد اور آتش کا مقام ہے تو یہ بات ثابت ہوگئی کہ خاک ہی سب کا مجموعہ ہے۔ اس کے بعد یہ شعر پڑھا۔

خاک شو خاک تا بروید گل

کہ بجز خاک نیست مظہر گل

(مٹی ہو جاؤ، مٹی ہو جاؤ تاکہ ان سے پھول نکل آئیں۔ مٹی ہی گل کا مظہر ہے اس کے بغیر گل کا مظاہرہ نہیں ہو سکتا)۔

## مجلس - ۵۹

حضرت میران سید پیارا کا ایک نادر خواب

قدم بوسی کی سعادت حاصل ہوئی۔ قاصدہ صوفی نے عرض کیا — حضرت میران

سید پیارا نے ایک نادر خواب دیکھا ہے — حضرت شیخ عظیمہ اللہ نے فرمایا — بیان

کرو تاکہ مجھے بھی معلوم ہو۔

قاصد صوفی نے کہا — حضرت میران سید پیارا نے بتایا کہ انہوں نے خواب دیکھا کہ — ایک بہت بڑا میدان ہے جس کی کوئی حد نہیں۔ پورا میدان نور سے معمور ہے یہاں تک کہ وہ نور آسمان کو چھو رہا ہے۔ اُس میدان میں بہت سارے لوگ جمع ہیں، ان لوگوں میں وہ بھی موجود ہیں۔ اچانک ایک جگہ بہت سارے لوگ نظر آئے۔ لوگوں نے بتایا کہ وہاں پر نبی کریم ﷺ تشریف فرما ہیں۔ لوگ آپ کی خدمت میں پیش کئے جا رہے ہیں اور آپ ﷺ عابدوں کو، زاہدوں کو، نیکو کاروں کو، پرہیزگاروں کو بارگاہِ خداوندی میں بھیج رہے ہیں۔ آخر میں گنہگاروں اور خطا کاروں کی جماعت آئی۔ اس جماعت میں میران سید پیارا بھی ہیں۔ شفیع المذنبین رحمۃ اللعالمین حضرت محمد رسول اللہ صلی اللہ علیہ وآلہ وسلم نے فرمایا — ان لوگوں کو روک لو، ان لوگوں کو میں اپنے ساتھ لے کر جاؤں گا —

حضرت شیخ عظمہ اللہ نے فرمایا — الحمد للہ! حضرت محمد مصطفیٰ صلی اللہ علیہ وآلہ وسلم نے گنہگاروں کو نظر انداز نہیں کیا بلکہ روک رکھا تا کہ اپنے ساتھ لے کر جائیں۔ پھر فرمایا — یہ ایسا خواب ہے اور یہ ایسی کیفیت ہے جس کو لکھ کر رکھ لینا چاہئے۔

اللہ تعالیٰ رحیم و کریم ہے

حضرت شیخ عظمہ اللہ نے فرمایا — ہم لوگ اللہ تعالیٰ کے پروردہ ہیں۔ مہربان اور بہادر اُس کو کہتے ہیں جو دیروں کی صف میں گھوڑے پر سوار ہتھیار سے آراستہ ہو کر اترے اور ایسے لوگوں سے اُس کا سامنا ہو جائے جن کے درمیان وہ اپنی دلاوری کی وجہ سے پہچانا جاتا ہو۔ جنگ کی حالت میں اگر اُس کا مد مقابل ہتھیار ڈال دے تو وہ مہربان اور بہادر اُس کو قتل نہیں کرتا بلکہ ایسے کو قتل کرنا برا سمجھتا ہے۔ حالانکہ وہ مد مقابل اپنی بڑائی کے غرور میں سرشار رہا ہو۔

چنانچہ اللہ تعالیٰ جو ہُوَ الرَّزَّاقُ ذُو الْقُوَّةِ الْمَتِينُ ہے [الذاریات ۵۸] (بلاشبہ اللہ تعالیٰ ہی [سب کو] رزق دینے والا، قوت والا [اور] زور والا ہے)۔  
 چنانچہ وہ ہم جیسے بے کار، بے عمل اور بے صلاح و تقویٰ لوگوں کو گناہوں کی وجہ سے ہلاکت میں نہیں ڈالے گا۔ اس کے بعد یہ شعر پڑھا۔

برد مرغِ دوں دانہ از پیشِ مور

کہ مردی نباشد افتادہ زور

(وہ حریص اور خسیس پرندہ ہے جو چیونٹی کے سامنے سے دانہ اٹھالے، کمزوروں پر زور آزمائی مردانگی نہیں ہے)۔

## صوفی اور متصوف کی تعریف

قاصد مذکور نے آداب المریدین کا سبق پڑھنا شروع کیا۔ صوفی اور متصوف کا ذکر ہونے لگا۔

حضرت شیخ عظیمہ اللہ نے فرمایا — حضرت شیخ حسین قدس اللہ سرہ العزیز نے ایک رسالے میں لکھا ہے کہ — صوفی وہ ہیں جو خدا تک پہنچ گئے، اور متصوف وہ ہیں جو ابھی منزل طئے کر رہے ہیں۔ علماء منتشر ہیں اور عوام چوپائے کی طرح۔

## مراقبے میں آدمی کی کیفیت

اس کے بعد فرمایا — سبحان اللہ! ایک آدمی ہے جو کسی گوشے میں بیٹھا ہے، اپنے پاؤں دامن سے چھپائے ہے، سر گریبان کی طرف جھکا ہے اور اس کا سر عرش و فرش سے بھی



اوپر ہے۔ یعنی جب آدمی مراقبے میں ہوتا ہے تو وہ ظاہراً اس حال میں ہوتا ہے اور باطن میں اُس کے اسرار کہیں سے کہیں ہوتے ہیں۔

## قاضی عین القضاۃ کا قول

قاضی عین القضاۃ فرماتے ہیں کہ — اللہ تعالیٰ نے جتنی چیزیں پیدا کی ہیں اُن کی سات سو (۷۰۰) خاصیتیں مجھے بتادی ہیں، اس سے زیادہ خود اللہ تعالیٰ جانتا ہے اور اُسی کے علم میں ہے۔

## رسول خدا ﷺ کا تواجد

یہ گفتگو ہو ہی رہی تھی کہ قوال آگئے اور انہوں نے یہ اشعار پڑھے۔

لقد لسعت حية الهوى كبدى ☆ فلا طيب لها ولا راقى  
الا حبيب الذى شغفت به ☆ فعنده رقتى و تربي ارقى  
حضرت شیخ عظیمہ اللہ نے ان اشعار کے معنی بیان کئے۔

البتہ تحقیق یہ کہ محبت کے سانپ نے میرے جگر میں ڈس لیا، اس کا نہ کوئی طبیب ہے نہ منتر پڑھنے والا۔  
ہاں وہی محبوب جس پر میں شیفتہ ہوں اس کا منتر جانتا ہے اور اُسی کے پاس اس کا علاج ہے۔

کسی شاعر نے اس کا خوب ترجمہ کیا ہے۔ اس کے بعد یہ رباعی پڑھی  
از مار غمت گزیدہ دارم جگرے ☆ کورا نکند ہیج فسونے اثرے<sup>۱۹</sup>  
جز دوست کہ من شیفتہ روئے اویم ☆ افسون و علاج من نداند دیگرے

پھر ارشاد فرمایا کہ — ایک روز حضرت محمد مصطفیٰ صلی اللہ علیہ وآلہ وسلم اپنے صحابہ کے ساتھ تشریف فرما تھے۔ حضرت جبریل علیہ السلام آئے اور انہوں نے یہ خوشخبری دی کہ اے اللہ کے رسول! آپ کی امت کے فقراء، امراء سے نصف روز پہلے بہشت میں داخل ہوں گے، جو دنیا کا چھ مہینہ ہوگا۔

حضرت محمد مصطفیٰ صلی اللہ علیہ وآلہ وسلم یہ فرحت بخش خبر سن کر بہت خوش ہو گئے اور فرمایا — کوئی ہے جو اس وقت کچھ سنا دے۔

ایک بدو بیٹھے تھے وہ کھڑے ہوئے، عرض کیا — اے اللہ کے رسول! میں کچھ سناؤں؟ — اس کے بعد انہوں نے عربی کے وہی مذکور الصداق اشعار سنائے۔

رسول اللہ ﷺ کھڑے ہو گئے اور وجد کرنے لگے۔ یہاں تک کہ آپ ﷺ کی چادر مبارک کندھے سے گر گئی، اُس وقت تقریباً چار سو (۴۰۰) صحابہ موجود تھے۔ انہوں نے چادر کو لے لیا اور سب نے آپس میں تقسیم کر لیا۔ جب وجد اور سماع سے فارغ ہوئے تو معاویہ نے عرض کیا — یا رسول اللہ! آپ کا کھیل بہت اچھا ہے۔

رسول ﷺ نے فرمایا — اے معاویہ! ٹھہرو اور سنو لیس بکریم من لم یہتز بذكر حبيبہ یعنی اے معاویہ! دوست کا نام سن کر اگر کوئی وجد میں نہیں آتا اور اس کو انشراح نہیں ہوتا تو وہ کریم نہیں ہے۔

اس کے بعد حضرت شیخ عظیمہ اللہ نے فرمایا — یہ جو کچھ میں نے کہا حدیث کا ترجمہ ہے اور اس حدیث کو حضرت شیخ شہاب الدین سہروردیؒ نے اپنی کتاب عوارف میں ایک طویل اسناد کے ساتھ تحریر فرمایا ہے اور اس کی تصحیح بھی کی ہے۔

انہوں نے آخر میں یہ بھی لکھ دیا ہے کہ میرے دل میں یہ بات کھٹکتی ہے کہ حضرت محمد مصطفیٰ صلی اللہ علیہ وآلہ وسلم جلالت نبوت اور عظمت رسالت پر فائز رہتے ہوئے اپنے

صحابہ کے درمیان اس طرح وجد کریں، جھومیں اور آپ کی چادر زمین پر گر جائے۔ جسے صحابہ آپس میں تقسیم کر لیں یہ آپ کے حال کے شایانِ شان نہیں۔

جانوروں کے درمیان موافقت

اور آدمیوں کے درمیان مخالفت

اسی درمیان حضرت شیخ عظیمہ اللہ تفریح کے لئے باہر نکلے۔ دیکھا کہ باغ میں ایک کوئے کو پکڑ کر لوگ لے جا رہے ہیں۔ اُس وقت بہت سارے کوئے جمع ہو گئے اور شور و ہنگامہ کرنے لگے۔

حضرت شیخ عظیمہ اللہ نے فرمایا۔ جانوروں کے درمیان ایسی موافقت کہ ہم جنس کے لئے اس طرح چیخ و پکار اور شور و ہنگامہ کریں، اور ایسی موافقت آدمی کے درمیان نہ ہو۔ ایسی مردمی پر لعنت ہے، بچے جس کو اکو پکڑ کر لے جا رہے تھے وہ کو ابھی چیخ رہا تھا۔ حضرت شیخ عظیمہ اللہ نے اپنے باطنی انکسار کے ساتھ یہ شعر پڑھا۔

خبر من برسانند بمرغان چمن

کہ ہم آوازِ شما در قفسے افتاد است

(چمن کے پرندوں کو میرے بارے میں یہ خبر دے دو کہ تمہارا ہم آواز بھی پنجرے میں گرفتار ہے)۔

اس کے بعد فرمایا۔ اللہ تعالیٰ کا ارشاد ہے۔ اِنَّمَا الْمُؤْمِنُونَ اِخْوَةٌ

[الحجرات ۱۰] مومن آپس میں بھائی بھائی ہیں، اگر بھائیوں کے درمیان ایسی موافقت نہ ہو

کہ ایک کی خوشی سب کی خوشی ہو، اور ایک کا غم سب کا غم۔ تو پھر بھائی چارگی کہاں رہے گی۔



سماع میں جو کیفیت ہو وہی اُس کا حال بھی ہو

یہ گفتگو ہو ہی رہی تھی کہ قوال آگئے، سماع کی محفل شروع ہو گئی۔ ایک صوفی (پر کیفیت طاری ہوئی اور وہ) کھڑے ہو گئے۔

حضرت شیخ عظیمہ اللہ نے فرمایا۔۔۔ جب کوئی رقص کرتا ہے، زمین پر پاؤں پٹکتا ہے، ہاتھ پر ہاتھ مارتا ہے، آستین جھاڑتا ہے تو اسے چاہئے کہ خودی، نفسانیت، تکبر، حسد اور اسی طرح کی دوسری چیزیں جو اس کے اندر ہیں ان کو اپنے پاؤں سے روند دے اور اپنے ہاتھ سے جھاڑ دے۔۔۔ اگر کوئی ایسا کرتا ہے تو اس کا آستین جھاڑنا اور پاؤں پٹکنا درست ہوگا اور اگر ان چیزوں کو اپنے سے دور نہیں کرتا ہے صرف پاؤں پٹکتا ہے تو ایسا پاؤں پٹکنا ضائع اور بے کار ہے۔ اس کے بعد یہ شعر پڑھا۔

رقص وقت مسامت باشد

کاستین ہر دو عالم افشانی

(جب دونوں عالم سے اپنی آستین جھاڑ لو گے تو تمہارا رقص کرنا صحیح و درست ہوگا)۔

## مجلس - ۲۰

قدم بوسی کی سعادت حاصل ہوئی۔ شیخ زادہ حضرت سلیمان کے صاحبزادے اور

حضرت شیخ عظیمہ اللہ کے پوتے حضرت میاں بدہ سلمہ اللہ تعالیٰ تحتہ قرآن جو وہ پڑھ رہے تھے

حضرت شیخ عظیمہ اللہ کو سنانے کے لئے حاضر آئے۔ اُس تختے پر یہ آیت لکھی ہوئی تھی وَمَا  
لَا حُدَّ عِنْدَهُ مِنْ نِعْمَةٍ تُجْزَىٰ ۖ إِلَّا ابْتِغَاءً وَجْهِ رَبِّهِ الْأَعْلَىٰ ۚ وَلَسَوْفَ يَرْضَىٰ ۝  
[اللیل ۱۹-۲۱] (اور اس پر کسی کا کوئی احسان نہیں جس کا بدلہ اسے دینا ہو۔ بجز اس کے کہ وہ  
اپنے برتر پروردگار کی خوشنودی کا طلب گار ہے۔ اور وہ ضرور [اس سے] خوش ہوگا)۔

## حضرت بلالؓ پر صدیق اکبرؐ کا احسان رضائے الہی کے لئے تھا

حضرت شیخ عظیمہ اللہ نے فرمایا۔۔۔ رسول اللہ صلی اللہ علیہ وآلہ وسلم کے مؤذن  
حضرت بلالؓ پہلے کسی یہودی کے غلام تھے، لیکن اللہ اور اس کے رسول ﷺ سے بے انتہا  
محبت رکھتے۔ یہی وجہ تھی کہ یہودی ان پر ظلم ڈھاتا اور دین محمدی ﷺ سے ان کو پھیرنے کی  
کوشش کرتا۔ ادھر حضرت بلالؓ کا یہ حال تھا کہ یہودی ان کو جتنا مارتا وہ یہی کہتے اللہ احد و  
رسولہ محمد (اللہ ایک ہے اور محمد ﷺ اس کے رسول ہیں)۔ وہ یہودی حضرت بلالؓ پر  
ظلم ڈھاتے ڈھاتے جب تنگ آ گیا تو اس نے کہا۔۔۔ اگر کوئی اس کو خرید لے تو یہ میرے  
پاس سے دور ہو جائے۔

امیر المومنین ابو بکر صدیقؓ کو اللہ اور اس کے رسول ﷺ سے جو محبت تھی، اسی عشق  
و محبت کے جذبے کی بنا پر اللہ تبارک و تعالیٰ نے حضرت بلالؓ کو یہودی سے خریدنے کی  
توفیق حضرت صدیقؓ کو عطا فرمادی۔ انہوں نے حضرت بلالؓ کو یہودی سے خرید لیا۔  
یہاں پر یہ بھی معلوم رہے کہ حضرت بلالؓ نے حضرت ابو بکرؓ کے ساتھ نہ کبھی  
کسی نیکی کا معاملہ کیا تھا اور نہ کوئی احسان کیا تھا جس کے بدلے میں امیر المومنینؓ نے ان کو

یہودی سے آزاد کرایا بلکہ محض اللہ تعالیٰ کی خوشنودی کے لئے یہ کام کیا۔ حضرت بلال ؓ نے احد، احد کی اتنی رٹ لگائی کہ اللہ تعالیٰ نے اپنے قرآن مجید میں ان کو احد کے نام سے پکارا۔

اس آیت کا معنی یہ ہوگا کہ احد یعنی بلال ؓ نے حضرت ابوبکر ؓ کے سامنے کوئی نعمت نہیں پیش کی تھی جس نعمت کا بدلہ انہیں دیا گیا۔ یہ صرف اللہ تعالیٰ کی رضا کے لئے کیا گیا جو تمام نعمتوں میں سب سے اعلیٰ نعمت ہے۔

درویشوں کا امتحان لینا محرومی کو دعوت دینا ہے حاضرین میں سے ایک شخص نے عرض کیا — بعض سلاطین اور بادشاہوں کے بارے میں کہا جاتا ہے کہ وہ درویشوں کے پاس اس خیال سے گئے ہیں کہ ان کا امتحان لیا جائے، ان کو آزمایا جائے اور ان سے کشف و کرامت کا مطالبہ کیا جائے۔ اگر ان درویشوں کی جانب سے اظہار کرامت میں دیر ہو جاتی تو ان کے اعتقاد میں کمی آ جاتی اور وہ معتقدین کی صف سے نکل جاتے۔

حضرت شیخ عظمہ اللہ نے فرمایا — ایسا نہیں کرنا چاہئے، ایسا کرنے سے اللہ سے بھی دوری ہوتی ہے اور درویشوں کی طرف سے بھی محرومی ان کے حصے میں آتی ہے۔ چونکہ درویشوں کے طور طریقے ہی دوسرے ہیں، اس لئے کرامت کا چھپانا ان پر واجب ہے۔ اس کے بعد یہ حکایت بیان فرمائی کہ — ایک جگہ شیخ احمد نامی بزرگ رہتے تھے، لوگ ان سے ملاقات کے لئے آتے جو شخص بھی ان سے ملنے آتا اس کو کچھ چیز ضرور دیتے اور بغیر کھلائے ہرگز واپس جانے نہیں دیتے۔

ان کے اس عمل کا بہت چرچہ ہوا چنانچہ اس ملک کے شاہزادے نے آدھی رات کو



اپنا گھوڑا تیار کروایا اور دل میں یہ سوچ کر شیخ احمد کی بارگاہ کی طرف روانہ ہوئے کہ اگر وہ واقعی شیخ ہیں تو اس وقت مجھ کو فلاں فلاں چیز اور فلاں فلاں حلوہ کھلائیں گے۔

ادھر شاہزادہ کے پہنچنے سے پہلے ہی شیخ احمد کھٹو نے اپنے خادم کو بلایا اور شاہزادے کے دل میں جن چیزوں کے کھانے کی خواہش ہوئی تھی وہی چیزیں تیار کرنے کا حکم دیا۔ ساری چیزیں فوراً تیار ہو گئیں۔ جیسے ہی شاہزادہ حضرت شیخ کی خدمت میں حاضر آیا اسی وقت کھانا اور حلوہ اس کے سامنے پیش کیا گیا۔ یہ دیکھ کر وہ حیرت رہ گیا کہ اس آدھی رات میں اتنے قسم کے کھانے اور طرح طرح کے حلوے کیسے موجود ہو گئے۔

شیخ احمدؒ نے شاہزادے سے فرمایا — میری آپ سے یہ گزارش ہے — آج کے بعد سے اس طرح کا امتحان نہ لیں۔ اس لئے کہ اگر درویش کے پاس انتظام نہیں ہوگا تو وہ آپ کی نیت کے مطابق کچھ پیش نہیں کر سکے گا۔ ایسی صورت میں فضیحت ہوگی اور آپ اس درویش کو اپنے ظلم کا نشانہ بنائیں گے۔

اللہ تعالیٰ اپنے دوستوں کے حق کو نظر انداز نہیں کرتا

اس کے بعد حضرت شیخ عظیمہ اللہ نے فرمایا — اللہ تعالیٰ اپنے حق کو درگزر کر دیتا ہے مگر دوستوں کے حق کو نظر انداز نہیں کرتا۔

نقل ہے کہ حضرت موسیٰ علیہ السلام کو حکم ہوا — اے موسیٰ! فرعون نے میری نافرمانی کی اور قارون نے آپ کی نافرمانی کی۔ میں نے قارون کو زمین میں دھنسا دیا اور فرعون کے ساتھ ایسا نہیں کیا۔ تاکہ آپ یہ جان لیں کہ میں اپنی تکلیف کو برداشت کر لیتا ہوں لیکن اپنے دوستوں کی تکلیف برداشت نہیں کرتا۔

اس کے بعد فرمایا — اللہ تعالیٰ کا اس کے دوستوں کے ساتھ اور اس کے دوستوں

کا اللہ تعالیٰ کے ساتھ معاملہ ہی دوسرا ہے۔

حضرت شیخ شرف الدین پانی پٹی جب کھڑے ہوتے تو آسمان کی طرف دیکھتے اور کہتے اللہ تعالیٰ نے اس کو کس لئے پیدا کیا ہے۔ میں جب بھی کھڑا ہوتا ہوں میرے سر کو اس سے دھکا لگ جاتا۔

حضرت شیخ عظیمہ اللہ نے پھر یہ شعر پڑھا۔

بے گر خُسن در عالم نمی گنجد نمی دامن  
کہ اندر سینہ تنگم چگونہ خانماں سازد  
(اگر اُس بت کا خُسن عالم میں نہیں سما سکتا تو یہ بات میری سمجھ میں نہیں آتی کہ وہ میرے تنگ سینہ میں کیسے  
جگہ بنا سکتا ہے۔)

## مجلس - ۶۱

قدم بوسی کی سعادت حاصل ہوئی۔ حضرت موسیٰ اور حضرت ہارون علیہما السلام کا تذکرہ ہونے لگا۔

حضرت ہارونؑ پر حضرت موسیٰؑ کی ناراضگی کا سبب

حضرت شیخ عظیمہ اللہ نے فرمایا۔ حضرت موسیٰ علیہ السلام نے حضرت ہارون علیہ السلام کی ریش مبارک (داڑھی) پکڑ لی اور بعض لوگوں کا کہنا ہے کہ حضرت موسیٰ علیہ السلام نے جیسے ہی

اپنا ہاتھ حضرت ہارون کے سر پر مارا، حضرت ہارون کی داڑھی ان کے ہاتھ میں آ گئی۔  
 خاکسار نے عرض کیا۔۔۔ حضرت ہارون پر حضرت موسیٰ کی ناراضگی اور ان کی  
 ریش مبارک کو پکڑ لینے کی آخر وجہ کیا ہوئی؟

حضرت شیخ عظیمہ اللہ نے فرمایا۔۔۔ دراصل معاملہ یہ ہے حضرت موسیٰ علیہ السلام اپنی  
 قوم کو حضرت ہارون کے سپرد کر کے کہیں چلے گئے تھے اور ان سے یہ وعدہ کیا تھا کہ میں چالیس  
 روز میں واپس آ جاؤں گا۔ اس مدت میں میری قوم کو تباہی سے بچا کر رکھنا۔ اس قوم میں  
 سامری بھی تھا۔ تفسیر میں آیا ہے وہ سامری اصل میں ایک سنار تھا اور حضرت جبریل علیہ السلام نے  
 اس کی پرورش کی تھی۔

القصہ یہ کہ جب موسیٰ علیہ السلام کی روانگی کے بیس دن گزر گئے سامری ہارون علیہ السلام  
 کے پاس آیا اور اس نے کہا۔۔۔ بیس دن اور بیس رات ملا کر چالیس دن ہو گئے۔ وعدہ ٹوٹ  
 گیا، اب موسیٰ نہیں آئیں گے۔ وہ تم لوگوں کو چھوڑ کر چلے گئے۔ ایسی صورت میں تم لوگوں کے  
 پاس جو مال ہے وہ مجھے دے دو۔ حضرت ہارون کے پاس بہت سونا تھا سامری نے وہ سب  
 لے لیا اس سے گائے کا ایک بچھڑا بنایا۔ سامری جو حضرت جبریل علیہ السلام کے ساتھ برابر رہتا تھا  
 وہ یہ دیکھتا تھا کہ حضرت جبریل علیہ السلام کے گھوڑے کا گھر جہاں پڑتا ہے وہاں سبزہ اُگ جاتا  
 ہے۔ سامری نے یہ سمجھ لیا تھا کہ اس میں ضرور کوئی بات ہے اور خاص اثر ہے۔ لہذا اس نے  
 ایک مٹھی خاک اسی مقام سے اٹھا لیا اور اس کو سونے سے بنی گائے کے پیٹ میں ڈال دیا۔ مٹی  
 کے ڈالتے ہی وہ سونے سے بنی گائے بولنے لگی اور مستی میں اچھلنے لگی۔

حضرت موسیٰ علیہ السلام کی قوم نے یہ سب کچھ اپنی نظروں سے دیکھا۔ ادھر سامری نے  
 لوگوں سے کہا یہی تمہارا اور موسیٰ کا خدا ہے۔ سامری نے جب موسیٰ علیہ السلام کی قوم کو عقیدے  
 میں کمزور دیکھا اور چاہا کہ حضرت ہارون کو قتل کر دے۔ ہارون علیہ السلام یہ سب دیکھ کر وہاں سے



بھاگے اور حضرت موسیٰ علیہ السلام کی خدمت میں حاضر ہوئے۔

حضرت ہارون علیہ السلام سے حضرت موسیٰ علیہ السلام کی ناراضگی اور خفگی کا سبب یہی واقعہ ہوا۔ اس وقت حضرت ہارون نے حضرت موسیٰ علیہ السلام سے عرض کیا یَا بُنُوْمَ لَا تَأْخُذْ بِلِحْيَتِي وَلَا بِرَأْسِي [طہ ۹۴] یعنی اے میری ماں کے بیٹا میری داڑھی اور میرے سر کو مت پکڑے۔ اس موقع پر حضرت شیخ عظیمہ اللہ نے فرمایا۔ یا ابن ام کہنے اور یا اخی نہ کہنے میں جو خاص بات پوشیدہ ہے وہ یہ کہ جب غصے کی حالت میں بھائی کو ماں یاد آ جائیں گی تو اس وقت شفقت امنڈ آئے گی اور بھائی کو بھائی سمجھنے لگیں گے۔

اس کے بعد حضرت ہارون علیہ السلام نے حضرت موسیٰ علیہ السلام سے عرض کیا آپ کی قوم نے مجھے کمزور سمجھا اور قتل کرنے کا ارادہ کر لیا۔ اس لئے میں نے آپ کی نافرمانی کی اب مجھے فضیحت مت دیجئے اور مجھے رسوا کر کے میرے دشمنوں کو خوش ہونے کا موقع فراہم نہ کیجئے۔

## دیانت داری کی تعریف

دیانت (سچائی اور ایمانداری) کے موضوع پر گفتگو ہونے لگی۔

حضرت شیخ عظیمہ اللہ نے فرمایا۔ اللہ تعالیٰ سارے مومنوں کو دیانت نصیب فرمائے۔ آج دیانت ہے کہاں اور متدین کون ہے۔ دیانت کا کمال یہ ہے کہ فقر اور تنگی کی حالت میں انسان مستقل مزاج رہے، اس کی حالت میں کوئی تبدیلی نہ ہو۔

اس کے بعد یہ حکایت بیان فرمائی۔ کسی شہر میں ایک مالدار سوداگر تھا، لیکن رفتہ رفتہ اس کا سارا مال ختم ہو گیا اور وہ فقیر ہو گیا۔ ایک دن اس نے سوچا اس زمانے میں اگر کسی سے بطور قرض کچھ مانگیں گے تو ملنے سے رہا، اس لئے کسی پر دعویٰ ٹھوک دیتا ہوں۔ بعد میں انشاء اللہ تعالیٰ اپنے اس عمل سے توبہ کر لوں گا اور جس کو دھوکہ دے کر مال لوں گا وہ واپس کر دوں گا۔

یہی سوچ کر وہ ایک بنیا کے پاس گیا اور اس پر یہ دعویٰ کر دیا کہ تیرے باپ نے مجھ سے پچاس ہزار تکہ قرض لیا تھا اور وہ مجھے اب تک نہیں ملا ہے۔ اس لئے میری وہ رقم واپس کرو۔ اس نے اپنے دعوے کو تقویت پہنچانے کے لئے دو جھوٹے گواہ بھی پیش کر دئے۔

بنیا نے دیر نہیں کی وہ گھر کے اندر گیا اپنے باپ کے کاغذات تلاش کئے کہیں ثبوت کا کوئی کاغذ نہیں ملا۔ مگر پھر بھی اس نے پچاس ہزار تکہ گنا اور باہر آ کر اس سوداگر کے حوالے کر دیا اور ایک کاغذ پر لکھ لیا کہ فلاں تاریخ کو میں نے پچاس ہزار تکہ فلاں سوداگر کو صدقے کے طور پر دے دیا ہے۔

الغرض سوداگر بنیا سے رقم لے کر چلا گیا اور اپنے دل میں کہنے لگا کہ اللہ تعالیٰ تو خوب جانتا ہے کہ میں نے یہ مال بنیا کو حرفت دے کر ضرورتاً حاصل کیا ہے لیکن یہ رقم ہمارے اوپر اس کی ایک امانت ہے اور میں اس کا قرض دار ہوں۔ اس رقم سے جو منافع ہو گا وہ میں اس کو بھی بانٹ کر دوں گا۔

اس کے بعد اس نے اس رقم سے سامان خریدا اور وہاں سے روانہ ہو گیا۔ وہ ایک ایسے مقام پر پہنچا جہاں کی زمین تانبا کی تھی، پھر ایسی جگہ پہنچا جہاں کی زمین چاندی کی تھی، پھر وہ ایک ایسے مقام پر پہنچ گیا جہاں کی زمین میں سونا ہی سونا تھا۔ سوداگر نے وہاں سے بہت سارا سونا لیا اور بہت سا قیمتی سامان خرید کر واپس آیا۔ واپس آ کر بہت قیمتی تحائف کے ساتھ اسی بنیا کے پاس پہنچا، سارا سامان اس کے سامنے ڈھیر کر دیا اور کہا میں تمہارا قرض دار ہوں آؤ حساب کر لو اور اپنا منافع لے لو۔

بنیا نے کہا میری رقم کسی کے یہاں باقی نہیں ہے اور نہ میں نے کسی کو قرض دیا ہے۔ سوداگر نے یاد دلایا کہ مجھ کو فلاں تاریخ میں پچاس ہزار تکہ تم نے دیا تھا۔ بنیا نے کہا۔ میں نے تو اسی روز صدقے کی نیت کر لیا تھا اب واپس کیسے لوں۔



سوداگر نے کہا — تو کافر ہے تیرا صدقہ میں کیسے لے سکتا ہوں۔ میں نے تو حرفت کے ذریعہ تجھ سے یہ رقم حاصل کیا تھا۔

دونوں فریق میں سے کوئی بھی اس مال کو لینے کے لئے تیار نہیں ہوا۔ پھر وہ لوگ اس تنازعہ کو لے کر قاضی کے پاس پہنچے۔ قاضی نے دونوں کی بات سنی، ان کی ہمت پر تعجب کیا۔ اس کے بعد کہا — تم دونوں اس رقم سے ایک مسجد بنا دو۔ دونوں اس بات پر راضی ہو گئے، مال کا حساب کیا، رقم اتنی ہو گئی کہ اگر پوری مسجد سونے چاندی کی اینٹ سے بنا دی جاتی تو مسجد مکمل ہو جاتی۔ ان لوگوں نے آپس میں مشورہ کیا کہ اگر ہم لوگ ایسی مسجد بنا دیتے ہیں تو مسجد ضرور بن جائے گی لیکن وہ محفوظ نہیں رہے گی۔ اس لئے ایسی چیز سے بناتے ہیں جو قیمت میں سونے چاندی کے برابر ہو۔ اس کے بعد رنگ برنگ کا سنگ مرمر جمع کیا اور اسی پتھر سے پوری مسجد کی تعمیر کی۔

بعض لوگ کہتے ہیں کہ یہ واقعہ دہلی شہر کا ہے۔

### ایک آیت کریمہ کے غلط شان نزول پر نقد و تنسیخ

حضرت میاں خوند دانشمند حاضر تھے۔ حضرت شیخ عظیمہ اللہ نے ان کی طرف رخ کیا اور یہ آیت پڑھی اَفَحَسِبْتُمْ اَنَّمَا خَلَقْنٰكُمْ عَبَثًا وَّ اَنَّكُمْ اِلَيْنَا لَا تُرْجَعُونَ ۝ [المؤمنون ۱۱۵] (کیا تم نے یہ گمان کر رکھا تھا کہ ہم نے تمہیں بے مقصد پیدا کیا ہے اور تم ہماری طرف نہیں لوٹائے جاؤ گے)۔ معلوم ہے اس آیت کا شان نزول کیا ہے، اور کس کے بیان میں آئی ہے؟

اس کے بعد خود ہی فرمایا کہ — ایک بار حضرت شیخ نظام الدین رحمۃ اللہ علیہ کے بعض مریدوں نے اپنے پیر کا ملفوظ حضرت مخدوم جہاں کی خدمت میں پیش کیا تھا۔ اس ملفوظ



میں تحریر تھا کہ — ایک روز حضرت محمد مصطفیٰ صلی اللہ علیہ وآلہ وسلم اپنی انگلی کی طرف اشارہ کرتے ہوئے فرمایا کہ —  
 دست مبارک میں رہتی تھی گھما رہے تھے اور آپ کا دل اس انگلی کی طرف مشغول تھا۔ اسی  
 وقت یہ آیت آئی ہے —

حضرت مخدوم جہاں قدس اللہ سرہ العزیز نے فرمایا — ایسے بزرگ سے ایسی  
 بات منقول نہیں ہو سکتی۔ یہ جو کچھ تحریر ہے اس کو مٹا دیجئے —  
 حضرت شیخ نظام الدینؒ کے مریدوں نے عرض کیا — ہم لوگ اس کو نہیں مٹا سکتے  
 حضرت مخدوم خود اپنے دست مبارک سے اس کو مٹا دیں۔ چنانچہ حضرت مخدوم جہاںؒ نے اپنے  
 دست مبارک سے اس عبارت کو قلم زد کر دیا اور مٹا دیا۔

## مجلس - ۶۲

### عوارف کا سبق

قدم بوسی کی سعادت حاصل ہوئی۔ عوارف کا سبق ہو رہا تھا۔ موضوع یہ تھا کہ  
 سہولت، نرمی اور تکلیف کو برداشت کرنا بھی صوفیوں کے اخلاق میں شامل ہے۔

### صوفیوں کے اخلاق

استاد علامہ شیخ لاد صوفی سلمہ اللہ تعالیٰ نے عرض کیا — بعض بزرگوں کے بارے  
 میں اس طرح کی روایتیں ملتی ہیں اور بعض کو نفس نے ہلاک اور تباہ کر دیا ہے۔ یہ باتیں آخر کس  
 طرح ہوتی ہیں۔

چنانچہ حضرت شیخ فرید الدینؒ کے بارے میں آتا ہے کہ آپ جمعہ کے روز جامع مسجد میں موجود تھے۔ آپ کے مریدوں میں سے ایک مرید نے نعرہ مارا اور بے ہوش ہو کر گر پڑے، مسجد میں شور و ہنگامہ ہو گیا۔ قاضی اور قاضی کے صاحبزادے بھی وہاں موجود تھے ان لوگوں کو مرید کی یہ ادا پسند نہ آئی، نوکر کو حکم دیا کہ اس مرید کو پاؤں پکڑ کر گھسیٹتے ہوئے مسجد سے باہر کر دو۔ حضرت شیخ کو یہ بات اچھی نہیں لگی۔ اس وقت وہ حالت درویشی میں تھے، خاموش رہے۔ جب مرید ہوش میں آیا حضرت شیخ اس مرید کی طرف مخاطب ہوئے اور فرمایا الحمد للہ جس وقت تم نے نعرہ مارا اس وقت مجھے معراج ہو رہی تھی، میری اس معراج کا حصہ تم کو بھی مل گیا۔ قاضی اور اس کے بیٹے نے اپنا کام کر لیا اب تم کو بھی اپنا کام کر لینا چاہئے۔

اس واقعہ کے چند روز بعد قاضی کا بیٹا بیمار ہو گیا اس کو اس بات کا یقین ہو گیا کہ یہ اسی بد نصیبی کی وجہ سے ہے جو شیخ کے مرید کے ساتھ لوگوں نے کیا تھا۔ یقیناً اس میں شیخ کی ناخوشی کا دخل ہے۔ مرض غالب آ جائے اس سے پہلے شیخ کی خدمت میں جاؤں اور ان کو خوش کر دوں۔ قاضی نے کسی شخص کو سفارش کے لئے تیار کیا اور کچھ سامان وغیرہ لے کر حضرت شیخ فرید الدینؒ کی خدمت میں حاضر ہوا عرض کیا۔ اس بندے سے غلطی ہو گئی ہے اور گناہ سرزد ہو گیا ہے، اسی کی یہ نحوست ہے کہ میرا بیٹا بیمار ہو گیا ہے، حضرت مخدوم اسے معاف کر دیں۔

قاضی نے بہت گریہ وزاری کی تاکہ شفا ہو جائے۔ لیکن شیخ نے اس کی درخواست قبول نہیں کی اور فرمایا۔ تم لوگوں نے اپنا کام کیا ہے اس نے اپنا کام کیا۔

قاضی نے پھر گریہ وزاری شروع کر دی اور ہر کسی کو شفع بنایا۔

شیخ فرید الدینؒ نے فرمایا۔ اس شرط پر شفا ہوگی کہ میرے اور تمہارے درمیان قرآن کو منصف و حاکم بنایا جائے۔ قرآن کھولتے ہیں اگر رحمت کی آیت نکلتی ہے تو شفا ہوگی اور اگر اس کے برعکس کوئی آیت نکلتی ہے تو شفا نہیں ہوگی۔ سب نے اس شرط کو قبول کیا اور جب

قرآن کھولا گیا تو عداوت کی آیت نکلی۔

شیخ نے فرمایا۔۔۔ اب صلح کی کوئی گنجائش نہیں رہی۔ قاضی واپس چلا آیا، آخر اس کے بیٹے کا انتقال ہو گیا اور قاضی کا گھریا رتباہ ہو گیا۔

حضرت استاد علامہ نے جب یہ حکایت مرتب کی تو حضرت شیخ نے یہ مصرعہ پڑھ لیا۔

خراب کردہ خواباں گہے نشہ معمور

(صاحبانِ حسن و جمال نے جس کو برباد کر دیا وہ کبھی آباد نہیں ہوتا)۔

## عدل اور فضل کی تعریف

جب کوئی ظالم کسی پر ظلم کرتا ہے اور وہ مظلوم اس ظالم سے انصاف طلب کرتا ہے تو اس کو عدل کہتے ہیں، اور اگر معاف کر دے اور ظلم کو برداشت کر لے تو اس کو فضل کہتے ہیں۔ قاضی کے ساتھ جو کچھ پیش آیا اس میں عدل ہی کا معاملہ تھا، کوئی دوسرا معاملہ نہیں تھا۔ دوسری بات یہ کہ وہ لوگ اس وقت حد سے آگے بڑھ گئے تھے۔ اس طرح کے جو بھی معاملات بزرگوں سے صادر ہوئے ہیں اُن کو اسی پر قیاس کرنا چاہئے۔

## کاغذ کی تعظیم

خاکسار نے عرض کیا۔۔۔ لوگ کاغذ کی تعظیم کرتے ہیں، آخر اس کی اصل کیا ہے؟

حضرت شیخ عظیمہ اللہ نے فرمایا القُرطاس اسم من اسماء اللہ تعالیٰ (قرطاس اللہ تعالیٰ کے ناموں میں سے ایک نام ہے) اور پھر ہر کام کا انحصار نیت پر ہو انما الاعمال بالنیات



پھر العفو عند القدرة ( قدرت رہتے ہوئے معاف کرنا) کے موضوع پر گفتگو ہونے لگی۔

حضرت شیخ عظمہ اللہ نے فرمایا۔۔۔ اللہ تعالیٰ ساری مخلوقات پر قادر ہے، اس کے باوجود وہ بے حساب گناہوں اور برائیوں کو معاف اور درگزر فرماتا ہے۔ اگر وہ اس طرح معاف نہیں کرتا تو اتنے ظلم و جفا کی وجہ سے لوگوں کی بقا ممکن نہیں ہوتی۔ کسی شاعر نے کہا ہے۔

اگر بر جفا پیشہ بھائی  
کہ از دست قہرش اماں یافتی  
(اگر وہ ظلم و جفا کا پیشہ اختیار کرتا تو اس کے قہر سے کوئی بھی محفوظ نہیں رہتا)۔

اس کے بعد یہ حکایت بیان فرمائی کہ۔۔۔ ایک روز خانیان کے چند لوگ سلطان فیروز کے سامنے گرفتار کر کے لائے گئے، بادشاہ ان لوگوں کو دیکھ کر غصے میں آ گیا اور وزیر سے کہا کہ۔۔۔ ایسے لوگوں کو سزا دی جائے اور کانٹوں میں لپیٹ کر لٹکا دیا جائے۔

سید الحجاب سامنے کھڑے تھے۔ جب انہوں نے بادشاہ کا یہ حکم سنا تو بلند آواز سے کہا۔۔۔ کیا یہ ان لوگوں کے بارے میں حکم ہوا ہے۔

سلطان، سید الحجاب سے مکدر ہو گیا اور فرمایا۔۔۔ کس نے حکم دیا ہے؟ ہم نے صرف ایک کیفیت کا اظہار کیا تھا ان لوگوں کو واپس لاؤ اور ایسی جگہ ٹھہراؤ جہاں کھانے پینے کا انتظام ہو اور ان کے وضو کے لئے پانی بھی مہیا کرو۔

## نخی صاحب دل ہوتا ہے اور بخیل صاحب نفس

اس کے بعد عوارف کا سبق پھر شروع ہوا، جو دو سخا اور بخلت و کنجوسی پر گفتگو ہونے لگی۔  
حضرت شیخ عظمہ اللہ نے فرمایا — نخی صاحب دل ہوتا ہے اور بخیل چاہے اس کا  
ظاہر کتنا ہی صاف ہو وہ صاحب نفس ہوتا ہے۔

اس کے بعد یہ حکایت بیان فرمائی — ایک بار حضرت عبدالرحمن بن عوف ؓ  
کے پاس تجارت کے اتنے اونٹ آئے کہ گلی اور بازار میں اونٹ ہی اونٹ نظر آرہے تھے۔  
جب یہ بات حضرت عائشہ رضی اللہ عنہا کو معلوم ہوئی تو انہوں نے فرمایا — صدق رسول  
اللہ (اللہ کے رسول ﷺ نے سچ فرمایا)۔

حضرت عائشہ کا یہ جملہ سن کر حضرت عبدالرحمن بن عوف ؓ نے پوچھا اے عائشہ!  
وہ کون سی بات تھی جو رسول اللہ ﷺ نے فرمائی ہے؟

حضرت عائشہ نے کہا — ایک روز رسول اللہ ﷺ نے ارشاد فرمایا — میں نے  
بہشت کو خواب میں دیکھا اور یہ بھی دیکھا کہ عبدالرحمن بن عوف اس بہشت میں گرتے پڑتے  
چلے جا رہے ہیں۔ ان کا یہ حال اس مال کی کثرت کی وجہ سے تھا جو دنیا میں انہیں حاصل تھا۔  
جب عبدالرحمن بن عوف ؓ کو یہ بات معلوم ہوئی کہ اللہ کے رسول ﷺ نے ان کو  
بہشت میں دیکھا ہے تو شکرانے میں ستر اونٹ پر درم و دینار رکھ کر فقیروں میں تقسیم کروادیا۔

## قابلیت کسے کہتے ہیں

اس کے بعد قابلیت کی بات ہونے لگی۔ حضرت شیخ عظمہ اللہ نے فرمایا — جس  
کے اندر قابلیت ہوتی ہے وہ فوراً اس چیز تک پہنچ جاتا ہے جیسے آئینہ۔ اگر اس کو سورج کے

سامنے رکھا جائے اور اس کے نزدیک روئی رکھ دی جائے تو اس آئینے کی وجہ سے روئی میں آگ لگ جائے گی۔

## مجلس - ۶۳

آستانہ عالیہ کی خاکبوسی کی سعادت نصیب ہوئی۔ حاضرین میں سے ایک شخص نے اس شعر کا معنی دریافت کیا۔

گہر خر چہارند و گوہر چہار  
فروشنده را بافضولی چہ کار  
(گوہر چار ہیں اور ان کے خریدار بھی چار ہیں بیچنے والے کو فضول باتوں سے کیا کام)۔

مناقبِ خلفائے اربعہ قرآن کی روشنی میں

حضرت شیخ عظمہ اللہ نے فرمایا۔ یہ شعر خواجہ نظامی علیہ الرحمت والغفران کا ہے اور خلفائے راشدین رضوان اللہ علیہم کی تعریف میں ہے۔

اس کا معنی یہ ہے کہ گوہر چار ہیں پانی، دودھ، شراب اور شہد۔ ان چاروں کا ذکر اس آیت میں مذکور ہے جیسا کہ اللہ تعالیٰ نے سورہ محمد میں فرمایا۔ مَثَلُ الْجَنَّةِ الَّتِي وُعدَ الْمُتَّقُونَ فِيهَا أَنْهَارٌ مِنْ مَّاءٍ غَيْرِ آسِنٍ وَأَنْهَارٌ مِنْ لَبَنٍ لَمْ يَتَغَيَّرْ طَعْمُهُ وَأَنْهَارٌ مِنْ



خَمْرٍ لَّذَّةٌ لِلشَّرْبِ بَيْنَهُ وَانْهَرَتْ مِنْ عَسَلٍ مُصَفًّى ط [محمد ۱۵] اس کا معنی یہ ہے کہ اس کی مثال اس بہشت کی ہے جس میں نہریں ہوں گی۔

۱۔ ایک نہر پانی کی ہوگی جس کا پانی بدبودار نہیں ہوگا،

۲۔ دوسری نہر دودھ کی ہوگی جس کا مزہ تبدیل نہیں ہوگا اور اس کا دودھ دنیا

کے دودھ کی طرح نہیں ہوگا کہ مزہ بدلنے پر ترشی آجائے،

۳۔ تیسری نہر شراب کی ہوگی جو شراب پینے والوں کو لذیذ معلوم ہوگی اور وہ

شراب دنیا کے شراب کی طرح حلق اور زبان کو تلخ نہیں کرے گی،

۴۔ چوتھی نہر صاف و شفاف شہد کی ہوگی یعنی وہ شہد موم اور ہر طرح کی

کدورت سے خالی ہوگا۔

”گوہر خر“ یعنی گوہر خریدنے والے بھی چار ہیں۔ امیر المؤمنین ابو بکر و عمر و عثمان و علی ؓ۔

پانی کی صفت حضرت ابو بکر صدیق ؓ کو ملی۔ وَجَعَلْنَا مِنَ الْمَاءِ كُلَّ شَيْءٍ

حَیٍّ [الانبیاء ۳۰] (اور ہم نے پیدا فرمائی پانی سے ہر زندہ چیز) حضرت ابو بکر صدیق ؓ

بغیر کسی معجزہ اور کسی دلیل کے سب سے پہلے ایمان لائے۔ ایمان اور دین اسلام کو حیات انہی

سے ملی۔

جب رسول خدا ﷺ کو حکم ہوا کہ۔۔۔ لوگوں کو ایمان کی دعوت دیجئے تو آپ فکر مند

ہو گئے کہ سب سے پہلے کس کو دعوت دیں، اس لئے کہ آپ ﷺ کے بھائی بند اور قرابت دار

بہت سارے تھے۔ ادھر حضرت امیر المؤمنین ابو بکر ؓ پر دو تین روز قبل سے اللہ تعالیٰ کی محبت

اور شوق کا غلبہ بڑھ رہا تھا۔ انہوں نے دل میں سوچا کہ اپنا حال کس سے بیان کریں۔ پھر اپنے

آپ سے کہا کہ محمد ﷺ کے پاس جاتا ہوں اور آپ ہی سے کہتا ہوں۔ حضور ﷺ کی خدمت میں

حاضری کے ارادے سے روانہ ہوئے اور ادھر رسول خدا ﷺ ابو بکر رضی اللہ عنہ کو دعوت دینے کے خیال سے نکلے۔ حضرت ابو بکر رضی اللہ عنہ کی نظر جیسے ہی آپ ﷺ کے چہرہ انور پر پڑی اپنے دل میں کہا لیس هذا وجه الكذابین (یہ جھوٹوں کا چہرہ نہیں ہے) پھر عرض کیا اے اللہ کے رسول ﷺ! دین اسلام کے بارے میں حکم دیجئے تاکہ میں قبول کروں۔

آپ ﷺ نے فرمایا۔ کہ لا اله الا الله محمد رسول الله، اس طرح ایمان اور اسلام کو زندگی ابو بکر صدیق رضی اللہ عنہ سے ملی۔

جب حضرت امیر المؤمنین عمر رضی اللہ عنہ کی بہن نے ایمان لایا۔ اور حضرت عمر رضی اللہ عنہ کو اپنی بہن کے ایمان لانے کی خبر ملی تو وہ یہ سوچ کر غصے میں آ گئے کہ محمد ﷺ نے عورتوں پر قبضہ کر لیا۔ اسی غصے میں انہوں نے تلواریں نکالی اور لات و عذی کی قسم کھائی اور رسول خدا ﷺ کو قتل کرنے کے ارادے سے نکل گئے۔ آپ ﷺ ایک حجرہ مبارک میں تشریف فرما تھے، دروازہ بند تھا۔ حضرت عمر رضی اللہ عنہ وہاں پہنچے، دستک دی۔

آپ ﷺ نے پوچھا۔ من انت کون ہے؟

انہوں نے کہا۔ انا عمر میں عمر ہوں۔

آپ ﷺ نے فرمایا۔ اسلام قبول کرنا ہے؟

انہوں نے عرض کیا۔ دروازہ کھول دیا جائے میں اسلام قبول کرنے کے لئے آیا

ہوں۔

اللہ کے رسول ﷺ نے دروازہ کھولا۔ عمر رضی اللہ عنہ داخل ہوئے ایمان لایا اور دین

اسلام کے شرف سے مشرف ہوئے۔

زندگی پانی کی صفت ہے جب ابو بکر صدیق رضی اللہ عنہ سے دین اسلام کو زندگی مل گئی تو

اس کے لئے غذا لازم ہو گئی اور امیر المؤمنین حضرت عمر رضی اللہ عنہ نے دودھ بن کر دین اسلام کے

لئے غذا کا کام کیا۔ چنانچہ ان کے ایمان لانے کے بعد دین اسلام کو تقویت ملی۔ بلند آواز سے آذان دی جانے لگی اور حضور ﷺ کے صحابہ یہ کہنے لگے کہ عمرؓ کے ایمان لانے سے ہم لوگ کافروں کے شر سے محفوظ ہو گئے۔

دین اسلام کو حیات اور غذا مل گئی اب اس کو جواں مردی چاہئے اور جواں مردی کے لئے شراب ہے۔ چنانچہ جواں مردی کی صفت حضرت عثمانؓ سے حاصل ہوئی۔ جس طرح بغیر سخاوت کے زندگی کی کوئی اہمیت نہیں، اسی طرح ذوق و شوق اور درباخت و برخاست کے بغیر مومن کی کوئی قدر نہیں۔

دین اسلام کو حیات، غذا اور جواں مردی مل جانے کے بعد اس کے لئے شفا بھی لازمی ہے اور شفا شہد میں ہے چونکہ شہد میں شفا ہے اس لئے شہد کی صفت حضرت امیر المؤمنین علیؓ کو عطا کی گئی۔ اگر حیات، غذا اور جواں مردی ہی تک معاملہ رہتا اور شفا کی صفت نہ ہوتی تو پھر اس کا کوئی اعتبار نہیں تھا۔ لہذا ایمان و اسلام کو جواں مردی بھی مل گئی اب اس کی عافیت اسی میں ہے کہ اسے شفا بھی حاصل رہے۔

اب یہ سن لو — مومن کامل وہی ہے جو ان چاروں صحابہ کو قبول کرے، جیسا کہ اہل سنت و الجماعت کا عقیدہ ہے۔ کمال ایمان کے لئے ان چاروں سے محبت رکھنا بھی ضروری ہے۔

مندرجہ بالا شعر میں ”فضولی فروشنده“ کی بات کہی گئی ہے، وہ ان لوگوں کے لئے ہے جو اپنی مرضی سے اور رسول اللہ ﷺ کے قول سے ہٹ کر ان چاروں میں ایک دوسرے کو فضیلت دیتے ہیں۔ جو آپ ﷺ کے قول کے خلاف ان لوگوں کے درمیان فضیلت کی بات کرتے ہیں وہ فضولی و نادانی کرتے ہیں۔



## مجلس - ۶۴

قدم بوسی کی نعمت حاصل ہوئی۔ گھر خ قوال اور پیارا کما نچی اشعار پڑھ رہے تھے۔

ناپائے دار دنیا کے لئے مکان بنانا اور باغ لگانا بد عقلی ہے

حضرت شیخ عظمہ اللہ کو ذوق اور گریہ کی کیفیت تھی۔ فرمایا۔۔۔ حسبی اللہ۔

پھر فرمایا۔۔۔ دل میں یہ خیال آتا ہے لوگوں کی کیسی عقل ہے کہ باغات لگانے و

عمارت بنانے میں محنت کر رہے ہیں اور اپنی زندگی کو اسی میں گزار رہے ہیں۔ اس کے بعد

حضرت شیخ نے اپنے یہ اشعار پڑھے۔

چوں بقائے می ندارد آدمی ☆ خانہ و باغات کردن سود چیست

مرجع مردم چو بر خاک است و باد ☆ خوب پوشیدن و خوردن سود چیست

نچوں برابری نہ خواهد رفت ہیچ ☆ سیم ستیدن و زر بردن سود چیست

(جب آدمی ہمیشہ رہنے والا نہیں تو پھر گھر بنانے اور باغات لگانے کا فائدہ کیا

جب آدمی کو مٹی اور ہوا میں لوٹ کر چلے جانا ہے تو اس بہترین لباس اور لذیذ کھانے کا فائدہ کیا

جب کوئی چیز ساتھ نہیں جائے گی تو سونا چاندی حاصل کرنے کا فائدہ کیا)۔

حضرت شیخ عظمہ اللہ کا ایک خواب

اس کے بعد فرمایا۔۔۔ میں نے ایک رات خواب دیکھا کہ میرا انتقال ہو گیا ہے اور

لوگوں نے مجھے قبر میں دفن کر دیا ہے۔ خواب ہی میں یہ خیال بھی آیا کہ جب زندہ تھے تو موت کی کتنی فکر تھی، ہمیشہ یہ ڈر لگا رہتا کہ نہ جانے موت کس طرح ہوگی۔ لیکن اللہ کا فضل ہے کہ کوئی پریشانی نہیں ہوئی۔

## خاتمہ بالخیر

اس کے بعد فرمایا۔۔۔ اللہ کے بہت سارے بندے ایسے ہیں جن کی موت اسی طرح ہوتی ہے اور مرنے کے وقت کسی طرح کی دقت و پریشانی نہیں ہوتی۔ اپنے رب تعالیٰ سے امید رکھتا ہوں کہ وہ سارے مومنوں پر موت کی سختی اور روح نکلنے کی تلخی آسان فرمادے گا۔ انشاء اللہ تعالیٰ۔

## مخدوم شیخ حسینؒ کے عہدِ پاک کی مجلس سماع

پھر فرمایا۔۔۔ حضرت مخدوم شیخ حسین قدس اللہ سرہ العزیز کے زمانے میں کیا مجلس ہوا کرتی تھی تقریباً ساٹھ، ستر قوال ایک ساتھ جمع ہوتے صوفیاء، شرفاء اور شہزادگان اس مجلس میں موجود رہتے اور جب قوال کی ٹولی ایک ساتھ نغمہ سرا ہوتی تو ایک شور و غل مچ جاتا۔

## ارغنون ایک ساز ہے

اس کے بعد فرمایا۔۔۔ ارغنون ایک ساز ہے، کہتے ہیں کہ جب بوڑھے اور جوان قوال ساٹھ ستر کی تعداد میں جمع ہوتے، وہ ساز ایک ساتھ بجاتے تو اس وقت نہ ہوش باقی رہتا نہ عقل کام کرتی۔

پھر حضرت شیخ عظیمہ اللہ نے یہ شعر پڑھا۔

عجب نہ بود کہ با آواز صبح نالہ عالم

اگر در گوش ایں مطرب نوائے ارغنون افتد

(صبح کا وقت ہونا لہ و فریاد کی آواز آرہی ہو اور اس وقت ارغنون کی آواز اگر کانوں میں آجائے تو پھر اس وقت کے عالم کو بیان کرنا ممکن نہیں)۔

آخر یہ آواز کہاں سے نکلتی ہے

اس کے بعد پیارا کمانچی کی طرف مخاطب ہوئے اور فرمایا۔ سبحان اللہ! کیا اللہ کا کمال اور اس کی قدرت ہے کہ سوکھی لکڑی سے ایسی آواز نکلتی ہے خود بجانے والا بھی یہ نہیں جانتا کہ آواز کہاں سے آرہی ہے اور اس کی حقیقت کیا ہے۔

پیارا کمانچی نے عرض کیا۔ جی ہاں حضور! بجانے والا تو بس اتنا ہی جانتا ہے کہ جب اس طرح ہاتھ چلائے گا تو ایسی آواز نکلے گی اس کے علاوہ اس کو نہ اور کوئی جانکاری ہے اور نہ خبر۔

الحان یعنی خوش آوازی بھی ایک نعمت ہے

پھر ارشاد ہوا۔ الحان یعنی خوش آوازی بھی اللہ کی نعمتوں میں سے ایک نعمت ہے۔

اس کے بعد یہ شعر پڑھا۔

بہ از روئے خوب است آواز خوش

کہ آں حظ نفس است و ایں ثقت روح

(خوبصورت چہرے سے بہتر اچھی آواز ہے اس لئے کہ خوبصورتی نفس کی پسند ہے اور خوش آوازی روح کی غذا)۔



## حضرت داؤد علیہ السلام کی خوش الحانی

اس کے بعد یہ حکایت بیان فرمائی کہ — عوارف میں یہ حدیث آئی ہے رسول اللہ ﷺ نے حضرت داؤد علیہ السلام کی تعریف میں فرمایا — داؤد علیہ السلام بہت خوش آواز تھے اور ایسے لحن کے ساتھ زبور پڑھتے کہ ہر شخص ان کی طرف متوجہ ہو جاتا آدمی، پری بلکہ پرندے بھی وہاں پر جمع ہو جاتے اور یہ عالم ہوتا کہ آپ کی مجلس سے ہزاروں جنازے اٹھنے لگتے۔

عوارف میں یہ بھی آیا ہے کہ رسول اللہ ﷺ نے ابو موسیٰ اشعری رضی اللہ عنہ کی تعریف میں فرمایا — لقد اعطی مزامر امن مزامیر ال داؤد ای اعطی بنیامن الصواب الذی کرم اللہ داؤد علیہ السلام یعنی ابو موسیٰ اشعری رضی اللہ عنہ کو اللہ تعالیٰ نے اس آواز اور الحان سے کچھ حصہ عطا فرمایا تھا جس سے حضرت داؤد علیہ السلام کو سرفراز فرمایا تھا۔

حضرت شیخ نے فرمایا — ال معجمہ ہے اور زائد ہے اور ال زائد کے طور پر بہت جگہ استعمال ہوا ہے۔

## حامد عماد کو داڑھی رکھنے کی تاکید

یہ گفتگو ہو ہی رہی تھی کہ حامد عماد آگئے۔ زمین بوسی کے شرف سے مشرف ہوئے۔ حضرت شیخ عظمہ اللہ نے فرمایا — اب داڑھی رکھ لیجئے، سنت کی پیروی کیجئے اور پروقا رہیں جائیے۔ حامد عماد نے سر جھکا لیا اور اطاعت و فرماں برداری کا اظہار کیا۔ حضرت شیخ نے اس وقت یہ شعر پڑھا۔

ریش بدست آر محاسن نگر

ریش دیگر داں و محاسن دیگر

(داڑھی رکھ لیجئے اور اچھے اخلاق اختیار کر لیجئے، داڑھی دوسری چیز ہے اور حسن اخلاق دوسری ہی چیز)۔

داڑھی کے ساتھ ساتھ حسنِ اخلاق بھی ضروری ہے

پھر فرمایا — کہنے کا مطلب یہ ہے کہ اگر کوئی داڑھی رکھتا ہے اور حسنِ اخلاق سے آراستہ نہیں ہے تو ایسی داڑھی کس کام کی، دونوں ہو تو بہت بہتر ہے۔  
فرقہ ملا امتیان کے بعض لوگ جو حسنِ اخلاق سے آراستہ ہوتے ہیں ان کا کہنا ہے کہ جب اخلاق درست ہیں تو داڑھی رکھنے کی کیا ضرورت۔

شیخ عظیمہ اللہ نے کسی آسیب زدہ کو تعویذ لکھ کر دیا۔

ٹھیک اسی وقت ایک شخص طشت میں شیرینی لے کر آئے اور قدم بوسی کی سعادت سے مشرف ہوئے۔

حضرت شیخ اس شخص کو دیکھ کر مسکرانے لگے — اور حاضرین کی طرف مخاطب ہو کر فرمایا — جانتے ہو یہ مٹھائی کس بات پر آئی ہے؟

لوگوں نے عرض کیا — نہیں حضور، نہیں معلوم!

فرمایا — ایک دن اس شخص کے گھر میں کسی آدمی کو دیو نے پکڑ لیا اور وہ بہت تکلیف میں مبتلا ہو گیا۔ میرے پاس آیا اور عرض کیا کہ — کوئی تعویذ دے دیا جائے۔  
میں نے ایک کاغذ پر لکھ کر دے دیا —

”ان دیو بدانند گفت این دیو بشنود و اورا بگذارد“

یہ کاغذ لے کر گئے اور اس بیمار آسیب زدہ کی گردن میں باندھ دیا۔ اللہ تعالیٰ کے حکم سے دیو نے اس کو چھوڑ دیا۔

یہ شیرینی اسی بات کی ہے۔

## مجلس - ۶۵

پیارا کما نچی رخصت ہونے کے لئے آئے

زمیں بوسی کی سعادت حاصل ہوئی۔ پیارا کما نچی رخصت ہونے کے لئے حاضر آئے۔ اس وقت ٹھنڈی ہوا چل رہی تھی، ہلکی بارش بھی ہو رہی تھی۔ حضرت شیخ عظمہ اللہ نے فرمایا۔۔۔ کیسی ہوا ہو گئی ہے۔

پیارا کما نچی نے عرض کیا۔۔۔ حضور کو تو ساری ہوائیں زیب دیتی ہیں۔

حضرت شیخ نے فرمایا۔۔۔ ہم تو اللہ تعالیٰ سے درخواست کرتے ہیں اور دعاء کرتے ہیں کہ ساری ہوائیں (یعنی خواہشاتِ نفس) ہم سے دور ہو جائیں۔

اس کے بعد حضرت شیخ نے اپنا یہ شعر پڑھا

از ہا الف بے آمد بعد ہو

من ہوا بشکشتہ پس ہو ساختم

اس کے بعد حضرت شیخ عظمہ اللہ نے دستارِ مبارک پیارا کما نچی کو عنایت کیا اور یہ شعر پڑھا

از فقیراں نعمتے دست آرا باری

سر چو نتواں باختم دستار باری

آپس میں ہنسی مزاح جائز ہے

مزاح کا ذکر ہونے لگا۔ حضرت شیخ عظمہ اللہ نے فرمایا۔۔۔ صحابہ رضوان اللہ علیہم



بھی اپنے لوگوں کے درمیان اکثر ہنسی مزاح کیا کرتے۔ بعض صحابہ آپس میں کہتے — چلو پانی میں غوطہ لگاتے ہیں اور سانس روکتے ہیں، دیکھتے ہیں کہ کون کتنی دیر سانس روک سکتا ہے۔ اسی طرح بعض صحابہ آپس میں خر بوزے سے کھیلتے تھے، ایک دوسرے پر خر بوزہ پھینکتے۔ خود رسول اللہ ﷺ نے بھی ہنسی مزاح کیا ہے مگر شریعت کی پابندی میں رہتے ہوئے۔ نقل ہے کہ — ایک بوڑھی عورت حضرت عائشہ رضی اللہ عنہا کے پاس آئی۔ آپ ﷺ نے مزاح کے طور پر اس سے فرمایا — کوئی بوڑھا جنت میں نہیں جائے گا۔ یہ سن کر وہ بوڑھی عورت غمزہ ہو گئی۔

اس کے بعد فرمایا — اے عائشہ! اس ضعیفہ سے کہہ دو کہ کچھ فکر نہ کرے، اللہ تعالیٰ کل قیامت کے دن بوڑھوں کو جوان بنادے گا اور جوان بنا کر بہشت میں بھیجے گا۔

### اتباع سنت میں مخدوم حسینؒ کا مزاح

اس کے بعد فرمایا — ایک روز حضرت مخدوم شیخ حسین قدس اللہ سرہ العزیز آم کے موسم میں تفریح کے لئے لکھراواں کے باغ میں تشریف لے گئے۔ آپ کے ساتھ صوفیاء، شرفاء اور گانے والے بھی تھے۔ تقریباً دس ہزار آم کم و بیش ڈھیر لگا دیا گیا۔ آم کا ڈھیر اتنا تھا کہ ادھر کے لوگ ادھر کے لوگوں کو دیکھ نہیں پا رہے تھے، اور لوگ آم کھانے میں مشغول تھے۔

حضرت شیخ حسینؒ نے فرمایا — رسول اللہ ﷺ نے اور آپ کے صحابہ نے آپس میں خر بوزے سے کھیلا ہے اور ایک دوسرے پر خر بوزہ پھینکا ہے۔ ہم لوگ بھی اس سنت کی ادائیگی کر لیں۔ اس کے بعد ایک آم اٹھایا اور حاجی معین الدین کی طرف پھینک دیا۔ آپ کا پھینکنا تھا کہ سارے لوگ ایک ایک آم حاجی معین الدین کی طرف پھینکنے لگے، یہاں تک کہ

حاجی معین سینہ تک آم میں ڈوب گئے۔

اس کے بعد حضرت شیخ نے فرمایا۔۔۔ اس طرح کے مزاح اکثر ہوئے ہیں۔

### حضرت سلمان ؓ کی مہمان نوازی

اس کے بعد عوارف کا سبق اس مضمون پر پہنچا کہ حضرت ابو وائل ؓ اپنے ساتھیوں کے ہمراہ حضرت سلمان ؓ کی ملاقات کے لئے تشریف لے گئے۔ حضرت سلمان ؓ نے ان کے سامنے جو کی روٹی، نمک حرس وغیرہ پیش کیا۔

ابو وائل ؓ نے کہا۔۔۔ اگر اس کے ساتھ نمک سفر ہوتا تو بہت اچھا ہوتا۔  
حضرت شیخ عظمہ اللہ تعالیٰ نے فرمایا۔۔۔ سفر ایک گھانس کا نام ہے۔ جس کو عرب کے لوگ اجوائن ابراہیم ؑ کہتے ہیں۔۔۔ خروت نام کا ایک میوہ بھی ہے جو ہندوستانی خرمہ کی طرح ہوتا ہے اس کو خرمانہ ابراہیم کہتے ہیں۔ لوگ اس کو کھاتے ہیں اور اس کے شیرے کو جوش دے کر پیتے بھی ہیں۔

### شیخ عظمہ اللہ کے طفیل جہاز ڈوبنے سے محفوظ رہا

اس کے بعد فرمایا۔۔۔ جب میں مکہ کے سفر پر تھا اور میرا جہاز عتبہ جابر کے مقام پر ڈوبنے لگا، اس وقت لوگوں کے اضطراب اور بے چینی کا یہ عالم ہوا کہ ایک دوسرے پر گرنے لگے۔ یہاں تک کہ لوگ میرے کاندھے پر چڑھ گئے۔ ایک دو روز اسی حال میں گذر گیا۔ کسی کو کھانا پینا اور پیشاب پاخانہ بھی یاد نہ رہا۔ ایک عجب ہول اور وحشت کا ماحول ہو گیا۔

اسی حال میں میری بیٹی بی بی فاطمہ کو نیند آ گئی۔ اس نے خواب میں امیر المومنین

حضرت علی کرم اللہ وجہہ کو دیکھا۔ وہ فرما رہے ہیں، فکر نہ کرو، جہاز کو میں نکال دوں گا۔  
 شیخ عظیمہ اللہ نے فرمایا۔ جب جہاز بھونچال میں آتا تقریباً ہزاروں من پانی  
 جہاز میں گھس جاتا، میں اس وقت پانی سے بس یہی کہتا۔ شیخ شرف الدین منیری  
 کے صدقے میں رُک جا۔ اور اپنے دل میں یہ کہتا۔ الہی! میں تیرے اس  
 کام سے راضی ہوں، میری بیوی، بال بچے سب یہاں جمع ہیں کسی  
 کو کسی کی فکر نہیں ہے۔ بہت بڑا کرم اور بہت بڑی دولت مل  
 جائے اگر اس حال سے نجات دے دی جائے۔  
 اللہ تعالیٰ نے میری خواہش پوری کی اور اپنے عام کرم اور قدیم شفقت کے ذریعے  
 ہر ایک کو اس طوفان سے نجات مل گئی۔

میں نے منت مانی ہے کہ کئی ہزار تکہ خیرات کروں گا۔ ابھی پوری منت ادا نہیں  
 ہوئی ہے۔ حضرت اکرم الاکرمین یعنی رب العالمین سے چند روز کی مہلت مانگ لی ہے تاکہ  
 منت ادا ہو جائے۔

### مخدوم حُسنینؒ لوگوں کو کچھ دے کر رخصت کرتے

اسی درمیان ایک کافر آیا۔ قدم بوس ہوا۔ اور بیٹھ گیا۔ حضرت شیخ عظیمہ اللہ  
 نے اس کو کچھ چیز عطا فرمائی اور رخصت کر دیا۔

اس کے بعد فرمایا۔ حضرت مخدوم شیخ حسین قدس اللہ سرہ العزیز کی خدمت  
 میں جو بھی حاضر ہوتا آپ اس کو کچھ نہ کچھ ضرور عطا فرماتے اور اس کے ساتھ اس طرح تواضع،  
 مہربانی اور اخلاق سے پیش آتے کہ وہ یہی سمجھتا کہ۔ شیخ ہم ہی کو مانتے ہیں، اور میرے  
 ہی شیخ ہیں۔



## خواجه معروف کرخی کا کمال اخلاق

اس کے بعد یہ حکایت بیان فرمائی — حضرت خواجه معروف کرخی رحمۃ اللہ علیہ کے زمانے میں بہتر (۷۲) مذاہب تھے۔ حضرت کا سب کے ساتھ اخلاق، ہنستے ہوئے ملنے کی ادا، اور محبت کا یہ انداز تھا کہ ہر مذہب والے یہی سمجھتے کہ یہ ان ہی کے مذہب پر ہیں۔ جب آپ کا وصال ہوا ہر قوم نے چاہا کہ جنازے کو وہ لے جائے اور اپنے مذہب کے مطابق تجہیز و تکفین عمل میں لائے۔ تنازع کھڑا ہو گیا، جب بات طول پکڑ گئی تو یہ طے پایا کہ جو جنازہ اٹھالے وہی لے جائے۔ ہر مذہب کے لوگ آتے جنازہ کو اٹھانے کی کوشش کرتے، زور لگاتے۔ مگر سوئی کے نوک کے برابر بھی جنازہ نہیں ہلتا۔ سب لوگ مجبور ہو گئے، آخر میں اہل سنت والجماعت کے لوگ آئے، اور جیسے ہی حضرت کے جنازے کو ہاتھ لگایا فوراً اٹھالیا۔ چنانچہ وہی لوگ لے گئے اور اپنے طریقے پر تدفین کی۔ اس کے بعد لوگوں کو یقین ہوا کہ حضرت معروف کرخیؒ اسلام مذہب پر تھے۔

## مشغولی بحق کی تاکید

حضرت شیخ عظیمہ اللہ نے فرمایا — جس زمانے میں قرآن لکھ رہا تھا اور اس میں بہت زیادہ مشغول تھا، ایک روز حضرت والد ماجد رحمۃ اللہ علیہ نے فرمایا — جو کام دل میں حاصل ہو چکا اس میں ظاہری مشغولیت کی ضرورت نہیں۔ مشغولیت اس میں ہو جس کا تعلق ہاتھ سے نہیں بلکہ دل سے ہے۔ ایسا کام جس کا تعلق مال و دولت سے ہو یا کسی دوسرے کام سے اس میں اتنی محنت کرنے کی کیا ضرورت ہے۔ یہ وقت اللہ کی عبادت اور اس کے ساتھ مشغولی میں گزارنا چاہئے۔ یہ ایک ایسی نعمت ہے جو مال و دولت سے حاصل نہیں ہوتی۔

حضرت شیخ نے فرمایا کہ — حضرت والد ماجد کی یہ بات اس وقت سمجھ میں نہیں آتی تھی اور اس کی قدر معلوم نہیں ہوتی تھی۔ اس بات کی قدر اب معلوم ہو رہی ہے۔ لیکن اب فائدہ کیا وقت نکل چکا۔

شریعت کی پابندی لباس میں بھی ہو

اسی وقت ایک شخص لنگوٹ باندھے ننگے بدن توبہ کرنے یعنی مرید ہونے کے خیال سے حاضر آئے، زمیں بوس ہوئے۔

حضرت شیخ عظمہ اللہ نے ان کو دیکھ کر رخ پھیر لیا۔ اسی وقت چند گز کپڑا ان کو دلوادیا۔ انہوں نے پہنا، اس کے بعد توبہ کرائی گئی اور فرمایا — میں اس کو پسند نہیں کرتا کہ آپ اس حال میں رہیں۔ اور دیکھئے، پنج وقتہ نماز کی پابندی بلا ناغہ کرتے رہے اور توبہ پر قائم رہے۔

## مجلس - ۶۶

شیخ عظمہ اللہ نے قبر میں رکھنے کے لئے جواب نامہ لکھ کر دیا

زمیں بوسی کی سعادت حاصل ہوئی۔ ایک شخص آئے اور عرض کیا — فلاں عورت کا انتقال ہو گیا ہے، جواب نامہ لکھ کر دے دیا جائے۔

حضرت شیخ عظمہ اللہ نے ایک کاغذ پر یہ لکھ کر عنایت کیا — بِسْمِ اللّٰهِ الرَّحْمٰنِ الرَّحِیْمِ رَضِیْتُ بِاللّٰهِ رَبًّا وَبِالْإِسْلَامِ دِیْنًا وَبِمُحَمَّدٍ صَلَّی اللّٰهُ عَلَیْهِ وَآلِہٖ وَسَلَّم

نبیاً۔ اس کے بعد فرمایا۔۔۔ جواب نامہ اسی طرح لکھا جاتا ہے۔

رسول اللہ ﷺ کا اعلان ”جو چاہو مجھ سے پوچھو“

پھر حضرت شیخ نے ارشاد فرمایا۔۔۔ صحیح بخاری میں ہے کہ ایک روز حضرت محمد

رسول اللہ ﷺ منبر پر تشریف لائے اور فرمایا سَلُونِي مَا شِئْتُمْ یعنی ”جو چاہو مجھ سے پوچھو“

امیر المومنین حضرت عمرؓ سامنے آئے، دوزانو بیٹھ گئے۔ اور عرض کیا رَضِئْتُ

بِاللَّهِ رَبًّا وَبِالْإِسْلَامِ دِينًا وَبِمُحَمَّدٍ صَلَّى اللَّهُ عَلَيْهِ وَآلِهِ وَسَلَّمَ نَبِيًّا۔

رسول اللہ ﷺ نے جب یہ بات سنی تو منبر سے نیچے آ گئے اور امیر المومنین حضرت

عمرؓ نے اپنی بات یہیں پر مختصر کر دی یعنی۔۔۔ میں اللہ تعالیٰ، محمد ﷺ اور اسلام سے راضی

ہوں، اب کسی دوسرے سوال کی مجھے حاجت نہیں۔

حضرت شیخ عظمہ اللہ نے فرمایا۔۔۔ دوسرے روز رسول اللہ ﷺ پھر منبر پر تشریف

لائے اور فرمایا۔۔۔ سَلُونِي مَا شِئْتُمْ۔ پوچھو مجھ سے جو پوچھنا چاہتے ہو۔

ایک شخص کھڑے ہوئے اور عرض کیا۔۔۔ اے اللہ کے رسول ﷺ! یہ بتایا جائے کہ

میرا باپ کون ہے؟

سرکار ﷺ نے فرمایا۔۔۔ تمہارا باپ تو فلاں ہے۔

وہ شخص گھر گیا اور اپنی ماں سے اس بات کی تحقیق کی۔ ماں نے وہی بات بتائی جو

اللہ کے رسول ﷺ نے فرمایا تھا۔

اگر وہ شخص آپ ﷺ سے اس طرح کا سوال نہیں کرتا تو اس طرح کا جواب اس کو

نہیں ملتا (یعنی جو بات اب تک راز میں تھی وہ راز ظاہر ہو گیا)۔



## امیر المؤمنین حضرت عمرؓ کی دانشمندی

حضرت شیخ عظمہ اللہ نے فرمایا۔۔۔ امیر المؤمنین حضرت عمرؓ کیسے عقل مند اور دانشمند تھے کہ اپنی بات رَضِیْتُ بِاللّٰهِ رَبًّا وَبِالْإِسْلَامِ دِينًا وَبِمُحَمَّدٍ صَلَّى اللّٰهُ عَلَيْهِ وَآلِهِ وَسَلَّمَ نَبِيًّا پر ختم کر دی۔

اس کے بعد فرمایا کہ۔۔۔ رسول اللہ ﷺ جب رحلت فرما رہے تھے تو حکم دیا کہ کاغذ لاؤ تاکہ وصیت نامہ لکھوا دیں۔ وہاں پر حضرت ابن عباسؓ اور دوسرے صحابہ موجود تھے، انہوں نے چاہا کہ کاغذ لا کر پیش کریں۔ اس وقت حضرت عمرؓ نے منع کیا اور کاغذ لانے سے روک دیا۔ ان کا یہ کہنا تھا کہ شریعت کے تمام مسائل اور دین کے تمام احکام طے پا چکے ہیں، اور ساری باتیں مکمل ہو گئی ہیں۔ کہیں ایسا نہ ہو کہ اس وقت اللہ کے رسول ﷺ کچھ اور چیزوں کا حکم دے دیں جس سے شرعی احکام میں کسی طرح کی تبدیلی واقع ہو جائے اور وہ لوگوں کے لئے الجھن کا باعث بن جائے۔

## صحابہ دین کے بادشاہ تھے

اس کے بعد حضرت شیخ عظمہ اللہ نے فرمایا۔۔۔ رسول اللہ ﷺ کے صحابہ دین کے بادشاہ تھے۔ پھر ماغرا اور ایک عورت کے قصہ کو بیان کیا اور فرمایا کہ۔۔۔ دیکھئے ان لوگوں کو دین کی کیسی سمجھ تھی۔

ایک روز رسول اللہ ﷺ صحابہ کے ساتھ تشریف فرما تھے، اس وقت ماغرا آئے اور عرض کیا۔۔۔ یا رسول اللہ! زینت فطہر نبی مجھ سے زنا ہو گیا ہے مجھے پاک کر دیجئے۔ رسول اللہ ﷺ نے فرمایا۔۔۔ کیا تو پاگل ہو گیا ہے؟

ماغر نے کہا — خیر کچھ بھی ہو۔

پھر آپ ﷺ نے فرمایا — کیا تو نے شراب پی لی ہے۔

اس کے بعد فرمایا — جو کچھ ہو ماجر نے اپنے دین کے پرچم کو بلند کر دیا، انصاف کی درخواست کی اور عرض کیا — اے اللہ کے رسول ﷺ! میں نے شراب نہیں پی ہے۔  
پھر آپ ﷺ نے فرمایا — شاید تو نے صرف بوسہ لیا ہو یا صرف چھو کر چھوڑ دیا ہو۔  
ماغر نے عرض کیا — نہیں نہیں اللہ کے رسول ﷺ! ایسا نہیں ہے بلکہ میں نے اس عورت سے کھلے طور پر زنا کیا ہے۔

اس اقرار کے بعد رسول اللہ ﷺ نے سنگسار کرنے کا حکم دے دیا۔ انہیں سنگسار کر دیا گیا۔ سنگسار کرنے سے پہلے بشر ہونے کے ناتے ماجر وہاں سے بھاگ گئے۔ حالانکہ اس سے پہلے اپنے گناہ کے اقرار پر پوری کوشش کر رہے تھے۔ صحابہ انہیں پکڑ کر لائے اور اس کے بعد سنگسار کئے گئے۔ جب رسول اللہ ﷺ کو یہ بات معلوم ہوئی کہ ماجر بھاگ گئے تھے اور وہ پکڑ کر لائے گئے تو فرمایا — ہلا تر کوہ تم لوگوں نے اس کو چھوڑ کیسے دیا کہ وہ بھاگ گئے تھے۔

اس کے بعد اس عورت کا قصہ بیان فرمایا — ایک روز رسول اللہ ﷺ تشریف فرما تھے، اتنے میں ایک عورت قبلہ کی طرف سے آئی اور اس نے عرض کیا — اے اللہ کے رسول! میں نے زنا کیا اور میرے پیٹ میں جو حمل ہے وہ اسی زنا سے ہے، آپ مجھے پاک کر دیجئے۔

آپ نے اس عورت کی طرف سے رخ پھیر لیا۔ آپ ﷺ نے جس طرف رخ کر لیا تھا وہ عورت اس طرف چلی گئی اور وہی بات دہرائی۔

آپ ﷺ نے پھر اس کی طرف سے رخ پھیر لیا۔ اس کے بعد فرمایا — جو چیزیں زنا کی طرف راغب کرتی ہیں شاید تو وہیں تک رہ گئی ہو۔

اس عورت نے عرض کیا — ایسی بات نہیں، بلکہ سچ یہ ہے کہ میں نے زنا کیا ہے،

اس نے اپنی بات پر زور دینے کے لئے چند بار اسی جملے کو دہرایا۔

اس وقت سرکار ﷺ نے فرمایا۔۔۔ ابھی واپس جاؤ، ولادت ہو جائے اس کے بعد آنا۔ وہ عورت واپس چلی گئی، ولادت ہونے کے بعد پھر حاضر آئی۔ آپ ﷺ نے یہ کہہ کر اس کو چلا دیا کہ ابھی بچے کو دودھ پلانے کی مدت ہے، جب یہ وقت گزر جائے اس کے بعد آنا۔ دودھ پلانے کی مدت گزارنے کے بعد وہ عورت پھر پہنچی اس کے ساتھ اس کا بچہ بھی تھا، اس بچے کے ہاتھ میں روٹی کا ٹکڑا تھا جس کو وہ کھا رہا تھا۔ روٹی کھاتے ہوئے بچے کو لانے کا مقصد یہ تھا کہ اس بچے نے دودھ چھوڑ دیا ہے اور اناج کھانے لگا ہے۔ اس کے بعد رسول اللہ ﷺ نے اس کو سنگسار کر دینے کا حکم صادر فرما دیا۔

اس واقعہ کو بیان کرنے کے بعد حضرت شیخ عظیمہ اللہ نے فرمایا۔۔۔ ان حالات میں گناہ کو چھپا دینا بہتر تھا، اس لئے کہ اللہ تعالیٰ ستار یعنی گناہوں کی پردہ پوشی فرمانے والا ہے۔ مَنْ سَتَرَ عَلَى نَفْسِهِ سَتَرَ اللَّهُ عَلَيْهِ جو اپنے گناہوں کو چھپا لیتا ہے اللہ تعالیٰ بھی اس کے ساتھ پردہ پوشی کا معاملہ فرماتا ہے۔ ان سب کے باوجود ماغریہوں یا وہ عورت، دونوں نے جو اپنے اپنے گناہوں کا اظہار کیا اس کی وجہ صرف یہ ہے کہ ان لوگوں کے اندر دین کی سمجھ بہت پختہ تھی اور دین کو ہمیشہ سامنے رکھتے تھے، اسی وجہ سے پردہ نہیں ڈال سکے۔

## مجلس - ۶۷

اسلام، ظاہر و باطن کی یکسانیت کا نام ہے

قدم بوسی کی سعادت حاصل ہوئی۔ حضرت شیخ عظیمہ اللہ نے فرمایا۔۔۔ اسلام



ظاہر و باطن کی یکسانیت کا نام ہے۔ یعنی جو دل میں ہو وہی زبان پر بھی ہو۔ اگر ایسا نہیں ہے اور ظاہر و باطن میں فرق ہے تو اس کو نفاق کہتے ہیں۔ اور نفاق بہت ہی بری صفت ہے۔ اللہ تعالیٰ تمام مومنوں کو نفاق سے محفوظ رکھے اور اخلاص عطا فرمائے۔

اس کے بعد یہ اشعار پڑھیے

اے کہ بدل زہر و زبانت شکر ☆ کار تو شایاں نشود زیں بہتر  
 بر نیاید ز دلش در جگر ☆ آں کہ زبانش دگر و دل دیگر  
 (ایسا شخص جس کے دل میں زہر ہے اور زبان پر شکر ہے وہ کسی لائق نہیں اس کا کوئی کام بہتر نہیں۔  
 جس کی زبان پر کچھ ہو اور دل میں کچھ اس سے اچھے کاموں کا صدور نہیں ہوتا۔)

اس کے بعد حضرت شیخ نے یہ حکایت بیان فرمائی کہ۔۔۔ دہلی کے شیخ الاسلام ایک سچے مسلمان تھے، کسی سے ان کا جھگڑا ہو گیا۔ ایک روز ان دونوں کی ملاقات ہوئی۔ اس شخص نے شیخ الاسلام کو سلام کیا۔

شیخ الاسلام نے کہا۔۔۔ لا علیک السلام تجھ پر سلامتی نہ ہو۔

اس شخص نے کہا۔۔۔ آپ ایسا کیوں کہتے ہیں؟

انہوں نے کہا۔۔۔ تو نے میری بہت ساری زمین غصب کر لی ہے۔ اس لئے تجھ

سے میرا سلام کلام نہیں ہے۔

اس شخص نے کہا۔۔۔ اپنی زمین لے لیجئے، میں چھوڑ دیتا ہوں۔

شیخ الاسلام نے کہا۔۔۔ آؤ اب میں تم کو سلام کرتا ہوں۔ اس کے بعد اس کو گلے

سے لگا لیا، اپنے پاس بیٹھایا، اور دل سے کدورت دور ہو گئی۔

سب سے زیادہ حریص کون ہے؟

اس کے بعد حضرت شیخ عظیمہ اللہ نے فرمایا۔۔۔ جتنے جاندار ہیں ان میں آدمی

سب سے زیادہ حریص ہے۔

خاکسار نے عرض کیا۔۔۔ عجائب البلدان میں لکھا ہے کہ تمام جاندار میں تین

جانور حریص ہیں مکھی، چوہا اور چیونٹی۔ چیونٹی کے بارے میں تو کہا جاتا ہے کہ وہ رات میں

اپنے سے دو گونا بوجھ اٹھا کر ایک جگہ سے دوسری جگہ لے جاتی ہے۔

اس کے بعد فرمایا۔۔۔ جی ہاں! مکھی کو تمام جانوروں میں سب سے زیادہ بہادر کہا

جاتا ہے۔ اس لئے کہ اس کو جتنی بار بھگایا جاتا ہے وہ پھر چلی آتی ہے۔ يُسَبِّحُ الذُّبَابُ

ذُبَابًا لِأَنَّهُ كَلِمًا ذَبَّ أَبَّ (ذباب [مکھی] کا نام ذباب اس لئے ہے کہ وہ ذب، اب کے دو

کلمے سے مرکب ہے) یعنی جتنی بار اس کو بھگایا جاتا ہے وہ پھر واپس آ جاتی ہے۔

مرید پیر کے سامنے کیا کرے، ذکر یا مشاہدہ پیر؟

قاضی محمد معروف نے عرض کیا۔۔۔ اگر مرید، پیر کے سامنے بیٹھا ہے اس وقت وہ

کیا کرے، ذکر میں مشغول رہے یا پیر کو دیکھتا رہے؟

حضرت شیخ عظیمہ اللہ نے فرمایا۔۔۔ ذکر کی دو قسمیں ہیں۔

۱۔ ذکر عوام - ایک ذکر تو یہ ہے کہ اللہ اللہ یا لا الہ الا اللہ پڑھنے میں

مشغول رہے۔ یہ عوام کا ذکر ہے۔

۲۔ ذکر خواص - ذکر کی دوسری قسم یہ ہے کہ طالب جس چیز کو بھی دیکھے اس میں

اللہ تعالیٰ کی وحدانیت کو غور کرے۔ اٹھتے بیٹھتے، کھاتے پیتے، حرکت و سکون بلکہ اپنے ہر فعل

میں اس ذاتِ باری تعالیٰ کی وحدانیت کو تصور کرتا رہے۔ طالب کی نظر اس کے سوا نہ کسی اور کو دیکھے اور نہ کسی دوسرے کو جانے۔ یہ خواص کا ذکر ہے۔

اگر ایسا ذکر حاصل ہو جائے اور ذکر کی یہ کیفیت نصیب ہو جائے تو طالب اس وقت ساری چیزوں سے دست بردار ہو جائے گا اور پھر اس مقام میں پیر کے مشاہدہ کی حاجت ہی کہاں رہے گی، اس لئے کہ اس ذکر میں سب کچھ حاصل ہو گیا۔

### دو بیوی والا شوہر

حاضرین میں سے ایک شخص نے ایسے آدمی کی پریشانیوں کا ذکر کیا۔ جس کی دو بیویاں تھیں۔ حضرت شیخ عظیمہ اللہ نے فرمایا۔ صاحب القميصين لا يجد حلاوة الايمان (دو قمیص والے ایمان کی میٹھاس نہیں پائیں گے)۔

اور فرمایا کہ۔ میں خوب جانتا ہوں کہ جس کی دو بیویاں ہوتی ہیں اس کی حالت ایسی ہوتی ہے جیسے وہ قبر کے عذاب میں مبتلا ہے۔

### شرک نہ خدا کو پسند ہے، نہ انسان کو

اس کے بعد فرمایا۔ عورت، شوہر کے تمام ظلم و ستم برداشت کر لیتی ہے۔ مگر وہ اس بات کو برداشت نہیں کر سکتی کہ اس کا شوہر کسی دوسری عورت کی طرف نظر اٹھا کر دیکھے اور کسی دوسری عورت کی طرف اس کا دل مائل ہو۔

اس کے بعد یہ حکایت بیان فرمائی کہ۔ ایک روز خواجہ حسن بھریؒ اپنی چھت پر شریف فرماتے تھے۔ اس وقت ہمسائے کے مکان سے آواز آرہی تھی، اور ایک بیوی اپنے شوہر



سے کہہ رہی تھی کہ آپ نے میرے ساتھ جو کچھ کیا یا نہ کیا، اور مجھے آپ کے ذریعہ جو ذلت و مشقت اٹھانی پڑی اس کو میں اتنے عرصے سے صرف اس لئے برداشت کرتی رہی کہ آپ کی نظر میں میرے سوا کوئی دوسری نہیں تھی، اور آپ میرے علاوہ کسی اور کو نہیں چاہتے تھے۔ اب آپ کا دل کسی اور پر آ رہا ہے اور آپ میرے علاوہ کسی دوسرے سے محبت کر رہے ہیں۔ تو یہ بات مجھ سے برداشت نہیں ہو سکتی۔

خواجہ حسن بھریؒ یہ بات سن کر فکر میں ڈوب گئے اور سوچنے لگے کہ آخر اس کی سند کہیں ہے یا نہیں۔ چنانچہ قرآن سے یہ آیت نکالی کہ اللہ تعالیٰ فرماتا ہے۔ اِنَّ اللّٰهَ لَا يَغْفِرُ اَنْ يُشْرَكَ بِهِ وَيَغْفِرُ مَا دُوْنَ ذٰلِكَ لِمَنْ يَّشَاءُ [النساء/۴۸] یہ سچ اور درست ہے کہ اللہ تعالیٰ شرک کرنے والے کو معاف نہیں کرتا ہے یعنی جو اس کے ساتھ کنسی اور کو شریک کرتا ہے وہ اسے معاف نہیں کرتا۔ شرک کے علاوہ جسے چاہے گا معاف کر دے گا۔ اس سے یہ بات معلوم ہوئی کہ شرک کہیں بھی پسندیدہ نہیں ہے، اللہ تعالیٰ کی نظر میں بھی اور لوگوں کی نظر میں بھی شرک بری چیز ہے۔

## مجلس - ۲۸

زمین بوسی کی سعادت حاصل ہوئی۔ حضرت شیخ عظیمہ اللہ نے فرمایا۔

طالب کو اپنی طلب کی خبر نہیں ہوتی

عالم میں جو کچھ ہے سب اللہ تعالیٰ کا طالب ہے۔ یہ اور بات ہے کہ اس کو اپنی طلب

کی خبر نہیں ہوتی۔

خاکسار نے عرض کیا۔۔۔ یہ کیا بات ہوئی کہ طالب کو طلب کی خبر نہیں ہوتی؟  
 حضرت شیخ عظیمہ اللہ نے یہ آیت تلاوت فرمائی۔۔۔ **وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ** [بنی اسرائیل ۴۴] کوئی چیز ایسی نہیں ہے جو اللہ تعالیٰ کی حمد و ثنا اور اس کی تسبیح نہ کرتی ہو لیکن تم اس کی تسبیح کو نہیں سمجھتے ہو۔  
 اس کے بعد اپنی زبان گو ہر فشاں سے یہ شعر پڑھا۔

پیش تو اس سگریزہ ساکت است

پیش ماحقا فصیح و ناطق است

(تم کو یہ کنکری خاموش نظر آتی ہے لیکن قسم ہے حق تعالیٰ کی مجھے تو یہ نہایت فصاحت کے ساتھ بولتی نظر آرہی ہے)۔

انسان تسبیح کے لئے مجبور نہیں بلکہ مختار ہے

اس کے بعد فرمایا۔۔۔ جتنی مخلوق ہے وہ تسبیح پڑھنے یعنی اللہ کی پاکی بیان کرنے پر مجبور ہے۔ اس کی تخلیق ہی اس طرح ہوئی ہے کہ وہ تسبیح کرتی رہے اور بے اختیاری کے ساتھ اُس سے تسبیح ہوتی رہے۔ ہاں! مگر انسان اس کام پر مجبور نہیں ہے وہ مجبور پیدا نہیں کیا گیا بلکہ وہ مختار ہے، اس لئے کہ وہ بشر ہے۔ ذالک بشر۔

آدمی اللہ کی ذات و صفات کا مظہر ہے

پھر فرمایا۔۔۔ اس کی اصل یہ ہے کہ جتنی مخلوق ہے وہ اللہ تعالیٰ کی صفات میں سے کسی نہ کسی صفت کا مظہر ہے اور یہ معلوم ہے کہ صفت ذات کا محکوم ہے۔ اس کا اپنا کوئی اختیار نہیں۔ لیکن آدمی اللہ تعالیٰ کی ذات اور اس کی تمام صفات کا مظہر ہے۔

قاضی، شریعت کا مذبح ہوتا ہے

اسی درمیان قاضی کا ذکر ہونے لگا۔ فرمایا۔ حضرت مخدوم جہاں قدس اللہ سرہ  
العزيز نے اپنے ایک مکتوب میں قاضی کا ذکر جس انداز میں کیا ہے وہ تو معلوم ہی ہے۔ بیچارہ  
قاضی تو شریعت کا مذبح ہوتا ہے۔ مَنْ جُعِلَ قَاضِيًا فَكَأَنَّمَا ذُبِحَ بِلَا سِكِّينٍ (جو قاضی  
بنا وہ بغیر چھری کے ذبح ہو گیا) اس لئے قاضی کی بات کا کیا اعتبار۔

ایک باغ کو حضرت عمرؓ کا انتباہ

اس کے بعد فرمایا۔ میں نے حضرت مخدوم شیخ حسین قدس اللہ سرہ العزیز سے  
سنا ہے وہ فرماتے تھے کہ حضرت امیر المؤمنین عمرؓ کے عہد خلافت میں ایک انصاری نے  
خرمہ کا باغ لگایا تھا اس کی خوب دیکھ بھال کی اور بہت محنت کی۔ لیکن باغ نے ان کے ساتھ وفا  
نہیں کیا، یعنی پھل نہیں آیا۔ آخر وہ حضرت امیر المؤمنین عمرؓ کی خدمت میں فریاد لے کر  
حاضر ہوئے، عرضی پیش کی اور اپنا سارا حال بیان کیا۔

حضرت امیر المؤمنین نے کاغذ طلب کیا۔ اور اس پر لکھا۔ اے باغ! دو  
سال ہو گئے، فلاں انصاری تمہارے پیچھے محنت و مشقت کر رہے ہیں اور دیکھ بھال میں لگے  
ہیں، لیکن تو ان کے ساتھ وفا نہیں کر رہا ہے۔ اس لئے یہ خط ملتے ہی تو انہیں دو سال کا پھل  
دے دے۔ اگر تو نے میرا حکم نہیں مانا تو میں یہ فرمان جاری کر دوں گا کہ جب قاضی کا انتقال  
ہو تو ان کو تمہارے ہی بیچ میں دفن کر دیا جائے۔

وہ انصاری یہ کاغذ لے کر گئے اور باغ میں ڈال دیا۔ باغ پر اس تنبیہ کی ایسی ہیبت  
طاری ہوئی کہ وہ پھل سے بھر گیا۔ انصاری کو دو سال کا پھل مل گیا۔ اس معاملہ کا خوب شور



ہوا، لوگ اپنا اپنا حصہ مانگنے کے لئے آگئے اور پھر لے کر وہاں سے ہٹے۔  
 جس وقت یہ گفتگو ہو رہی تھی اس وقت ایک شخص اپنے باغ کا چند لیمون لے کر آئے  
 اور باغ میں تشریف لے جانے کے لئے عرض کیا۔

حضرت شیخ عظیمہ اللہ نے فرمایا — اب تو میرا یہ حال ہے کہ یہ عالم مجھے بے رونق  
 نظر آتا ہے، اور روز بروز دل اس کی طرف سے ٹوٹا جا رہا ہے۔ اور یہی حقیقت بھی ہے۔

### ایک ضعیف کا باغ لگانا

اس کے بعد فرمایا — ایک بادشاہ کہیں جا رہا تھا، راستے میں دیکھا کہ ایک ضعیف  
 آدمی باغ لگا رہا ہے۔ بادشاہ نے پوچھا — اے بوڑھے! کیا تجھے امید ہے کہ اس درخت کا  
 پھل کھائے گا آخر کس توقع پر یہ باغ لگا رہا ہے؟

اس ضعیف نے جواب دیا — مجھ سے پہلے والوں نے جو درخت لگایا اس کا پھل  
 میں نے کھایا، اب میں لگا رہا ہوں، میرے بعد جو لوگ آئیں گے وہ اس کا پھل کھائیں گے۔  
 بادشاہ اس ضعیف کے جواب سے خوش ہو گیا اور اس کو خلعت عطا فرمایا۔

اس حکایت کو بیان کرنے کے بعد حضرت شیخ عظیمہ اللہ نے یہ اشعار پڑھے۔

تفرح کنناں در ہوا و ہوس ☆ گزشتیم بر خاک بسیار کس

کسانیکہ از ما بغیب اندرند ☆ بیایند و بر خاک ما بگذرند

بتابد بسی ماہ و پروین و ہور ☆ کہ سر بردارم ز بالین گور

بروید بسی باغ و صحرا و کشت ☆ کہ در خاک افتادہ باشیم خشت

(میں خواہشات نفسانی اور ہوس میں تفریح کرتے ہوئے بہت سارے لوگوں کی خاک یعنی قبر کے اوپر سے گذرتا رہا)

وہ لوگ جو اس عالم میں ابھی آئے نہیں ہے وہ جب آئیں گے تو اسی طرح میری قبر کو بھی روندیں گے  
 بہت سارے چاند، سورج اور ستارے چمکتے رہے لیکن میں قبر سے سر باہر نکال نہ سکا  
 بہت سارے باغ، جنگل اور کھیت لہلہاتے رہے اور میں اسی طرح اینٹ اور مٹی میں پڑا رہا۔

## نادان دوست سے بہتر دانا دشمن ہے

اس کے بعد ان لوگوں کا تذکرہ ہونے لگا۔ جو نادانی میں کوئی کام کر جاتے ہیں  
 اور ان کے کام سے نقصان پہنچ جاتا ہے، ایسے لوگوں کو نادان دوست کہتے ہیں۔ نادان دوست  
 سے دانا دشمن بہتر ہے۔ اس کے بعد حضرت نے یہ شعر ارشاد فرمایا۔

دشمن دانا کہ پی جاں بود

بہتر ازاں دوست کہ ناداں بود

(وہ دانا اور عقل مند جو آپ کی جان کا دشمن ہے اس دوست سے بہتر ہے جو نادان ہے)

اس کے بعد یہ حکایت بیان فرمائی کہ ایک بندر کسی بادشاہ کی خدمت میں رہتا تھا،  
 جب بادشاہ خوابِ استراحت میں ہوتا تو بندر تلوار لے کر پہرہ داری کرتا۔  
 ایک رات کوئی چور شاہی محل میں داخل ہو گیا اور بادشاہ کی خواب گاہ میں پہنچ گیا۔  
 دیکھا کہ بادشاہ کے جسم پر سانپ ہے اور بندر سانپ کو مارنا چاہتا ہے۔ لیکن وہ اپنی نادانی سے  
 یہ نہیں جانتا کہ جب وہ سانپ پر تلوار چلائے گا تو اس کی تلوار سے بادشاہ ہلاک ہو جائے گا۔  
 چور نے اس معاملے کو اپنی آنکھوں سے دیکھا اگرچہ وہ دشمن تھا لیکن دانا تھا۔ اس لئے سوچا یہ  
 بندر اپنی نادانی سے بادشاہ کو ہلاک کر دے گا۔ چنانچہ اس نے فوراً بندر کے ہاتھ سے تلوار لے کر

بندر کو قتل کر دیا، اور دیوار پر لکھ دیا کہ میں یہاں چوری کے لئے آیا تھا جب اس معاملہ کو دیکھا  
بندر کو قتل کر دیا۔ اس چور نے دیوار پر یہ شعر بھی لکھ دیا۔

دشمن دانا کہ پی جاں بود

بہتر از اں دوست کہ ناداں بود

جیسے ہی چور نے بندر کو قتل کیا — سانپ بادشاہ کے اوپر سے بھاگ گیا اور بادشاہ  
سلامت و محفوظ رہ گیا۔

بادشاہ غیند سے بیدار ہوا۔ اس نے دیکھا کہ بندر کا قتل ہو چکا ہے اور دیوار پر مندرجہ  
بالا عبارت اور شعر تحریر ہے۔ بادشاہ نے اس چور کو تلاش کروایا اپنے پاس بلایا اور حکم دیا کہ اس  
چور کو شاہی خلعت سے نوازا جائے۔

## مجلس - ۶۹

قدم بوسی کی سعادت حاصل ہوئی۔ حضرت شیخ عظیمہ اللہ جماعت خانہ میں تشریف  
فرماتے۔

سید میران کے لئے دعائے صحت کی درخواست

سید محمد زین العابدین کے نوکر روتے ہوئے پہنچے — اور عرض کیا — سید  
میران پر باد (ریاحی بوا سیر) کا ایسا حملہ ہوا ہے کہ زندگی کی امید باقی نہیں رہی ہے۔ اس وقت  
حضور کی دست گیری کی ضرورت ہے۔ کرم فرمائیں۔



## آستانہ مخدوم پر دعاء کے لئے حاضری

حضرت شیخ ساری بات سننے کے بعد پورے طور پر متوجہ ہوئے، اور حضرت مخدوم جہاں قدس اللہ سرہ العزیز کے روضہ انور کی طرف روانہ ہو گئے۔ دونوں پوتے یعنی حضرت شیخ سلیمان کے صاحب زادے اور سید میران کے بھانجے ساتھ میں تھے۔

## راستے سے تکلیف دہ چیز کا ہٹانا

خاکسار بھی حضرت کے ساتھ ہو گیا۔ حضرت شیخ بڑے پل کے پاس پہنچے، راستے میں اینٹ پڑی تھی، ایک شخص نے اس کو اٹھا کر کنارے کی طرف پھینک دیا۔ حضرت نے یہ دیکھ کر فرمایا۔۔۔۔۔ تکلیف دہ چیز کو ہٹانا اور دور کرنا یہی ہے۔ حدیث شریف ہے اَلَا بِمَآءٍ بَضْعُ وَسَبْعُونَ شُعْبَةً اَعْلَاهَا كَلِمَةُ لَا اِلَهَ اِلَّا اللّٰهُ وَاَذْنَاهَا اَمَاطَةُ الْاَذَى عَنِ الطَّرِيقِ یعنی ایمان کی ستر اور چند شاخیں ہیں۔ ان میں سب سے بلند شاخ کلمہ لَا اِلَهَ اِلَّا اللّٰهُ ہے، اور سب سے کم درجہ راستے سے تکلیف دہ چیز کا ہٹانا ہے۔

## تکلیف دہ چیز ہٹانے سے مراد

پھر ارشاد فرمایا۔۔۔۔۔ تکلیف دہ چیز کا ہٹانا حقیقت میں یہ ہے کہ اگر کوئی مومن بھائی دین کی راہ میں کسی حجاب میں پڑ جائے تو اس حجاب کو ہٹا دیا جائے۔ اصل مراد یہی ہے۔ رسول اللہ ﷺ کے صحابہ رضوان اللہ علیہم اجمعین کا آپس میں یہ معاملہ تھا کہ جب ایک دوسرے سے ملاقات ہوتی اور کسی ایک میں کوئی دینی خرابی دیکھتے تو ایک صحابی دوسرے صحابی کو اس عیب سے باخبر اور متنبہ کرتے اور جن میں وہ دینی برائی ہوتی اس تنبیہ کے بعد اپنی

اس برائی کو دور کر لیتے۔

اگر ایک صحابی دوسرے صحابی کے پاس جاتے اور ان کی برائی کو ان کے سامنے بیان نہیں کرتے تو وہ دوست ناراض ہو جاتے اور کہتے، میرے یہاں آئے مگر کوئی ہدیہ لے کر نہیں آئے۔

## سید میران کے لئے اس طرح دعاء کی گئی

اس کے بعد حضرت شیخ عظیمہ اللہ نے یوں دعاء کی — اے الہ العالمین! جس طرح تو نے سید میران کی بہن کو صحت عطا فرمائی اور هلاك ہونے سے بچا لیا، اسی طرح سید میران کو بھی اپنے فضل و کرم سے شفا عطا فرما۔

اس کے بعد فرمایا — جس زمانے میں سید میران کی ہمشیرہ بیمار تھیں اور حالت اتنی خراب ہو چکی تھی کہ ایک روز طبیبوں نے علاج سے انکار کر دیا۔ یعنی ظاہری کوئی امید باقی نہیں رہی اس وقت میں حضرت مخدوم جہاں قدس اللہ سرہ العزیز کے روضہ مبارک پر گیا، شیخ زادہ شیخ سلیمان کے دونوں صاحبزادے میران بدہ اور میاں مجو کو ساتھ لے لیا۔ حضرت مخدوم جہاں کے قدموں میں سر رکھ دیا اور عرض کیا — اے خدا! یہ چھوٹے چھوٹے معصوم بچے ماں سے جدا ہونے کے لائق نہیں ہیں، اور مجھ سے بھی ان معصوم اور کم عمر بچوں کی نگہداشت و دست گیری نہیں ہو سکتی ہے۔ تو کرم کرنے والوں میں سب سے زیادہ کریم اور رحم کرنے والوں میں سب سے زیادہ رحیم ہے۔ تجھ سے امید ہے کہ اس ضعیفہ کو شفاء عطا فرما دے اور صحت یاب کر دے۔

اس دعاء کے بعد ابھی سر بھی نہیں اٹھایا تھا اور دعاء ہو ہی رہی تھی کہ دل میں ایسا لگا جیسے حکم ہو رہا ہے کہ جاؤ صحت ہو گئی۔ حضرت مخدوم جہاں کی ولایت کی برکت سے وہ اس

مصیبت و پریشانی سے نکل آئیں اور صحت ہو گئی۔ اب اللہ تعالیٰ سے پھر دعاء گو ہوں کہ وہ اسی طرح سید میران کو بھی صحت یاب کر دے۔

بارگاہِ مخدوم میں شیخ عظیمہ اللہ نے اس طرح حاضری دی

اس کے بعد حضرت شیخ عظیمہ اللہ حوضیہ کے پاس پہنچے، تازہ وضو کیا، پھر وہاں سے روانہ ہوئے۔ روضہ مبارک کے دروازے پر کھڑے ہوئے۔ تجدیدِ ایمان کیا (یعنی کلمہ طیبہ اور کلمہ شہادت پڑھا)۔ پھر چند بار لَا حَوْلَ وَلَا قُوَّةَ إِلَّا بِاللّٰهِ پڑھا۔ اس کے بعد اَسْتَغْفِرُ اللّٰهَ مِنْ كُلِّ ذَنْبٍ وَ اَتُوبُ اِلَيْهِ کی تکرار فرمائی، دو رکعت نماز ادا کی۔

اس کے بعد روضہ مبارک میں داخل ہوئے۔ تین مقام پر زمیں بوس ہوئے، اور مزارِ مبارک سے کچھ بیٹھ گئے، قرآن سے کچھ پڑھا، اس کے بعد فاتحہ اور سورہ اخلاص پڑھا۔ اب حضرت مخدوم جہاں قدس اللہ سرہ العزیز اور حضرت بی بی رحمة اللہ علیہا کی زیارت کر کے واپس ہوئے۔

اس کے بعد حضرت مخدوم مولانا معز حافظ کی زیارت کے لئے تشریف لے گئے۔ وہاں بھی فاتحہ پڑھا، پھر وہاں سے حضرت مخدوم شیخ حسین قدس اللہ سرہ العزیز کے روضے کی طرف روانہ ہو گئے۔

ایک غلط بات کی تردید

خاکسار نے عرض کیا۔ بعض لوگ کہتے ہیں کہ حضرت مخدوم جہاں قدس اللہ سرہ العزیز، مخدوم مولانا معز حافظ کے شاگرد تھے۔ اور مخدوم جہاں نے فرمایا تھا کہ مجھے مخدوم معز حافظ کی پائتیں میں دفن کرنا۔ کیا یہ بات صحیح اور تحقیق شدہ ہے؟



حضرت شیخ عظیمہ اللہ نے فرمایا — نہیں! ایسی بات نہیں ہے، بلکہ بات یہ ہے کہ.....

مخدوم احمد چرم پوشؒ کے جنازے میں مخدوم جہاںؒ کی شرکت

جب حضرت مخدوم شیخ احمد چرم پوش قدس اللہ سرہ العزیز نے رحلت فرمائی، حضرت مخدوم جہاںؒ بھی وہاں موجود تھے۔ حضرت کی قبر کے لئے زمین کھودی گئی، وہاں انگشت نکلی۔ اسی وجہ سے حضرت مخدوم جہاںؒ نے اپنے لئے شہر سے باہر کی زمین پسند فرمائی، جہاں آبادی نہیں تھی۔

مخدوم جہاںؒ نے اپنی جگہ کی نشاندہی فرمائی

حضرت مخدوم جہاںؒ، حضرت مخدوم شیخ احمد چرم پوشؒ کی تجہیز و تدفین سے فارغ ہو کر اسی وقت سب لوگوں کے ساتھ اس جگہ تشریف لے گئے جہاں ابھی روضہ انور ہے۔ نہ صرف اپنے مزار مبارک کے لئے جگہ کی نشاندہی کی بلکہ جو احباب ساتھ تھے ان سب کی قبر کے لئے بھی جگہ مقرر کر دی۔

(حضرت مخدوم جہاںؒ کے آستانے سے رخصت ہو کر) شیخ عظیمہ اللہ، حضرت مخدوم شیخ حسین قدس اللہ سرہ العزیز کے روضہ پر پہنچ کر مزار مبارک کے قریب کھڑے ہو گئے۔

مخدوم شیخ حسنؒ کا مزار مخدوم شیخ حسینؒ کے پائنتی میں ہے

خاکسار نے عرض کیا — میاں مرحوم یعنی حضرت شیخ الاسلام شیخ حسن قدس اللہ سرہ العزیز کا مزار شریف، حضرت شیخ حسینؒ کے مزار اقدس کی پائنتی میں ہے۔ کیا حضرت نے

اپنی حیاتِ طیبہ میں یہ جگہ مقرر فرمادیا تھا۔۔۔ یا حضور نے یہاں پر تدفین فرمائی ہے؟

مخدوم شیخ حسنؒ اور آپ کی اہلیہ کی علالت و رحلت

حضرت شیخ عظیمہ اللہ نے فرمایا۔۔۔ اس کا معاملہ یہ ہے کہ حضرت والدہ صاحبہ علیل ہو گئیں، ان کی بیماری روز بروز بڑھتی گئی، کئی بار تو ایسا ہوا کہ زندگی کی امید باقی نہیں رہی۔ ایک روز حضرت والد بزرگوار جو کئی دنوں سے پہاڑی کے اوپر تشریف فرما تھے جب وہاں سے آئے تو دیکھا کہ میں، میرے بھائی بہن اور سب لوگ حضرت والدہ محترمہ کے پلنگ کے چاروں طرف بیٹھے ہیں اور رو رہے ہیں۔

حضرت والد بزرگوار نے یہ منظر اپنی آنکھوں سے دیکھا، آپ کا دل بہت مضطرب اور بے چین ہو گیا، اور فرمایا۔۔۔ میں ان بچوں کی بے مادری نہیں دیکھ سکتا۔ میرا ہاتھ پکڑا اور یہاں آ گئے۔ حضرت مخدوم شیخ حسین قدس اللہ سرہ العزیز کے پائنتی میں سر رکھ دیا۔ تھوڑی دیر کے بعد سر اٹھایا اور جہاں پر آپ کا مزار شریف ہے اپنے دست مبارک سے اس جگہ کی نشاندہی کی۔ والدہ صاحبہ پہلے ہی کہہ چکی تھیں کہ میری جگہ آپ کے پائنتی میں ہے۔

حضرت والد بزرگوار کو وہیں بخارا آنے لگا، بخارا تاتاریز ہو گیا کہ گھر جانا مشکل تھا۔ آخر ڈولہ کر کے گھر لائے گئے، دو تین دن کے بعد یعنی ۲۱ شعبان ۸۵۵ ہجری (مطابق ۱۸ ستمبر ۱۴۵۱ء سنچر) کو آپ کا وصال ہو گیا، اور والدہ ماجدہ سے سبقت لے گئے، بچوں کی بے مادری نہیں دیکھی۔ اسی سال ۲۹ شعبان (مطابق ۲۶ ستمبر ۱۴۵۱ء اتوار) کو والدہ ماجدہ بھی رخصت ہو گئیں۔

## عوارف کا درس

آستانہ کی حاضری کے بعد حضرت شیخ عظیمہ اللہ گھر آ گئے۔ یہاں آنے کے بعد عوارف کا سبق شروع ہو گیا۔ طلب پر گفتگو ہونے لگی۔

طالب کو مطلوب کی دیدار کے وقت کیسی لذت ہوتی ہے

فرمایا۔۔۔ جو طالب ہیں وہی جانتے ہیں کہ مطلوب کی دیدار کے وقت ان کو کیسی لذت اور راحت حاصل ہوتی ہے، اور اگر یہ دیدار فوت ہو جائے تو کیسی بے چینی اور تکلیف محسوس کرتے ہیں۔

پھر فرمایا کہ۔۔۔ درج ذیل شعر حضرت مخدوم شیخ حسین قدس اللہ سرہ العزیز کی زبان مبارک پر اکثر رہتا تھا اور میں نے حضرت سے سُن کر یاد کر لیا ہے۔

لو کان هذا الدمع يجرى صبا

على غير ليلي فهو دمع مضيع

(اگر یہ آنسو لیلیٰ کے علاوہ کسی اور کے لئے جاری ہو جائے تو یہ آنسو ضائع اور برباد کر دیا گیا)۔

## شرابی کی کیفیت

اس کے بعد یہ حکایت بیان کی۔۔۔ ایک شرابی شراب خانہ پہنچا، شراب طلب کی۔

لوگوں نے کہا۔۔۔ شراب ختم ہو چکی ہے اب نہیں ہے۔

اس شرابی نے کہا۔۔۔ مجھے شراب کے مٹکے تک پہنچا دو، میں اسی کو سو نگھ لوں گا، اور



اس کی خوشبو پا کر ایسی مستی کروں گا کہ دوسروں کو ویسی مستی شراب پی کر ہوتی ہے۔  
پھر یہ مصرع پڑھ لے

من بہ بوئے مست و ساقی بردہد پیمانہ را  
(میں خوشبو ہی سے مست ہو رہا ہوں، ساقی جام کا دور چلانے میں لگا ہے)

سچ بولنے والے اور مظلوم کے ساتھ رعایت

اس کے بعد سچ بولنے اور مظلوم کے ساتھ رعایت کرنے کی بات ہونے لگی۔  
حضرت شیخ عظمہ اللہ نے فرمایا۔۔۔ اگر کوئی مظلوم کسی سے حمایت یعنی مدد طلب کرے اور جس سے مدد کا طالب ہے اُس کو صلاحیت بھی ہے تو اس مظلوم کے ساتھ رعایت اور ہمدردی کا معاملہ کر دے۔ اُس مظلوم کو ظالم و قاتل کے حوالے نہ کرے۔

خواجه حسن بصریؒ کی مظلوم پر نوازش

اسی کی مناسبت سے یہ حکایت بیان فرمائی کہ۔۔۔ ایک روز چند ڈاکوؤں نے ایک شخص کو پکڑ لیا، لیکن وہ آدمی حیلہ کر کے وہاں سے بھاگ گیا اور حضرت خواجه حسن بصریؒ کے حجرے میں پہنچ گیا۔ وہ لوگ بھی اُس شخص کا پیچھا کرتے ہوئے وہاں آ گئے۔

اُن لوگوں نے خواجه سے پوچھا۔۔۔ فلاں آدمی یہاں آیا ہے؟

حضرت نے فرمایا۔۔۔ ہاں! حجرے میں ہے۔

وہ لوگ حجرے میں داخل ہوئے پورے حجرے میں تلاش کیا مگر وہ آدمی کہیں نہیں

ملا۔ اُن لوگوں نے کہا۔۔۔ آپ جھوٹ بولتے ہیں۔

خواجه نے فرمایا۔۔۔ وہ وہیں ہے، اگر تم لوگوں کو نظر نہیں آتا تو میں کیا کروں؟

اُن ڈاکوؤں کے واپس چلے جانے کے بعد وہ آدمی حجرے سے باہر آیا۔ اور  
 خواجہ سے کہا۔ آپ نے تو سچ بات بتادی، اُن کی طرف سے کمی ہوئی جو میں نظر نہ آیا۔  
 حضرت خواجہؒ نے فرمایا۔ میرے جھوٹ بولنے سے تو مصیبت میں گرفتار ہو  
 جاتا اور میں بھی گنہگار ہوتا۔ یہ تو سچ بولنے کی برکت ہے جو تو اُن کے ہاتھ سے محفوظ رہ گیا اور  
 میں بھی گنہگار ہونے سے بچ گیا۔

اسی لئے کہا گیا ہے کہ سچائی بہت بڑی بات ہے۔ چنانچہ ایک شاعر نے کہا ہے۔  
 راستی آور کہ شوی رستگار  
 راستی از تو ظفر از کردگار  
 (سچائی اختیار کر دتا کہ تم چھٹکارا پاتے رہو تمہارا سچ بولنا اللہ تعالیٰ کی طرف سے بہت بڑی کامیابی ہے)

اس کے بعد یہ شعر بھی پڑھو۔

از راستی است جائے الف در میان جان  
 او از کزی ہمیشہ بود در میان خوان  
 (راستی میں جو الف ہے وہی اس کی جان ہے جو اس سے منحرف ہوتا ہے وہی خون و خرابہ کا شکار ہوتا ہے)  
 پھر فرمایا۔ اس شعر میں شاعر نے کیا لطافت پیدا کی ہے

مجلس - ۷۰

آستانہ عالیہ کی خاک بوسی کی سعادت حاصل ہوئی۔

## حجاز کے بدوؤں اور ملاحوں کا ظلم

حضرت شیخ عظیمہ اللہ سفر حجاز کی پریشانیوں، بدوؤں اور ملاحوں کے ظلم و ستم کو بیان فرما رہے تھے اور کہہ رہے تھے لَا دِينَ لِلْجَمَالِ وَلَا لِلْحَاجِزِ ملاحوں اور اونٹ بانوں کے پاس دین نہیں ہے۔ یہ لوگ مسلمانوں پر شَفَقَت نہیں کرتے۔ حالانکہ حدیث شریف موجود ہے کہ الْمُسْلِمُ مَنْ سَلِمَ الْمُسْلِمُونَ مِنْ يَدِهِ وَلِسَانِهِ (مسلمان وہ ہے جس کے ہاتھ اور جس کی زبان سے مسلمان محفوظ رہے) ان لوگوں کا یہ حال ہے کہ اگر موقع ملے تو کوئی چیز نہیں چھوڑیں، ان لوگوں کو اللہ تعالیٰ نے ایسا جابر، ظالم اور سنگ دل بنا دیا ہے۔

## سورہ اخلاص کی تلاوت کے اثرات

سورہ اخلاص کی فضیلت کا ذکر ہونے لگا۔

حضرت شیخ عظیمہ اللہ نے فرمایا — ایک صحابی تھے جو ہمیشہ سورہ اخلاص پڑھا کرتے تھے، نماز میں بھی اور نماز کے علاوہ بھی ان کی زبان پر ہمیشہ سورہ اخلاص ہوتا۔ یہاں تک کہ جب فرض نمازوں کی امامت کرتے اس میں بھی سورہ اخلاص کی تلاوت کرتے کوئی دوسری سورہ نہیں پڑھتے۔ اسی وجہ سے مقتدیوں نے ان کو عہدہ امامت سے معزول کر دیا اور کسی دوسرے کو امامت پر بحال کر لیا۔ ابھی چند ہی روز گزرے تھے کہ مقتدیوں کو نماز میں جو حضوری حاصل رہتی تھی وہ حضوری باقی نہیں رہی۔

وہ لوگ رسول اللہ ﷺ کی خدمت میں حاضر آئے اور عرض کیا — فلاں شخص ہم لوگوں کی امامت کرتے تھے مگر ان کا یہ حال تھا کہ ہر نماز میں سورہ اخلاص کے سوا کوئی دوسری سورہ نہیں پڑھتے، اسی وجہ سے چند روز ہوئے کہ ان کو امامت سے ہٹا دیا ہے لیکن جس روز سے



ان کو ہٹایا ہے اُس روز سے نماز میں حضوری حاصل نہیں ہے۔ نبی کریم صلی اللہ علیہ وآلہ وسلم نے فرمایا۔۔۔ سورہ اخلاص نے ان کو بہشت میں پہنچا دیا۔

### اہل جنت کی مدہوشی اور دیدارِ الہی

اس کے بعد فرمایا۔۔۔ جب جنتی لوگ بہشت میں آئیں گے اور شرابِ طہور پئیں گے ہزار سال تک بے ہوش پڑے رہیں گے۔ اس کے بعد اللہ تعالیٰ ان کی آنکھوں میں اپنا نور ودیعت فرمائے گا۔ اُس نور سے اللہ تعالیٰ کے دیدار سے مشرف ہونے کے لائق ہو جائیں گے اور پھر اُس کو اُس نور کے ذریعہ دیکھیں گے۔

### مولانا سلما ضیا کا ایک اہم سوال

مولانا سلما ضیا نے عرض کیا۔۔۔ پہلے معنی تھا پھر صورت بن کر نمودار ہوا۔ اس کے بعد کیا ہوگا؟

فرمایا۔۔۔ پہلے معنی تھا پھر صورت میں آیا پھر معنی ہو جائے گا۔ یہاں پر میری سمجھ میں یہی بات آتی ہے۔ بلکہ اس کو تو اُسی سے پڑھنا اور سمجھنا چاہئے۔  
اس کے بعد یہ شعر اپنی زبانِ مبارک سے فرمایا۔

از عشق تو صد کشتہ و از کشتہ دو صد پشتہ

خود کشتہ و خود پشتہ ایں را تو بدایا خوانند

(تیرے عشق میں سینکڑوں شہید ہو گئے اور مقتولوں کے دو سو تو دے لگ گئے، حقیقت تو یہ ہے کہ تو ہی مقتول بھی ہے تو ہی تودہ بھی ہے اس بات کو اہل حقیقت اسی طرح پڑھتے اور سمجھتے ہیں)۔

## مسئلہ توحید کی عملی مثالیں

ایک آدمی خواجہ شفیق بلوچی کے پاس آئے اور مسئلہ توحید کے بارے میں سوال کیا۔

- خواجہ نے فرمایا : جاؤ شکر لے کر آؤ۔  
 سائل : شکر لے آیا  
 خواجہ : یہ کیا ہے؟  
 سائل : یہ شکر ہے۔  
 خواجہ : اس شکر سے گھوڑا، ہاتھی، آدمی اور گدھا بناؤ۔  
 سائل : خواجہ کے حکم پر عمل کیا  
 خواجہ : یہ سب کیا ہیں؟  
 سائل : یہ گھوڑا ہے، یہ ہاتھی ہے، یہ آدمی ہے، یہ گدھا ہے۔  
 خواجہ : سب کو توڑ دو  
 سائل : سب کو توڑ دیا  
 خواجہ : اب یہ کیا ہے؟  
 سائل : یہ شکر ہے۔  
 خواجہ : جاؤ۔ مسئلہ توحید بتا دیا۔

حضرت شیخ عظیمہ اللہ نے فرمایا۔ ایک بار دریا کی مچھلیاں جمع ہوئیں اور سب بڑی مچھلی کے پاس گئیں اور کہا۔ مجھے مسئلہ آب میں مشکل پڑ گئی ہے۔ تو اس کو حل کر دے، اور ہم سب کو آب دکھا دے۔

بڑی مچھلی نے کہا۔ تم سب ساری زندگی پانی میں رہتی ہو، پانی ہی میں تمہاری

نشوونما ہوتی ہے۔ تم ایسا کرو مجھ کو غیر آب (پانی کے علاوہ پانی) دکھا دو، میں تم کو پانی دکھا دوں گی۔ مچھلیوں کی سمجھ میں بات آگئی اور وہ سب واپس ہو گئیں۔

حضرت شیخ عظیمہ اللہ نے اس موقع پر یہ مصرع پڑھا۔

غرق آیم و آب می ظلم

(پانی میں ڈوبے ہوئے ہیں اور پانی مانگ رہے ہیں)۔

## دفع آسیب کا تعویذ

یہ گفتگو ہو ہی رہی تھی کہ ایک شخص آئے اور عرض کیا فلاں آدمی پر آسیب آ گیا ہے۔ حضرت شیخ عظیمہ اللہ نے (سورۃ الحشر کی) یہ آیت لکھ کر دی اور فرمایا۔ اس کے گلے میں ڈال دو۔

بِسْمِ اللّٰهِ الرَّحْمٰنِ الرَّحِیْمِ ۝

لَوْ اَنْزَلْنَا هٰذَا الْقُرْاٰنَ عَلٰی جَبَلٍ لَّرَاٰیْتَهُ خَاشِعًا مُّتَصَدِّعًا

مِّنْ خَشِیَةِ اللّٰهِ ۚ وَتِلْكَ اَلْاَمْثَالُ نَضْرِبُهَا لِلنَّاسِ لَعَلَّهُمْ

یَتَفَكَّرُوْنَ ۝ بِرَحْمَتِكَ یَا اَرْحَمَ الرَّاحِمِیْنَ وَصَلِّی

اللّٰهُ عَلٰی خَیْرِ خَلْقِهِ مُحَمَّدٍ وَّآلِهِ اَجْمَعِیْنَ ۝

## عہد رسالت میں نظر بد کا واقعہ

اس کے بعد یہ حکایت بیان فرمائی کہ۔۔۔ رسول اللہ ﷺ کے عہد پاک میں ایک



شخص کپڑا اتار کر اپنا بدن دھونے میں مصروف تھے کہ ٹھیک اُسی وقت ایک آدمی کی ادھر سے گذر ہوئی۔ اُن کی نظر جیسے ہی ان کے جسم پر پڑی کہا — آپ کا بدن کتنا خوبصورت ہے۔ جیسے ہی اس آدمی نے یہ تعریفی جملہ کہا اُس شخص کو بخار آگیا۔ ان کی اہلیہ رسول اللہ ﷺ کے پاس گئیں۔ سارا حال بیان کیا۔

سرکار ﷺ نے فرمایا — اس شخص کے بدن کو دھو کر اس پانی کو اُس آدمی کے اوپر ڈال دو جس نے اس کو دیکھ کر تعریف کی ہے۔ جیسا آپ ﷺ نے فرمایا تھا ویسا ہی کیا گیا۔ وہ شخص فوراً ٹھیک ہو گئے۔

حضرت شیخ عظیمہ اللہ نے فرمایا — اس طرح کا منتر بعض وقت کام آجاتا ہے اور رسول اللہ ﷺ نے اس طرح کے منتر کی اجازت دی ہے۔

## مجلس - ۷۱

خواجہ ضیاء نخشیؒ کی سلک سلوک کا اقتباس

آستانہ معظم کی خاک بوسی کی سعادت حاصل ہوئی۔

خاکسار نے عرض کیا — سلک سلوک ضیاء نخشیؒ میں آیا ہے ”أَجْعَلْ ظَاهِرَكَ

لِلْحَقِّ وَبَاطِنَكَ لِلْحَقِّ (اپنے ظاہر و باطن خدا کے لئے بنا لو) جسم کو قارون کی صفت پر

ہونا چاہئے اور دل کو حضرت عیسیٰؑ کی صفت پر“ اس عبارت کا مفہوم کیا ہے؟

## جسم قارون کی صفت پر ہوا اور دل حضرت عیسیٰ کی طرح

حضرت شیخ عظیمہ اللہ نے فرمایا۔۔۔ قارون بادشاہ تھا اُس کے پاس مال و اسباب کی فراوانی تھی۔ چنانچہ صوفی کو چاہئے کہ وہ لوگوں کے درمیان اس طرح رہے کہ کوئی یہ نہ سمجھ سکے کہ یہ محتاج اور فقیر ہے۔ وہ اپنے فقر کو لوگوں کی نظر سے چھپائے رکھے اس لئے کہ اللہ تعالیٰ اُس فقیر کو دوست رکھتا ہے جو اپنے کو لوگوں کے سامنے دولت مند بنا کر پیش کرتا ہے۔ اور صوفی کا دل عیسیٰ علیہ السلام کی طرح ہو، یعنی ہمیشہ اللہ کی طرف متوجہ رہے۔ دنیا کی کوئی چیز اختیار نہ کرے۔

پھر فرمایا۔۔۔ قارون کا حال مشہور ہی ہے، لیکن عیسیٰ علیہ السلام کا یہ حال تھا کہ جب تک زندہ رہے کہیں بھی اپنا گھر نہیں بنایا۔ جنگلوں میں رہتے جب رات آتی کسی درخت کے نیچے گزر کر لیتے۔ ایک بار ایسا ہوا کہ کئی روز تک دن رات لگاتار بارش ہوتی رہی اور حضرت عیسیٰ اس وقت جنگلوں میں تھے وہاں کوئی ایسی جگہ نہیں تھی جو بارش سے پناہ لیتے اچانک ایک بھیڑیا پر نظر پڑی جو اپنے سوراخ سے باہر دیکھ رہا تھا، عیسیٰ علیہ السلام نے بارگاہ رب العزت میں فریاد کی۔۔۔ لا بن مریم ماویٰ ابن مریم کی پناہ گاہ کہاں ہے؟

حضرت عیسیٰ نے اپنی زندگی اس طرح گزاری کہ دنیاوی سامان میں سے صرف کنگھی اور ایک پیالہ اپنے پاس رکھتے۔

ایک روز فرشتے کو حکم ہوا۔۔۔ آدمی کی شکل میں عیسیٰ علیہ السلام کے پاس اس طرح جاؤ کہ وہ تمہیں دیکھ لیں۔ وہ فرشتہ آدمی کی شکل میں زمین پر آیا ندی کے کنارے وضو کرنے لگا۔ وضو کے بعد اس نے اپنی انگلیوں سے داڑھی میں خلل کیا۔

حضرت عیسیٰ علیہ السلام نے یہ دیکھ کر اپنے دل میں سوچا۔۔۔ اب مجھے کنگھی کی حاجت نہیں رہی، انگلیوں سے یہ کام لیا جاسکتا ہے۔ چنانچہ کنگھی کو پھینک دیا۔

پھر دیکھا کہ وہی آدمی ندی کے کنارے چٹو سے پانی پی رہا ہے۔ یعنی اپنے دونوں

ہاتھ ملا کر پانی پی رہا ہے۔ حضرت عیسیٰ کے دل میں خیال آیا کہ اب پیالہ کی بھی ضرورت نہیں رہی، پیالہ بھی پھینک دیا۔

حضرت شیخ عظمہ اللہ نے فرمایا۔۔۔ حضرت موسیٰ علیہ السلام کو نعلین اور عصا کے لئے کیسی تنبیہ ہوئی تھی۔ اس کے بعد اپنی زبان گو ہر فشاں سے یہ شعر پڑھا۔

نعلین و عصا ترا حجاب است

با موسیٰ ازیں سبب عتاب است

(چپل اور چھڑی تمہارے لئے حجاب ہے، موسیٰ پر اسی وجہ سے عتاب ہوا)۔

دین و دنیا ایک ساتھ جمع نہیں ہو سکتے

حضرت شیخ عظمہ اللہ نے فرمایا۔۔۔ اگر دنیا کی قدر و قیمت ہوتی اور دنیا، دین کے ساتھ جمع ہوتی تو یہ لوگ اس کو اس طرح نہیں چھوڑ دیتے۔

حضرت امیر المومنین علیؑ سے منقول ہے۔۔۔ آپ فرماتے تھے کہ۔۔۔ اگر دین و دنیا دونوں ایک ساتھ کسی کے پاس جمع ہوتی تو میرے پاس جمع ہوتی۔ اس لئے کہ مجھ میں سب سے زیادہ قوت ہے۔ چنانچہ جب میں نے ایسا ویسا دیکھا تو دنیا کو ترک کر دیا اور دین کو اختیار کر لیا۔

حضرت شیخ عظمہ اللہ نے فرمایا۔۔۔ لوگوں نے کہا ہے۔۔۔ دین اور دنیا دونوں دو چوپائے کی طرح ہیں۔ اگر ایک کو پکڑتے ہیں تو دوسرا بھاگ جاتا ہے ضل ان یجتمعا (دو کو ایک ساتھ جمع کرنا گمراہی ہے)۔



## حضرت بہلول دیوانہ کی حکایت

اسی کی مناسبت سے یہ حکایت بیان فرمائی کہ — ایک روز حضرت بہلول دیوانہ کے ہاتھ میں ڈنڈا تھا، وہ چاہ رہے تھے کہ ڈنڈا کے دونوں سرے کو ایک ساتھ پکڑ لیں، مگر جب ایک طرف پکڑتے تو دوسری طرف کا سرا ہاتھ سے چھوٹ جاتا۔

سلطان سنجر کی ادھر سے گذر ہوئی۔ اس نے سارے معاملے کو اپنی آنکھوں سے دیکھا — اور پوچھا — اے بہلول! یہ کیا کر رہے ہو؟

بہلول نے کہا — آج صبح سے اسی کوشش میں لگا ہوں کہ اس ڈنڈے کو ایک ساتھ دونوں طرف سے پکڑ لوں، لیکن یہ کام نہیں ہو پارہا ہے۔

سلطان سنجر نے کہا — تم بھی عجب دیوانے ہو دونوں سرا ایک ساتھ کیسے پکڑائے گا۔ بہلول نے کہا — تم بھی عجب بے وقوف بادشاہ ہو کہ دنیا کی سلطنت بھی چلا رہے ہو اور دین کی طلب بھی رکھتے ہو، دونوں کام ہرگز ایک ساتھ جمع نہیں ہو سکتے۔

سلطان سنجر بہلول دیوانہ کے جواب سے شرمندہ ہو گئے اور خاموشی اختیار کر لی۔

## عشق و محبت میں دوئی نہیں

حضرت شیخ عظیمہ اللہ نے فرمایا — جب کسی کو کسی سے دوستی ہو جاتی ہے اس وقت دل میں اپنے اس محبوب کے سوا کسی اور کو نہ چاہتا ہے نہ کسی اور کو یاد کرتا ہے۔ یہ حدیث شریف اسی حقیقت کی تائید کرتی ہے۔ مَنْ أَحَبَّ شَيْئًا كَثُرَ ذِكْرُهُ (جو جس سے زیادہ محبت کرتا ہے وہ بکثرت اس کو یاد کرتا ہے) بلکہ وہ یہاں تک چاہتا ہے کہ اس کے محبوب کے سوا کسی اور کا وجود ہی نہ ہو اور کوئی موجود ہی نہ ہو۔

چنانچہ ایک شخص اپنی معشوقہ سے کہتا تھا — میں چاہتا ہوں کہ صرف تو رہے اور میں رہوں، باقی سارے لوگ مرجائیں۔ یہ غیرت کا کمال ہے اور کمالِ غیرت میں وہ یہ چاہتا ہے کہ میری معشوقہ میرے علاوہ کسی اور کی طرف نظر اٹھا کر نہ دیکھے۔

## مکتوبات شیخ مظفر کا درس

یہ خاکسار حضرت مخدوم شیخ مظفر رحمۃ اللہ علیہ کے مکتوبات پڑھنے لگا — اس میں یہ شعر آگیا۔

از یک قدم ز ہر دو جہاں پاک بگذرند

مرداں بر آورند بہ ہمت چو گامِ عشق

(یہ مردانِ حق جب ہمت کے ساتھ عشق کا قدم بڑھاتے ہیں تو ایک ہی قدم میں دونوں جہان سے پاک و صاف گذر جاتے ہیں)۔

حضرت شیخ عظیمہ اللہ نے فرمایا — یہ شعر حضرت مخدوم مظفر رحمۃ اللہ علیہ کا ہے اور

حضرت مخدوم جہاں قدس اللہ سرہ العزیز کی ہمت کے بیان میں ہے۔

مولانا توامہؒ نے مخدوم جہاںؒ کا طواف کیا

اس کے بعد یہ حکایت بیان فرمائی کہ — جب حضرت مخدوم جہاں قدس اللہ سرہ

العزیز تحصیلِ علم کے لئے مخدوم مولانا شرف الدین توامہؒ کے یہاں گئے، تمام علوم دینیہ حاصل

کر کے علامہ اور دانشمند (scholar) بن گئے۔

ایک روز استاد نے فرمایا۔۔۔ میرے پاس کیمیا، سیمیا، ہیمیا اور تسخیر وغیرہ جیسے چند نادر علوم اور ہیں ان کو بھی سیکھ لیجئے اور پڑھ لیجئے۔

حضرت مخدوم جہاں قدس اللہ سرہ العزیز نے عرض کیا۔۔۔ میں نے فقہ اور علم اصول وغیرہ کی تحصیل میں جو وقت لگایا اس کی وجہ سے اپنے اوپر ندامت کر رہا ہوں کہ ان چیزوں میں کیوں اتنا وقت لگا دیا، اپنے پروردگار کی خدمت کیوں نہیں کی، اب مزید مجھے کسی علم کی ضرورت نہیں۔

مخدوم مولانا شرف الدین رحمۃ اللہ علیہ نے حضرت مخدوم جہاں قدس اللہ سرہ العزیز کی یہ بات سن کر اور ہمت کے بلند ترین مقام پر ان کو فائز دیکھ کر اپنے شاگرد یعنی حضرت مخدوم جہاں قدس اللہ سرہ العزیز کا سات بار طواف کیا۔۔۔ اور فرمایا۔۔۔ قربان جاؤں اس ہمت پر۔

اسماء میں مشغولیت بت پرستی ہے

پھر دعوتِ اسماء پر گفتگو ہونے لگی۔ حضرت شیخ عظیمہ اللہ نے فرمایا۔۔۔ حضرت مخدوم شیخ حسین قدس اللہ سرہ العزیز نے ایک مکتوب میں لکھا ہے ”اسماء میں مشغول رہنے والے بت پرستوں کے جیسے ہیں“۔

مستجاب الدعوات ہونے کی شرط

اس کے بعد فرمایا۔۔۔ اس زمانہ میں صاحبِ دعویٰ (یعنی جن کی دعائیں مقبول ہوں) کہاں ہیں۔ اس کے لئے اکلِ حلال اور صدقِ مقال کی شرط ہے اور اکلِ حلال یعنی



حلال رزق اس زمانہ میں سخت مشکل ہے۔

حاضرین میں سے ایک شخص نے عرض کیا بہتر طریقہ یہ ہے کہ قرض لے کر کھائے۔  
حضرت شیخ نے فرمایا۔۔۔ قرض کو بہتر کہا گیا ہے لیکن قرض اسی سے لینا اچھا ہے  
جس کے بارے میں غالب گمان یہ ہو کہ اس کا زیادہ تر مال حلال ذریعہ سے حاصل ہوا ہے۔  
اس زمانہ میں کافروں سے اور سود خواروں سے قرض لے لیتے ہیں ایسے قرض کا کیا فائدہ۔

### مستجاب الدعوات بننے کی ترکیب

اس کے بعد ارشاد ہوا کہ۔۔۔ اگر کوئی چاہتا ہے کہ اس کی دعاء قبول ہو جائے اور  
وہ مستجاب الدعوات بن جائے تو اس کا طریقہ یہ ہے کہ پانی میں جا کر غوطہ لگائے اور غوطے کی  
حالت میں تجدید ایمان کرے اور استغفار کرے (یعنی کلمہ طیبہ اور کلمہ شہادت پڑھ کر اپنے  
گناہوں کی مغفرت طلب کرے) پھر پانی پیئے، اس کے بعد دعاء کرے امید ہے کہ اس کی  
دعاء قبول ہو جائے گی۔

پھر فرمایا۔۔۔ ساری عمر کھانے، پینے اور پہننے کی فکر میں گذر گئی اور پوری زندگی اسی  
میں لگے رہے کہ یہ کریں اور وہ کریں۔ افسوس ایسا کوئی کام نہیں کیا جس سے نجات اور رہائی کی  
امید بنتی۔

### جسم سواری ہے اور روح سوار

جسم سواری کی طرح ہے اور روح سوار ہے۔ افسوس ہے آدمی کی نادانی پر جو ہر وقت  
سواری کی دیکھ بھال اور نگہداشت میں لگا ہے۔ اس کو سوار کا ہر گز ہر گز خیال اور فکر نہیں۔

اس کے بعد یہ دوا شعرا اپنی زبان گو ہر فشاں سے ادا کئے۔

بار تو بر پشت حماری بار او بر جان تست ☆ بار یفکن خرر ہا کن اینک اینک منزل است  
بس خدمتِ خر کردی کاہ و علف دادی ☆ در خدمتِ عیسیٰ ہم باید مددے کردن

(تمہارا بوجھ گدھے کی پیٹھ پر ہاں کا بوجھ تمہاری جان پر۔ بوجھ کو پھینک دو، گدھے کو چھوڑ دو دیکھو، یہی تمہاری منزل ہے  
تم نے گدھے کی خوب خدمت کی، خوب گھانس اور چارہ دیا۔ حالانکہ تم کو عیسیٰ کی خدمت میں بھی رہ کر مدد کرنی چاہیے تھی)

روح عیسیٰ ہے، جسم خر ہے۔ پوری زندگی خر کی خدمت میں گذر گئی، سوار کو کسی وقت  
اپنی فکر نہیں ہوتی۔ افسوس ہے گدھے کی خدمت گزاری میں وقت برباد کرنے اور نقصان  
اٹھانے پر۔

## مجلس - ۷۲

معدن المعانی کی ایک عبارت کی تشریح

زمیں بوسی کی سعادت حاصل ہوئی۔

جو پنور کے ایک طالب علم کاغذ پر کچھ لکھ کر لائے، اور حضرت شیخ عظیمہ اللہ کے دست

مبارک میں دے دیا۔ اور عرض کیا۔ معدن المعانی کی یہ عبارت سمجھ میں نہیں آرہی

ہے۔

در رسالہ قشیری رحمۃ اللہ علیہ  
 آورده است ہر کہ پیر از او  
 خشنود باشد تا آن پیر زندہ باشد  
 مکافات آن بدو نرسد تا تعظیم  
 آن شیخ از دل او زائل نگردد و  
 چون آن شیخ نقل کند آنچه جز  
 او رضائے پیر بود بدو رسیدن  
 گیرد و ہر کہ دل پیر ازوے  
 متغیر بود بنوعے اورا نیز در  
 حال حیات آن پیر مکافات نکند  
 تا شفقت و رافت دل پیر مر اورا  
 در نیاید کہ ایشان مخلوقند بر  
 کرم پس چون آن پیر نقل کرد  
 مکافات آن بدو رسیدن گیرد

حضرت قشیری رحمۃ اللہ علیہ کے رسالہ میں  
 ہے کہ پیر جب مرید سے خوش ہوتے ہیں اور  
 جب تک پیر با حیات ہیں مرید کو پیر کی  
 خوشنودی کا بدلہ نہیں ملتا کہ اس شیخ کی تعظیم  
 دل سے زائل نہ ہو جائے اور جب پیر کا  
 انتقال ہو جاتا ہے تو پیر کی رضا اور خوشنودی کا  
 اجر ملنے لگتا ہے۔ اسی طرح جس پیر کا دل  
 مرید کی طرف سے برگشتہ ہو جاتا ہے پیر کی  
 حیات تک کسی طرح کا بدلہ نہیں ملتا کہ پیر  
 کے دل میں جو شفقت و محبت ہے اس میں  
 کوئی کمی نہ ہو اس لئے کہ کرم نوازی ان کی  
 فطری صفت ہے۔ ہاں! جب پیر کا وصال  
 ہو جاتا ہے تو اس کا بدلہ ملنے لگتا ہے۔

حضرت شیخ عظمہ اللہ نے فرمایا۔۔۔ اس عبارت کے پہلے جملے کا مفہوم واللہ اعلم!  
 یہ ہو کہ جب پیر مرید سے خوش ہو اور اپنی حیات میں اس کے اسباب خوشی کا بدلہ اپنی شفقتوں  
 اور نوازشوں کے ذریعہ دینے لگے تو اس بات کا احتمال پایا جاتا ہے کہ وہ مرید مغرور ہو جائے گا  
 اور کہیں گھمنڈ کا شکار ہو کر ترقی اور سلوک سے رک نہ جائے۔ اور ایسا بھی ہو سکتا ہے کہ شیخ کی  
 عظمت ہی اس کے دل سے نکل جائے وہ اس خیال میں مبتلا ہو جائے کہ ہم کو بھی مقام اور  
 نعمتیں حاصل ہیں۔ اسی لئے پیر اپنی حیات میں اس خوشنودی کا اجر دینا نہیں چاہتے۔

اور دوسرے جملے کا مفہوم واللہ اعلم! یہ ہو سکتا ہے کہ مرید کی بے ادبی اور غلطیوں کی وجہ  
 سے اگر پیر ناراض ہو جائے تو وہ پیر جب تک زندہ ہیں اس کا بدلہ نہیں دیتے۔ اور اس بے ادبی کی



جزا کا اظہار ہونے نہیں دیتے، اس کی وجہ یہ ہے کہ پیر کو جو تکلیف پہنچی ہے کہیں اس کی وجہ سے اللہ تعالیٰ اس مرید کی گوشمالی نہ کر دے۔ اس لئے کہ اللہ تعالیٰ اپنے حق کو درگزر کر دیتا ہے مگر اپنے دوستوں کے حق کو نظر انداز نہیں کرتا (یعنی دوستوں کی دل آزاری اللہ معاف نہیں کرتا)۔

### اللہ کو اپنے دوستوں کی تکلیف پسند نہیں

خاکسار نے عرض کیا۔۔۔ سلک سلوک نخشی میں اسی طرح کی بات کہی گئی ہے کہ اللہ تعالیٰ نے حضرت موسیٰ صلوٰۃ اللہ علیہ وسلم سے کہا۔۔۔ اے موسیٰ! فرعون نے میری نافرمانی کی اور قارون نے آپ کی نافرمانی کی۔ میں نے قارون کی فوراً گرفت کی اس لئے کہ مجھے اپنے سے زیادہ اپنے دوستوں کو تکلیف دینا ناگوار گذرتا ہے۔

اس کے بعد فرمایا۔۔۔ ایک شخص یہ حکایت بیان کرتے تھے کہ۔۔۔ ایک مرید کہیں جا رہے تھے۔ انہوں نے اپنی بیٹی کو اپنے پیر کے یہاں چھوڑ دیا اور چلے گئے۔ پیر نے مرید کی بیٹی کے ساتھ ہمبستری کی اور اس سے اولاد ہوئی۔ جب مرید سفر سے واپس آئے اپنی بیٹی کو بلایا۔۔۔ پیر نے ان کی بیٹی کو اس کے دونوں بیٹوں کے ساتھ حاضر کر دیا۔ جب مرید کو یہ حال معلوم ہوا تو اس نے توبہ کیا۔ معلوم ہونا چاہئے کہ پیر مرید کے اسرار سے واقف ہوتا ہے۔ پیر کو پورا یقین تھا کہ وہ مرید واپس آئے گا۔ اس کے باوجود معنوی باپ ہونے کی حیثیت سے پیر نے مرید کے مال میں تصرف کر لیا، جو معنوی بیٹا ہوتا ہے۔

### بیٹا اور بیٹے کا سارا مال باپ کی ملک ہے

چنانچہ منقول ہے کہ۔۔۔ ایک روز ایک آدمی رسول اللہ صلی اللہ علیہ وآلہ وسلم کی

خدمت میں حاضر آئے اور فریاد کی۔۔۔ اے اللہ کے رسول ﷺ! اس لڑکے کی میں نے بچپن سے بہت مشقت کے ساتھ پرورش کی ہے۔ اب میں بوڑھا اور نادار ہو گیا ہوں۔ اس کو میری ذرا بھی فکر نہیں ہے۔ اس نے مجھے اپنے مال و دولت سے محروم کر دیا ہے۔

سرکارِ دو عالم صلی اللہ علیہ وآلہ وسلم نے اس کے لڑکے سے فرمایا۔۔۔ اَنْتَ وَ مَالُكَ لَا يَبِيْكَ یعنی تو بھی اور تیرا جو کچھ مال ہے وہ سب بھی تیرے باپ کا ہے، اور اُس کی ملک ہے۔ اسی حدیث کو بعض علماء نے تمسک کے ثبوت میں لیا ہے۔

مولانا معزالدینؒ کے نام مولانا مظفرؒ کا مکتوب۔

خاکسار مکتوباتِ حضرت مخدوم شیخ مظفر رحمۃ اللہ علیہ پڑھنے لگا۔۔۔ ایک مکتوب میں تحریر تھا۔۔۔ ”برادر مولانا معزالدینؒ..... الی آخرہ۔“

حضرت شیخ عظیمہ اللہ نے فرمایا۔۔۔ یہ مکتوب حضرت مخدوم شیخ مظفرؒ نے اپنے بھائی اور حضرت مخدوم حسین قدس اللہ سرہ العزیز کے والد بزرگوار حضرت شیخ معزالدینؒ کو لکھا ہے۔

برادرانِ مخدوم شیخ مظفرؒ

حضرت مخدوم شیخ مظفرؒ تین بھائی تھے۔ سب میں بڑے حضرت شیخ مظفرؒ ہوئے، ان کے بعد مخدوم شیخ معزالدینؒ اور ان کے بعد شیخ قمرالدینؒ تھے۔

روح سے متعلق شیخ قمرالدینؒ کا سوال

شیخ قمرالدینؒ بھی اہل اور تمام علوم میں کامل تھے۔ یہ حضرت مخدوم شیخ مظفرؒ سے بار

بارروح کے متعلق سوال کرتے۔ اور حضرت مخدوم شیخ مظفرؒ فرماتے کہ۔۔۔ اس کو بیان کرنے کی اجازت نہیں ہے، اس لئے خاموش رہئے۔ لیکن۔۔۔ یہ باز نہیں آتے اور اپنے سوال پر اصرار کرتے رہتے۔ ایک دن بہت زیادہ ضد کرنے لگے۔

جب حضرت مخدوم شیخ مظفرؒ نے دیکھا کہ یہ مانتے نہیں تو فرمایا۔۔۔ دانت (یعنی اپنی زبان) بند رکھو۔

حضرت شیخ قمرالدینؒ کو لیمون کی آمیزش سے بنی ہوئی مٹھائی کھانے کی عادت تھی۔ ایک روز وہی کھا رہے تھے کہ لیمون کی وجہ سے ان کے دانت پر دانت چپک گئے۔ کھولنے کی بہت کوشش کی گئی مگر منہ نہیں کھلا اور اسی حال میں ان کا انتقال ہو گیا۔

انتقال کے بعد حضرت مخدوم شیخ مظفرؒ نے اپنے بھائی شیخ قمرالدینؒ کو خواب میں دیکھا۔۔۔ پوچھا۔۔۔ کہئے! روح کا مسئلہ جو مجھ سے پوچھتے تھے وہ حل ہو گیا؟ انہوں نے کہا۔۔۔ جی ہاں! حل ہو گیا۔۔۔ اور سچی بات یہ ہے کہ حق پر آپ ہی تھے جو اس کو بیان نہیں کرتے تھے۔

مولانا شیخائی پنڈوہ کے شیخ اور مقتدا تھے

حضرت مخدوم شیخ مظفرؒ کے مکتوبات میں ایک مکتوب مولانا شیخائی کے نام بھی ہے۔ حضرت شیخ عظیمہ اللہ نے فرمایا۔۔۔ مولانا شیخائی، شیخ بایزیدؒ کے والد بزرگوار تھے اور پنڈوہ کے ایک بہت بڑے شیخ اور مقتدا تھے۔

مولانا شیخائی کی نفس کشی کا امتحان

ایک روز قاضی عبدالملک ان کے پاس آئے۔ مولانا شیخائی قاضی صاحب کی



تشریف آوری سے بہت خوش ہوئے اور فرمایا کہ — قاضی صاحب آج مجھ سے کچھ فرمائش کیجئے۔ آپ جو حکم دیں گے — کھانے کے لئے وہ پیش کروں گا۔ قاضی عبدالملک نے کہا — میں یہاں وہی تنگ کھانے کے لئے آیا ہوں، مگر شرط یہ ہے کہ آپ شراب خانہ سے اپنے سر پر رکھ کر لائیں۔

مولانا شیخانی اسی وقت اٹھے، روانہ ہو گئے اور اپنے اسی مقتدائی اور بزرگی کی دستار و عبا کے ساتھ شراب خانہ گئے، وہی لیا، سر پر رکھ کر لائے اور قاضی عبدالملک کے سامنے رکھ دیا۔

## مجلس - ۷۳

مکتوبات مخدوم شیخ حسین کا درس

زمیں بوسی کی سعادت حاصل ہوئی۔ خاکسار کے ہاتھ میں حضرت شیخ الاسلام شیخ حسینؒ کے مکتوبات تھے۔

حضرت شیخ عظمہ اللہ نے فرمایا — ہاتھ میں کیا ہے؟ — پڑھو۔

خاکسار پڑھنے لگا — یہاں تک کہ اس مقام پر پہنچا کہ قرآن مجید میں آیا ہے ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِّنَفْسِهِ ۖ وَمِنْهُمْ مُّقْتَصِدٌ ۚ وَمِنْهُمْ سَابِقٌ بِالْخَيْرَاتِ [فاطر ۳۲] (پھر ہم نے وارث بنایا اس کتاب کا ان کو جنہیں ہم نے چن لیا تھا اپنے بندوں سے۔ پس بعض ان میں سے اپنے نفس پر ظلم کرنے والے ہیں اور بعض درمیانہ رو ہیں اور بعض سبقت لے جانے والے ہیں نیکوں میں)۔

خاکسار نے عرض کیا۔۔۔ نفس ظالم تو خواہشات اور نفس والے کا دوست ہوتا ہے وہ مصطفائیوں کی جماعت میں کیسے داخل ہوگا؟

حضرت شیخ عظیمہ اللہ نے فرمایا۔۔۔ اس سے عام مسلمانوں کا نفس مراد ہے اور وہ بھی اللہ تعالیٰ کے دوستوں میں شامل ہے، جیسا کہ اللہ تبارک و تعالیٰ نے فرمایا۔۔۔ اَللّٰهُ وَلِيُّ الَّذِيْنَ اٰمَنُوْا [البقرہ ۲۵۷] (اللہ مددگار ہے ایمان والوں کا) جب عوام اللہ کے دوست ہیں تو بلاشبہ مصطفائیوں کی جماعت میں داخل ہوں گے۔

## گمشدہ کی بازیابی کی ترکیب

یہ گفتگو ہو ہی رہی تھی کہ حضرت شیخ عظیمہ اللہ کے نوکروں میں سے ایک نوکر آئے اور عرض کیا۔۔۔ بیس (۲۰) تنکے جو نذر کے لئے رکھا گیا تھا اس کو کوئی آدمی لے کر بھاگ گیا۔ حضرت شیخ عظیمہ اللہ نے فرمایا۔۔۔ وہ فقیروں کا حصہ ہے اس کو کوئی کیسے لے کر چلا جائے گا۔ اس کے بعد قرآن مجید طلب فرمایا، اس کو کھولا اور ایک دعاء لکھ کر اس میں رکھ دی۔ اس کے بعد فرمایا۔۔۔ حضرت شیخ الشیوخ شہاب الدین سہروردی قدس اللہ سرہ العزیز فرماتے تھے کہ۔۔۔ جس کسی کی کوئی چیز گم ہو جائے وہ اس دعاء کو لکھ کر قرآن میں رکھ دے وہ چیز مل جائے گی، اس کام کے لئے یہ دعاء بہت مجرب ہے۔ اور وہ دعاء یہ ہے.....

” يَا جَامِعَ النَّاسِ لِيَوْمٍ لَا رَيْبَ فِيْهِ اَجْمَعْ عَلَيَّ ضَالَّتِيْ۔“

ابھی تقریباً ایک پہر بھی نہیں گزرا تھا اور حاضرین، مجلس میں بیٹھے ہی تھے کہ وہ رقم مل گئی۔ حضرت شیخ عظیمہ اللہ نے فقیروں اور حق داروں میں تقسیم کر دیا اور فرمایا۔۔۔ جب اس دعاء کو لکھیں تو گمشدہ چیز یا غائب شدہ آدمی کا نام بھی اس طرح لکھ دیں.....

اَجْمَعْ عَلَيَّ فَلَانِ الْمَالِ - یا - فَلَانِ الْغَلَامِ - یا - فَلَانِ الْجَارِيَةِ۔

## اسی سال کے لوگ

حاضرین میں سے ایک شخص نے اس حدیث کا معنی دریافت کیا۔۔۔ ابناء

الثمانین عتقاء اللہ

حضرت شیخ عظمہ اللہ نے فرمایا۔۔۔ ایک روز کسی نے حضرت مخدوم شیخ حسین

قدس اللہ سرہ العزیز سے یہی سوال کیا تھا، یہ بندہ بھی وہاں پر موجود تھا۔ حضرت شیخ قدس اللہ

سرہ العزیز نے چند جواب دئے تھے۔

ان میں سے ایک جواب یہ ہے کہ۔۔۔ عتقاء اللہ سے مراد قداماء اللہ ہے۔ اس لئے

کہ عتیق کا معنی قدیم ہے جیسا کہ کلام مجید میں آیا ہے۔۔۔ وَلْيَطَّوَّفُوا بِالْبَيْتِ الْعَتِيقِ ۝

[الحج ۲۹] (اور طواف کریں ایسے گھر کا جو بہت قدیم ہے)۔ یہاں عتیق قدیم کے معنی میں ہے

دوسرا معنی یہ ہے کہ۔۔۔ جب آدمی اسی سال کی عمر میں پہنچ جاتا ہے، داہنی طرف

کے فرشتے کو حکم دیتا ہے کہ اس آدمی کی نیکیوں کو لکھ لو اور بائیں طرف کے فرشتے کو کہتا ہے کہ

اس کی برائیوں کو مت لکھو، اس لئے کہ اس نے میری بہت خدمت کی ہے۔ سیات کے بعد

عتیق رہ جاتا ہے۔

تیسرا معنی یہ ہے کہ۔۔۔ جب کوئی اسی سال کا ہو جاتا ہے تو اس کے تمام اعضاء

میں سستی اور خرابی پیدا ہو جاتی ہے، کمزوری آ جاتی ہے اور گناہ پر کم قدرت رہ جاتی ہے۔ گناہ

عتیق بن جاتا ہے۔

## دس سال سے سو سال کے عمر کی خاصیت

اس موقع پر خاکسار نے عرض کیا۔۔۔ ایک شاعر نے دس سال سے سو سال تک



کے عمر کی خاصیت نظم کر دی ہے۔ حضرت شیخ عظیمہ اللہ نے فرمایا۔۔۔ سناؤ۔۔۔ خاکسار نے یہ اشعار پڑھے۔

چوں عمر از دہ گذشت و یا خود از پست ☆ نمی شاید ترا چوں غافلاں زیست  
 نشاطِ عمر باشد تا بسی سال ☆ چہل رفتہ فروریزد پر و بال  
 پس از پنجہ نباشد تندرستی ☆ بصر کندی پذیرد پائے سستی  
 چو شصت آمد نشست آمد بدیوار ☆ چو ہفتاد آمد افتاد آلت از کار  
 چو ہشتاد و نود اندر رسیدی ☆ بسا سختی کہ از گیتی کشیدی  
 از انجا چوں بصد منزل رسانی  
 بود مرگ بصورت زندگانی

(جب عمر دس سال سے بیس سال کے درمیان ہوگئی تو غفلت میں وقت نہیں گزارا جائے  
 خوشی و مسرت کی مدت تیس سال تک ہے، چالیس سال میں تو پرو بال کرنے لگتے ہیں  
 پچاس سال کے بعد تندرستی باقی نہیں رہتی، بینائی کمزور ہو جاتی ہے اور پاؤں میں سستی آ جاتی ہے  
 ساٹھ سال میں دیوار کے سہارے کی ضرورت پڑ جاتی ہے، ستر میں پہنچ گئے تو اعضاء بے کار ہو جاتے ہیں  
 اسی، نوے سال کی عمر میں پریشانی ہی پریشانی ہے  
 سو سال کی عمر میں پہنچنے پر زندگی موت بن جاتی ہے)۔

مندرجہ بالا اشعار کی تعریف

حضرت شیخ عظیمہ اللہ نے فرمایا۔۔۔ شاعر پر اللہ کی رحمت ہو، کیا خوب لکھا ہے۔  
 پوری نظم نصیحت اور عبرت حاصل کرنے کے لائق ہے۔ شاعر لکھتا ہے کہ۔۔۔ ستر سال میں

اعضاء کام کے نہیں رہتے اور آستی سال میں تو آدمی کسی کام ہی کا نہیں رہتا۔ کہنے کا مطلب یہ کہ ایسے میں گناہ اُس سے سرزد ہو یہ بعید ہے۔

## آج کے عشق میں استحکام کیوں نہیں ہوتا

حاضرین میں سے ایک دوسرے شخص نے عرض کیا۔ آج کل جب کسی کو کسی سے عشق ہو جاتا ہے تو اس عشق میں نہ پائیداری رہتی ہے اور نہ استحکام۔ آخر اس کی وجہ کیا ہے؟ حضرت شیخ عظمہ اللہ نے فرمایا۔ جو عشق کرتے ہیں وہ اپنے محبوب اور معشوق سے فائدہ اٹھانے اور تکمیل شہوت کی امید رکھتے ہیں۔ جیسے ہی شہوت پوری ہو جاتی عشق رخصت ہو جاتا۔ اس کو تو عشق کہتے ہی نہیں۔ یہ عشق نہیں بلکہ شہوانی کھیل ہے۔ اس کے بعد خواجہ نظامی کے یہ اشعار پڑھے۔

عشق آں باشد کہ کم نہ گردد ☆ تا باشد ازاں قدم نہ گردد  
عشق کہ نہ عشق جاویدانی ست ☆ باز بچہ شہوتی جوانی ست  
(عشق وہ ہے جو کم نہ ہو جب ہو جائے تو اس سے قدم پیچھے نہ ہو)  
جس عشق میں ہمیشگی اور پائیداری نہیں وہ عشق جوانی کی شہوت کا کھلونا ہے عشق نہیں۔)

## محبوب سے مراد کی طلب خود پرستی ہے

اس کے بعد فرمایا۔ عاشق کو چاہئے کہ اپنے محبوب سے مراد کی طلب نہ کرے۔ محبوب سے مراد کی طلب خود پرستی ہے اور جو خود پرست ہوتا ہے وہ عاشق نہیں ہے۔ عاشق تو وہ ہے جو اپنے معشوق سے کسی طرح کے استفادہ کی طلب نہ کرے۔

اس کے بعد حضرت نے حضرت مخدوم شیخ حسین قدس اللہ سرہ العزیز کا یہ شعر اپنی زبان گو ہر فشاں سے پڑھا۔

چوں نصیب از یار جستن خود پرستی آمدہ است

پس نصیب ما خود آں نظر الی آوردہ ام

(چونکہ محبوب سے اپنی مراد کی طلب خود پرستی ہے اس لئے میں نے اس کی طرف ٹٹنگی لگا کر دیکھنا ہی اپنا معمول بنالیا ہے۔)

پھر فرمایا۔۔۔ مراد محبوب کے لئے مخصوص ہے اور نیاز عاشق کے لئے۔۔۔ عاشق

اپنے معشوق کے لئے جو بھی محنت اور مشقت کرتا ہے، اس محنت و مشقت میں عاشق کو فرحت

مست اور راحت و خوشی حاصل ہوتی ہے اور ہر وہ راحت جو بغیر معشوق کے حاصل ہو وہ عاشق

کے لئے مشقت بن جاتی ہے اور ایسی راحت اُس عاشق کے لئے بے کار و برباد ہے۔

پھر حضرت نے یہ شعر پڑھا۔

لو کان هذا الدمع يجرى صبا

على غير ليلي فهو دمع مضيع

یعنی وہ آنسو جو لیلیٰ کے علاوہ کسی غیر دوست کے لئے جاری ہو جائے تو سمجھ لیجئے کہ

وہ آنسو ضائع اور برباد گیا۔

عشق فرطِ محبت کو کہتے ہیں

اب... ولہ اور عشق کی بات ہونے لگی، فرمایا۔۔۔ عشق فرطِ محبت کو کہتے ہیں یعنی

محبت کی زیادتی کا نام عشق ہے۔



پلے معرفت یعنی آشنائی ہوتی ہے

اس کے بعد الفت ہوتی ہے

اس کے بعد محبت ہوتی ہے

اس کے بعد عشق ہے۔

### خان معظم کی محبت نوازی

ایک شخص کو اپنے گھر کی کنیز (دائی) سے عشق ہو گیا، لیکن وہ کنیز خانی معظم کے ہاتھ بچ دی گئی۔ خان مذکور نے اُس کنیز کے ساتھ نوازش و کرم کا خوب خوب معاملہ کیا۔ اس کے ساتھ مہربانی سے پیش آیا اور اپنے بستر پر اُس کو جگہ دی۔ اُس کنیز کا وہ عاشق اس کی جدائی میں بے چین و پریشان رہنے لگا، اُس کا جینا مشکل ہو گیا۔ آخر وہ ایک مولانا کے پاس گیا جو خان مذکور سے بھی قربت رکھتے تھے۔ اس شخص نے اپنا سارا حال مولانا صاحب کو بتایا۔

مولانا نے کہا — تمہارے پاس کوئی ایسی نشانی ہے جو میں اس کو دکھاؤں۔

اس شخص نے اپنی پگڑی اور انگٹھی مولانا کے حوالے کی۔

مولانا نے اُس کنیز تک ان چیزوں کو پہنچا دیا جن کو دیکھ کر کنیز کی آنکھوں سے اس طرح آنسو جاری ہو گیا کہ رکتا ہی نہیں تھا۔

خان نے اُس کو اپنی خواہش کی تکمیل کے لئے بلایا مگر نہیں آئی اور بیماری کا بہانہ کر دیا۔ چند روز اسی طرح گزر گئے۔ آخر ایک روز مولانا نے خان سے عرض کیا — اس کنیز کو کوئی بیماری نہیں ہے بلکہ اُس کے ساتھ عشق کا معاملہ ہے۔

خان ایک انصاف ور آدمی تھا اُس نے کنیز کو یہ کہنے کے لئے بلایا کہ — جو بھی معاملہ ہے وہ مجھ سے بیان کرو اور مجھ کو بتاؤ، ساتھ ہی اُس نے کنیز کے عاشق کو بھی طلب کیا۔

دونوں اس طرح دوڑتے ہوئے آئے کہ معلوم ہو رہا تھا جیسے دوڑ کا مقابلہ ہو رہا ہے۔ دونوں ایک دوسرے کے پاؤں سے الجھ کر گر پڑے اُس وقت اُن دونوں کو خان سے نہ کسی طرح کا خوف و خطرہ تھا اور نہ شرم آرہی تھی۔ خان مذکور نے کنیز کو اُس مرد کے حوالے کیا اور خرچ دے کر رخصت کر دیا۔

## مکھی برکی کی دردمندی

حاضرین میں سے ایک شخص نے عرض کیا۔ مجھے بھی اسی طرح کی ایک حکایت یاد ہے۔ حضرت شیخ عظیمہ اللہ نے فرمایا۔ بیان کیجئے۔

انہوں نے کہا۔ خلیفہ بغداد کے وزیر مکھی کے پاس ایک عورت تھی جس کا نام امیرہ تھا، اور مسلمس نام کے ایک آدمی سے اس کو محبت تھی۔ مکھی نے مصلحت یہی دیکھی کہ امیرہ کا نکاح مسلمس سے کر دیا جائے۔ انہوں نے مسلمس کو بلایا اور اس مقصد کے لئے راہ ہموار کی۔ اُس وقت مکھی کو ایک کام بھی درپیش تھا۔ حکم دیا کہ اس شرط پر یہ عورت تمہارے حوالے کروں گا کہ پہلے یہ کام کر کے واپس آ جاؤ۔

مسلمس نے اس شرط کو قبول کیا اور وہاں سے رخصت ہو گیا لیکن واپسی میں اس کو بہت دیر ہو گئی۔ مکھی نے چاہا کہ اب یہ عورت کسی دوسرے کے حوالے کر دیں۔ سوداگر بچہ جو بڑا تھا اسی کو تیار کیا۔ دونوں طرف سے لوگ تیار ہو گئے اور شادی کی تاریخ بھی مقرر ہو گئی۔

جس رات شادی تھی اسی رات مسلمس بھی پہنچ گیا۔ شہر میں عیش و طرب اور جشن مسرت کے آثار نظر آئے۔ اس نے لوگوں سے دریافت کیا۔ کل عید تو نہیں ہے پھر یہ خوشی کا ماحول کیسا؟

لوگوں نے بتایا۔ کیا تجھے معلوم نہیں کہ آج مکھی برکی کی اس عورت کی شادی

فلاں سوداگر بچہ سے ہو رہی ہے۔

مسلمس کو جب یہ بات معلوم ہوئی اسی وقت کپڑا پھاڑا سر پر خاک ڈالی اور مجنوں کی طرح دیوانگی کے عالم میں مٹھی کے دروازے پر پہنچ گیا۔

کسی نے بھی اس کو مٹھی کے پاس جانے نہیں دیا۔ وہ کہتا رہا۔ میں مسلمس ہوں، مٹھی نے مجھ کو کام سے بھیج دیا تھا میں وہ کام کر کے آ رہا ہوں، مٹھی کو خبر کر دو۔ لیکن۔۔۔ اس کی بات پر کسی نے یقین نہیں کیا، سب لوگ یہی کہتے رہے کہ یہ پاگل اور دیوانہ ہے۔

جب مٹھی تک اس کی رسائی نہیں ہوئی وہ مایوسی کے عالم میں اسی محل کے نیچے چلا گیا جہاں امیمہ قیام پذیر تھی۔ وہ زمین پر بیٹھ گیا۔ جیسے ہی امیمہ کو سوداگر بچہ کے سپرد کرنے کا وقت آیا ویسے ہی امیمہ نے اندرونی درد اور سوز کی کیفیت میں بہت بلند آواز سے عربی کا یہ شعر پڑھا

فبالت شعری والحوادث

بای بلاد انت یا مسلمی

یعنی کاش تجھے میرا حال معلوم ہوتا کہ مجھ پر کیسے حادثات گذر رہے ہیں، اے میرے مسلمس! بتاؤ تم کس شہر میں ہو۔

اس نے یہ شعر پڑھا اور نالہ و فریاد کرنے لگی کہ ہائے مسلمس کہاں ہے۔ اب تو وقت ہاتھ سے جا رہا ہے۔

مسلمس تو وہیں تھا، اس نے بھی امیمہ کی درد بھری آواز سن کر عربی شعر میں یوں

جواب دیا۔

باقرب دار امیمہ فاعلمی

انا العاشق المسکین انت معرسی



یعنی میں تو تیرے محل سے بہت نزدیک ہوں۔ اے امیمہ! تو یہ جان لے کہ میں تیرا عاشق مسکین ہوں اور تو میری دلہن ہے۔

القصہ! اس چیخ و پکار سے سوداگر بچے کو یہ شک ہو گیا کہ امیمہ آسیب کی شکار ہو گئی ہے، اور اس پر جن آرہا ہے۔ چنانچہ اس نے امیمہ کو قبول کرنے سے انکار کر دیا، ساری بات جاننے کے بعد اس نے امیمہ کو طلاق بھی دے دیا۔ جو بھی مال و اسباب اور گھربار تھا سب مسلمس کے حوالے کیا اور خود باہر نکل آیا۔

بعض لوگ کہتے ہیں کہ۔۔۔ جب یحییٰ بن عبداللہ نے امیمہ اور مسلمس کی گفتگو سنی اور پورے یقین و تحقیق کے ساتھ ان دونوں کے آپسی عشق و صدق کو معلوم کر لیا اور اس میں کسی شک و شبہ کی گنجائش باقی نہیں رہی تو ان دونوں کو اپنے سامنے بلایا، دونوں کی خوب خوب تعریف کی شاباشی دی اور بہت سارا مال و اسباب عنایت کیا۔ اور یہ شعر پڑھا۔

سمعتکما یا عاشقانِ ترجماً

وہبتکما مالی و داری و مجلسی

(میں نے تم دونوں عاشقوں کی ترجمانی سنی، میں اپنا مال اپنا گھرا اپنی نشست گاہ تم دونوں کے حوالے کرتا ہوں)

## یحییٰ برمکی کی اخلاق مندی

حضرت شیخ عظیمہ اللہ نے فرمایا۔۔۔ یحییٰ برمکی عجیب اخلاق مند آدمی تھے۔ ان کی اخلاق مندی اور کرم نوازی کا واقعہ سنئے۔۔۔ ایک شخص کو یحییٰ برمکی سے کچھ ضرورت تھی اور ان سے کچھ چیز حاصل کرنی تھی۔ اُس نے ان کے پاس جانے کا ارادہ کیا، جانے سے پہلے وہ یہ سوچنے لگا کہ آخر کون سی چیز ان کو پسند آئے گی جو تحفے کے طور پر لے کر جاؤں۔ وہ آدمی جس

شہر میں رہتا تھا وہاں میٹھا پانی بہت نایاب تھا، اس نے سوچا کہ سکنی کے شہر میں بھی ایسا پانی نہیں ہوگا۔ یہی لے کر جاتا ہوں یہ اُن کو پسند آئے گا اور ایسا تحفہ بہت کم لوگوں نے پیش کیا ہوگا۔ چنانچہ وہ ایک گھڑا میٹھا پانی لے گیا حالانکہ سکنی برہمنی کے شہر میں میٹھے پانی کی فراوانی تھی۔ اس شخص نے سکنی سے ملاقات کی اور میٹھا پانی پیش کیا۔

سکنی نے اپنے لوگوں کو حکم دیا۔۔۔ اس شخص کو ایسی جگہ رکھو جہاں سے باہر نکلنا مشکل ہو۔ اس حکم میں مصلحت یہ تھی کہ۔۔۔ اگر وہ باہر جائے گا اور اس کو یہ بات معلوم ہوگی کہ اس شہر میں میٹھا پانی بہت ہے تو اس کے دل کو ٹھیس لگے گی۔

سکنی نے جیسا حکم دیا تھا اس کے لوگوں نے ویسا ہی کیا۔ سکنی نے اس آدمی کو اعزاز و اکرام اور بہت زیادہ نوازش و کرم کے ساتھ رخصت کیا اور اپنے نوکر کو حکم دیا کہ۔۔۔ اس آدمی کو اپنی سلطنت کے حدود سے پار کر دو کہ پھر وہ واپس نہ آئے۔ خوش اخلاقی اور مروت کے اس مقام پر سکنی برہمنی تھے۔

## مجلس - ۷۴

شیخ عظیمہ اللہ کے صاحبزادے شیخ سلیمان کافاتحہ سوم

حضرت شیخ عظیمہ اللہ کے صاحبزادہ معظم سلیمان طاب ثراہ جعل الجنة مثواه کے زیارت سوم کا دن تھا۔ اس دن لوگوں کا مجمع کثیر تھا۔ حضرت شیخ عظیمہ اللہ جماعت خانہ میں تشریف فرما تھے۔ آپ کے قریب حضرت استاد علامہ بیٹھے تھے۔ یہ خاکسار بھی حضرت کے قریب ہاتھ باندھے کھڑا تھا۔

حضرت شیخ عظیمہ اللہ نے استاد علامہ کی طرف رخ کیا اور فرمایا۔۔۔ رسول اکرم صلی اللہ علیہ وآلہ وسلم نے اپنے صاحبزادے حضرت ابراہیم علیہ السلام کو بارگاہِ خداوندی سے مانگنا نہیں چاہا، اگر مانگ لیتے تو وہ زندہ رہ جاتے۔ لیکن ایسی درخواست نہیں کی اسی لئے لوگوں نے کہا ہے کہ درخواست (یعنی کچھ طلب کرنا) ناقصوں کا کام ہے اور درخواست (یعنی اپنی خواہش اور مرضی کو ختم کر دینا) کاملوں کی صفت ہے اور نبی کریم علیہ الصلوٰۃ والسلام تو کامل و اکمل تھے اس لئے درخواست نہیں کی۔

نقل ہے کہ جب حضرت ابراہیم علیہ السلام کا انتقال ہوا تو اس وقت آپ ﷺ کی چشم مبارک سے آنسو چہرہ انور پر آگئے اور زبان مبارک پر یہ جملہ تھا۔۔۔ الْقَلْبُ يَحْزَنُ وَالْعَيْنُ تَدْمَعُ وَأَنَا بِفِرَاقِكَ يَا إِبْرَاهِيمَ لَمَحْزُونٌ (دل غمزدہ ہے، آنکھیں رو رہی ہیں، اے ابراہیم! میں تمہاری جدائی میں غمگین ہوں)۔

جب حضرت ابراہیم علیہ السلام کی تدفین ہو گئی، منکر نکیر سوال کے لئے آگئے اور انہوں نے سوال کیا۔۔۔ من نبيك (تمہارے نبی کون ہیں؟)۔

حضرت ابراہیم خاموش رہے۔ اس وقت رسول اللہ صلی اللہ علیہ وآلہ وسلم اپنا کان قبر سے لگائے ہوئے تھے۔ تلقین فرمائی، اور اپنی طرف اشارہ کرتے ہوئے فرمایا۔۔۔ کہہ دو میرے پیغمبر میرے والد ہیں۔

جسم میں روح اس طرح رہتی ہے جیسے.....

پھر حضرت شیخ نے فرمایا۔۔۔ یہ دنیا وہ ہے جس کو ثبات نہیں، ہمیشہ رہنے والی نہیں، چند روزہ ہے۔ اسی لئے کہا گیا ہے۔۔۔ جسم میں روح ویسے رہتی ہے جیسے.....  
”مسافر کسی سرائے میں ٹھہرتا ہے، رات میں قیام کیا اور صبح میں روانہ ہو گئے۔“



یا

”اس خوبصورت و حسین دلہن کی طرح ہے جو اپنے جھروکے سے ایک جلوہ دکھاتی ہے اور پھر پردے میں چلی جاتی ہے۔“

بلکہ

اس بجلی کی طرح ہے جو چمکی اور غائب ہو گئی۔

## حیات ہی میں قبر کی تیاری

اس کے بعد حضرت شیخ عظیمہ اللہ شیخ پیارا اور ابراہیم انصاری کی طرف متوجہ ہوئے اور فرمایا۔۔۔ کوئی کہہ رہا تھا کہ۔۔۔ حضرت میر سیداجمل رحمۃ اللہ علیہ نے اپنی زندگی میں اپنی قبر تیار کر والیا تھا۔

شیخ پیارا نے عرض کیا۔۔۔ بندے کو اس بات کی تحقیق نہیں ہے۔ لیکن ہاں! یہ معلوم ہے کہ حضرت عماد نے اپنی حیات ہی اپنی قبر تیار کر والیا تھا اور گندم لگایا کرتے تھے۔ ہر سال جب نیا گندم پیدا ہوتا پرانے گندم کو فقیروں میں تقسیم کر دیتے اور نیا گندم رکھ دیتے۔ بعض حاضرین نے عرض کیا۔۔۔ چند مخدومان نے بھی ایسا کیا ہے۔

## گنبد رسول ﷺ کے اندر ایک شخص کا داخل ہونا

حاضرین میں سے بعض نے عرض کیا۔۔۔ رسول اللہ صلی اللہ علیہ وآلہ وسلم کے گنبد میں کوئی داخل ہوا تھا اور وہاں اس کے ساتھ کچھ معاملہ ہو گیا تھا؟

حضرت شیخ عظیمہ اللہ نے فرمایا۔۔۔ پورا واقعہ اس طرح ہے کہ۔۔۔ پہلے اس گنبد مبارک کے اوپر روشنی کے لئے تھوڑا کھلا ہوا تھا، پورا بند نہیں کیا گیا تھا۔ اتفاقاً ایک بلی اوپر

چڑھی اور گنبد میں گر کر مر گئی۔ کسی نے سرکارِ دو عالم ﷺ کو خواب میں دیکھا، آپ فرما رہے ہیں۔۔۔ اس جگہ بلی گر کر مر گئی ہے۔ کوئی آدمی آنکھ بند کر کے اس میں داخل ہوا اور بلی کی ہڈیوں کو باہر نکال لے۔

لوگوں نے ایک شخص کو اس کی آنکھ پر پٹی باندھ کر اندر بھیجا۔ وہ شخص جب گنبد کے اندر داخل ہوئے آنکھ کھول دی۔ انتہائی روشنی اور نور سے ان کی آنکھ کی بینائی جاتی رہی اور زبان بھی بند ہو گئی۔ اسی حال میں وہ باہر آئے۔

### مخدوم جہاں کا مزار کھول کر کنکری نکالی گئی

اس وقت استاد علامہ نے عرض کیا۔۔۔ لوگ کہتے ہیں کہ وہ راج (معمار) جو حضرت مخدوم جہاں قدس اللہ سرہ العزیز کی قبر مبارک میں اترے تھے ان کی آنکھ کے ساتھ بھی اسی طرح کا معاملہ ہوا تھا۔

حضرت شیخ عظیمہ اللہ نے فرمایا۔۔۔ جی ہاں! لیکن پورا واقعہ اس طرح ہے کہ حضرت مخدوم جہاں کی قبر مبارک جب ٹپکنے لگی تو آپ نے حضرت مخدوم شیخ حسین، حضرت مخدوم قاضی عالم، ملک عبدالرحمن مقطع اور اسی راج مذکور کو خواب دکھایا۔۔۔ میرا گھر ٹپک رہا ہے اور مجھ کو کسی چیز سے تکلیف پہنچ رہی ہے۔

جب صبح ہوئی حضرت مخدوم شیخ حسین قدس اللہ سرہ العزیز گھر سے روانہ ہوئے راستے میں مخدوم قاضی عالم سے ملاقات ہوئی اُن دونوں نے ملک عبدالرحمن کو اطلاع دی اور اس راج کو بھی بلوایا سب لوگ روضہ مبارک پر حاضر ہوئے۔ پردہ گھیرا گیا مزار مبارک کو کھولا گیا وہی راج مذکور آنکھ پر پٹی باندھ کر قبر مبارک میں اترے۔ آنکھ کھول دی دیکھا سوئی کے نوک کے برابر ایک سوراخ ہو گیا ہے اور حضرت کا کفن مبارک اسی طرح سفید اور تروتازہ ہے

کفن پر نہ کسی طرح کی نمی ہے اور نہ کچھ فرق پڑا ہے۔ داڑھی کے بال، ہاتھ پاؤں کے ناخن بڑھ گئے ہیں۔ اب وہ راج اس تلاش میں رہے کہ آخر مخدوم کو تکلیف کس چیز سے پہنچ رہی ہے۔ دیکھا۔۔۔ ایک کنکری پہلو کے نیچے پڑی ہے اس راج کو نکالنے کی ہمت نہ ہو سکی۔ جب اس نے ایسی جرأت نہیں کی تو حضرت مخدوم جہاں نے خود پہلو بدل لیا اور راج نے وہ کنکری نکال لی۔ ان معاملات کو دیکھ کر اس پر دہشت طاری ہو گئی۔ فوراً باہر نکل آیا اور قبر مبارک کو اسی وقت بند کر دیا گیا۔ اس کی ایک آنکھ کی روشنی جاتی رہی۔

رسول اللہ ﷺ کے گنبد میں صحابہ کے مزارات اس کے بعد حضرت شیخ عظمہ اللہ نے فرمایا۔۔۔ رسول اللہ صلی اللہ علیہ وآلہ وسلم کے گنبد میں چند قبریں اور بھی ہیں ان میں سے ایک قبر امیر المؤمنین حضرت ابو بکر صدیق رضی اللہ عنہ کی ہے، دوسری قبر امیر المؤمنین حضرت عمر فاروق رضی اللہ عنہ کی ہے اور قبر کی بناوٹ اس طرح ہے کہ حضرت ابو بکر صدیق رضی اللہ عنہ کا سر رسول اللہ ﷺ کے سینہ مبارک کے قریب ہے اور حضرت عمر فاروق رضی اللہ عنہ کا سر حضرت ابو بکر صدیق رضی اللہ عنہ کے سینے کے پاس ہے۔

### دنیا کی مشغولیت لا حاصل ہے

اس کے بعد فرمایا۔۔۔ دنیا کی مشغولیت فضول اور بے کار ہے۔ آخر میں پشیمانی اور شرمندگی کے سوا اور کچھ نہیں۔

دوزخ سے سب سے آخر میں جو نکالا جائے گا حاضرین میں سے ایک شخص نے عرض کیا۔۔۔ جس شخص کو سب سے آخر میں



دوزخ سے نکالیں گے وہ کون ہوگا؟

حضرت شیخ عظیمہ اللہ نے فرمایا۔۔۔ اُس کا نام نہاد ہوگا۔ جبریل علیہ السلام کو حکم خداوندی ہوگا کہ دوزخ میں جاؤ جو باقی رہ گیا ہے اس کو باہر نکالو۔

جبریل دوزخ میں جائیں گے۔۔۔ تلاش کریں گے۔۔۔ کوئی نہیں ملے گا۔ عرض کریں گے۔۔۔ الہی دوزخ میں کوئی نہیں ہے۔

حکم ہوگا۔۔۔ پھر جاؤ۔۔۔ اور دیکھو۔۔۔ وہاں اگر کوئی ہو باہر نکالو۔

جبریل پھر جائیں گے۔۔۔ تلاش کریں گے۔۔۔ کوئی نہیں ملے گا۔ آکر عرض کریں گے۔۔۔ وہاں اب کوئی نہیں ہے۔

پھر ارشاد ہوگا۔۔۔ جاؤ۔۔۔ اور ٹھیک سے تلاش کرو۔۔۔ اس لئے کہ میں اس کی تسبیح سن رہا ہوں۔

جبریل پھر جائیں گے۔۔۔ تلاش کریں گے، دیکھیں گے۔۔۔ ایک گڈھا ہے اور سانپ کے منہ میں ایک آدمی پڑا ہوا ہے، اس کو کھینچ کر باہر نکالنا چاہیں گے۔

حکم ہوگا۔۔۔ کوئی آرزو بھی ہے؟۔۔۔ وہ آدمی کہے گا۔۔۔ میری خواہش یہی ہے کہ مجھ کو سانپ کے منہ سے باہر کر دیا جائے۔

حکم ہوگا۔۔۔ وعدہ کرو۔۔۔ اس کے بعد پھر کسی دوسری خواہش کا اظہار نہیں کرو گے۔۔۔ وہ وعدہ کر لے گا۔

حکم ہوگا۔۔۔ اس کو سانپ کے منہ سے باہر نکال دو، اور ایک کھڑکی بہشت کی طرف اس کے لئے کھول دو۔

اس کھڑکی کو دیکھ کر وہ کہے گا۔۔۔ اے اللہ پاک! مجھ کو بہشت کے سامنے جگہ دے

دیجئے۔

حکم ہوگا۔۔۔ وعدہ کرو کہ۔۔۔ اس کے بعد کسی دوسری چیز کی خواہش نہیں  
کرو گے۔۔۔ وہ وعدہ کر لے گا۔

پھر حکم ہوگا کہ۔۔۔ بہشت کا دروازہ کھول دو۔  
بہشت کو دیکھ کر اس سے برداشت نہیں ہوگا۔۔۔ وہ عرض کرے گا۔۔۔ خداوند!  
جس طرح اتنے لوگوں کو اس میں داخل کیا ہے مجھ کو بھی اس میں داخل کر دے۔  
پھر ارشاد ہوگا۔۔۔ پہلے بھی تو نے عہد کیا اور اس کو توڑ دیا، اس وقت بھی وعدہ کر رہا  
ہے اور توڑ رہا ہے۔۔۔ بہر حال! اب حکم ہوگا۔۔۔ اس کو بہشت میں داخل کر دو۔  
بہشت میں داخل ہونے کے بعد وہ عرض کرے گا۔۔۔ الہی! ہر ایک کو مقام ملا  
ہے۔۔۔ میرا مقام کہاں ہے؟

ارشاد ہوگا۔۔۔ دنیا سے دس گنا زیادہ تیرا مقام مقرر کر دیا ہے۔  
وہ شخص عرض کرے گا۔۔۔ اے اللہ پاک! تو سارے جہان کا پروردگار ہے اور مجھ  
سے مذاق کر رہا ہے۔

حکم ہوگا۔۔۔ مذاق نہیں کر رہا ہوں بلکہ حقیقت میں تجھ کو دے دیا ہے۔

## مجلس - ۷۵

عجز و انکسار کے ثمرات

زمین بوسی کی سعادت حاصل ہوئی۔ عجز و انکسار اور اس کے ثمرات پر گفتگو ہونے  
لگی۔ حضرت شیخ عظیمہ اللہ نے فرمایا۔۔۔ اپنے اوپر اور اپنے کاموں پر نظر رکھنا بے کار ہے۔

اس کے بعد یہ شعر پڑھا۔

ترا یک ذرہ عیب خویش دیدن

بہ از صد نوع غیب الغیب دیدن

(سینکڑوں قسم کی پوشیدہ در پوشیدہ چیزوں کو دیکھنے سے کہیں بہتر ہے کہ تیری نظر اپنے ایک عیب پر لگی رہے)۔

مخدوم شیخ حسینؒ کے روضہ پر حاضری اور ایک خاص واقعہ

اس کے بعد فرمایا۔۔۔ ایک عجیب واقعہ ہوا ہے لیکن کہنا نہیں چاہئے۔

جو احباب حاضر تھے وہ عرض کرنے لگے۔۔۔ بتایا جائے ہم لوگ بھی سنیں گے۔

فرمایا۔۔۔ ایک روز صبح سویرے میں حضرت مخدوم شیخ حسین قدس اللہ سرہ العزیز

کے روضہ پر حاضر ہوا، دیکھا۔۔۔ مولانا منور امامت کر رہے ہیں، جن کی نماز کبھی کبھی چھوٹ جاتی تھی اور وہ اس کی قضا بھی نہیں کرتے تھے۔

دل میں خیال آیا۔۔۔ مولانا کی اقتدا کروں یا نہیں یعنی ان کے پیچھے نماز پڑھوں یا

نہیں، پھر انکساری کی کیفیت میں اپنی شکستگی کا احساس ہوا۔ میں نے اپنے آپ سے کہا۔۔۔ ان کی نماز تو میری نماز سے اچھی ہوگی۔ یہی سوچ کر میں ان کے پیچھے نماز میں کھڑا ہو گیا۔ مولانا سلام پھیر کر وہاں سے چلے گئے، چونکہ میں مسبوق تھا اس لئے اپنی نماز پوری کی۔

اس کے بعد میرے سامنے سے حجاب اٹھا دیا گیا اور اس روضے کے سارے مردے

میری نگاہوں کے سامنے آ گئے ان میں سے ایک پیر مجھ سے جھگڑا کرنے لگے اور کہنے لگے کہ میری روح کو ایصال ثواب کیوں نہیں کیا اور میرے نام فاتحہ کیوں نہیں پڑھا، میری کوئی اولاد نہیں ہے اس لئے آپ میری روح پر فاتحہ پڑھئے۔ اس وقت مجھ کو اس مندرجہ بالا شعر کا معنی سمجھ میں آیا۔



## اونٹ کا غائب ہونا اور پھر واپس آنا

اس کے بعد یہ حکایت بیان فرمائی کہ — ایک مسافر اپنے اسباب اور کھانے کا سامان ایک اونٹ پر رکھ کر اور خود بھی اس اونٹ پر سوار ہو کر کہیں جا رہا تھا۔ راستے میں ایک سایہ دار درخت نظر آیا وہ اونٹ سے نیچے اتر کر آرام کرنے لگا اور سو گیا۔ اس کے سو جانے کے بعد وہ اونٹ کہیں غائب ہو گیا۔ نیند سے بیدار ہونے کے بعد اونٹ کو غائب پایا تو غمزدہ اور شکستہ دل ہو کر تلاش کرنے کے لئے خوب بھاگ دوڑ کی، مگر اُس اونٹ کا کہیں پتا نہیں چلا۔ مایوس ہو کر پھر اُسی درخت کے نیچے آ کر بیٹھ گیا، دیکھا وہ بوجھ سے لدا اونٹ کھڑا ہے یہ دیکھ کر اُس کا دل کھل گیا۔ پورے انشراح کے ساتھ اُس نے کہا تو میرا بندہ میں تیرا مالک۔ جب یہ بات اُس کے اختیار میں نہیں تھی تو وہ معذور تھا۔ عتاب کی ضرورت نہیں ہاں شکستگی کا اثر رہا۔

## ایک نیکی کے دس اجر

اس کے بعد یہ حکایت بیان فرمائی — ایک روز خواجہ حسن بھریؒ بھوکے تھے۔ بھوک کی حالت میں انہوں نے سوچا کس کے پاس جاؤں۔ پھر دل میں خیال آیا حبیب عجمیؒ کے پاس جاتا ہوں، وہ شاگرد بھی ہیں۔ آپ خواجہ حبیب عجمیؒ کے پاس تشریف لے گئے۔ خواجہ حبیب عجمیؒ کے پاس دو روٹیاں تھیں۔ جیسے ہی انہوں نے خواجہ حسن بھریؒ کے سامنے لا کر رکھیں، اچانک ایک سائل آ گیا۔ خواجہ حبیب عجمیؒ نے وہ دونوں روٹی خواجہ حسن بھریؒ کے سامنے سے اٹھا کر سائل کو دے دیا۔

خواجہ حسن بھریؒ نے فرمایا — اے فرزند! تم تو بہت بڑی ہمت رکھتے ہو، کاش تمہارے پاس علم کا کچھ حصہ ہوتا تو بہتر تھا۔

انہوں نے کہا۔۔۔ ایسا کیوں فرمایا گیا؟

خواجه حسن بصریؒ نے کہا۔۔۔ تمہارے پاس دو روٹیاں تھیں، ایک سائل کو دیتے اور ایک ہم دونوں کھاتے۔

خواجه حبیب عجمیؒ نے عرض کیا۔۔۔ اے استاد! آپ کے اندر یقین کی کمی ہے۔  
ابھی یہ گفتگو ہو ہی رہی تھی کہ اچانک ایک شخص اٹھارہ روٹیاں اور شوربا لے کر حاضر آیا۔ خواجه حبیب عجمیؒ نے اس کو واپس کر دیا۔ تھوڑی دیر کے بعد وہی آدمی بیس روٹی لے کر آیا۔  
خواجه نے اس کو لے لیا اور کہا۔۔۔ اے استاد! آئیے اب ہم لوگ کھاتے ہیں اور  
فقیروں اور ہمسایوں کو بھی کھلاتے ہیں۔ یہ تو ہم نے اللہ تعالیٰ کے ساتھ ایک تجارت کا سودا کیا  
تھا۔ جیسا کہ اللہ رب العزت نے خود فرمایا ہے۔۔۔ مَنْ جَاءَ بِالْحَسَنَةِ فَلَهُ عَشْرُ امثالِهَا  
[الانعام ۱۶۱] (جو کوئی لائے گا ایک نیکی تو اس کے لئے دس ہوگی اُس کی مانند)۔

شیخ عظیمہ اللہ نے فرمایا۔۔۔ ایک نیکی کے لئے دس گنا کا وعدہ دنیا میں ہے لیکن  
آخرت کے لئے ستر گنا کا وعدہ ہے۔

حاضرین میں سے ایک شخص نے عرض کیا۔۔۔ جب اٹھارہ روٹی آئی تھی تو واپس  
کیوں کر دیا؟

فرمایا۔۔۔ کہا جاتا ہے کہ ایک عورت نے کسی بزرگ کے فاتحہ کے لئے کھانا بنوایا  
تھا۔ اس میں سے خواجه حبیب عجمیؒ کے پاس بیس روٹی اور شوربا بھیج دیا، لیکن دائی نے راستے  
میں دو روٹی نکال کر رکھ لیا۔ خواجه نے جب یہ دیکھا اور ان کو اللہ کے وعدے پر یقین تھا۔ اسی  
یقین میں انہوں نے کہا کہ یہ حصہ میرا نہیں ہو سکتا ہے۔ جب وہ دائی واپس آگئی سارا حال  
بیان کیا تو اس خاتون خانہ نے سمجھ لیا کہ دائی نے دھوکا دیا ہے انہوں نے بیس روٹی پوری کر کے  
بھیج دیا۔

حضرت سالار مسعود غازیؒ کی تعریف

مخدوم جہاںؒ اور مخدوم حسینؒ کی زبانی

اسی دوران حاضرین میں سے ایک شخص نے حضرت سالار مسعود غازیؒ اور ان کی شہادت کا ذکر چھیڑ دیا۔ حضرت شیخ عظیمہ اللہ نے فرمایا۔۔۔ حضرت مخدوم شیخ حسین قدس اللہ سرہ العزیز فرماتے تھے۔۔۔ ایک جوان نے جب ظاہری تلوار ہاتھ میں لے لیا تو یہ مرتبہ مل گیا اگر کوئی یہی کام باطنی تلوار سے کر لے تو سمجھ سکتے ہو کہ اُس کا کیا مرتبہ ہوگا۔

اس کے بعد فرمایا۔۔۔ لوگ کہتے ہیں کہ کسی شخص نے حضرت مخدوم جہاں قدس اللہ سرہ العزیز کے سامنے عرض کیا۔ یہ تعجب خیز بات ہے کہ حضرت سالار مسعود کی قبر ہر شہر میں ہو۔ حضرت مخدوم جہاںؒ نے یہ سن کر فرمایا۔۔۔ ان کو ایسی بزرگی حاصل تھی کہ اگر ان کی قبر ہر گھر میں ہو تو یہ کوئی تعجب کی بات نہیں۔

وضو میں شریعت کے احکام کی پیروی کی جائے

عوارف کا سبق ہونے لگا اور سبق یہ تھا کہ۔۔۔ وضو پر ایک شیطان مقرر ہے جس کا نام دلہان ہے، اس کے شر سے ڈرنا چاہئے۔

حضرت شیخ عظیمہ اللہ نے فرمایا۔۔۔ وہ شیطان دونوں حال میں اپنا حصہ پالیتا ہے اور مقصد میں کامیاب ہو جاتا ہے۔ اس کی صورت یہ ہے کہ اگر کسی نے تین بار سے زیادہ اعضائے وضو کو دھویا تو اس نے پانی کا اسراف کیا اور اگر تین بار سے کم دھویا تو مستحب کی ادائیگی میں کمی کر دی۔ ان دونوں حالتوں میں شیطان کی مراد پوری ہو گئی۔ لہذا لوگوں کو چاہئے کہ وضو کے معاملے میں شریعت کے احکام کی پوری طرح پیروی کریں۔



حضرت شیخ عظیمہ اللہ نے یہ بھی فرمایا کہ۔۔۔ جب میں کمسن تھا اس وقت یہ مفید بات حضرت شیخ (مخدوم شیخ حسینؒ) کی زبان مبارک سے سن کر یاد کر لیا تھا۔

### نماز میں حضوری فوت نہ ہو

اس کے بعد نماز میں حضوری کی بات ہونے لگی۔ فرمایا۔۔۔ بعض لوگ نماز پڑھتے ہیں لیکن ان کے حصے میں نماز کا پانچواں حصہ ہی آتا ہے بلکہ بعض لوگوں کو ساتواں یا آٹھواں یا اس سے کم و بیش حصہ ملتا ہے۔ دراصل اس کا انحصار حضوری پر ہے۔ نماز میں جتنی حضوری فوت ہوگی اسی مقدار نماز کا ثواب بھی فوت ہوگا۔ اس لئے کہ لا صلوة الا بحضور القلب موجود ہے (یعنی حضوری قلب کے بغیر نماز نہیں)۔

### نماز میں شیطان کے وسوسے

### سے محفوظ رہنے کی ترکیب

اس کے بعد فرمایا۔۔۔ تاخر ایک رگ کا نام ہے جو سینے کے نیچے ہوتی ہے، شیطان اُس رگ میں داخل ہو جاتا ہے اور انسان کو وسوسے میں ڈال دیتا ہے۔ اسی کو روکنے کے لئے یہ بتایا گیا ہے کہ نماز میں قیام کے وقت ہاتھ سینے کے قریب اسی جگہ پر باندھا جائے جہاں پر یہ رگ ہے تاکہ اس رگ میں حرکت نہ ہو اور شیطان وسوسہ میں نہ ڈالے۔

### ایک سرکاری عہدہ دار کو نصیحت

یہ گفتگو ہو ہی رہی تھی کہ سرکاری عہدے پر فائز ایک عہدہ دار آئے اور قدم بوسی کے

شرف سے مشرف ہوئے۔ رخصت کے وقت حضرت شیخ نے ان کو وصیت کی کہ — دیکھئے لوگوں کے دلوں کو تکلیف دینے سے پرہیز کیجئے گا۔ اس لئے کہ دل کی عمارت کعبے کی عمارت کی طرح ہے۔ کسی کے دل کو تکلیف دینا دل کو برباد کرنا ہے اور دل کو برباد کرنا کعبہ کو تباہ کرنے سے بھی برا ہے۔

## نماز اور تلاوت قرآن کی فضیلت

دو رکعت نماز اور تلاوت قرآن کی فضیلت کا ذکر ہونے لگا۔ حضرت شیخ عظمہ اللہ نے فرمایا — رسول اللہ ﷺ معراج میں تشریف لے گئے۔ فرشتوں کے طریقہ عبادت کو دیکھ کر آپ ﷺ کے دل میں یہ خواہش ہوئی کہ کاش اسی طرح کی عبادت میری امت کے لئے بھی ہوتی تو کتنا اچھا ہوتا۔ اللہ تعالیٰ نے اپنے حبیب حضرت محمد رسول اللہ ﷺ کے تسکین دل کی خاطر آپ کی امت کے لئے اُن تمام طریقہ عبادت کو دو رکعت نماز میں شامل کر دیا جو فرشتوں کے لئے مقرر تھا اور جس میں فرشتے مشغول تھے۔ چنانچہ جو شخص حضوریٰ دل کے ساتھ دو رکعت نماز پڑھتا ہے اس کو فرشتوں کی عبادت کا ثواب ملتا ہے۔

پھر ارشاد ہوا — خواجہ بایزید قدس اللہ سرہ العزیز نے ایک بار فرمایا — آج کی رات سجدوں کی رات ہے، اور پوری رات سجدے میں گزار دی۔ اسی طرح ایک بار فرمایا آج قیام کی رات ہے اور پوری رات نماز میں کھڑے رہ گئے۔ چنانچہ ہر رات کو الگ الگ ارکان کے لئے مخصوص کر لیا اور اسی عمل میں رات گزار دیتے۔

ایک شخص نے خواجہ سے پوچھا — پوری رات سجدے میں کیسے گزری؟

آپ نے فرمایا — سجدے میں تین بار سبحان ربی العلیٰ کہنا سنت ہے۔ میں نے ایک بار بھی یہ تسبیح مکمل نہیں کی اور صبح ہو گئی۔

اس کے بعد یہ حکایت بیان فرمائی کہ — ایک بار رسول خدا ﷺ کے صحابہ رضوان اللہ علیہم اجمعین کسی غزوہ میں تھے اور وہاں سورہ بقرہ پڑھ رہے تھے۔ جیسے ہی ان حضرات نے سورہ بقرہ پڑھنا شروع کیا ویسے ہی ان کے گھوڑے اُچھلنے لگے، جتنی دیر پڑھتے رہے اتنی دیر تک گھوڑے اچھل کود کرتے رہے اور ان لوگوں کے خاموش ہونے کے بعد گھوڑے بھی پرسکون ہو کر کھڑے ہو گئے۔ اُن لوگوں نے اس واقعہ کو رسول اکرم صلی اللہ علیہ وآلہ وسلم کی بارگاہ میں عرض کیا۔

آپ ﷺ نے فرمایا کہ — جس وقت تم لوگ قرآن کی تلاوت کر رہے تھے اُس وقت آسمان سے فرشتوں کا نزول ہو رہا تھا۔ ان فرشتوں کو دیکھ کر گھوڑے اچھل رہے تھے اگر تم لوگ خاموش نہیں ہوتے اور تلاوت میں لگے رہتے تو فرشتے اس طرح ظاہری شکل میں آجاتے کہ تم لوگ بھی ان کو دیکھ لیتے۔

### تلاوتِ قرآن سے پہلے تسمیہ پڑھنے کی تاکید

حضرت شیخ عظمہ اللہ نے اس وقت یہ بھی فرمایا — جب قرآن کی سورہ تلاوت کرو تو بسم اللہ الرحمن الرحیم کے بغیر نہ پڑھو۔ کسی کتاب میں یہ حکایت نظر سے گزری ہے کہ — ایک بیوہ کا جوان بیٹا تھا جو حافظ قرآن تھا اس کو حج میں جانے کی خواہش ہوئی لیکن اس کی ماں نے اجازت نہیں دی۔ چونکہ اس پر شوق کا بے انتہا غلبہ تھا اس لئے ماں کی اجازت کے بغیر ہی گھر سے نکل گیا، مکہ مبارکہ کا راستہ لیا۔ ادھر اس کی ماں پریشان اور فکر مند تھی کہ نہ جانے وہ کس حال میں ہے۔

وہ جوان جیسے ہی جنگل کی طرف سے گزرنے لگا، ڈکیتوں نے اس کا تعاقب کیا اور اس کو اپنے قبضے میں کر لیا۔ وہ لوگ اس پر تلوار چلانے والے ہی تھے کہ اچانک چند سوار جو ننگے



سرتھے ہاتھ میں تلوار لئے وہاں پر آگئے اور ان رہزنوں کو قتل کر دیا۔ اس طرح اس جوان کو نجات مل گئی۔ وہ لوگ وہاں سے روانہ ہو گئے اس نو جوان نے ان کا پیچھا کیا اور کہا — آپ لوگ کون ہیں جو اس طرح میری جان بچا دی؟

اُن لوگوں نے کہا — میں قرآن کی سورہ ہوں جن کی تلاوت تم کرتے ہو۔

اس جوان نے پوچھا — آپ لوگ ننگے سر کیوں ہیں؟

ان لوگوں نے کہا — چونکہ تم سورتوں کی تلاوت سے پہلے بسم اللہ الرحمن

الرحیم نہیں پڑھتے ہو اسی لئے ہم لوگوں کے سر کھلے ہوئے ہیں۔ آج کے بعد جب بھی

قرآن پڑھنا ہر سورہ سے پہلے بسم اللہ الرحمن الرحیم ضرور پڑھنا۔

## مجلس - ۷۶

حضرت علیؓ کو ابو تراب کہنے کی وجہ تسمیہ

قدم بوسی کی سعادت حاصل ہوئی۔ عوارف کا سبق اس مضمون پر ہو رہا تھا۔ وقال

كانوا لا يجعلون وقت النوم بينهم وبين التراب حائلاً یعنی صحابہ جب زمین پر لیٹتے

تو بوریا اور کپڑا نہیں بچھاتے بغیر کچھ بچھائے زمین پر سو جاتے۔

حاضرین میں سے ایک شخص نے عرض کیا — امیر المؤمنین علیؓ کو ابو تراب

کیوں کہا جاتا ہے؟

حضرت شیخ عظیمہ اللہ نے فرمایا — ایک روز حضرت امیر المؤمنین علیؓ کرم اللہ وجہہ

کا جسم مبارک بالو پر لیٹنے کی وجہ سے گرد آلود ہو گیا تھا۔ رسول اللہؐ وہاں پہنچے ان کا یہ حال

دیکھا اور اپنے دستِ مبارک سے ان کے جسم کے گرد کو دور کیا۔۔۔ اور فرمایا۔۔۔ ما حالک  
یا ابا التراب اے ابا تراب! تمہارا یہ کیا حال ہے؟

یہیں سے بد بختوں نے آپ کو ابو تراب کہنا شروع کر دیا، حالانکہ سرکار ﷺ نے  
شفقت کے طور پر فرمایا تھا لیکن بد بخت لوگ حضرت علی ؑ کے لئے اس کو توہین کے طور پر  
استعمال کرنے لگے۔

### نمک لگانے سے زہر کا زائل ہونا

اس کے بعد عوارف کا سبق اس جگہ پہنچا۔۔۔ لدغ رسول اللہ صلی اللہ علیہ  
وآلہ وسلم فی ابھامہ الیسری من رجلہ الیسری لدغۃ فقال کذا لک  
الابيض الذی یكون فی العجین

حضرت شیخ عظمہ اللہ نے فرمایا۔۔۔ سبحان اللہ! حدیث میں اس طرح کی مثالیں  
کئی جگہ آئی ہیں۔ ہندوستان میں اس طرح کی چیز کو نمک کہتے ہیں۔ رسول اکرم صلی اللہ علیہ  
وآلہ وسلم نے کھلے لفظوں میں نمک کا نام نہیں لیا بلکہ نمک کو ان لفظوں میں طلب فرمایا کہ وہ سفید  
چیز لاؤ جس کو روٹی میں ڈالتے ہیں۔ نمک لایا گیا آپ نے نمک کو اس جگہ ملا جہاں بچھونے  
کاٹ لیا تھا اس کے بعد اس کا زہر جاتا رہا۔

### مچھر کے ذریعہ سانپ کے زہر کا علاج

پھر یہ حکایت بیان فرمائی۔۔۔ ایک جگہ ایسی بھی ہے جہاں اگر کسی کو سانپ کاٹ  
لیتا ہے تو وہاں پر اتنا زیادہ مچھر آ جاتا ہے کہ سانپ کے زہر کو پورے طور پر چاٹ لیتا ہے،

سارے چھرمر جاتے ہیں اور جس کو سانپ نے کاٹا تھا اس کو آرام مل جاتا ہے۔  
 اس کے بعد یہ حکایت بیان فرمائی۔ کہیں ایک شخص اپنے سر پر لال سرسوں کا  
 ٹوکرا لے کر جا رہا تھا کہ ایک بچھو نے اس کے سر پر ڈنک مار دیا۔ بچھو کا زہر تیزی کے ساتھ  
 سرسوں میں سرایت کر گیا، وہ ٹوکرا لے کر گھر پہنچا، چاہا کہ سرسوں کو مل کر تیل نکالے لیکن سرسوں  
 خاک ہو چکا تھا اور وہ آدمی سلامت رہ گیا۔

### ”دعاء میں خصومت ہوتی ہے“ اس جملے کا مفہوم

مولانا برہان الدین نے عرض کیا۔ دعاء کے بارے میں کہا جاتا ہے کہ اس میں  
 ایک خصومت (دشمنی) ہوتی ہے، آخر اس کا مفہوم کیا ہے؟  
 حضرت شیخ عظیمہ اللہ نے فرمایا۔ اس سے مراد یہ ہے کہ جب دعاء مانگنے والا دعاء  
 مانگتا ہے تو اس دعاء میں نفس کے ساتھ ایک طرح کی دشمنی پائی جاتی ہے۔ یعنی دعاء کرنے والے  
 کے ساتھ اعانت اور تقویت کا معاملہ کرنا دراصل نفسِ لغوارہ کی شرارتوں کے ساتھ دشمنی ہی تو ہے۔

### صوفی کی نظر صانع پر ہو

اس کے بعد ارشاد فرمایا۔ صوفی کی نظر ہر چیز میں اس چیز کے صانع (خالق) پر  
 ہونی چاہئے اس کے بعد ہی اس کی توحید صحیح و درست ہوگی۔ اسی وقت یہ شعر انشاء کیا۔

ہر چہ بنی آشکارا و نہاں

جملہ حق است تو حقی حق بداں

(تم جو بھی کھلی اور چھپی چیز کو دیکھو سمجھ لو کہ یہ حق ہی حق ہے۔ حق کے سوا اور کچھ نہیں)۔



## صحت اللہ کی مرضی پر موقوف ہے

اسی وقت ایک شخص آئے۔ اور انہوں نے کسی آدمی کی شدید علالت کی خبر دی۔  
فرمایا۔ اللہ تعالیٰ قادر مطلق ہے وہ چاہے تو اپنی قدرت سے صحت عطا فرمادے  
گا۔ اس طرح کی بہت ساری مثالیں موجود ہیں کہ زندگی کی کوئی ظاہری امید نہیں رہی ہے مگر  
اُس شافی حقیقی یعنی اللہ رب العزت نے صحت سے نوازدیا ہے۔

## تدفین کے بعد دوبارہ حیات ظاہری

اس کے بعد یہ حیرت خیز حکایت بیان کی۔ ایک زنا ردار تھا اس کے یہاں بیٹا  
پیدا ہوا اور چند ہی روز میں وہ مر گیا، لوگوں نے اس کو لے جا کر دفن کر دیا۔ ماں کی متا کو ایسا  
جوش آیا اور ایسی شفقت ہوئی کہ اس کا سینہ دودھ سے بھر گیا اس نے ایک پیالہ لایا اس میں اپنا  
دودھ جمع کر کے کسی کو دیا اور کہا۔ یہ دودھ لے جا کر اس کی قبر میں ڈال دو۔ وہ آدمی دودھ  
لے کر اس بچے کی قبر پر پہنچا وہاں بچے کی آواز سنائی دی اس کی ماں کو خبر دی گئی ماں باپ دونوں  
وہاں پہنچے، قبر کھولی گئی، بچے کو زندہ پایا۔ ماں نے اس کو سینے سے لگا لیا وہ فوراً دودھ پینے لگا۔

اس کے بعد یہ حکایت بھی بیان فرمائی کہ۔ میاں کالو کے والد خواجہ فخر الدین  
سے میں نے سنا ہے کہ فرد دست (پوربی ہندوستان) میں ایک شخص گھوڑا دوڑا رہے تھے،  
اچانک گھوڑے نے جولانی دکھائی، یہ گھوڑے سے گر گئے ہڈی ٹوٹ گئی اور انتقال ہو گیا۔

ان کے ایک دوست جب قبر کی زیارت کے لئے وہاں پہنچے اچانک قبر سے آواز  
آنے لگی۔ آواز سن کر ان کو بہت تعجب ہوا۔ مرحوم کے لوگوں کو خبر دی لوگ آئے قبر کھولی گئی۔  
دیکھا وہ آدمی اٹھ کر بیٹھا ہے باہر نکالا اس کا حال پوچھا۔

اس نے کہا۔۔۔ جب لوگ مجھ کو دفن کر کے چلے گئے ایک شخص آیا اور اس نے مجھ کو لات ماری اور کہا۔۔۔ یہ جگہ میری ہے تیری نہیں تو یہاں کیسے چلا آیا۔ اُس کی اس لات سے مجھ کو صحت ہو گئی اب نہ کہیں پر زخم ہے نہ درد۔

گناہ میں بہت سارے راز پوشیدہ ہیں

اس کے بعد اس موضوع پر گفتگو ہونے لگی کہ۔۔۔ گناہ میں بہت سارے راز پوشیدہ ہیں۔ حضرت شیخ عظمہ اللہ نے فرمایا۔۔۔ حضرت آدم علیہ السلام کو اتنی استعداد حاصل ہوئی کہ ان کے بارے میں قرآن نے کہا۔۔۔ وَعَلَّمَ آدَمَ الْأَسْمَاءَ كُلَّهَا [البقرہ ۳۱]  
(اور اللہ نے سکھا دئے آدم کو تمام اشیاء کے نام)۔

یہ استعداد گندم کھانے کے بعد ہی ہوئی۔ گندم کھانے سے پہلے یہ علم نہیں تھا اور گندم کا درخت عقل ہے کہ صرف کھانے سے ہی ان کے عقل میں اضافہ ہو گیا۔

فقراء امراء سے افضل ہیں

فقر و غنا پر گفتگو ہونے لگی۔ حضرت استاد علامہ نے عرض کیا۔۔۔ دنیا دار لوگ امیری کو فقیری پر فضیلت دیتے ہیں۔

حضرت شیخ عظمہ اللہ نے فرمایا۔۔۔ فقراء امراء سے افضل ہیں اس لئے کہ امیر زکوٰۃ نہیں دے گا تو گنہگار ہوگا اگر فقیر زکوٰۃ نہیں لے گا تو گنہگار نہیں ہوگا اور فرمایا۔۔۔ ہمارے مشائخ کے کلمات میں ایسا ہی ہے کہ فقر جیسا بھی ہو اختیاری ہو یا اضطراری، امیری سے افضل ہے۔

جس پر دنیا کا نشہ سوار ہے

اس کے بعد فرمایا۔۔۔ قاضی عین القضاۃ کا قول ہے۔۔۔ دنیا میں مست رہنے سے شراب کی مستی بہتر ہے اس لئے کہ جو شراب میں مست رہتا ہے وہ آدھی رات میں ہوشیار ہو جاتا ہے۔ شراب کی مستی کے بعد جب خمار کی کیفیت اس پر چھا جاتی ہے تو اس وقت وہ شرمندگی محسوس کرتا ہے اور اس شرمندگی میں فائدہ ہی ہے۔ لیکن ہم یہ نہیں کہہ سکتے ہیں کہ جو دنیا میں مست ہیں ان کی مستی اُس جہان میں بھی ختم ہوگی کہ نہیں اور وہاں پہنچ کر وہ لوگ ہوشیار ہوں گے کہ نہیں۔

اس کے بعد یہ شعر پڑھا۔

مست مئے بیدار گرد و نیم شب

مست دنیا روز محشر بام داد

(شرابی آدھی رات میں ہوشیار ہو جاتا ہے لیکن جس پر دنیا کا نشہ سوار ہے وہ قیامت کی صبح بھی ہوش میں آئے گا کہ نہیں)۔

اس کے بعد فرمایا۔۔۔ کل قیامت کے دن کافروں سے پوچھیں گے کہ میں نے دنیا میں تم کو آنکھ، کان اور عقل دے کر بھیجا تھا مگر قیامت میں کون چیز کام آئے گی اور کون چیز کام نہیں آئے گی۔ یہ سوجھ بوجھ کیوں پیدا نہیں ہوئی؟

وہ لوگ کہیں گے۔۔۔ سکر ت ابصارنا یعنی دنیا کا نشہ ہم لوگوں پر ایسا سوار ہوا اور دنیا کی اتنی ساری چیزیں مل گئیں کہ ہم لوگوں نے یہ سمجھ لیا کہ جو کچھ ہے۔ یہی دنیا ہے اور آخرت کا خیال نہیں رہا۔



شکر اور صبر و سواریاں ہیں

اس کے بعد فرمایا۔۔۔ آدمی کے لئے دو سواریاں ہیں اگر وہ عقل سے کام لے تو پیدل چلنے سے محفوظ رہے۔ یعنی جب نعمت ملے تو شکر کی سواری پر سوار ہو جائے اور جب بلاؤں میں گرفتار ہو تو صبر کی سواری کر لے۔ اس طرح دارالسلام تک پہنچ جائے گا۔

سلاطین کا تحمل اور عدل و انصاف

اس کے بعد گذشتہ سلاطین کے تحمل، صلاح اور عدل و انصاف پر گفتگو ہونے لگی۔ حضرت شیخ عظیمہ اللہ نے فرمایا۔۔۔ موسیٰ نام کے ایک مولانا سلطان محمد کے پاس رہتے تھے اور بادشاہ کو اکثر تنبیہ کرتے تھے۔

ایک دن جب وہ زیادہ ڈانٹ اور پھٹکار کرنے لگے تو بادشاہ نے کہا۔۔۔ آپ نہ موسیٰ عمران ہیں اور نہ میں فرعون ہوں۔ آخر اتنی ڈانٹ کس بات پر، ہوش میں رہئے۔ مولانا نے کہا۔۔۔ تو فرعون سے بھی برا ہے۔ یہ سن کر سلطان محمد خاموش رہ گیا۔

سلطان احمد گجراتی کی مقبولیت بارگاہِ خداوندی میں

حضرت شیخ عظیمہ اللہ نے فرمایا۔۔۔ ایک بار بہت پہلے گجرات میں بارش نہیں ہوئی سلطان احمد گجراتی نماز استسقاء کے لئے باہر نکلے۔ فقراء، علماء اور بہت سارے لوگ آپ کے ساتھ تھے۔

سلطان نے کہا۔۔۔ جس سے کبھی بھی عصر کی سنت فوت نہیں ہوئی ہے وہ آگے آئے اور امامت کرے۔ اس اعلان کے باوجود کوئی بھی آگے نہیں بڑھے۔ جب تھوڑی دیر

ہو گئی، خود سلطان احمد آگے ہوئے اور امامت کی۔ لوگ کہتے ہیں کہ نماز کے وقت اتنی بارش ہوئی کہ واپسی میں لوگوں کو پریشانیاں ہونے لگیں۔

پھر فرمایا۔۔۔ سلطان احمد مذکور نے ایک بار کہیں حملہ کر کے اس علاقے کو تخت و تاج کر دیا، بہت سارے لوگ قیدی بنا کر لائے گئے۔ ان میں دو بہنیں بھی تھیں جو بہت ہی خوبصورت اور حسین و جمیل تھیں۔ بادشاہ کی ان پر نظر پڑی دانشمندوں کو بلایا اور پوچھا۔ کیا مردوں کے درمیان ان لڑکیوں کا رہنا مناسب ہے؟

سب لوگوں نے کہا۔۔۔ نہیں۔۔۔ بالکل صحیح نہیں ہے۔

چنانچہ ان دونوں کو حرم خانے میں بھیج دیا اور حکم دے دیا کہ کوئی بھی اس طرف نہیں جائے۔ اس طرح کی دیانت داری اور نیکو کاری کی صفت سے سلاطین آراستہ ہوتے تھے۔

## نفس کشی وجہ ترقی ہے

ارشاد ہوا کہ۔۔۔ ایک شخص ہوا میں اڑ رہے تھے کسی نے ان سے پوچھا۔۔۔ اس مرتبہ و مقام پر کیسے پہنچے؟۔۔۔ انہوں نے کہا۔۔۔ میں نے اپنے ہوا و ہوس یعنی نفسانی خواہشات پر قدم رکھ دیا اور ہوا میں اڑنے لگا۔

## مجلس - ۷۷

عشق ہو تو ایسا

زمین بوسی کی سعادت حاصل ہوئی۔ حضرت استاد علامہ نے عرض کیا۔۔۔ حضرت

شیخ شرف الدین پانی پنتی رحمۃ اللہ علیہ فرماتے تھے — ”میں سب کچھ ہوا لیکن جونان کے جیسا نہیں ہوا“ آخر حضور نے جونان کے بارے میں کیا سنا ہے؟

حضرت شیخ عظمہ اللہ نے فرمایا — خانقاہ میں سنا تھا شاید حضرت شیخ حسین قدس اللہ سرہ العزیز سے سنا ہو کہ — جونان نام کا ایک گل فروش تھا جو سر پر پھول رکھ کر کوچہ و بازار میں بیچتا تھا۔ ایک روز شاہی محل کے نیچے سے گزر رہا تھا اُس نے آواز لگائی.....  
پھول لو..... پھول لو.....

بادشاہ کی بیٹی محل کے اوپر تھی اُس نے پھول لینے کے لئے اس کو آواز دی — اُس نے جیسے ہی سراو پر کیا شاہزادی پر نظر پڑ گئی۔ پھر کیا تھا وہ وہیں گر گیا مگر اس کی دونوں آنکھیں شاہزادی کی طرف لگی رہیں۔

کہا جاتا ہے کہ — چودہ سال تک وہ اسی حال میں پڑا رہا، جیسے ہی بادشاہ کو یقین ہوا کہ جونان کا عشق سچا ہے۔ اس نے شاہزادی سے کہا — اب اس کے پاس جاؤ اور آواز دو۔  
شاہزادی بناؤ سنگار کر کے جونان کے پاس لائی گئی، اُس نے آواز دی — جونان فوراً کھڑا ہو گیا — شاہزادی کی طرف دیکھا — دیکھتے ہی گرا — اور مر گیا۔

حضرت شیخ عظمہ اللہ نے پھر یہ شعر پڑھا۔

ایں جانِ عاریت کہ بحافظ سپردہ اند

روزی رخس بہ بینم و تسلیم وے کنم

(یہ عارضی جان جو حافظ کے سپرد کی گئی ہے جس دن اُن کے رخ انور کا دیدار ہوگا اسی دن حوالے کر دے گا۔)

## فرض نماز کی اہمیت

عوارف کا سبق ہونے لگا۔ مضمون یہ تھا — جس کے ذمے فرض ہو اور وہ نفل کی



ادا ئیگی میں مشغول رہے اُس کی مثال ویسی ہے جیسے کسی پر قرض ہو اور وہ قرض کی ادا ئیگی نہ کرے بلکہ ہدیہ اور تحفہ بھیجنے میں لگا رہے۔ چنانچہ اگر انسان کو عقل ہوگی تو پہلے قرض ادا کرے گا اس کے بعد نفل کی ادا ئیگی میں لگے گا۔

مولانا نظام صوفی دن رات شراب خانے میں پڑے رہتے لیکن جب اشراق کا وقت ہوتا حوض میں جاتے، غسل کرتے، اشراق کی نماز بہت احتیاط اور تعدیل ارکان کے ساتھ ادا کرتے۔ نماز سے فارغ ہو کر پھر اسی راہ سے شراب خانہ چلے جاتے۔ اشراق کا وقت ہوتے ہی اشراق کی نماز پڑھتے۔ اس طرح اشراق کی نماز تو پڑھتے مگر اور نمازوں کی ادا ئیگی نہیں کرتے۔

پنج وقتہ نماز کی مثال ایسی ہے جیسے کسی کے سامنے نہر بہہ رہی ہے اور وہ پانچ وقت اس نہر میں غسل کر رہا ہے ایسے شخص کے جسم پر کسی طرح کی گندگی نہیں رہ سکتی۔ اسی طرح اگر کوئی مسلمان پانچ وقت کی نماز پڑھے گا تو اس کے جسم پر کوئی گناہ باقی نہیں رہے گا۔ مثلاً صبح کی نماز پڑھنے سے رات بھر کے گناہ دھل جائیں گے۔ ظہر کی نماز پڑھنے سے فجر اور ظہر کے درمیان جو گناہ ہوئے ہیں وہ مٹا دیے جائیں گے۔ اسی طرح عصر اور دوسرے وقتوں کی نماز ادا کرنے سے ظہر کے بعد کے گناہ بخش دیے جائیں گے۔ لہذا جو پانچ وقت کی نماز پڑھے گا اس کے جسم پر کسی طرح کے گناہ کا داغ نہیں رہے گا۔ جمعہ کی نماز پڑھنے سے ہفتہ بھر کے تمام گناہ معاف کر دیے جاتے ہیں۔ افسوس ہے اس غافل پر جو اس دولت کو حاصل نہیں کرتا اور کاہلی سے کام لیتا ہے اس دولت کی قدر کل قیامت کے دن معلوم ہوگی۔

نیکیاں برائیوں کو مٹا دیتی ہیں

اس کے بعد یہ حکایت بیان فرمائی۔ ایک شخص رسول اللہ ﷺ کی خدمت میں حاضر آئے، اور عرض کیا۔ حضور مجھ سے گناہ ہو گیا ہے، مجھے پاک و صاف کر دیا جائے۔

حضور ﷺ نے دریافت فرمایا۔۔۔ آخر کون سا گناہ تم نے کر لیا ہے؟  
 انہوں نے کہا۔۔۔ میں شہد خریدنے کے لئے گیا تھا۔ عورت نے ایک مشک سے  
 شہد دکھایا۔

میں نے کہا۔۔۔ دوسرا شہد دکھاؤ۔

اس نے ایک ہاتھ سے پہلے والے مشک کو پکڑ لیا۔ اور دوسرے ہاتھ سے دوسرا  
 مشک کھولا، اب اس کے دونوں ہاتھ میں شہد کا مشک تھا اور وہاں پر کوئی دوسرا آدمی نہیں تھا۔ مجھ  
 پر بشریت غالب آگئی، میں نے اپنے دونوں ہاتھوں سے اس کے سینہ کو پکڑ لیا اور ملنے لگا۔  
 اُس عورت نے کہا۔۔۔ کیا تمہیں خدا کا ڈر نہیں کہ وہ تمہیں دیکھ رہا ہے۔  
 میں نے یہ سن کر اس کو چھوڑ دیا۔ اب میں آپ کی بارگاہ میں حاضر ہوں مجھے اس گناہ  
 سے پاک کر دیجئے۔

آپ ﷺ نے فرمایا۔۔۔ اس حرکت کے بعد تم نے کوئی نماز پڑھی ہے؟

اس نے عرض کیا۔۔۔ جی حضور! میں نے پڑھی ہے۔

آپ ﷺ نے فرمایا۔۔۔ تمہارے سارے گناہ معاف کر دئے گئے، جاؤ اطمینان  
 رکھو۔ ان الحسنات بذہبن السیات بے شک نیکیاں برائیوں کو دور کر دیتی ہیں۔

### بارِ دین اور حقوق العباد کی معافی

اس کے بعد فرمایا۔۔۔ ایک جگہ یہ روایت نظر سے گزری ہے کہ ایک بار رسول اللہ  
 صلی اللہ علیہ وآلہ وسلم نے عرفات کے پہاڑ پر اپنی امت کے لئے دعاء فرمائی اور آپ ﷺ کی  
 امت کے تمام گناہ معاف کر دئے گئے لیکن بارِ دین اور حقوق العباد معاف نہیں ہوئے۔ منا  
 میں دعاء فرمانے کے بعد وہاں امت کے بارِ دین اور حقوق العباد بھی معاف ہو گئے۔ قبولیت

دعاء کے وقت حکم آیا کہ وہ لوگ جن کے حقوق باقی ہیں ان کو میں خوش کر دوں گا اور لوگ اپنے حقوق معاف کر دیں گے۔

خاکسار نے عرض کیا — کہیں نظر سے گزرا ہے اور مجھ کو اس پر ایمان ہے اور تصدیق کرتا ہوں کہ میدانِ قیامت میں اوپر کی طرف دیکھنے پر کچھ لوگوں کو فضا میں ایسا مکان نظر آئے گا جو ہوا میں معلق ہوگا اور وہ موتی کے ایک دانے سے بنا ہوگا۔ وہ ایسا خوبصورت اور لطیف مکان ہوگا جیسا کسی نے نہیں دیکھا۔ ہر شخص اس کی تمنا کرے گا اور اللہ تعالیٰ سے عرض کرے گا — آخر اتنا خوبصورت مکان کس خوش نصیب کے لئے تعمیر ہوا ہے اور یہ کس عبادت کے اجر میں ملے گا۔

بارگاہِ رب العزت سے جواب ملے گا — یہ مکان ان لوگوں کے لئے ہے جو اپنے حقوق کو معاف اور درگزر کر دیتے ہیں۔ اس وقت یہ جواب سن کر لوگوں کا یہ حال ہوگا کہ اس گھر کی لالچ اور اس شاہی محل کی امید میں اپنے اپنے حقوق کو معاف کرنے لگیں گے، اور خوشی کے عالم میں بولنے لگیں گے۔

لوگوں کو تین چیزیں بہت پسند ہیں

ابھی یہ گفتگو ہو ہی رہی تھی کہ چند امراء حاضر آئے — قدم بوسی کے شرف سے مشرف ہوئے۔ حضرت شیخ عظمہ اللہ نے فرمایا — دنیا میں تین چیزیں اتنی اچھی ہیں کہ سب لوگ ان کو پسند کرتے ہیں — ایک ہے کھانا — دوسرا ہے پہننا — اور تیسرا ہے سونگھنا۔

”کھانے میں مشک پسند ہے اور وہ ایک جانور کے نافہ سے نکلتا ہے،  
پہننے میں ریشم پسند ہے اور وہ آبریشم سے نکلتا ہے جو ایک قسم کا کیڑا ہے،  
سونگھنے میں عنبر پسند ہے جس کا تعلق بھی ایک کیڑے سے ہے۔“



## مرید اور مراد کا فرق

اسی وقت ایک آدمی شیخ احمد پلاس پوش کے مکان سے آئے، زیارت کے شرف سے مشرف ہوئے اور توبہ (بیعت) کی درخواست کی۔

حضرت شیخ عظیمہ اللہ نے نوازش و کرم کے ساتھ توبہ کی تلقین کی اور کلاہ پہنائی۔ اس کے بعد ارشاد فرمایا۔ آپ خواب بہت دیکھتے ہیں اور خواب میں بہت ساری چیزیں نظر آتی ہیں؟

یہ سن کر وہ شخص کاپنے لگے۔ قدموں پر گر پڑے۔ دیر تک پڑے رہے۔ حضرت شیخ نے ان کے ساتھ لطف و کرم کا معاملہ فرمایا۔ اور کہا۔ گھبرانے کی بات نہیں۔ اللہ تعالیٰ کے طالب دو طرح کے ہیں۔

ایک مرید ہیں۔ اور دوسرے مراد

☆ مرید وہ ہے جو اپنی محنت اور کوشش سے اس راہ میں آتا ہے۔

☆ مراد وہ ہے جس کو بزور اس راہ میں لاتے ہیں۔ اس کا طریقہ یہی ہے کہ اسی طرح کی کچھ چیزیں دکھائی جاتی ہیں تاکہ اس کو اس کام کی طرف راغب کر لیں اور اپنی طرف کھینچ لیں۔ تم سب کے سب مراد ہو۔

شیخ پیارا ابراہیم انصاری حاضر تھے وہ اسی طرح کی باتیں کرنے لگے کہ حضرت شیخ کو اور پیرانِ فردوس کو خواب میں دیکھا۔

خاکسارانِ لوگوں کے سامنے اس طرح کی جرات نہیں کر سکا۔ اس لئے کہ ہمارے مشائخ کے یہاں کشف و کرامت بت و زنا رہیں۔

# مجلس - ۷۸

## روزہ داؤدی اور نماز داؤدی

قدم بوسی کی سعادت حاصل ہوئی۔ روزہ داؤدی کا ذکر ہونے لگا۔ حضرت شیخ عظیمہ اللہ نے فرمایا۔۔۔ رسول اللہ صلی اللہ علیہ وآلہ وسلم کا ارشاد گرامی ہے۔۔۔

” تمام روزوں میں بھائی داؤد علیہ السلام کا روزہ سب سے اچھا ہے؛ جس میں ایک دن روزہ رکھا جاتا اور ایک دن افطار ہوتا۔ اور نمازوں میں بھائی داؤد علیہ السلام کا طریقہ نماز سب سے اچھا ہے جس میں رات کے اول پہر سو جاتے پھر اٹھ کر عشاء کی نماز پڑھتے، پھر سو جاتے اور اس کے بعد اٹھ کر تہجد ادا کرتے، تہجد پڑھ کر سو جاتے اور فجر کی نماز کے لئے اٹھ جاتے۔“

## قیام لیل کی تعریف

جس کو شب بیداری حاصل ہے وہ اس قیام لیل کو عظیم ملک سمجھے اور جس کو اس سے محروم رکھا ہے گویا اس سے یہ نعمت چھین لی ہے۔

اس کے بعد یہ آیت تلاوت فرمائی۔۔۔ تُوْتِی الْمُلْکَ مَنْ تَشَاءُ وَتَنْزِعُ الْمُلْکَ مِمَّنْ تَشَاءُ [آل عمران ۲۶] (تو بخش دیتا ہے ملک جسے چاہتا ہے اور چھین لیتا ہے ملک جس سے چاہتا ہے)۔

بعض مفسرین نے ملک سے قیام لیل مراد لیا ہے۔  
اس کے بعد حضرت شیخ نے اپنی زبان گوہر فشاں سے یہ شعر پڑھا۔

خوشا ملکہ است ملک صبح گاہی  
در آن کشور بیابی ہر چہ خواہی  
(سب سے اچھا ملک صبح گاہی کا ملک ہے اس سلطنت میں جو چاہو وہ حاصل ہو جائے گا)۔

### جانوروں کو ولی کی شناخت

شیخ پیارا ابراہیم انصاری نے سوال کیا — کیا جانوروں کے علم اور ان کی جانکاری میں یہ بات رہتی ہے کہ فلاں شخص ولی ہے۔

حضرت شیخ نے فرمایا — جی ہاں! رہتی ہے، لوگ کہتے ہیں — شیخ علاء الدینؒ کے جسم پر جانور آ کر بیٹھ جاتے اور بھاگتے نہیں۔ بعض بزرگان ایسے بھی گذرے ہیں جن کی خدمت شیر جیسے درندے نے کی ہے اور جنگلی جانوروں نے ان بزرگوں کو دیکھ کر راہ فرار اختیار نہیں کیا ہے۔

خاکسار نے عرض کیا — حضرت شیخ سعدیؒ کے کلمات میں دیکھا ہے کہ ایک درویش شیر پر سوار اور ہاتھ میں سانپ کا کوڑا لئے کہیں جا رہے تھے۔

لوگوں نے پوچھا — آپ نے کون سا عمل کیا جس کے صلے میں یہ مرتبہ پایا کہ درندے بھی آپ کے مطیع و فرمان بردار ہیں؟

انہوں نے جواب دیا — چونکہ میں نے اُس کے آزار اور تکلیف رسانی کا خوف اپنے دل سے نکال دیا اس لئے یہ میرے فرمان بردار بن گئے۔



## مخالفت کرنے والا نگہبان

حضرت شیخ عظمہ اللہ نے فرمایا — صوفی وہ ہے جس کے ساتھ ہمیشہ ایک مخالفت کرنے والا نگہبان لگا رہے۔

خاکسار نے عرض کیا — رقیب عنید یعنی مخالفت کرنے والا نگہبان کیا ہے؟  
فرمایا — قلب میں ایک ایسا ڈانٹنے والا ہوتا ہے جو ہمیشہ لگام کو اپنی طرف کھینچے رکھتا ہے اور ہرگز ہرگز اتنی مہلت بھی نہیں دیتا کہ صوفی راستے سے بھٹک جائے۔

## دن رات میں ایک بار کھانا

عوارف کا سبق اس مقام پر ہو رہا تھا — حکمی بعض الفقراء عن الشيخ  
انہ کان یامر الاصحاب بنومه واحدة بالیل واکلتہ واحدة للیوم واللیلۃ۔  
حضرت شیخ عظمہ اللہ نے فرمایا — انصاف یہی ہے کہ دن رات میں ایک بار کھایا جائے اور رات میں ایک پہر سویا جائے اتنا انسان یعنی بشر کے لئے لازمی ہے اس سے زیادہ فضول اور زیادتی میں شمار ہوگا۔

اس کے بعد فرمایا — اکلہ میں ”الف“ کو زبر ہے اور اس کے معنی ایک بار کھانا ہے اور اگر اکلہ کی ”الف“ کو پیش کے ساتھ پڑھیں گے تو اس کا معنی ہوگا ایک لقمہ۔ اس لئے یہاں پر الف کو زبر کے ساتھ ہی پڑھیں۔

## جنگِ خیبر میں رسول اللہ ﷺ کو زہر دیا گیا

حضرت شیخ عظمہ اللہ نے ایک یہودی کی اُس بیٹی کا قصہ چھیڑ دیا — جس نے

رسول اللہ ﷺ کو بکری کا زہر آلود گوشت کھلا دیا تھا۔ رسول اللہ ﷺ جنگِ خیبر میں تشریف لے گئے، وہاں بہت سارے کفار مارے گئے، بیشمار آدمی قتل کر دئے گئے اور اس یہودی عورت کے بھی بہت سارے رشتے دار تہہ تیغ ہوئے تو اس نے بکری کا گوشت بُھون کر اور اس میں زہر ملا کر چند روٹیوں کے ساتھ رسول خدا ﷺ کی خدمت میں پیش کیا۔

اُس وقت آپ ﷺ ایک صحابی کے ساتھ تشریف فرما تھے۔ آپ ﷺ نے بکری کا وہ زہر آلود گوشت صحابی کے ساتھ کھانا شروع کیا۔ ابھی ایک لقمہ ہی لیا تھا کہ وہ صحابی گرے اور جاں بحق تسلیم ہو گئے اور رسول اللہ ﷺ نے جیسے ہی دوسرا لقمہ لینا چاہا وہ بھنی ہوئی بکری زبانِ حال سے کہنے لگی یا رسول اللہ! لا تاكل منی فانی مسمومة اے اللہ کے رسول ﷺ! مجھے مت کھائیے اس لئے کہ میں زہر آلودہ ہوں۔

اس کے بعد سرکار ﷺ نے اس عورت سے پوچھا — تو نے ایسا کیوں کیا؟ اُس نے کہا — آپ نے میرے بہت سارے رشتے داروں کو موت کی گھاٹ اتار دیا — اس لئے میں نے انصاف کی یہی راہ نکالی۔

اور بعض لوگ کہتے ہیں کہ — اُس عورت نے یہ جواب دیا تھا — میں نے تجربے کے طور پر ایسا کیا کہ اگر آپ واقعی اللہ کے پیغمبر ہوں گے تو زہر کا اثر آپ پر نہیں ہوگا۔ آپ ﷺ اپنی نبوت کی قوت سے سلامت رہ گئے اور اس وقت زہر کا فوری اثر ظاہر نہیں ہوا لیکن زہر کا اثر باقی رہ گیا۔ ہر سال اُس کا اثر ظاہر ہوتا اور آپ ﷺ متاثر رہتے۔ یہاں تک کہ آپ ﷺ کی رحلت کے وقت بھی اسی زہر کا اثر تھا اور آپ ﷺ کی وفات بھی اسی زہر کے اثر سے ہوئی۔ اس طرح آپ ﷺ کو شہادت کا درجہ بھی ملا۔ آپ ﷺ نے رحلت کے وقت فرمایا — لا زالت اكلة خیر تعاودنی کل سنة والمسمومة قطعت بھری یعنی خیبر میں جو لقمہ لیا تھا وہ مجھ کو ہمیشہ پریشان کرتا ہے اور ہر سال ایسا لگتا ہے کہ دل کی رگ کٹی جا رہی ہے۔

حضرت استاد علامہ نے عرض کیا یہ حدیث اس طرح دیکھنے میں آئی ہے تھذی  
قطعت بھری۔

فرمایا۔ حضرت (مخدوم مظفرؒ) سے جو سنا ہے وہ اس طرح ہے لازالت اكلة  
خیر تعاودنی کل سنة والمسمومة قطعت بھری۔

مخدوم جہاں اور مخدوم مظفرؒ کا قد اور رنگ

خاکسار نے عرض کیا۔ حضرت مخدوم جہاں قدس اللہ سرہ العزیز کا رنگ کیسا تھا  
اور قد مبارک کتنا تھا؟

حضرت شیخ عظمہ اللہ نے فرمایا۔ آپ سفید رنگ یعنی گورے تھے اور قد دراز  
نہیں تھا۔ حضرت مخدوم شیخ مظفرؒ بھی سفید رنگ تھے مگر آپ کا قد دراز تھا۔

مخدوم شیخ مظفرؒ کی ریش مبارک

پھر حضرت شیخ عظمہ اللہ نے اپنا دست مبارک داڑھی پر پھیرا، ہاتھ کان کے نزدیک  
لے گئے اور فرمایا۔ حضرت مخدوم شیخ مظفرؒ کے چہرہ مبارک پر اس جگہ زیادہ بال نہیں تھے۔

کنیروں اور بیویوں کے ساتھ

مخدوم شیخ مظفرؒ کے معاملات

اس کے بعد حضرت شیخ عظمہ اللہ نے فرمایا۔ حضرت مخدوم شیخ مظفر رحمۃ اللہ  
علیہ کے معاملات بھی عجیب تھے۔ کسی کنیر سے شادی کرتے اس سے محبت ہوتی اور فوراً اس کو



آزاد کر کے شوہر کے حوالے کر دیتے۔ اس طرح تقریباً کم و بیش سو (۱۰۰) کنیروں کو اپنایا اور آزاد کر کے شوہروں کے حوالے کیا۔ پانچ عورتوں سے نکاح بھی کیا اور جیسے ہی اُن سے محبت ہوئی اُن کو طلاق دے دیا۔

آپ نے جن کنیروں کو آزاد کر کے اُن کے شوہروں کے حوالے کیا تھا اُن میں سے پانچ چھ کو میں نے دیکھا بھی ہے جو حضرت والد بزرگوار (حضرت مخدوم حسنؒ) کے پاس آتی تھیں ان میں سے ایک کا نام بی بی گوہر تھا۔

حضرت استاد علامہ نے عرض کیا۔۔۔ ان کنیروں کا تعلق بستر تک رہا خانہ داری تو بہت کم نے کی ہوگی۔

فرمایا۔۔۔ ہاں! خانہ داری کسی نے نہیں کی ہے مگر بی بی ضیاؒ کو جب چاہا کہ اور کنیروں کی طرح ان کو بھی آزاد کر کے کسی کے ساتھ شادی کر دیں اور اس کے شوہر کے حوالے کر دیں تو انہوں نے مخدوم مظفرؒ کا پاؤں پکڑ لیا اور عرض کیا۔۔۔ اے میرے آقا! مجھ کو آزاد نہ کیجئے مجھے آپ کی خلوت خیر سے محبت ہے اس لئے اپنی خدمت میں رہنے دیجئے تاکہ خدمت کی دولت سے محروم نہ ہو جاؤں۔

**مخدوم مظفرؒ کو اولاد نہیں تھی**

خاکسار نے عرض کیا۔۔۔ حضرت مخدوم مظفرؒ کو اولاد نہیں ہوئی تھی۔

حضرت شیخ عظیمہ اللہ نے فرمایا۔۔۔ نہیں ہوئی تھی، حضرت مخدوم جہاں قدس اللہ

سرہ العزیز نے فرمادیا تھا کہ۔۔۔ مولانا مظفرؒ تمہارے اندر سوزش ہے تم سے اولاد نہیں ہوگی۔

مولانا معزالدین کی اولاد تمہارے فرزند کہے جائیں گے۔

## مخدوم حسینؑ کی ولادت

اس کے بعد فرمایا۔۔۔ حضرت مخدوم شیخ حسین قدس اللہ سرہ العزیز کی ولادت ظفر آباد میں ہوئی۔ قبل اس کے کہ وہاں سے خبر آئے حضرت مخدوم جہاں قدس اللہ سرہ العزیز نے پہلے ہی حضرت مخدوم شیخ مظفر کو یہ خوش خبری سنادی اور مبارک باد دی کہ تمہارے یہاں بیٹا پیدا ہوا ہے۔

حضرت مخدوم شیخ مظفر رحمۃ اللہ علیہ نے عرض کیا۔۔۔ میری بیوی نہیں ہے مجھے بیٹا کہاں سے ہوگا؟

مخدوم جہاں نے فرمایا۔۔۔ مولانا معزالدین کے یہاں بیٹا پیدا ہوا ہے اور مولانا معزالدین کے فرزند تمہارے فرزند ہیں۔

مولانا نے ظفر آباد خبر بھیجی، وہاں سے حضرت شیخ معزالدین یہ خبر لے کر بہار آئے کہ فلاں روز صاحبزادے کی پیدائش ہوئی ہے۔

## مخدوم جہاںؑ نے چھٹیارے کے لئے ٹوپی اور پیراہن بھیجا

حضرت مخدوم جہاں قدس اللہ سرہ العزیز نے اپنا پیراہن مبارک عطا فرمایا اور کہا۔۔۔ جب بھی گرتے کی ضرورت ہو اسی سے سی کر پہنا پا جائے اور وہ چھوٹا رو مال جو آپ کے دست مبارک میں تھا اس سے چھٹیا ری کی ٹوپی سی کر روانہ کی کہ چھٹی کے روز یہی ٹوپی پہنائی جائے۔

حضرت مخدوم شیخ حسین قدس اللہ سرہ العزیز جب بھی اس ٹوپی کو پہنتے سر پر ٹھیک ہوتی اور جب اتار دیتے چھوٹی معلوم ہوتی۔ حضرت مخدوم شیخ حسین اس ٹوپی کو پوری عمر پہنتے

رہے۔ آپ کے وصال کے بعد لوگوں نے کہا کہ — اس کو سینے پر رکھ دی جائے اور بعض لوگوں نے کہا — نہیں اس وقت بھی پہنا دی جائے۔

سید میر کو تو ال نے جو خاص مریدوں میں تھے اپنے ہاتھ سے وہ ٹوپی آپ کے سر مبارک پر پہنا دی۔ اس وقت بھی وہ حضرت مخدوم شیخ حسینؒ کے سر پر ٹھیک آئی۔

حضرت شیخ عظمہ اللہ نے فرمایا — ان بزرگوں کے لئے یہ کوئی تعجب کی بات نہیں ہے اس طرح کی باتیں تو ان کے غلاموں سے ہو جاتی ہیں۔

اس کے بعد فرمایا — جب حضرت مخدوم شیخ حسینؒ قبر میں لٹائے گئے، میں نے آپ کا چہرہ مبارک کھول کر دیکھا آپ کی آنکھیں اسی طرح سرخ تھیں۔

حضرت استاد علامہ نے عرض کیا — کیا آپ کی آنکھیں کھلی ہوئی تھیں؟ فرمایا — ہاں! کھلی ہوئی تھیں۔

جس وقت حضرت شیخ عظمہ اللہ نے یہ فرمایا کہ — اس طرح کی باتیں تو ان کے غلاموں سے ہو جاتی ہیں، یہ کہہ کر چپ ہو گئے۔ مولانا ننہن مخبر وہاں پر موجود تھے اس خاکسار نے ان سے آہستہ سے پوچھا کہ — آپ کو اس سلسلے میں کچھ معلوم ہے جس کی طرف حضرت نے اشارہ کیا۔

مولانا ننہن مذکور نے کہا — یہ واقعہ میرے سامنے ہوا تھا کہ — ایک روز حضرت شیخ عظمہ اللہ، بندگی میاں خطر برادر کی بارگاہ میں ظہر کی نماز کے بعد اپنی پاکی پر تشریف فرما تھے کہ شیخ فرید نام کے ایک شخص آئے ان کو وہیں بلا لیا۔ وہ حاضر ہو کر قدم بوسی کے شرف سے مشرف ہوئے۔ اس کے بعد عرض کیا — جب یہ بندہ پیدا ہوا تھا میرے والد نے حضرت مخدوم شیخ حسینؒ قدس اللہ سرہ العزیز سے ٹوپی کی درخواست کی۔ حضرت نے طاقہ بچگانہ جو چھٹی کے دن پہنائی گئی اس بندے کے لئے عطا فرمائی۔ اب وہ ٹوپی میرے سر پر نہیں



آتی ہے بہت چھوٹی ہو گئی ہے۔ دل میں خیال آیا کہ حضرت سے عرض کروں۔۔۔ دیکھتے ہیں کیا حکم ہوتا ہے۔

حضرت شیخ عظمہ اللہ نے فرمایا۔۔۔ وہ کلاہ کہاں ہے؟۔۔۔ اس کے بعد شیخ فرید سے طلب فرمایا۔

انہوں نے عرض کیا۔۔۔ جی ہاں! لے کر آیا ہوں۔

حضرت شیخ عظمہ اللہ نے وہ ٹوپی ان کے ہاتھ سے لے کر اور اپنے دونوں ہاتھ اس ٹوپی میں ڈال کر گھمانے لگے اور حضرت مخدوم جہاں نے حضرت مخدوم حسین قدس اللہ سرہ العزیز کو جو ٹوپی بھیجی تھی اور جس کو وہ تمام عمر اپنے سر مبارک پر رکھتے تھے کے واقعہ کو بیان فرماتے رہے اور مسکراتے رہے۔ جیسے ہی یہ واقعہ تمام ہوا شیخ فرید کو قریب بلایا۔ انہوں نے سر جھکایا اور حضرت شیخ عظمہ اللہ نے بسم اللہ الرحمن الرحیم پڑھ کر وہ چھٹیارے کی ٹوپی ان کے سر پر رکھ دی۔ اب وہ ٹوپی اتنی بڑی تھی کہ شیخ فرید کی پیشانی تک آ گئی بلکہ ان کے بھاؤں تک پہنچ گئی۔ اس واقعہ کو جو لوگ بھی وہاں پر حاضر تھے سب نے اپنی آنکھوں سے دیکھا۔ یہ بالکل سچ اور حق بات ہے۔

اس طرح کے کرامات حضرت سے اتنے صادر ہوئے ہیں کہ جن کو نہ گنا جاسکتا اور نہ جن کا اندازہ لگایا جاسکتا ہے۔ یہ تو ایک واقعہ کا ذکر تھا جو حضرت مخدوم شیخ حسین قدس اللہ سرہ العزیز کے واقعہ کے ضمن میں یہاں پر آ گیا ہے۔

## مجلس - ۷۹

زمیں بوسی کی سعادت حاصل ہوئی۔ حاضرین میں سے ایک شخص نے اس شمر کا

نی دریافت کیا۔

آنچه من دارم اگر بر اشتری بودی زغم  
می زدندی کافراں در جنة الموءی علم

حضرت شیخ عظمہ اللہ نے فرمایا۔۔۔ کلام مجید میں آیا ہے وَ لَا يَدْخُلُونَ الْجَنَّةَ  
حَتَّى يَبْلُغَ الْجَمَلُ فِي سَمِّ الْخِيَاطِ [الاعراف ۴۰] (اور نہ داخل ہوں گے جنت میں  
جب تک نہ داخل ہواونٹ سوئی کے ناکہ میں)۔

مندرجہ بالا شعر میں شاعر یہ کہتا ہے کہ میں غم سے اتنا لاغر ہو گیا ہوں کہ اگر میرا غم  
اونٹ پر لا دیا جائے تو وہ مجھ سے بھی زیادہ لاغر و دبلا ہو جائے اور اتنا دبلا ہو جائے کہ سوئی کے  
ناکے سے پار ہو جائے۔ چنانچہ جب اونٹ سوئی کے ناکے سے پار ہونے لگے تو کفار بہشت  
میں داخل ہو جائیں گے۔ یہ مبالغہ کے طور پر شاعر نے کہا ہے، حقیقتاً ایسا نہیں ہے۔

### اشعار مخدوم شیخ مظفرؒ

خاکسار حضرت مخدوم شیخ مظفرؒ کے مکتوبات پڑھ رہا تھا اس میں یہ چار اشعار آ گئے۔

یک کف دو کف زدستم زان بنگ مستکارہ  
بگی کہ تیزی دی کرد عقل پارہ پارہ

او چوں بتو درآید از تو ترا رباید  
چیزی دگر نماید کز خود کنی گذارہ

چیزی دیگر بدی تو اکنون دگر شدی تو  
شمس سمات خوانم یا ماہ یا ستارہ

علمش چو اوج آرد ہمہ نیست موج گردد

ہست خراب گردد چوں آب را کنارہ

☆ میرے ہاتھ کی ایک دو تھیلی نشہ آور بھنگ ایسی بھنگ ہے جس کی تیزی عقل کو پارہ پارہ کر دیتی ہے،  
☆ جب وہ تمہارے اندر اثر انداز ہوگی تو تم کو اپنی جگہ رہنے نہیں دے گی تم اپنے آپ سے گزر جاؤ گے اور  
ایک دوسری ہی چیز نظر آؤ گے،

☆ تم دوسری چیز تھے اب دوسری چیز ہو گئے میں تم کو آسمان کا سورج کہوں یا چاند ستارہ کہوں،

☆ اُس کا جھنڈا جب بلند ہوگا تو سارا موج نیست و نابود ہو جائے گا تمہاری ہستی اس طرح خراب ہو  
جائے گی جیسے پانی کنارے کو تباہ و برباد کر دیتا ہے۔

خاکسار نے عرض کیا۔۔۔ مکتوبات کے حاشیہ پر لکھا ہے کہ یہ اشعار خاص مخدوم مظفر رحمۃ اللہ علیہ کے ہیں لیکن گدیوان میں یہ اشعار نہیں ہیں۔ حضرت شیخ عظیمہ اللہ کو اس کے متعلق کیا تحقیق ہے؟

حضرت شیخ عظیمہ اللہ نے فرمایا کہ۔۔۔ حضرت شیخ (مخدوم حسین) کی خانقاہ میں حضرت مخدوم جہاں، حضرت مخدوم شیخ مظفر اور حضرت مخدوم شیخ حسین کے کلمات سنتے رہے ہیں اور ان کے فرمودات سے کان بھرے ہوئے ہیں۔ خانقاہ کے صوفیوں سے بھی یہی سنا ہے کہ یہ اشعار حضرت مخدوم شیخ مظفر ہی کے ہیں۔ اب اگر دیوان میں موجود نہیں ہیں تو اس سے کیا فرق پڑتا ہے۔

بارگاہ رسالت میں ابلیس کی حاضری

اس کے بعد ابلیس کا ذکر ہونے لگا۔ حضرت شیخ عظیمہ اللہ نے فرمایا۔۔۔ ایک روز



ابلیس حضرت محمد رسول اللہ ﷺ کے دروازے پر آیا۔۔۔ اور اندر آنے کی اجازت مانگی۔  
 آپ ﷺ نے نہیں چاہا کہ اجازت دیں اتنے میں جبریل علیہ السلام آگئے اور انہوں نے  
 کہا۔۔۔ آنے کی اجازت دے دیجئے تاکہ وہ اپنا حال آپ کے سامنے بیان کرے۔  
 رسول اللہ ﷺ کی جانب سے اجازت مل گئی وہ اندر آیا آپ ﷺ کے سامنے بیٹھ گیا  
 اور اپنا حال بیان کرنے لگا۔۔۔ اے محمد (صلی اللہ علیہ وآلہ وسلم)! آپ جانتے ہیں کہ میں  
 کس مقام پر تھا، میرا تخت عرش کے نیچے تھا، میں وہاں وعظ و نصیحت کرتا تھا، کتنے فرشتے میری  
 شاگردی میں رہتے تھے اور آپ نے شب معراج میں یہ بھی دیکھ لیا کہ میرا تخت عرش کے نیچے  
 الٹا پڑا ہے۔ آپ پر جو نوازش و کرم ہے اُس پر آپ کو مغرور نہیں ہونا چاہئے میرے لئے  
 علیک لعنتی کا خطاب ہو چکا ہے اور آپ کے لئے لَعْنُکَ [الحجر ۷۲] (آپ کی  
 زندگی کی قسم) کہا گیا۔ لعنتی میں پانچ حروف ہیں اور لعمرک میں بھی پانچ حروف ہیں۔ لعمرک  
 کے پانچ حروف آپ کے لئے خزانہ کی حیثیت رکھتے ہیں اور لعنتی کے پانچ حروف میرے لئے  
 باعث رنج و مصیبت ہیں، دیکھئے اپنے خزانے پر غرور نہ کیجئے بلکہ میری مصیبت و پریشانیوں کو  
 دیکھئے۔ یہ کہا اور وہاں سے چلا گیا۔

### بعض گناہ شرعی احکام کی منسوخی کا سبب بنے

اس کے بعد یہ گفتگو ہونے لگی کہ۔۔۔ بعض گناہ ایسے ہیں جن کی وجہ سے شرعی  
 احکام منسوخ کر دیئے گئے۔ حضرت شیخ عظمہ اللہ نے فرمایا۔۔۔ اسلام کے ابتدائی دور میں  
 رَمَہَان میں عشاء کی نماز کے بعد سے ہی کھانا پینا اور جماع (ہم بستری) منع تھا۔ ایک رات  
 امیر المومنین عمرؓ رَمَہَان کے مہینے میں عشاء کی نماز پڑھنے کے بعد اپنی اہلیہ محترمہ کے پاس  
 ہم بستری کے لئے چلے گئے۔

جب صبح ہوئی بارگاہ رسالت میں حاضر ہوئے واقعہ بیان کیا۔ آنحضرت ﷺ سوچنے لگے کہ ابھی میری موجودگی میں عمر جیسے آدمی سے ایسا واقعہ ہو جائے تو میرے بعد میری امت کا کیا حال ہوگا۔

اتفاق کی بات یہ کہ اس رات چند صحابہ کے ساتھ یہی معاملہ ہوا تھا اور سب نے اپنی اپنی بات سرکارِ دو عالم ﷺ سے بیان کر دی۔ اب آپ ﷺ اور زیادہ فکر مند ہو گئے۔ اُس وقت اللہ تعالیٰ نے اپنے حبیب حضرت محمد مصطفیٰ ﷺ کی تسکین خاطر کے لئے یہ آیت نازل فرمائی۔ اُحِلَّ لَكُمْ لَيْلَةَ الصِّيَامِ الرَّفَثُ إِلَىٰ نِسَائِكُمْ طَهُنَّ لِبَاسٍ لَّكُمْ وَ أَنْتُمْ لِبَاسٍ لَّهُنَّ طَعَلِمَ اللَّهُ أَنَّكُمْ كُنْتُمْ تَخْتَانُونَ أَنْفُسَكُمْ فَتَابَ عَلَيْكُمْ وَعَفَا عَنْكُمْ فَالْتَنَ بِأَشْرَوْهِنَّ وَابْتَغُوا مَا كَتَبَ اللَّهُ لَكُمْ وَكُلُوا وَاشْرَبُوا حَتَّىٰ يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ ثُمَّ أَتِمُوا الصِّيَامَ إِلَىٰ اللَّيْلِ ؕ [البقرہ ۱۸۷]

اس کے بعد اپنی نوازش و کرم سے اس آیت کا معنی بھی بیان فرمایا کہ حلال کر دیا تمہارے لئے اپنی بیویوں کے ساتھ صحبت کرنا روزے کی راتوں میں۔ یہ تمہارے لئے لباس ہیں تم ان کے لئے لباس ہو۔ اللہ تعالیٰ جانتا ہے جو رَمَہان کی راتوں میں تم نے اپنی بیویوں کے ساتھ خلوت کر کے اپنے جسموں کے ساتھ خیانت کی ہے، تمہارے لئے توبہ ہے اور رات کے روزے کو تمہارے لئے درگزر کر دیا اور معاف کر دیا تم کو۔ اب رَمَہان کی راتوں میں اپنی بیویوں کے ساتھ صحبت کر سکتے ہو، اللہ تعالیٰ سے اولاد کی طلب کر سکتے ہو، کھانا کھا سکتے ہو، پانی پی سکتے ہو یہاں تک کہ تمہارے سامنے سفید ڈورا سیاہ ڈورا سے ممیز ہو جائے یعنی سفیدی نمودار ہونے لگے۔ اس وقت سے رات آنے تک روزے کو مکمل کرو۔



حضرت شیخ عظمہ اللہ نے فرمایا۔۔۔ تفسیر میں آیا ہے کہ یہ آیت رسول اللہ ﷺ کی فضیلت کی ایک دلیل ہے۔ اللہ تعالیٰ جوازی علم کا مالک ہے اس نے معافی مانگنے کا حکم دیا اور اس آیت کے ذریعہ امت کے لئے رات کے روزے کو منسوخ کر دیا۔

اس کے بعد فرمایا۔۔۔ جب یہ آیت وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ نازل ہوئی، عدی بن حاتم ؓ کہتے ہیں کہ جب رات ہوئی تو میں نے دو زانو بند لے لیا ایک میں سیاہ ڈورا تھا دوسرے میں سفید ان کو اپنے سر ہانے میں رکھ لیا۔ جب رات ہوتی میں ان دونوں دھاگوں کو دیکھتا۔ سیاہ ڈورے سے سفید ڈورا نظر نہیں آتا۔ یہاں تک کہ صبح ہو گئی، میں بارگاہ رسالت میں حاضر ہوا، سارا حال بیان کیا۔ آپ ﷺ ہنسنے لگے۔۔۔ اور فرمایا۔۔۔ انک تعریض القفا اس میں حماقت کی طرف اشارہ ہے۔ پھر آپ ﷺ نے فرمایا۔۔۔ سفیدی سے دن کی سفیدی مراد ہے اور سیاہی سے رات کی سیاہی۔

حضرت شیخ عظمہ اللہ نے فرمایا۔۔۔ حضرت عمر ؓ سے جس معصیت کا صدور ہوا وہی معصیت اس حکم شرعی کو منسوخ کرنے کا سبب بن گیا جو پہلے سے رائج تھا اور جس میں زیادہ پریشانی تھی۔ ”یعنی عشاء کے بعد ہی سے روزے کا عمل شروع ہو جاتا تھا اور یہ زیادہ پریشانی کا باعث تھا۔“

## مجلس - ۸۰

لا یعنی باتوں سے پرہیز

قدم بوسی کی سعادت حاصل ہوئی۔ حضرت شیخ عظمہ اللہ نے فرمایا۔۔۔ ایک



بزرگ سے لوگوں نے کہا۔۔۔ فلاں مقام پر حدیث کا بیان ہو رہا ہے آپ وہاں کیوں نہیں جاتے ہیں؟

انہوں نے کہا۔۔۔ بارہ سال گزر گئے اس وقت ایک حدیث سنی ہے آج تک اس پر عمل نہیں ہو سکا اب دوسری حدیث سن کر کیا کروں گا۔  
لوگوں نے کہا۔۔۔ وہ کون سی حدیث ہے۔

انہوں نے فرمایا۔۔۔ قَالَ عَلَيْهِ السَّلَامُ مَنْ حَسَنَ الْمَرْءُ تَرَكَهُ مَا لَا يَعْنيهِ يَعْنِي اسْلَامَ كَاسَبٍ سِوَا اَچھا آدمی وہ ہے جو لَا يَعْنيهِ باتوں کو ترک کر دے۔ اس وقت ایک شخص ہاتھ میں قرآن لئے حاضر آئے۔

حضرت شیخ عظمہ اللہ نے ان کے ہاتھ سے لے لیا اور جیسے ہی اس کو کھولا سورہ فرقان کی یہ آیت نکلی۔۔۔ تَبَرَّكَ الَّذِي اِنْ شَاءَ جَعَلَ لَكَ خَيْرًا مِّنْ ذَلِكَ جَنَّتْ تَجْرِي مِّنْ تَحْتِهَا الْاَنْهَارُ وَيَجْعَلُ لَكَ قُصُورًا ۝ [الفرقان ۱۰] (بڑی) [خبرو] برکت والا ہے اللہ تعالیٰ جو اگر چاہے تو بنادے آپ کے لئے بہتر اس سے [یعنی ایسے] باغات رواں ہوں جن کے نیچے نہریں۔ اور بنادے آپ کے لئے بڑے بڑے محلات)۔

فرمایا کہ۔۔۔ یہ آیت رسول اللہ ﷺ کے پاس حضرت جبریل علیہ السلام لے کر آئے بلکہ رضوان علیہ السلام لے کر آئے اور بعض مفسرین کا خیال ہے کہ اسماعیل نام کے فرشتہ لے کر آئے جو آسمان دنیا کے خازن تھے دونوں قول تفسیر عمدہ میں موجود ہے۔

## امید ورجا کا بیان

امید ورجا کا ذکر ہونے لگا۔ حضرت شیخ عظمہ اللہ نے اپنے صاحب زادے شیخ سلطان سلمہ اللہ کی طرف رخ کیا۔۔۔ اور فرمایا۔۔۔ حضرت مخدوم شیخ مظفر نے ایک مکتوب

میں لکھا ہے کہ — آج کی رات صُبح کے وقت میں یہ کہہ رہا تھا کہ وہ تانا جوا ایک دو روز کے لئے سونا بن جائے اور پھر تانا میں تبدیل ہو جائے کس کام کا۔ جب تک اس میں خالص اکسیر (کیما) نہیں ڈالی جائے اس وقت تک اس کی حقیقت تبدیل نہیں ہوتی اور کچھ فرق نہیں پڑتا۔ میرا مقصد یہ تھا کہ آخر وہ اکسیر اور کیما کہاں سے حاصل ہو سکتی ہے۔ پوری رات اسی جنون میں لگا رہا، جب صبح ہوئی اور فرائض کو ادا کرنے میں لگ گیا تو اس صاحبِ فضل یعنی رب العالمین کے فضلِ بے کراں کے طفیل مجھے وہ اکسیر مل گئی۔ میں نے اس اکسیر کو لا الہ الا اللہ والوں میں دیکھ لیا اور وہیں موجود ملا۔ جو لا الہ الا اللہ کہتا ہے بلکہ جو یہ کہہ دے کہ میں لا الہ الا اللہ والوں میں سے ہوں یا بس اتنا کہہ دے کہ میں آپ کا ہوں اور آپ کے دین پر ہوں۔ اللہ کی قسم وہ اکسیر وہیں ہے۔ اللہ کی قسم، اللہ کی قسم، اللہ کی قسم وہ اکسیر انہیں کے پاس ہے۔ اے دوست! قسم ہے اللہ کی میں نے اس حالت میں سلام پیش کیا اور داہنی طرف اس طرح سلام کیا السلام علیک ورحمة اللہ یا اهل الجنة اور بائیں طرف بھی یوں سلام کیا السلام علیک یا اهل الجنة میں نے اس روز جو دیکھا وہ انتہا تک دیکھا۔ اگر کوئی میرے ہاتھ میں قرآن دے دے تو میں قسم کھا کر کہہ سکتا ہوں کہ جو ایک بار بھی لا الہ الا اللہ کہے گا وہ جنتی ہے اور ایسے سارے لوگ، دنیا کے نیست و نابود ہونے تک پورب سے پچھتم تک سب کے سب بہشتی ہیں۔ اسی بات پر پڑھو الحمد للہ رب العلمین اور جان لو کہ تم بھی بہشتی ہو۔

## سب کی عاقبت بخیر ہوگی

اس کے بعد فرمایا کہ — اسی مکتوب میں ہے کہ قطبِ عالم سے میں نے جو سنا تھا کہ کسی کی عاقبت بخیر نہیں ہوگی اس سے اگلی امت یعنی بنی اسرائیل مراد ہیں، لیکن اس امت میں سب کی عاقبت بخیر ہے۔

پھر ارشاد ہوا کہ — اگر اس بات میں کسی کو شبہ ہو تو وہ حضرت مخدوم شیخ مظفر کے مکتوبات میں دیکھ لے، کسی طرح کا شک باقی نہیں رہے گا۔

### ابراہیم ادہم کی اللہ تعالیٰ سے درخواست

اس کے بعد فرمایا — ایک روز حضرت خواجہ ابراہیم ادہم مکہ مبارکہ میں تھے اور طواف میں مشغول تھے کہ غیب سے آواز آئی — اے ابراہیم! مانگ لو جو مانگنا چاہتے ہو۔ انہوں نے عرض کیا — الہی! حضرت محمد ﷺ کی امت کے ساتھ رحمت و شفقت کا معاملہ فرمادے۔

حکم ہوا — ابراہیم ادہم کے سامنے سے حجاب اٹھا دیا جائے۔ جب حجاب اٹھایا گیا اور اوپر نظر کی تو محمد رسول اللہ ﷺ کی کوئی امت بھی ایسی نظر نہیں آئی جو بغیر شفیع کے ہو اور اس کی شفاعت نہ کر دی گئی ہو۔

اس کے بعد حضرت ابراہیم ادہم نے عرض کیا — الہی! ابلیس کو اپنی رحمت سے نواز دے۔

حکم ہوا — یہاں پر آپ نے گستاخی اور شوخی سے کام لے لیا۔ چونکہ وہ آگ سے بنا ہے اور آگ کو آگ ہی میں قرار ملتا ہے اس لئے وہ جہنم کی آگ ہی میں رہے گا۔

### حجاج یوسف کا ظلم اور اس کی مغفرت

اس کے بعد حجاج یوسف کی بات ہونے لگی، فرمایا کہ — وہ اتنا بڑا ظالم تھا کہ اس نے کئی ہزار صحابہ کو شہید کر دیا اور اس کے ذریعہ شہید کئے جانے والوں میں سب سے آخری شخصیت سعید بن جبیر رضی اللہ عنہ کی تھی۔



جب حجاج کا آخری وقت آیا جو اس کی موت کا وقت تھا تو اس کی ماں رونے لگی۔

حجاج نے کہا۔۔۔ اے ماں! کیوں رورہی ہو؟

اُس کی ماں نے کہا۔۔۔ میں اس لئے نہیں رورہی ہوں کہ تو دنیا سے جا رہا ہے اور میرے یہ آنسو تیری جدائی میں نہیں بہہ رہے ہیں بلکہ میں تیری بدکاریوں اور تیرے قتل عام کو یاد کر کے رورہی ہوں، تو نے اتنے زیادہ برے کام کئے ہیں اور اتنے لوگوں کا خون بہایا ہے کہ نہ جانے اللہ تعالیٰ تیرے ساتھ کیا معاملہ کرے گا۔

اُس نے کہا۔۔۔ اے ماں! اگر کل قیامت کے دن میرے بارے میں فیصلہ کرنے کا حق تمہارے حوالے کر دیا جائے تو ایسی صورت میں تم کیا کرو گی؟

ماں نے کہا۔۔۔ اگرچہ تو سزا کا مستحق ہے پھر بھی ازراہ شفقت یہ نہیں چاہوں گی کہ تجھ کو عذاب میں مبتلا کروں۔

حجاج نے کہا۔۔۔ اے ماں! اب بے فکر رہو کسی طرح کے رنج و ملال کی ضرورت نہیں اس لئے کہ اللہ تعالیٰ تم سے زیادہ مہربان ہے۔

هو الرحمن الرحيم من اخيه

ومن ابیه فاطلبنی تجدنی

(اللہ تبارک و تعالیٰ بھائی سے اور باپ سے بھی زیادہ مہربان اور رحم والا ہے اس لئے اُس سے طلب کرو وہ تمہیں عطا کرے گا)۔

خاکسار نے عرض کیا۔۔۔ سنا ہے کہ حجاج کے انتقال کے بعد کسی نے خواب میں دیکھا کہ وہ جنت میں ہے۔ پوچھا۔۔۔ تمہیں کیسے نجات مل گئی؟

حجاج نے کہا۔۔۔ اللہ تعالیٰ عدل کرنے والا ہے اُس نے عدل سے کام لیا اور ہر ایک صحابی کے بدلے جن کو میں نے قتل کیا تھا ایک بار میری گردن ماری لیکن سعید بن جبیر ؓ کے بدلے میں ستر بار میری گردن اڑائی، اس کے بعد ہی نجات ملی۔

### اللہ تعالیٰ سے رحم و کرم کی امید

اس کے بعد فرمایا کہ۔۔۔ خواجہ فرید الدین عطارؒ نے کسی کتاب میں لکھا ہے کہ ایک بادشاہ کے سامنے چند ڈاکو گرفتار کر کے لائے گئے وہ کھانے کا وقت تھا بادشاہ نے کہا۔۔۔ ان لوگوں کو تھوڑی دیر نگہداری میں رکھو کھانے سے فارغ ہونے کے بعد میں ان کو اپنے سامنے سزا دوں گا۔

جب یہ بات ملکہ کو معلوم ہوئی تو اس نے ان قیدیوں کے لئے بھی کھانا بھیج دیا۔  
بادشاہ جب سزا دینے کے لئے باہر آیا۔۔۔ اور دیکھا کہ یہ لوگ کھانا کھا رہے ہیں،  
پوچھا۔۔۔ یہ کھانا کہاں سے مل گیا؟

ان لوگوں نے کہا۔۔۔ آپ ہی کے گھر سے آیا ہے۔۔۔

بادشاہ نے کہا۔۔۔ سبحان اللہ! ان لوگوں نے میرے یہاں کا کھانا کھا لیا ہے یہ کہہ کر سب کو چھوڑ دیا۔۔۔ اور کہا۔۔۔ یہ مجھ سے نہیں ہو سکتا کہ جو میرا کھانا کھالے اُس کو میں قتل کر دوں۔

اس حکایت کو بیان کرنے کے بعد خواجہ عطار لکھتے ہیں کہ۔۔۔ دنیاوی بادشاہ کا یہ حال رہا ہے کہ اگر ان کے گھر کی روٹی کھا لیتا تو وہ اس کو قتل نہیں کرتے اور اللہ تعالیٰ جو کرم کرنے والا، رحم فرمانے والا اور مہربانیوں سے پیش آنے والا ہے وہ ہم کو اور تم کو ہزاروں قسم کی نعمتوں سے پالتا ہے اور ہم لوگوں کے ساتھ ہزاروں نوازش و کرم کا معاملہ کرتا ہے یہ کیسے ممکن

ہے کہ وہ ہم لوگوں کو سزا دے گا اور عذاب میں مبتلا کر دے گا۔ اس لئے ہر حال میں امیدوار رہنا چاہئے۔

## مجلس - ۸۱

بھوک کے فوائد

آستانہ عالی مآب کی خاکبوسی کی سعادت حاصل ہوئی۔  
حضرت شیخ عظیمہ اللہ نے فرمایا۔ بھوک کے فوائد اتنے ہیں جن کو بیان نہیں کیا جاسکتا۔ جتنے معاملات ہیں وہ قلیل طعام یعنی مختصر کھانا کے بغیر بہت کم حاصل ہوئے ہیں۔ لوگوں کے لئے جتنی بلا و مصیبت اور ذلت و رسوائی ہے وہ اسی شکم سیری یعنی بھر پیٹ کھانے کی وجہ سے ہے۔ اس کے بعد یہ شعر پڑھا۔

اولین سدہ در رو آدم

بود نائے گلو و طبل شکم

(گلے کی بانسری اور پیٹ کا ڈھول، آدمی کی راہ میں یہی دونوں سب سے پہلی رکاوٹ ہیں)۔

پھر ارشاد فرمایا۔ امام زاہدؒ کی تفسیر میں مرقوم ہے کہ بھوک ایک ایسا درخت ہے جس میں صرف حکمت کے پھل آتے ہیں اور شکم سیری ایسا بادل ہے جس سے صرف غفلت کی بارش ہوتی ہے۔



پھر فرمایا — کہیں یہ بھی آیا ہے کہ اگر فرعون اور نمرود کو بھوک سے واسطہ پڑتا اور بھوکا رہنے کی نوبت آتی تو کبھی بھی وہ خدائی کا دعویٰ نہیں کرتے۔

### حالتِ بھوک میں مکاشفہ

کم کھانے پینے سے مکاشفہ حاصل ہوتا ہے، معدہ صاف رہتا ہے، باطنی کدورت اور گندگی دور رہتی ہے۔

اس کے بعد یہ حکایت بیان فرمائی — ایک کافرہ عورت تھی جس کا شوہر کھیتی کرتا تھا وہ روزانہ اپنے شوہر کے لئے کھانا پانی لے کر کھیت پر جاتی چند روز سے یہی معمول تھا، شوہر یہ سمجھ رہا تھا کہ بیوی نے گھر میں کھانا کھالیا ہوگا اور بیوی یہ چاہ رہی تھی کہ شوہر کے ساتھ کھائے، اس طرح کئی روز گزر گئے وہ بھوکی رہ گئی تو اس کو مکاشفہ ہونے لگا۔

ایک روز اس نے اپنے رشتہ داروں سے کہا — ہوشیار ہو جاؤ مسلمانوں کی فوج حملہ کے لئے آرہی ہے، سب لوگ اس جگہ کو چھوڑ دیں۔

لوگوں نے اس کی بات کا مذاق اڑایا اور پاگل پن سے منسوب کیا۔ لوگ کہنے لگے کہ یہ پاگل ہو گئی ہے اور جنون میں ایسا بک رہی ہے۔

لیکن جب رات آئی تو واقعی فوج آگئی — اس مقام کو ہر چہار طرف سے گھیر لیا سب لوگوں کو قیدی بنا لیا۔ ان قیدیوں میں اس کے رشتہ دار بھی تھے، وہ لوگ آپس میں کہنے لگے — اس عورت نے جو کچھ پہلے کہہ دیا تھا وہ سب سامنے آ گیا لیکن ہم لوگوں نے اس کی بات پر یقین نہیں کیا تھا۔ لوگوں کی اس آپسی گفتگو کو سپاہیوں نے سن لیا اپنے سردار کو بتا دیا۔ اس کے بعد وہ عورت سامنے لائی گئی اس سے سارا حال پوچھا — عورت نے اپنے بھوکے رہنے کا قصہ بتایا اس کے بعد وہ عورت قید سے آزاد کر دی گئی۔

بازار میں کلمہ تجید پڑھنے کا معمول

اس گفتگو کے بعد حضرت شیخ عظمہ اللہ اٹھے پاکی پر سوار ہوئے اور بازار قاضی کی طرف بعض رشتہ داروں کے گھر کے لئے روانہ ہوئے۔ یہ خاکسار بھی پاکی پکڑ کر چلنے لگا۔ جب بازار اودھی پہنچے تو پڑھنے لگے۔ سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ اور فرمایا۔ جب کوئی ان کلمات کو بازار میں پڑھتا ہے اتنا زیادہ ثواب ملتا ہے کہ جن کو نہ تحریر میں لایا جاسکتا ہے اور نہ بیان کیا جاسکتا ہے۔

بعض صحابہ کا یہ حال تھا کہ اس ثواب کو حاصل کرنے کے لئے گھروں سے بازار کے لئے نکل جاتے وہاں جا کر ان کلمات کو پڑھتے اور پھر واپس آ جاتے۔ چنانچہ مسلمانوں کو چاہئے کہ جب بازار جائیں وہاں ان کلمات کو ضرور پڑھیں اور پڑھنا بھول نہ جائیں۔

## مجلس - ۸۲

دوزخ کی آگ اور گرم ہوا

قدم بوسی کی سعادت حاصل ہوئی۔ دوزخ اور گرم ہوا کا بیان ہونے لگا۔ حضرت شیخ عظمہ اللہ نے فرمایا۔ گرم ہوا کا تعلق دوزخ کی آگ سے ہے۔ جب گرم ہوا کا یہ حال ہے تو اللہ تعالیٰ ہی بہتر جانتا ہے کہ دوزخ کی آگ کیسی گرم ہوگی۔ نقل ہے۔ اشتکت النار الی ربها فقالت یا رب اکل بعض بعضاً

فاذن بها في نفسين نفس في الشتاء ونفس في الصيف فاشد ما تجدونه في الصيف من حرها واشد ما تجدونه في الشتاء من زمهريرها۔

آگ نے اپنے پروردگار کی بارگاہ میں نالہ و فریاد کی کہ۔۔۔ اے میرے پروردگار! میرا بعض بعض کو کھا جاتا ہے، چنانچہ اللہ تعالیٰ نے اس کو دوسانسیں لینے کی اجازت دے دی۔ ایک سانس جاڑا میں اور ایک سانس گرمی میں۔ لہذا گرم ہوا گرمی میں ہوتی ہے اور سرد ہوا جاڑے میں۔ سردی اور گرمی کا تعلق اسی جہنم سے ہے۔

اس کے بعد فرمایا۔۔۔ ہوا تین ہے لیکن برسات عارضی ہے اس لئے کہ جب بارش ہوتی ہے تب اس کو برسات کہتے ہیں اور جب بارش نہیں ہوتی ہے، بدبودار پسینہ چلنے لگتا ہے تو اس کو موسم گرما کہتے ہیں۔ بیچارے آدمی میں کہاں طاقت ہے کہ وہ دوزخ کی سانس برداشت کر سکے۔ جب آج یہ حال ہے تو کل قیامت کے دن دوزخ اور دوزخ کا عذاب جو بہت سخت عذاب ہے کیسے برداشت کر سکے گا۔ نہ برداشت کی ایسی طاقت ہے اور نہ ویسی عبادت ہے کہ ان سزاؤں کو جھیل سکے۔ بس اللہ تعالیٰ کے فضل کی امید ہے اور اس کے فضل کی کوئی انتہا نہیں۔ جیسا کہ شاعر نے کہا ہے۔

گر فضل کند یقین برستیم ہمہ

ور عدل کند دوائے برسوائی ما

(اگر اس کا فضل ہو گیا تو یقیناً نجات ہے اور اگر اس نے عدل سے کام لیا تو ذلت و رُسوائی کے سوا کچھ ہاتھ نہیں آئے گا)۔

خواجہ حسن بصریؒ اور خوفِ دوزخ

اس کے بعد فرمایا۔۔۔ نقل ہے ایک شخص ایسا ہوگا جو ہزار سال کے بعد دوزخ



سے باہر لایا جائے گا۔ حضرت خولجہ حسن بصریؒ فرماتے ہیں کہ — کاش وہ آدمی میں ہوتا۔  
اور پھر ایک وقت ایسا آیا کہ حضرت خولجہ حسن بصریؒ کو لوگوں نے دیکھا کہ ایک گوشے میں بیٹھے  
رورہے ہیں۔

لوگوں نے پوچھا — اے خولجہ! کیوں روتے ہیں؟  
فرمایا — میں ڈر رہا ہوں کہ کہیں جہنم کی آگ میں نہ ڈال دیا جاؤں، برداشت کی  
طاقت نہیں ہے۔

اس کے بعد حضرت شیخ عظمہ اللہ نے یہ اشعار پڑھے

اندر خورِ ما چو پنجِ باکے نبود ☆ در عالمِ باحدیثِ خاکے نبود  
او رحمتِ خود ببر کہ در حضرتِ ما ☆ از کشتنِ پنجِ باکے نبود  
یہ حال تھا خولجہ حسن بصریؒ کا۔ جب ان کا یہ حال تھا تو عام لوگوں اور خاکساروں کا  
کیا حال ہوگا۔

### عذابِ قبر

اس کے بعد عذابِ قبر کا تذکرہ ہونے لگا۔ حضرت شیخ عظمہ اللہ نے فرمایا — عذابِ  
قبر حق ہے۔ جیسا کہ اللہ تعالیٰ کا ارشاد گرامی ہے — اُغْرِقُوا فَأَذْخِلُوا نَارًا [نوح/۲۵]  
(انہیں غرق کر دیا گیا پھر انہیں آگ میں ڈال دیا گیا)۔

### عذابِ قبر کا انکار اور حضرت علیؑ کا استدلال

اس کے بعد فرمایا — ایک یہودی قبرستان سے گذر رہا تھا، اس کو کسی قبر میں مردے

کا سر نظر آ گیا جس پر سے گوشت پوست سب ختم ہو چکا تھا صرف ہڈی باقی تھی۔ وہ اس کھوپڑی کو لے کر جا رہا تھا کہ راستے میں حضرت امیر المؤمنین علی کرم اللہ وجہہ سے ملاقات ہو گئی۔

اُس نے پوچھا۔۔۔ اے علی! آپ کہتے ہیں کہ عذاب حق ہے اور قبر میں آدمی کو جلایا جاتا ہے، میں خوب جانتا اور پہچانتا ہوں کہ یہ سرفلاں یہودی کا ہے لیکن آگ کا کوئی اثر اس میں دکھائی نہیں دیتا۔

امیر المؤمنین علی کرم اللہ وجہہ نے اُس سے کہا۔۔۔ جاؤ دو پتھر لے کر آؤ۔ وہ یہودی دو پتھر لے کر آ گیا۔

حضرت علی رضی اللہ عنہ نے فرمایا۔۔۔ ان دونوں پتھروں کو ایک دوسرے سے ٹکراؤ۔ اس یہودی نے جیسے ہی ایک پتھر پر دوسرے پتھر کو مارا آگ کا شعلہ نکلا اور یہ حقیقت ہے کہ جب پتھر کو پتھر سے ٹکراتے ہیں تو آگ پیدا ہوتی ہے۔

چنانچہ حضرت امیر المؤمنین علی کرم اللہ وجہہ نے فرمایا۔۔۔ اے فلاں شخص! جس طرح اللہ تعالیٰ نے اس پتھر میں آگ کو پوشیدہ رکھ دیا ہے وہ آگ لوگوں کی نظر سے پوشیدہ ہے کسی کو دکھائی نہیں دیتی اسی طرح اس کھوپڑی میں آگ لگی ہوئی ہے۔ کسی کو نہیں معلوم کہ اس پر کیا گذر رہی ہے یہ سر ہی جانتا ہے کہ وہ کس عذاب میں مبتلا ہے۔ آگ کا اثر ظاہر ہو یا نہ ہو اس سے کیا فرق پڑتا ہے۔

### قبر کا بیان سن کر حضرت عمر رضی اللہ عنہ نے لگتے

اس کے بعد قبر کا ذکر ہونے لگا۔ حضرت شیخ عظیمہ اللہ نے فرمایا۔۔۔ القبر اول منزل من منازل الاخرة قبر آخرت کی منزلوں میں سب سے پہلی منزل ہے۔

اس کے بعد ارشاد ہوا۔۔۔ حضرت امیر المؤمنین عمر خطاب رضی اللہ عنہ کے بارے میں

یہ روایت آئی ہے کہ جب آپ کے سامنے قیامت، پل صراط، دوزخ اور قیامت کی پکڑ کا ذکر ہوتا تو نہیں روتے لیکن جیسے ہی قبر کا نام لیا جاتا زار زار رونے لگتے۔

لوگوں نے پوچھا۔۔۔ اے عمر! آخر کیا بات ہے کہ جب آپ کے سامنے قیامت، حساب و کتاب، پل صراط اور دوزخ کا نام لیا جاتا ہے تو آپ روتے نہیں لیکن قبر کا نام سنتے ہی آپ کی آنکھوں سے آنسو جاری ہو جاتے ہیں۔

فرمایا۔۔۔ حساب و کتاب، پل صراط اور دوزخ وغیرہ کا معاملہ ایسا ہے کہ وہاں میں مجمع عام میں رہوں گا لیکن قبر میں تنہا رہنا پڑے گا جو تنگ و تاریک جگہ ہوتی ہے، اسی تنہائی کو سوچ کر میں رونے لگتا ہوں۔

### قبر سے متعلق حضرت عمرؓ کا بیان

ایک روز حضرت عمرؓ نے رسول اللہ ﷺ سے دریافت کیا کہ۔۔۔ اے اللہ کے رسول ﷺ! یہ تو بتائیے کہ جب منکیر و نکیر سوال کے لئے آئیں گے تو جس طرح آج ہوش و حواس قائم ہے اور عقل موجود ہے کیا یہی حال قبر میں بھی رہے گا؟

آپ ﷺ نے فرمایا۔۔۔ ہاں! ایسا ہی ہوگا یعنی ہر آدمی ہوش و حواس میں رہے گا۔ حضرت عمرؓ نے حضور ﷺ کا یہ جواب سن کر کہا۔۔۔ پھر کوئی ڈر کی بات نہیں ہے۔ نقل ہے کہ۔۔۔ جب حضرت عمرؓ کا انتقال ہوا اور کسی نے ان کو خواب میں دیکھا۔۔۔ پوچھا۔۔۔ اے عمر! یہ تو بتائیے منکیر و نکیر سے کیسا معاملہ رہا؟

حضرت عمرؓ نے فرمایا۔۔۔ منکیر و نکیر جس خوف ناک حالت میں آئے تھے اگر اللہ کی عنایت شامل حال نہ رہتی تو عمر جواب دینے سے قاصر رہتا۔

اُس وقت حضرت شیخ عظمہ اللہ کی آنکھوں سے آنسو جاری ہو گئے اور فرمایا۔۔۔



سبحان اللہ! جب حضرت امیر المؤمنین عمرؓ کو جو خلفاء راشدین، عشرہ مبشرہ اور مامون العافیت میں ہیں، ان کا یہ حال ہے تو بے چارہ دوسرا کس شمار میں ہے۔

### قیامت سے متعلق عبداللہ سلام کا بیان

اس کے بعد حضرت شیخ عظمہ اللہ نے فرمایا — کسی کتاب میں دیکھا ہے کہ ایک بار امیر المؤمنین عمرؓ نے عبداللہ سلام سے پوچھا کہ — آپ نے توریت و انجیل میں قیامت کے بارے میں جو کچھ پڑھا و سنا ہے مجھ سے بیان کیجئے۔

عبداللہ سلام نے کہا — قیامت کا دن ایسا ہوگا جس دن کسی کو اپنی خبر نہ ہوگی۔ سارے پیغمبر زانوں کے بل حیرت و تعجب کی حالت میں بیٹھے ہوں گے۔ حضرت یعقوب علیہ السلام جو حضرت یوسف علیہ السلام سے محبت رکھتے تھے، اس کے باوجود قیامت کے دن ان سے گریز کریں گے۔ ابراہیم علیہ السلام کا اسماعیل علیہ السلام کے ساتھ بھی یہی معاملہ ہوگا۔

(عبداللہ سلام کا اتنا قول بیان کرنے کے بعد) حضرت شیخ عظمہ اللہ نے یہ آیت پڑھی — **يَوْمَ يَفِرُّ الْمَرْءُ مِنْ أَخِيهِ ۝ وَأُمِّهِ وَأَبِيهِ ۝ وَصَاحِبَتِهِ وَبَنِيهِ ۝ لِكُلِّ امْرِيءٍ مِّنْهُمْ يَوْمَئِذٍ شَأْنٌ يُغْنِيهِ ۝** [عبس ۳۲-۳۷] (اس دن آدمی بھاگے گا اپنے بھائی سے اور اپنی ماں سے اور اپنے باپ سے اور اپنی بیوی سے اور اپنے بچوں سے۔ ہر شخص کو ان میں سے اس دن ایسی فکر لاحق ہوگی جو اسے سب سے بے پروا کر دے گی)۔

(اس کے بعد فرمایا) عبداللہ سلام نے امیر المؤمنین حضرت عمرؓ سے کہا — اے عمر! اگر آپ میں پچاس پیغمبروں کے بھی اعمال جمع ہو جائیں تو قیامت کی ہولناکیوں سے محفوظ رہنا مشکل ہے۔ یہ سن کر حضرت عمرؓ بے ہوش ہو گئے اور زمین پر گر پڑے۔

## مجلس - ۸۳

سرکار کے پاس بہشتیوں اور دوزخیوں کی فہرست تھی

زمین بوسی کی سعادت حاصل ہوئی۔ حضرت شیخ عظیمہ اللہ نے فرمایا۔ ایک روز حضرت محمد مصطفیٰ ﷺ اپنے صحابہ کے درمیان جلوہ افروز تھے، آپ ﷺ پر ایک خاص کیفیت طاری ہوئی۔ اسی حال میں باہر نکلے، اس وقت سرکارِ دو عالم ﷺ کے دونوں ہاتھوں میں کاغذ کے پرچے تھے جن میں کچھ تحریر تھا۔ ایک کنواں کے پاس تشریف لے گئے، کنواں کی منڈیر پر دونوں پاؤں لٹکا کر بیٹھ گئے۔ صحابہ یہ دیکھ کر محافظت کے خیال سے آپ کے قریب کھڑے ہو گئے۔ آپ ﷺ نے دونوں کاغذوں کو کنواں میں ڈال دیا۔ اور فرمایا۔ قد فرع ربکم بما کنتم تعلمون۔

صحابہ نے پوچھا۔ یا رسول اللہ! ان کاغذوں میں کیا تحریر تھا؟

فرمایا۔ داہنے ہاتھ میں جو کاغذ تھا اس میں قیامت تک آنے والے اُن مومنوں کے نام تھے جو بہشت میں رہیں گے۔ ہر آدمی کا نام اس کے ماں باپ اور مقام و شہر کے نام کے ساتھ تفصیل سے درج تھا اور اس طرح لکھا ہوا تھا کہ فلاں بن فلاں ساکن فلاں شہر یا دیہات اہل بہشت ہے۔ اور بائیں ہاتھ میں جو کاغذ تھا اس میں قیامت تک آنے والے اُن دوزخیوں کا نام تھا اور اُن کی بھی تفصیل نام بہ نام تھی۔

اور یہ بھی فرمایا۔ مجھے سب بتا دیا گیا ہے لیکن اس بات کی اجازت نہیں ہے کہ اس کو تم لوگوں سے بیان کروں۔

## سلوک کے مراتب اور سالک کے مقامات

اس کے بعد سلوک کے مراتب اور سالک کے مقامات و ترقیات درجات کا ذکر ہونے لگا۔ حضرت شیخ عظیمہ اللہ نے فرمایا۔۔۔ ان کو پانچ حصوں میں تقسیم کر دیا گیا ہے۔

۱۔ پہلا درجہ نفس ہے۔

۲۔ دوسرا قلب ہے۔

۳۔ تیسرا روح ہے۔

۴۔ چوتھا سر ہے۔

اس درجہ تک تجلیات صفائی کا ظہور ہوتا ہے، یہاں تک شیطان کو دخل و دست رس حاصل ہے۔ جیسا کہ شاعر نے کہا ہے۔

معشوق مرا گفت نشیں بر در من

مگذار دروں ہر کہ ندارد سر من

(معشوق نے مجھ سے کہا کہ میرے دروازے پر بیٹھ جاؤ اور جس کو میرا عشق نہیں اس کو اندر آنے نہ دو)۔

۵۔ پانچواں درجہ خفی ہے اس درجہ میں وصول ذات حاصل ہوتا ہے۔

اس کے بعد یہ شعر پڑھیں

ایں جا است نہایت طریقت

ایں است خلاصہ حقیقت

(یہاں پر طریقت کی انتہا ہوتی ہے اور یہی حقیقت کا خلاصہ یعنی نچوڑ ہے)۔



حضرت شیخ عظمہ اللہ نے فرمایا۔۔۔ سالک جب اس مقام پر پہنچ جاتا ہے تو واصل ذات ہو جاتا ہے، خفی سے ذات محض مراد ہے اور اسی کو لاہوت کہتے ہیں بہت سارے سالک یہاں پہنچ کر راستے سے بھٹک گئے ہیں اور زبانِ حال سے کہتے ہیں۔

اے بادشاہِ حُسن بقلبِ شکستگان

از لشکرِ غم تو شبِ خوں شدن گرفت

(اے بادشاہِ حُسن! ہم شکستہ حال لوگوں کے دل پر آپ کے عشق کی فوج نے شبِ خون مار دیا ہے)۔

یہ مقام خفی کسی مرہدِ کامل جو اس مقام کو طے کر چکا ہو، اس راہ کے نشیب و فراز سے واقف ہو اور راہ کی آفتوں کو جانتا ہو کی صحبت اور خدمت کے بغیر حاصل نہیں ہو سکتا جیسا کہ اللہ تبارک و تعالیٰ نے اپنے کلامِ مجید میں فرمایا۔۔۔ وَأَتُوا الْبُيُوتَ مِنْ أَبْوَابِهَا [البقرہ ۱۸۹]  
(اور آیا کرو گھروں میں ان کے دروازوں سے)۔ اور کسی شاعر نے بھی کہا ہے

بے واسطہ واسطہ گر راہ روی ☆ از راہ بیفتی و بسوئے چاہ روی

ور پئے اولیش کنی بہ یمنِ قدمش ☆ در یک دو زماں بعالمِ شاہ روی

(اگر تم بغیر واسطہ اور وسیلہ کے راہ طے کرو گے تو ٹھوکر کھاؤ گے اور کنواں میں گر جاؤ گے

اور اگر پیر کی روش پر چلو گے تو ان کے قدموں کی برکت سے تھوڑے ہی دنوں میں شہنشاہ بن کر دنیا میں گھومو گے)۔

خواجہ بایزید کو جو کچھ ملا پیر سے ملا

حضرت خواجہ بایزید قدس اللہ سرہ العزیز نے ان چاروں مقامات مذکورہ کو مشائخ اور

پیروں کی صحبت و خدمت میں رہ کر حاصل کیا تھا اور اسی خدمت و صحبت کی دولت کی وجہ سے  
پیری کے مقام پر پہنچے تھے یعنی شیخ وقت ہوئے۔

جب حضرت خواجہ علی رضا رحمۃ اللہ علیہ کے دامن سے وابستہ ہوئے، اُن کی صحبت و خدمت  
میں رہنے لگے تو حضرت خواجہ علی رضا نے اُن کو ترقی دے کر ذاتِ خفی تک پہنچا دیا اور صفات کی  
تجلیات سے فارغ کر دیا۔

پیر ہی آزمائشوں سے نکالتے ہیں

سالکین راہ کو طرح طرح کی فترت یعنی سستی کی آزمائشوں سے گزرنا پڑتا ہے۔ اگر  
شیخ کامل صاحبِ تصرف نہ ہو تو مرید کا فترت کی اُس آزمائش سے نکلنا مشکل ہو جائے۔ تفرقہ  
اور رسم کا ایسا شکار ہو جائے کہ اس کی ساری محنت و مشقت اور مجاہدہ و ریاضت ضائع اور برباد کر  
دی جائے۔

اس موقع پر حضرت شیخ عظیمہ اللہ نے یہ اشعار پڑھے۔

در سایہ پیر شو کہ نابینا ☆ آں اولیٰ تر کہ با عصا گردو  
گر ایں نکنی کہ گفت عطار ☆ ہر رنج کہ میکنی بہا گردو

(تم نابینا ہو اس لئے پیر کے سائے میں رہو ایسے آدمی کے لئے بہتر یہ ہے کہ وہ عصا لے کر چلے،  
اگر ایسا نہیں کرو گے یعنی کسی پیر سے واسطہ نہیں رہو گے تو وہی ہوگا جو عطار نے کہا ہے کہ تمہاری ساری محنت و  
مشقت اور عبادت و ریاضت گرد و غبار کی طرح اڑا دی جائے گی)۔

## مجلس - ۸۴

### ذکر اور ذکر کے اقسام

آستانہ معظم کی خاک بوسی کی سعادت حاصل ہوئی۔ ذکر کی بات ہونے لگی۔  
حضرت شیخ عظیمہ اللہ نے فرمایا۔۔۔ کسی کتاب میں دیکھا ہے کہ ذکر چار طرح کا ہے۔

- ۱۔ زبان پر ذکر ہو اور دل اس سے غافل رہے۔
- ۲۔ دل سے ذکر ہو اور زبان سے نہ ہو یعنی دل ذکر کر رہے اور زبان خاموش۔
- ۳۔ دل اور زبان دونوں ذکر میں مشغول رہے
- ۴۔ دل مقام مذکور میں پہنچ جائے

اس کے بعد فرمایا۔۔۔ حضرت والد ماجد (مخدوم حسن دائم جشن) نے ایک رسالے میں لکھا ہے کہ میرے نزدیک ذکر دو طرح کا ہے۔

- ۱۔ زبان بھی ذکر میں مشغول رہے اور دل بھی ذکر کر رہے۔
- ۲۔ دل ذکر میں مشغول رہے اور زبان خاموش رہے۔

ذکر کرنے والے کو ایسا لگے کہ دوسرا سن رہا ہے لیکن دوسرے کو اس کے اس حال کی ذرا خبر نہ ہو۔ پہلی قسم مبتدی کی ہے اور دوسری قسم منتہی کی۔ یعنی شروع میں وہ حال ہوتا ہے اور آخر میں یہ کیفیت ہو جاتی ہے۔



پھر حضرت شیخ عظیمہ اللہ نے فرمایا۔۔۔ ذکر کی چار قسموں میں پہلی قسم جس میں زبان پر ذکر ہو اور دل اس سے غافل رہے ایسا ذکر کسی کام کا نہیں اس لئے کہ اللہ تعالیٰ کی نظر دل پر ہوتی ہے۔ گل پر نہیں اور دل جب مقامِ مذکور میں پہنچ جائے یہ بھی لغو اور فضول ہے اس لئے کہ جب ذکر مذکور کے سامنے ہے تو ایسی حضوری اور مشاہدے کی حالت میں ذکر کا کوئی معنی نہیں رہ جاتا۔

### حاجی رفیع کا دل حالتِ نیند میں بھی ذاکر تھا

خاکسار نے عرض کیا۔۔۔ جب یہ خاکسار حضرت شیخ پیارا ابراہیم انصاری کے ساتھ انبالوہ کے لئے روانہ ہوا۔ لعلچور کی منزل میں حاجی رفیع ساکن قصبہ دیگھا کے ساتھ رات میں لیٹا ہوا تھا۔ آدھی رات ہوئی اس وقت حاجی رفیع نیند میں تھے اور ان کے پیٹ سے اللہ اللہ کی آواز آرہی تھی۔ خاکسار اس خیال میں ڈوب گیا کہ حاجی صاحب جاگ رہے ہیں یا نیند میں ہیں چنانچہ اچھی طرح سے یہ دیکھ لیا کہ وہ نیند میں ہیں تو پھر ذکر کی یہ آواز دل سے آرہی تھی یا کوئی اور بات تھی؟

حضرت شیخ عظیمہ اللہ نے فرمایا۔۔۔ ایسا ذکر دل ہی سے ہو سکتا ہے اور کہیں سے نہیں، بلکہ یہ عادت کے غلبے کی بنا پر ہے اس لئے کہ دل کا ذکر تو وہ ذکر ہے جس کو کوئی دوسرا سننے نہیں۔

بعض لوگوں کا شروع میں یہ حال ہوتا ہے کہ وہ اپنے دل کے ذکر کو اپنے کانوں سے سنتے ہیں اور جب وہ یہ سمجھتے ہیں کہ میرے ذکر کو کوئی دوسرا بھی سن رہا ہے تو ایسی صورت میں جنگلوں کا رخ کر لیتے ہیں تاکہ ان کے ذکر کو دوسرا کوئی سن نہ سکے۔

## ذکر سے متعلق حضرت موسیٰ علیہ السلام کا سوال

اس کے بعد فرمایا۔۔۔ حدیث شریف ہے کہ موسیٰ علیہ السلام نے ایک روز مناجات کی  
إِلٰهِي عَلَّمْنِي شَيْئًا أَذْكُرُكَ بِهِ فَقَالَ يَا مُوسَى قُلْ لَا إِلَهَ إِلَّا اللَّهُ لَوْ أَنَّ السَّمَوَاتِ  
السَّبْعَ وَغَا مَرُهنَّ غَيْرِي وَالْأَرْضَيْنِ السَّبْعَ وَضِعْنَ فِي كَفِيهِ وَلَا إِلَهَ إِلَّا اللَّهُ فِي  
كَفِّيهِ كَمَأَلَتْ بِهِنَّ لَا إِلَهَ إِلَّا اللَّهُ يَعْنِي إِلٰهِي مجھے وہ چیز سکھا دیجئے جس کے ذریعہ میں آپ  
کا ذکر کروں۔

حکم ہوا۔۔۔ اے موسیٰ! لا الہ الا اللہ پڑھا کرو اگر ساتوں آسمان اور میرے  
علاوہ اس کے رہنے والے اور ساتوں طبقہ زمین کو ایک پلے پر رکھا جائے اور دوسرے پلے پر  
لا الہ الا اللہ کو رکھا جائے تو اس پلے کے مقابلے میں وہ پلے ہلکا ہو جائے۔

## اللہ تعالیٰ بندہ مومن کے دل میں رہتا ہے

اس کے بعد فرمایا۔۔۔ موسیٰ علیہ السلام سے یہ بھی منقول ہے کہ ایک روز انہوں نے  
پوچھا۔۔۔ یا رب این مسکنک یعنی اے میرے پروردگار! تیرا مسکن کہاں ہے؟  
فَاَوْحٰی اللّٰہُ تَعَالٰی اِلَیْہِ فِی قَلْبِ عَبْدِی الْمَوْمِنِ اللّٰہُ تَعَالٰی نے وحی  
کی۔۔۔ میں بندہ مومن کے دل میں رہتا ہوں۔

پھر حضرت شیخ نے فرمایا۔۔۔ قلب مومن میں رہنے کی وضاحت اس طرح کی گئی  
ہے کہ۔۔۔ سَكُونُ الذِّكْرِ فِي الْقَلْبِ فَإِنَّ الْحَقَّ سُبْحَانَهُ وَتَعَالٰی مُنْزَعٌ عَنْ كُلِّ  
سَكُونٍ وَخُلُولٍ وَإِنَّمَا هُوَ اثْبَاتُ الذِّكْرِ وَيَحْصِلُ مِنْهُ چونکہ حق سبحانہ و تعالیٰ سکونت  
اور خلول سے پاک ہے لہذا قلب مومن میں رہنے سے مراد یہ ہے کہ میں وہیں رہتا ہوں جہاں  
میرا ذکر ہوتا ہے اور یہ بات ذکر کے اثبات میں ہے اور ذکر سے حاصل ہوتی ہے۔

فکر سے اہم ذکر ہے

حاضرین میں سے ایک شخص نے عرض کیا — ذکر کی اہمیت زیادہ ہے یا فکر کی یا ان دونوں میں کوئی فرق نہیں ہے؟

حضرت شیخ عظیمہ اللہ نے فرمایا — کہیں پڑھا ہے کہ ایک بزرگ نے حضرت استاد ابوعلی دقاقؒ سے یہی سوال کیا تھا۔

بزرگ سائل : ذکر کی اہمیت زیادہ ہے یا فکر کی؟

حضرت ابوعلیؒ : آپ کیا سمجھتے ہیں اور آپ کے نزدیک کس چیز کی اہمیت زیادہ ہے؟

بزرگ سائل : میرے نزدیک فکر سے زیادہ اہمیت ذکر کی ہے۔

حضرت ابوعلیؒ : یہ بات آپ نے کیسے کہی؟

بزرگ سائل : اللہ تعالیٰ نے ذکر کی تعریف کی ہے فکر کی تعریف

نہیں کی ہے اگر فکر کی بھی تعریف کرتے اور اس کی صفت کو بیان کرتے تو فکر کی اہمیت سمجھی جاتی۔

حضرت ابوعلی دقاقؒ : بزرگ سائل کی یہ بات حضرت ابوعلی دقاقؒ کو پسند آگئی، اُن کی بات کو سراہا اور تعریف کی۔

قرآن کی تلاوت اور موت کی یاد میں لگے رہو

اس کے بعد حضرت شیخ عظیمہ اللہ نے فرمایا — مومن کو چاہئے کہ وہ ہر وقت اللہ کی یاد میں لگا رہے اپنے دل میں اُس کے علاوہ کسی غیر کی گزر رہونے نہ دے تاکہ اس کے سینے



کی سیاہی روشنی سے بدل جائے۔ سورج پر جب بادل چھا جاتا ہے تو تاریکی ہو جاتی ہے اسی طرح جب مومن کے دل پر غفلت کا زنگ لگ جاتا ہے تو اُس کا دل سیاہ ہو جاتا ہے۔

جیسا کہ حدیث شریف میں آیا ہے۔ قَالَ النَّبِيُّ صَلَّى اللَّهُ عَلَيْهِ وَآلِهِ وَسَلَّمَ أَنَّ الْقُلُوبَ تَصْدَأُ كَمَا يَصْدَأُ الْحَدِيدُ قَالُوا فَمَا جَلَاءُهَا قَالَ تِلَاوَةُ الْقُرْآنِ وَ ذِكْرُ الْمَوْتِ ۝ یعنی یہ سچ اور درست ہے کہ جس طرح لوہے کو زنگ پکڑ لیتا ہے اسی طرح لوگوں کے دل زنگ آلود ہو جاتے ہیں۔

صحابہ رضوان اللہ علیہم اجمعین نے پوچھا۔ اے اللہ کے رسول ﷺ! وہ کون سی چیز ہے جس سے دلوں کو روشن اور تابناک رکھا جاسکتا ہے؟  
فرمایا۔ وہ قرآن کی تلاوت اور موت کی یاد ہے۔

اور یہ بھی حدیث نبوی ہے۔ اَكْثَرُوا ذِكْرَ هَادِمِ اللَّذَاتِ قَالُوا وَمَا هَادِمُ اللَّذَاتِ قَالَ الْمَوْتُ ۝ کثرت سے یاد کرتے رہو اس سے لذتیں دور ہوتی ہیں۔  
صحابہ نے پوچھا۔ دنیاوی لذتوں کو مٹانے والی چیز کیا ہے؟  
فرمایا۔ موت۔

کسی شاعر نے بھی اس کو اپنے شعر میں خوب نظم کیا ہے

ای غریقانِ قلزمِ شہوات  
اکثروا ذکرِ هادمِ الذات

(اے شہوتوں کے دریا میں غرق رہنے والو! کثرت سے ذکر کرتے رہو یہی چیز دنیاوی لذتوں کو مٹانے والی ہے)۔

# مجلس - ۸۵

## توبہ کی تاکید

قدم بوسی کی سعادت حاصل ہوئی۔ گناہ اور توبہ کا ذکر ہونے لگا۔

مولانا سالار ضیاء نے عرض کیا۔۔۔ اللہ تعالیٰ نے اپنے کلام مقدس میں فرمایا

ہے۔۔۔ وَتُوبُوا إِلَى اللَّهِ جَمِيعاً أَيُّهَا الْمُؤْمِنُونَ [النور ۳۱] (اور رجوع کرو اللہ کی

طرف سب کے سب، اے ایمان والو) یہ آیت صحابہ رضی اللہ عنہم کے حق میں نازل ہوئی ہے جب کہ

وہ سب کے سب تائب ہیں، کفر سے رخ موڑ کر ایمان کی دولت سے سرفراز ہیں۔ پھر اللہ تعالیٰ

نے توبہ کا حکم فرمان برداروں اور گنہگاروں دونوں کو دیا ہے۔ آخر اس کا مفہوم کیا ہے؟

حضرت شیخ عظیمہ اللہ نے فرمایا۔۔۔ کہیں دیکھا ہے کہ توبہ سب پر فرض ہے۔ کوئی

سانس اور کوئی لمحہ توبہ سے خالی نہ جائے۔

☆ کافر کو کفر سے توبہ کر کے ایمان میں داخل ہونا ہے۔

☆ گنہگاروں کو گناہ سے توبہ کر کے طاعت و فرماں برداری کی طرف رجوع

ہونا ہے۔

☆ محسن کو حسن سے احسن کی طرف آنا ہے یعنی جو اچھے ہیں ان کو اور اچھا بننا

ہے، جو واقف ہیں ان کو اور زیادہ واقفیت حاصل کرنی ہے۔

☆ آب و خاک میں رہنے والوں کو مقامِ سفلی سے نکل کر بلند یوں یعنی اوج

علوی کی طرف رخ کرنا ہے۔

کہنے کا مقصد یہ ہے کہ جو جس مقام اور مرتبے پر ہے اس کے لئے دوسرا مرتبہ بھی ہے اور پہلے مرتبے سے نکل کر اگلے مرتبے میں داخل ہونا فرض ہے۔ اگر کوئی ایسا نہیں کرتا ہے تو وہ سلوک کی منزل طئے کرنے سے قاصر ہے۔ السکون حرام علیٰ اولیائہ اللہ کے دوستوں پر یہ حرام ہے کہ وہ ایک مقام پر آ کر رک جائیں اسی وجہ سے صاحب شریعت صلی اللہ علیہ وآلہ وسلم فرماتے ہیں۔۔۔ سیروا سبق المفردون۔

### توبہ پر استقامت ہو

اس کے بعد فرمایا۔۔۔ صرف توبہ سے کام نہیں چلتا بلکہ اس کے لئے یہ بھی شرط ہے کہ گناہوں سے بچنے کا مستحکم ارادہ ہو، اگر توبہ کے بعد پھر گناہ ہو جائے تو پھر توبہ کر لے اس سے گذشتہ گناہ بخش دئے جاتے ہیں۔

بہت سارے توبہ کرنے والے ایسے ہوئے ہیں جنہوں نے توبہ کیا پھر گناہ میں پڑ گئے پھر توبہ کیا پھر گناہ میں ملوث ہو گئے پھر توبہ کیا پھر گناہوں کا ارتکاب کر بیٹھے پھر توبہ کر لیا۔ ایک بزرگ سے منقول ہے۔۔۔ انہوں نے فرمایا۔۔۔ میں نے ستر بار توبہ کیا اور ہر توبہ کے بعد گناہ کرتا رہا جب اکہتر (۱۷) بار توبہ کیا تو اس توبہ پر استقامت حاصل ہوئی اس کے بعد گناہ کا مرتکب نہیں ہوا۔

گناہ بندے کے لئے بہت بڑی آزمائش ہے، سب سے پہلی بات تو یہ کہ گناہ سے دل میں سختی پیدا ہوتی ہے اور آخر میں کفر اور بد بختی کا شکار ہو جاتا ہے۔ اللہ اپنی پناہ میں رکھے۔

### بلعم باعور کا عبرت ناک واقعہ

بلعم باعور کا قصہ مشہور ہے کہ اس نے پہلے گناہ کیا اور آخر میں کفر کے گڈھے میں گر گیا۔



بلعم باعور بنی اسرائیل میں ایک بہت بڑا زاہد تھا اس کی نگاہ سے فرش تا عرش کچھ پوشیدہ نہیں تھا۔ وہ اسم اعظم بھی جانتا تھا اور اسم اعظم کی صفت یہ ہے کہ اللہ پاک کو جو اس نام سے پکارتا ہے اور جو کچھ مانگتا ہے وہ قبول فرمالتا ہے۔

جب حضرت موسیٰ علیہ السلام دین کی دعوت کے لئے اُس شہر میں جانے لگے جہاں بلعم باعور رہتا تھا تو کافروں کی جماعت اُس کے پاس آئی۔ اور کہا۔ آپ موسیٰ علیہ السلام کی ہلاکت کی دعاء کر دیجئے۔

اُس نے کہا۔ میں پیغمبر کے لئے بد دعاء کیسے کروں۔

کفار نے اس جواب سے مایوس ہو کر اپنی عورتوں کو اُس کی بیوی کے پاس بھیجا اور بہت زیادہ مال و دولت کی لالچ دی۔

اُس نے وعدہ کر لیا۔ اور بلعم سے وہی بات کہی جو کافروں کی عورتوں نے اُس سے کہی تھی۔ بلعم نے اپنی بیوی کی بات بھی ٹھکرا دی۔ دونوں میاں بیوی میں اس بات کو لے کر جھگڑا بھی ہو گیا، وہ ہر بار اصرار کرتی اور بلعم ہر بار انکار کرتا۔

ایک رات بلعم باعور پر انسانی اور بشری شہوت کا غلبہ ہوا، بیوی کو بلایا تا کہ اپنی شہوت کی تسکین کر سکے۔

بیوی نے آنے سے انکار کر دیا۔ بلعم بار بار بلاتا رہا اور وہ انکار کرتی رہی۔

جب یہ شہوت سے بے قابو ہونے لگا تو بیوی نے اُس سے کہا۔ اگر آپ میری بات نہیں مانیں گے تو میں کبھی آپ کے پاس نہیں آؤں گی۔ ب

بلعم کی بد نصیبی کا دن آچکا تھا، شہوت کا زور ہونے لگا بے قابو ہو گیا اور اس نے بیوی کی بات مان لی۔ حضرت موسیٰ علیہ السلام کے لئے بد دعاء کر دی کہ وہ اس شہر میں داخل نہ ہوں۔

ادھر موسیٰ علیہ السلام کی روانگی کا دن مقرر تھا، وہ اپنی جگہ سے روانہ ہوئے لیکن جب صبح میں

نکلتے تو نہ جانے رات میں پھر کیسے اُسی جگہ موجود ہوتے۔ اس طرح دو تین روز گزر جانے کے بعد موسیٰ علیہ السلام کو یہ بات معلوم ہوئی۔

چنانچہ انہوں نے بھی بلعم باعور کے حق میں بددعاء کر دی۔ الہی! جس نے ایسا کیا ہے اُس کی خوبیوں کو سلب کر لے۔ اسی دعاء کا یہ اثر تھا کہ وہ کافر ہو گیا۔ اُس کی زبان کتوں کی طرح باہر نکل آئی کوشش کے باوجود زبان اندر نہ جاسکی۔

آخر میں اُس نے اللہ تعالیٰ سے یہی کہا۔ اگر مجھے یہ معلوم ہوتا کہ میرا یہ حشر ہوگا اور میرے ساتھ اتنا سخت معاملہ پیش آئے گا تو میں تیری طاعت و عبادت ہرگز نہیں کرتا اور اتنے دنوں تک تیری پرستش میں نہیں لگا رہتا۔

### کثرتِ گناہ سے دل سیاہ ہو جاتا ہے

جب کوئی بکثرت گناہ کرتا ہے تو اس کا دل سیاہ ہو جاتا ہے اور دل کی سیاہی کی علامت یہ ہے کہ گناہ کا خوف دل سے نکل جاتا ہے طاعت و عبادت میں لذت نہیں ملتی ہے اور کسی کی نصیحت کا دل پر اثر نہیں ہوتا۔

حضرت امیر المؤمنین علی مرتضیٰ کرم اللہ وجہہ نے فرمایا۔ القلبُ اذا قسا لا یبالی اذا عصا یعنی جب دل سخت ہو جاتا ہے تو ارتکابِ گناہ کا خوف دل سے نکل جاتا ہے۔ دل کی سختی کیسے دور ہوگی۔ اس کا علاج یہ بتایا گیا ہے۔ کہ ٹوٹی پھوٹی اور خستہ حال قبروں کو عبرت کی نظر سے دیکھا کرو، صرف رسم و عادت کے طور پر نہ دیکھو۔

## مجلس - ۸۶

مشرکین کی بخشائش نہیں

زمین بوسی کی سعادت حاصل ہوئی۔

حضرت شیخ عظمہ اللہ کلام الہی کی تلاوت کر رہے تھے، جب اس آیت پر پہنچے اِنَّ اللّٰهَ لَا يَغْفِرُ اَنْ يُشْرَكَ بِهِ وَ يَغْفِرُ مَا دُوْنَ ذٰلِكَ لِمَنْ يَّشَاءُ [النساء ۴۸] یعنی یہ سچ اور درست ہے کہ اللہ تعالیٰ اس کو معاف نہیں کرنے گا جو اس کے ساتھ کسی کو شریک ٹھہراتا ہے اور مشرکین کے علاوہ جو بھی ہیں ان میں سے جن کو چاہے گا بخش دے گا۔

فرمایا۔۔۔ یہ آیت رسول اللہ ﷺ کے چچا حضرت امیر المؤمنین حمزہ رضی اللہ عنہ کے قاتل وحشی کے حق میں آئی ہے۔

وحشی کی ضمانت سے متعلق آیتیں

اس کے بعد فرمایا۔۔۔ کہتے ہیں کہ کسی نے وحشی سے یہ وعدہ کیا کہ اگر تم حمزہ کو قتل کر دو گے تو بہت سارا مال و دولت تمہیں انعام میں دوں گا۔

اُس نے حضرت حمزہ رضی اللہ عنہ کو شہید تو کر دیا لیکن جب وعدہ کرنے والے نے اپنا وعدہ پورا نہیں کیا تو اسے بہت شرمندگی ہوئی اور اس نے اپنے آپ سے کہا۔۔۔ میں حمزہ کو تو زندہ نہیں کر سکتا ہوں لیکن اپنے کو زندہ کر لیتا ہوں۔

اس کے بعد اُس نے رسول خدا ﷺ کے پاس پیغام بھیجا.....



- وحشی : میں نے اتنے ظلم کئے ہیں کیا میرے لئے صلح کی گنجائش ہے؟
- رسول خدا ﷺ : اگر وہ آجائے تو صلح کی گنجائش موجود ہے۔
- وحشی : مجھے ضمانت چاہئے۔
- رسول خدا ﷺ : اس کی ضمانت میں لیتا ہوں۔
- وحشی : آپ کے لئے تو حکم ہے لَيْسَ لَكَ مِنَ الْأَمْرِ شَيْءٌ [آل عمران ۱۲۸] (نہیں ہے آپ کا اس معاملے میں کوئی دخل) مجھے تو کوئی اور ضمانت چاہئے۔

اس وقت اللہ تعالیٰ نے یہ آیت بھیجی.....

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا ذُوْنَ  
ذَلِكَ لِمَنْ يَشَاءُ [النساء ۴۸] (یعنی یہ سچ اور درست  
ہے کہ اللہ تعالیٰ اس کو معاف نہیں کرے گا جو اس کے ساتھ  
کسی کو شریک ٹھہراتا ہے اور شرکین کے علاوہ جو بھی ہیں ان  
میں سے جن کو چاہے گا بخش دے گا)۔

- وحشی : اس آیت میں اللہ تعالیٰ نے مغفرت کو اپنی مشیت پر منحصر کر لیا  
ہے اور معلوم نہیں کہ وہ مجھے معاف کرنا چاہے گا کہ نہیں۔ اس  
لئے میں صلح کے لئے اس سے کوئی بہتر آیت چاہتا ہوں۔

اس کے بعد یہ آیت نازل ہوئی.....

وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّاسَ الَّتِي  
حَرَّمَ اللَّهُ إِلَّا بِالْحَقِّ وَلَا يَزْنُونَ [الفرقان ۶۸] (اور جو نہیں پوجتے  
اللہ تعالیٰ کے ساتھ کسی اور خدا کو اور نہیں قتل کرتے اس نفس کو جس کو قتل کرنا  
اللہ تعالیٰ نے حرام کر دیا ہے مگر حق کے ساتھ۔ اور نہ بدکاری کرتے ہیں)۔

وحشی

مجھ میں یہ تینوں برائیاں موجود ہیں اگر یہ سب بخش دے  
جائیں تو میں صلح کے لئے آ جاؤں۔ اس سے بھی کوئی اچھی  
آیت میں چاہتا ہوں اور اگر میرے حسب منشا کوئی آیت  
نہیں آتی ہے پھر میں اسی حال میں اپنی زندگی گزار دیتا ہوں

جواب میں یہ آیت آئی.....

إِلَّا مَنْ تَابَ وَآمَنَ وَعَمِلَ عَمَلًا صَالِحًا [الفرقان ۷۰] (مگر وہ  
جس نے توبہ کی اور ایمان لے آیا اور نیک عمل کئے)

وحشی

شرط دشوار ہے مجھے منظور نہیں ایمان تو لے آؤں گا لیکن عمل  
صالح کی ضمانت کیسے دے دوں کون جانتا ہے کہ عمل صالح  
ہوگا بھی کہ نہیں اس لئے اس سے بھی اچھی آیت لائیے۔

اس کے بعد یہ آیت نازل ہوئی.....

قُلْ يٰعِبَادِيَ الَّذِينَ أَسْرَفُوا عَلَىٰ أَنْفُسِهِمْ لَا تَقْنَطُوا مِنْ رَّحْمَةِ  
اللّٰهِ ۚ إِنَّ اللَّهَ يَغْفِرُ الذُّنُوبَ جَمِيعًا ط [الزمر ۵۳] (آپ فرمادیجئے  
اے میرے بندو! جنہوں نے زیادتیاں کیں ہیں اپنے نفسوں پر مایوس نہ ہو  
جاؤ اللہ کی رحمت سے یقیناً اللہ تعالیٰ بخش دیتا ہے سارے گناہوں کو)۔

وحشی : ہاں! اب صلح ہو جائے گی۔

اس کے بعد وہ بارگاہ رسالت میں حاضر ہوا۔۔۔ اور مسلمان ہو گیا۔  
الحمد لله رب العلمین۔

بلقیس کے نام حضرت سلیمانؑ کے خط کا اہم نکتہ

حاضرین میں سے ایک شخص نے عرض کیا۔۔۔ حضرت سلیمانؑ نے بلقیس کو  
جو خط لکھا تھا اُس خط کو اپنے نام سے شروع کیا اللہ تعالیٰ کے نام سے شروع نہیں کیا آخر اس  
میں کون سا نکتہ پوشیدہ ہے؟

حضرت شیخ عظیمہ اللہ نے فرمایا۔۔۔ اس کا دو جواب ہے۔

۱۔ ایک جواب تو یہ ہے کہ حضرت سلیمانؑ کو خواب میں وحی ہوئی تھی کہ

اس طرح خط لکھے إِنَّهُ مِنْ سُلَيْمَانَ وَإِنَّهُ بِسْمِ اللَّهِ الرَّحْمَنِ الرَّحِيمِ ۝ لَا تَعْلُوا عَلَيَّ



وَأَتُونِي مُسْلِمِينَ ۝ [النمل ۳۰-۳۱] (یہ سلیمان کی طرف سے ہے اور وہ یہ ہے اللہ کے نام سے شروع کرتا ہوں جو رحمن و رحیم ہے۔ تم لوگ غرور و تکبر نہ کرو میرے مقابلے میں اور چلے آؤ میرے پاس فرماں بردار بن کر)۔

۲۔ دوسرا جواب یہ ہے کہ — بلقیس کا فرہ تھی شاید وہ اس خط کو دیکھ کر وس کر خط کی توہین نہ کر دے اس لئے حضرت سلیمان علیہ السلام نے یہ سوچ کر کہ توہین ہو تو ان کے نام کی ہو اللہ کے نام کی نہ ہو۔ اللہ تعالیٰ کے لئے ادب کو ملحوظ خاطر رکھا اور خط کو اپنے نام سے شروع کیا اور یہ بھی کہا جاتا ہے کہ بلقیس خط ملنے سے پہلے ہی ایمان لا چکی تھی۔  
حضرت قاضی علاء الدین رحمۃ اللہ علیہ سے سنا ہے کہ بلقیس کی ”ب“ کو زبر ہے۔

### حضرت عیسیٰ علیہ السلام کی پیدائش کتنے مہینے میں ہوئی

پھر عرض کیا — حضرت عیسیٰ علیہ السلام آٹھ ہی مہینے میں پیدا ہو گئے تھے، کیا یہ بات تحقیق شدہ ہے؟

فرمایا — کہیں پڑھا ہے لیکن اس سلسلے میں علماء کا اختلاف ہے، تین طرح کے اقوال پائے جاتے ہیں۔

۱۔ بی بی مریم علیہا السلام کو فوراً ولادت ہو گئی۔

۲۔ آٹھ مہینے کے بعد ولادت ہوئی یہ حضرت عیسیٰ علیہ السلام کا معجزہ ہے کہ آٹھ

مہینے میں پیدا ہوئے اور زندہ رہ گئے، لوگ کہتے ہیں کہ آٹھ مہینے کا بچہ زندہ نہیں رہتا۔

۳۔ نو مہینے تک حمل رہا اور نو مہینے کے بعد ولادت ہوئی۔

حضرت عیسیٰ علیہ السلام کو مسیح کیوں کہا جاتا ہے

پھر فرمایا۔۔۔ عیسیٰ علیہ السلام کو مسیح اس لئے کہتے ہیں کہ جب وہ کسی بیمار کے مرض پر ہاتھ رکھ دیتے تو وہ اللہ کی قدرت سے ٹھیک ہو جاتا۔

منقول ہے کہ۔۔۔ بی بی آسیہ فرعون کی بیوی اور لوط پیغمبر علیہ السلام کی بیٹی اور مریم علیہا السلام دونوں قیامت کے دن حضرت محمد رسول اللہ صلی اللہ علیہ وآلہ وسلم کے نکاح میں دے دی جائیں گی۔

## مجلس - ۸۷

### ولی کی تعریف

زمیں بوسی کی سعادت حاصل ہوئی۔ خاکسار نے عرض کیا۔۔۔ ولی کسے کہتے ہیں؟

حضرت شیخ عظیمہ اللہ نے فرمایا۔۔۔ جس کو دیکھ کر اللہ اور اللہ کے رسول ﷺ

یاد آ جائیں وہ ولی ہے۔

اس کے بعد فرمایا۔۔۔ کسی کتاب میں دیکھا ہے کہ ولی فعلیل کے وزن پر ہے۔

فاعل کا صیغہ مبالغہ ہے۔ یعنی ولی اُس شخص کو کہیں گے جو ہمیشہ طاعت میں لگا ہو اور معصیت

سے دور رہتا ہو۔ یا پھر فعلیل کے وزن پر مفعول کے معنی میں ہے۔ یعنی ولی اُس شخص کو کہیں گے

جس پر اللہ تعالیٰ کا احسان ہو اور فضل و کرم سے نواز دیا گیا ہو۔ اور فضل و کرم یہ ہے کہ وہ اپنے

تمام احوال میں ہر طرح کی محنت و پریشانی سے محفوظ رہے۔ اور سب سے سخت محنت گناہوں کا

ارتکاب ہے۔

## معصوم اور محفوظ میں فرق

حضرت شیخ نے خود یہ سوال اٹھایا کہ — پیغمبر معصوم ہوتے ہیں اور محفوظ کیا ہے؟  
 حضرت نے خود ہی اس سوال کا جواب دیا کہ — معصوم اور محفوظ میں فرق ہے۔  
 معصوم سے گناہ کا ارتکاب نہیں ہوتا، محفوظ سے گناہ کا ارتکاب ہو سکتا ہے مگر یہ بھی شاذ و نادر  
 ہے، اور اگر گناہ ہو جائے تو اس پر اصرار نہیں ہوتا۔ جیسا کہ اللہ رب العزت نے اپنے کلام مجید  
 میں فرمایا یَعْمَلُونَ السُّوءَ بِجَهَالَةٍ ثُمَّ يَتُوبُونَ مِنْ قَرِيبٍ [النساء ۷۷] (جو کر بیٹھتے ہیں  
 گناہ بے سمجھی سے پھر توبہ کرتے ہیں جلدی سے)۔

## اولیاء اللہ مشہور بھی ہیں اور مستور بھی

اس کے بعد فرمایا — اولیاء اللہ کئی طرح کے ہیں۔ بعض مشہور ہیں اور بعض  
 مستور، یعنی بعض کو شہرت ہوتی ہے اور بعض پوشیدہ رہتے ہیں۔  
 ایک بزرگ نے فرمایا — شہرت ہونی چاہئے مگر ایسی شہرت نہ ہو جو فتنہ کا سبب  
 بن جائے، فتنہ جھوٹ سے کھڑا ہوتا ہے۔ جب ولی اپنی ولایت میں صادق ہے تو زمانے کے  
 فتنہ سے بھی دور ہے۔

## دل کو دنیا اور عقبیٰ دونوں سے فارغ کرو

نقل ہے کہ — حضرت خولجہ ابراہیم ادہم قدس اللہ سرہ نے ایک شخص سے  
 پوچھا — تم ولی یعنی اللہ کے دوست بننا چاہتے ہو؟  
 اُس نے کہا — ہاں! کیوں نہیں، میں تو ولی بننا چاہتا ہوں۔



خواجه نے فرمایا۔۔۔ دنیا اور عقبیٰ کی طرف رغبت نہ ہو، اپنے کو اللہ کی محبت میں دنیا اور عقبیٰ دونوں سے فارغ کر لو، دل کو اللہ کی طرف لگا دو۔ جب ان صفتوں سے آراستہ ہو جاؤ گے تو ولی ہو جاؤ گے۔

اس کے بعد حضرت شیخ عظیمہ اللہ نے یہ اشعار پڑھے۔

بگذار تو خویش را وانگاه ☆ در عالم ما بیا سفر کن  
بر بند تو چشم را ز دیدن ☆ در حضرت ما بیا نظر کن  
پس جان عزیز خوشتن را ☆ ای دارنده ز ما خبر کن  
وز عالم خویش ہرچہ بودت ☆ آں پیش نہہ دواں بدر کن

(تم سفر کرو اور اپنے آپ کو چھوڑ کر ہمارے عالم میں آ جاؤ،  
تم اپنی آنکھ کو ادھر ادھر دیکھنے سے بند کر لو ہمارے حضور میں رہ کر ہماری طرف دیکھنے میں لگے رہو،  
اپنی جان عزیز کو ہمارے لئے وقف کر دو،  
تم اپنی دنیا میں جو کچھ تھے اس کو ہماری بارگاہ میں پیش کر دو)۔

اولیاء ابدال اوتاد نقبا نجبا اور غوث و قطب کی تعداد

اس کے بعد فرمایا.....

☆ چار ہزار اولیاء وہ ہیں جو مشہور ہیں، وہ ایک دوسرے کو پہچانتے نہیں بلکہ وہ اپنے جمال و لایت کو بھی نہیں جانتے۔

☆ تیس ہزار وہ ہیں جو ولی کے نام سے یاد کئے جاتے ہیں۔

☆ چالیس ابدال ہوتے ہیں،

☆ سات وہ ہیں جو اوتاد کہے جاتے ہیں،

☆ پانچ کونقبا،

☆ تین کونجبا،

☆ اور ایک کونخوٹ و قطب کہتے ہیں۔

یہ ایک دوسرے جانتے و پہچانتے ہیں اور معاملات میں ایک دوسرے کے محتاج ہیں۔

### حسن نوری کو ”نوری“ کہنے کی وجہ

حاضرین میں سے ایک شخص نے سوال کیا — خواجہ حسن نوری رحمۃ اللہ علیہ کو حسن نوری کیوں کہتے ہیں؟

حضرت شیخ عظیمہ اللہ نے فرمایا — اس کی وجہ یہ ہے کہ جب خواجہ حسن نوریؒ بات کرتے تھے تو ان کے منہ سے نور نکلتا اور وہ نور آسمان تک چمکتا۔

### حسن نوری کی مناجات اور اس کا جواب

ایک بار خواجہ حسن نوریؒ ایک سال تک خلوت سے باہر نہیں نکلے، جب تک مجاہدات سے فارغ نہیں ہوئے کسی سے بات نہیں کی۔

ایک سال کے بعد مناجات کی اللھم استرنی فی عبادک و بلادک اے اللہ! مجھے اپنے شہر اور اپنی مخلوق سے پوشیدہ رکھ دے، مجھے اس کی طاقت نہیں کہ لوگوں کی انگشت نمائی برداشت کروں یا میرا راز کوئی جان لے۔

اس کے بعد حضرت شیخ نے یہ اشعار پڑھے۔

عشق آمد جان من فدائے جانان داد ☆ معشوق ز جان خویش مارا جان داد  
زیں گو نہ بنام ہا کہ او پنہاں داد ☆ یک ذرہ بصد ہزار جان نتواں داد

پھر ارشاد فرمایا۔ حضرت خواجہ حسن نوریؒ کی اس مناجات کے بعد ان کے غیب  
میں یہ ندا آئی کہ۔۔۔ اے نوری! آپ تو آسمان حقیقت کے آفتاب بن کر لوگوں کے سامنے  
درخشاں ہیں، اب آپ کو چھپایا نہیں جاسکتا۔

اللہ کے دوست مرتے نہیں

نقل ہے کہ۔۔۔ شیخ حسن نوری نور اللہ مرقدہ کا انتقال ہو گیا، غسل دینے  
والے آئے اور انہوں نے جیسے ہی بائیں طرف سے غسل دینا شروع کیا۔۔۔ حضرت شیخ نے  
غسال کا ہاتھ پکڑ لیا اور ان کے ہاتھ کو داہنی جانب کر دیا۔

یہ دیکھ کر غسال نے کہا۔۔۔ اے شیخ! یہ حیات ہے یا موت۔۔۔ یعنی آپ زندہ  
ہیں یا مردہ؟

شیخ نے فرمایا۔۔۔ اما تعلم ان النبی صلی اللہ علیہ و آلہ و سلم قال  
ان اولیاء اللہ لا یموتون ولكن ینقلون من دار الی دار کیا تمہیں معلوم نہیں کہ یقیناً  
رسول اللہ ﷺ نے فرمایا۔۔۔ بے شک اللہ کے دوست مرتے نہیں ہیں بلکہ وہ ایک گھر سے  
دوسرے گھر میں منتقل ہو جاتے ہیں۔



## مجلس - ۸۸

پیر کی دستگیری و رہنمائی ضروری ہے

قدم بوسی اور دست بوسی کی سعادت حاصل ہوئی۔ گفتگو اس موضوع پر ہو رہی تھی کہ جب دل کا آئینہ صاف و شفاف ہو جاتا ہے اور بشری ظلمت و طبیعت کا رنج دور ہو جاتا ہے تو اس وقت بندہ نبی انوار کے قابل ہو جاتا ہے۔

حضرت شیخ نے فرمایا۔۔۔ حضرت خواجہ ابوسعید ابوالخیر قدس اللہ روحہما کے ایک مرید نے وضو بنایا اور اپنی مشغولیت (ذکر و فکر، عبادت و ریاضت) کے مقام پر گئے، ان کو ایک نور نظر آیا۔ اُس وقت انہوں نے یہ کہتے ہوئے ایک نعرہ مارا کہ میں نے خدا کو دیکھ لیا۔

حضرت خواجہ ابوسعید ابوالخیرؒ اپنے مرید کے اس حال سے واقف ہو گئے، اس کے پاس پہنچے۔۔۔ اور فرمایا۔۔۔ اے نابینا! وہ تیرے وضو کا نور تھا۔ کہاں تو اور کہاں وہ رب العزت (یعنی جس کو تو خدا سمجھ رہا ہے وہ خدا نہیں تھا بلکہ تیرے وضو کا نور تھا، اللہ کو تو دیکھ لے یہ تو محال ہے)۔

اس موقع پر حضرت شیخ عظیمہ اللہ نے فرمایا۔۔۔ اگر اس وقت اُس مرید پر پیر کا سایہ نہ ہوتا یعنی اُن کی دستگیری و رہنمائی نہ ہوتی تو وہ بے چارہ ہلاک ہو جاتا اور اُس کا دین بھی برباد جاتا۔

ملا متی اور اُن کی قسمیں

حاضرین میں سے ایک شخص نے سوال کیا۔۔۔ ملا متی کس کو کہتے ہیں؟

شیخ عظیمہ اللہ نے فرمایا۔۔۔ اس راہ کے سالکین کی ایک جماعت ایسی ہے جس نے ملامت کو اختیار کیا ہے اور یہ تین طرح کے لوگ ہوتے ہیں۔

۱۔ ایک وہ ہیں جو اپنے دین میں سچے ہیں اور ہر معاملے پر نگاہ رکھتے ہیں مگر کوئی ایسا کام کر جاتے ہیں جو لوگوں کی نظر میں باعثِ ملامت ہے۔ ان کو لوگوں کی ملامت کا نہ کوئی خوف ہوتا ہے نہ ڈر۔ لوگ ان کو جس نام سے پکاریں چاہے ان کے لئے تعریفی کلمات کا اظہار کریں یا توہین آمیز الفاظ کا استعمال کریں وہ سب کو ایک سمجھتے ہیں۔

جیسا کہ حضرت محمد رسول اللہ صلی اللہ علیہ وآلہ وسلم جو تمام محبین کے پیش رو اور تمام اہل ایمان کے مقتدا ہیں، جب تک آپ ﷺ پر وحی نہیں آئی تھی سب لوگوں کے نزدیک نیک نام اور بزرگوار رہے اور آپ ﷺ کو لوگ محمد امین (ستودہ صفت اور امانت دار) کہتے، لیکن جب وحی کی دوستی کی خلعت سے مشرف ہوئے تو آپ ﷺ کے لئے لوگوں کی زبانِ ملامت کھل گئی۔ کوئی آپ ﷺ کو کاہن کہتا کوئی ساحر کے نام سے پکارتا، کوئی جھوٹے ہونے کا الزام لگاتا، اور کوئی پاگل و دیوانہ سمجھتا۔ لیکن آپ ﷺ کو ان چیزوں کی کوئی پرواہ نہ تھی۔

۲۔ دوسرے وہ لوگ ہیں جو قصداً ملامت کی راہ اختیار کرتے ہیں، جب دیکھتے ہیں کہ لوگوں کے درمیان عزت و مرتبہ بڑھ رہا ہے بہت زیادہ شہرت ہو رہی ہے تو وہ چاہتے ہیں کہ اپنے دل کو ان چیزوں کی طرف سے پھیر دیں، حق کی طرف مائل ہو جائیں اس کے لئے بہ تکلف ملامت کی راہ اختیار کر لیتے ہیں اور وہ ایسا کام کر جاتے ہیں جس میں ان کا نقصان نہیں ہوتا لیکن ظاہراً لوگوں کو وہ کام برا معلوم ہوتا ہے۔ مثلاً امیر المؤمنین حضرت عثمان رضی اللہ عنہ اپنے دورِ خلافت میں ایک دن خرمہ کے باغ سے لکڑی کا گٹھر سر پر رکھ کر لارہے تھے جب کہ اس وقت چار ہزار غلامان آپ کی ملک میں تھے۔

لوگوں نے حضرت عثمان کو اس حال میں دیکھ کر عرض کیا۔۔۔ اے امیر المؤمنین! یہ

آپ کیا کر رہے ہیں، آپ کی خلافت میں اتنے سارے غلام موجود ہیں پھر بھی آپ اپنے سر پر گٹھر لے کر جا رہے ہیں؟ — یہ سن کر آپ نے فرمایا — میں اپنے نفس کو تجربے کی منزلوں سے گذار رہا ہوں۔

اسی مناسبت سے حضرت شیخ نے حضرت خواجہ بایزید قدس اللہ روحہ کا یہ واقعہ سنایا کہ حضرت خواجہ بایزید کے سفر حجاز سے واپس آنے پر شہر میں آپ کی تشریف آوری کی دھوم مچ گئی، شاندار استقبال ہوا اور لوگ آپ کو اعزاز و اکرام کے ساتھ شہر لے کر آئے۔ لوگوں کی اس عزت افزائی سے خواجہ بایزید کے وقت میں یکسوئی نہیں رہی انتشار پیدا ہو گیا، یہ رمضان کا مہینہ تھا بازار سے گذرنے لگے آستین سے روٹی نکالی اور کھالیا۔ لوگ آپ کے اس عمل کو دیکھ کر برگشتہ ہو گئے اور آپ تنہا رہ گئے۔ بعد میں ایک مرید سے جو آپ کے ساتھ ساتھ تھے، فرمایا — دیکھ لیا، میں نے ایک شرعی مسئلہ پر عمل کیا تو سارے لوگ مجھ سے رخ موڑ کر چلے گئے۔

۳۔ اس ملامت میں ترک سے کام لیا جاتا ہے، ضلالت کی راہ اختیار کی جاتی ہے، نہ شریعت پر عمل ہوتا ہے اور نہ سنت کی پیروی ہوتی ہے۔ کہتے ہیں کہ ملامت کی یہ راہ وہ راہ ہے جس میں ظاہری ضلالت ہے اور بہت بڑی آفت ہے۔ جیسا کہ اس زمانے میں دیکھنے کو مل رہا ہے اللہ تعالیٰ ہر شخص کو اس بلا اور ضلالت سے محفوظ رکھے۔

## مجلس - ۸۹

شیطان کی چوٹ سے پیغمبر بھی نہیں بچے

قدم بوسی کی سعادت حاصل ہوئی۔ شیطان کا تذکرہ ہونے لگا۔



حضرت شیخ عظیمہ اللہ نے فرمایا۔۔۔ شیطان بہت مضبوط دشمن ہے۔ اس نے ہر پیغمبر کو ایک دو چوٹ پہنچائی ہے اس کی چوٹ سے شاید ہی کوئی بچے ہوں۔

رسول اللہ کی آواز میں شیطان کا آواز ملانا

حاضرین میں سے ایک شخص نے عرض کیا۔۔۔ حضرت محمد رسول اللہ صلی اللہ علیہ وآلہ وسلم کے ساتھ بھی اس طرح کی بات ہوئی ہے؟

فرمایا۔۔۔ جی ہاں! ایک روز آپ ﷺ مکہ میں تشریف فرما تھے صحابہ اور منافقین بھی بیٹھے تھے اتنے میں شیطان آگیا اور وہ بھی مجلس میں بیٹھ گیا۔ اس کو کسی نے نہیں دیکھا اس وقت اللہ کے رسول علیہ السلام سورہ نجم پڑھ رہے تھے، جب اس آیت پر پہنچے اَفَرَأَيْتُمُ اللَّاتِ وَالْعُزَّىٰ ۝ وَمَنْوَةَ الثَّالِثَةَ الْآخِرَىٰ ۝ آپ ﷺ کی سانس رک گئی جب تک اُس سے آگے کی آیت تلاوت کرتے وہ شیطان ملعون آپ ﷺ کے قریب پہنچ گیا اور آپ ﷺ کی آواز میں یہ جملہ کہہ دیا۔۔۔ الْفِرَاقَيْنِ وَالْعَلَىٰ مِنْهَا الشَّفَاعَةُ تَرْجَىٰ۔

اس کو حاضرین مجلس نے سنا، منافقین تالی بجانے لگے اور شور کرنے لگے، کہنے لگے کہ محمد ﷺ نے ہمارے بتوں کی تعریف کا اقرار کر لیا اور وحی بھی ایسی ہی آگئی ہے۔

آپ ﷺ نے اپنے صحابہ سے دریافت فرمایا کہ۔۔۔ جیسا یہ لوگ کہہ رہے ہیں ویسا تم لوگوں نے بھی سنا؟

صحابہ نے عرض کیا۔۔۔ جی حضور! آپ جس طرح بولتے ہیں ویسے ہی آواز ہم لوگوں نے بھی سنی ہے۔ رسول اللہ صلی اللہ علیہ وآلہ وسلم کی طبیعت مکدر ہوگئی۔

اتنے میں جبریل علیہ السلام آگئے اور انہوں نے کہا۔۔۔ اے اللہ کے رسول ﷺ! آپ فکر مند نہ ہوں اس ملعون نے اگلے نبیوں کے ساتھ بھی اس طرح کی حرکتیں کیں ہیں۔ آپ نے دائیں بائیں دیکھا اسی وقت وہ ملعون بھاگ گیا۔

## شیطان کی پہنچ

اس کے بعد فرمایا — شیطان سے لوگوں نے پوچھا — کیا تو ایک وقت میں اور مختلف جگہوں میں لوگوں کے دلوں میں دوسرے ڈال سکتا ہے؟  
 اُس نے کہا — ہاں! اللہ تعالیٰ نے میری تخلیق ہی ایسی کی ہے، حضرت عزرائیل علیہ السلام کو بھی یہ تصرف حاصل ہے کہ ایک وقت میں اور مختلف جگہوں میں ایک ساتھ لوگوں کی روح قبض کر سکتے ہیں۔

## موت کی جگہ مقرر ہے

پھر حضرت شیخ عظمہ اللہ نے ارشاد فرمایا — کسی کتاب میں دیکھا ہے کہ ایک بار ملک الموت کو حکم ہوا کہ — فلاں شخص کی روح کوہ قاف کے اوپر قبض کی جائے۔  
 ملک الموت نے پورے کوہ قاف پر اس آدمی کو تلاش کر لیا مگر وہ کہیں نظر نہ آیا، ملا تو حضرت سلیمان علیہ السلام کی مجلس میں ملا۔

ملک الموت نے اس شخص کی طرف ایسی تیز نگاہوں سے دیکھا کہ وہ ڈر گیا۔ ملک الموت حیرت تھے کہ حکم ہو رہا ہے اس آدمی کی روح کوہ قاف پر نکالی جائے جب کہ وہ آدمی حضرت سلیمان علیہ السلام کی مجلس میں ان کے ساتھ بیٹھا ہے۔ اسی حیرت کے عالم میں ملک الموت پوری توجہ کے ساتھ سجدے میں گر پڑے اور عرض کیا — خداوند تعالیٰ! تو ساری باتوں کا جاننے والا ہے، علیم وخبیر ہے مجھے کوہ قاف پر روح نکالنے کا حکم دے رہا ہے، جب کہ وہ شخص حضرت سلیمان علیہ السلام کی مجلس میں بیٹھا ہے۔

حکم خداوندی ہوا کہ — اے عزرائیل! فلاں جگہ چلے جاؤ اور میری قدرت کا کرشمہ دیکھو۔

جب ملک الموت مجلس سے اٹھ کر چلے گئے تو وہ شخص حضرت سلیمان علیہ السلام کے قریب روتے ہوئے گیا اور کہنے لگا۔۔۔ اس آدمی کو دیکھ کر میرا بدن کانپ رہا ہے، آپ اللہ تعالیٰ سے دعاء کر کے ایسی ہوا چلوادیتے جو مجھے یہاں سے اڑا کر کوہ قاف پر پہنچا دے۔

حضرت سلیمان علیہ السلام نے بارگاہِ خداوندی میں دعاء کی، اُس کی درخواست پیش کی۔

بس اسی لمحے میں ایک ہوا آئی جس نے اس شخص کو کوہ قاف پر پہنچا دیا۔ اس طرح ملک الموت نے وہاں اس کی روح قبض کر لی۔ اس کے بعد ملک الموت حضرت سلیمان علیہ السلام کی مجلس میں آئے اور حضرت سلیمان علیہ السلام سے پوچھا۔۔۔ اے حضرت سلیمان! وہ آدمی جو ابھی آپ کی مجلس میں بیٹھا تھا کہاں چلا گیا؟

حضرت سلیمان علیہ السلام نے فرمایا۔۔۔ ایک شخص آئے تھے انہوں نے اس آدمی کی طرف تیز نگاہوں سے دیکھا۔۔۔ اور غائب ہو گئے۔ اس کے بعد اس آدمی نے مجھ سے کہا۔۔۔ اے سلیمان پیغامبر اس شخص کو دیکھ کر مجھ پر لرزہ طاری ہو گیا ہے آپ اللہ تعالیٰ سے کہہ کر ایسی ہوا چلوادیتے جو مجھ کو کوہ قاف پر پہنچا دے۔ میں نے اللہ تعالیٰ سے درخواست کی، ہوا چلی اور وہ آدمی اس ہوا کے جھونکے میں کوہ قاف پر چلا گیا۔ اس کے بعد ملک الموت نے بھی سارا قصہ تفصیل کے ساتھ حضرت سلیمان علیہ السلام سے بیان کیا۔

## مجلس - ۹۰

زیارتِ قبور کی ممانعت اور پھر اجازت  
قدم بوسی کی سعادت حاصل ہوئی۔ جاڑے کی ٹھنڈی اور نمناک ہوا چل رہی تھی۔



حضرت شیخ عظمہ اللہ جماعت خانے میں انکشت دان (انگیٹھی) کے قریب تشریف فرما تھے۔  
 قاصر صوفی بھی وہاں پر موجود تھے۔ انہوں نے عرض کیا۔۔۔ حدیث شریف ہے قال النبی  
 صلی اللہ علیہ وآلہ وسلم نہیتکم عن زیارت القبور الا فرورھا O آخر اس  
 ممانعت کی وجہ کیا تھی؟

حضرت شیخ عظمہ اللہ نے فرمایا۔۔۔ پہلے لوگوں کا یہ حال تھا کہ اپنے ماں باپ اور  
 اجداد کی قبروں پر جا کر فخر یہ انداز میں کہتے کہ میرے ماں باپ ایسے تھے اور میرے دادا کا یہ  
 مقام تھا۔ ساتھ ساتھ دوسروں کے ابا و اجداد کی توہین بھی کرتے۔

ظاہر ہے کہ یہ بات اور یہ انداز لوگوں کو پسند نہیں آتا، دونوں کی اولاد کے درمیان  
 جھگڑے کی نوبت آ جاتی، خون خرابہ ہو جاتا۔ اس لئے حضور ﷺ نے لوگوں کو قبروں کی زیارت  
 کرنے سے منع کر دیا۔ اس طرح قتل و خون اور نفاق و کدورت کا معاملہ ختم ہو گیا۔ جب تفخر  
 تکبر اور دوسروں کی اہانت کی وجہ سے ہونے والے خون خرابے رک گئے، پہلے جیسی بات نہیں  
 رہی تو آپ ﷺ نے زیارتِ قبور کا حکم دے دیا۔

حضرت مخدوم جہاں قدس اللہ سرہ العزیز کے مکتوبات میں مذکور ہے کہ قبرستان  
 جانے یعنی اپنے بزرگوں اور عام مسلمانوں کی قبروں کی زیارت کو اپنا معمول بنالیں۔ اس میں  
 بہت سارے فائدے ہیں۔

### صلوۃ الہول کی ترکیب اور پڑھنے کی تاکید

کتابوں میں لکھا ہے کہ مردے پر پہلی رات سے زیادہ کوئی رات دشوار اور مشکل  
 نہیں ہے۔ اس رات کی مشکلات کو صدقہ دے کر حل کرنا چاہئے اور بخشائش کا سامان مہیا کر دیا  
 جائے۔ اگر صدقات کی قدرت نہیں ہے تو اس ترکیب کے ساتھ دو رکعت نماز (بہ نیت نفل

صلوة الہول) ادا کریں کہ دونوں رکعت میں سورہ فاتحہ ایک بار، آیتہ الکرسی ایک بار، قل هو اللہ احد دس بار اور الھکم التکاثر دس بار پڑھیں اور نماز سے فارغ ہونے کے بعد اس طرح عرض کریں۔۔۔ خداوند! اس نماز کا ثواب فلاں کی روح کو بخش دے۔

اس نماز کا ثواب یہ لکھا ہے کہ اللہ تعالیٰ اس مردے کی قبر میں ہزار فرشتوں کو نور اور تحفے لے کر بھیج دے گا اور مردے کو ہزار شہید کا ثواب عطا فرمائے گا۔

احیاء العلوم میں مذکور ہے کہ۔۔۔ اِذَا رَاَ دَاْنَ يُزَوَّرُ الْمَيِّتَ فَعَلَيْهِ اَنْ يُسْتَقْبَلَ وَجْهَ الْمَيِّتِ وَاَنْ يُسَلِّمَ عَلَيْهِ یعنی اگر کوئی مومن کسی مردے کی زیارت کے لئے جائے، میت کی چہرے کی طرف کھڑا ہو اور اس مردے کو سلام کرے۔

جامع ملفوظ ہذا قاضی شہ کے

والد کی قبر کے پاس چبوترہ کی تعمیر

اس موقع پر خاکسار نے عرض کیا۔۔۔ جہاں پر حضرت والد ماجد کی ابھی قبر ہے وہاں ابوالفتح مقطع نے ایک بڑے چبوترہ کی بنیاد رکھی ہے، اس جگہ ہمارے بہت سارے لوگوں کی قبریں تھیں۔ جن میں سے بعض گرا دی گئیں، بعض تبدیل ہو گئیں، بعض ایک دوسرے سے مل گئیں۔

حضرت شیخ عظیمہ اللہ نے فرمایا۔۔۔ ایسا کیسے ہوا؟

حضرت مخدوم شیخ داؤد اور شیخ فتح اللہ کے مزارات

خاکسار نے عرض کیا۔۔۔ والد علیہ رحمۃ، حضرت مخدوم شیخ داؤد اور حضرت مخدوم شیخ

فتح اللہ رحمۃ اللہ علیہما کے شاگرد تھے۔ ان کو علم صرف میں بہت زیادہ مہارت حاصل تھی۔ چونکہ والد مرحوم کی قبر ان دونوں بزرگوں کے درمیان تھی، اسی لئے ان قبروں پر یہ حکم جاری ہو گیا۔

قاضی شہہ پر شیخ عظیمہ اللہ کی نوازش و کرم

حضرت شیخ عظیمہ اللہ اس جملے کو سن کر بہت مسکرائے اور اس خاکسار سے بار بار اسی جملے کو دہرانے کی فرمائش کرتے رہے۔

اس کے بعد فرمایا۔۔۔ تم زندگی میں میرے ساتھ ہو مرنے کے بعد بھی میرے ساتھ رہو گے۔ چلو روئے پر میں تم کو تمہاری قبر کی نشاندہی کر دوں۔

ایک بدعت کی تردید

اس کے بعد فرمایا۔۔۔ حضرت مخدوم سید جلال الدین بخاری رحمۃ اللہ علیہ کا ارشاد گرامی ہے کہ۔۔۔ اس علاقے میں چند بدعتیں رائج ہو گئی ہیں، میں چاہتا ہوں کہ ان کو مٹا دوں، جن میں ایک بدعت تو یہ ہے کہ لوگ قبر کے پاس کھاتے ہیں، حالانکہ بعض فتاویٰ میں مرقوم ہے کہ اکل الطَّعَامِ عِنْدَ الْقَبْرِ حَرَامٌ وَ قَبْلَ مَكْرُوءَةٍ بِكَرَاهِيَّةٍ تَحْرِيمِيَّةٍ خاص طور پر اس زمانے میں انتقال کے تیسرے دن میت کی زیارت کے لئے جاتے ہیں، شربت، پان اور پھل لے جاتے ہیں اور وہاں کھاتے ہیں۔ لوگوں کو کچھ ڈر اور خوف نہیں ہوتا کہ یہ عبرت کی جگہ ہے۔

اس موقع پر حضرت شیخ عظیمہ اللہ نے فرمایا۔۔۔ ایک ملفوظ میں جس کا نام..... ہے، دیکھا ہے کہ حضرت مخدوم سید جلال الدین..... حضرت



خواجه نجم الدین کبریٰ قدس اللہ سرہ العزیز کے تھے۔ (فارسی متن میں یہ جملہ مکمل نہیں ہے)۔

## میت کی بخشائش کا سامان

حضرت شیخ عظیمہ اللہ نے فرمایا۔۔۔ حدیث صحیح میں آیا ہے قال النبی صلی اللہ علیہ و آلہ وسلم مَنْ قَالَ لَا إِلَهَ إِلَّا اللَّهُ مِائَةً أَلْفَ مَرَّةٍ وَجَعَلَ الثَّوَابَ لِلْمَيِّتِ غُفْرَانَهُ وَإِنْ كَانَ مُوجِباً لِلْعُقُوبَةِ جَوْشَنُ أَحَدٍ لَّا يَكْفِيهِ إِلَّا اللَّهُ كَسَى مَيِّتَ كَفِّ ثَوَابٍ كِي نِيَتٍ سَ پُڑھتا ہے اگر چہ وہ مردہ عذاب کا حقدار ہے پھر بھی اللہ تعالیٰ اسے بخش دیتا ہے۔

## مدینہ منورہ میں ایصالِ ثواب کا طریقہ

مدینہ مبارکہ میں یہ دستور ہے کہ ہزار دانے کی تسبیح بنا کر رکھتے ہیں اور انتقال کے تیسرے دن تسبیح سو آدمیوں کے حوالے کر دیتے ہیں اور وہ لوگ کلمہ طیبہ پڑھ کر اور اسی وقت مکمل کر کے اس کا ثواب میت کو بخش دیتے ہیں۔ میت کی بخشائش کے لئے یہ مجرب عمل ہے۔

## قبر کے پاس دس بار سورۃ اخلاص پڑھنے کا ثواب

حضرت مخدوم جہاں قدس اللہ سرہ العزیز کے کلمات میں مذکور ہے کہ۔۔۔ اگر کوئی شخص کسی مزار کے پاس جا کر دس بار سورۃ اخلاص پڑھ دے تو دو بات میں سے کوئی ایک بات ضرور ہوگی۔ یعنی دس بار سورۃ اخلاص پڑھنے سے اس مردے کی بخشائش ہو جائے گی اور اگر اس کی مغفرت ہو چکی ہے تو پڑھنے والا بخش دیا جائے گا۔

## مجلس - ۹۱

شیخ سلیمان، شیخ تقی الدین اور شیخ حسین کا تذکرہ

زمین بوسی کی سعادت نصیب ہوئی۔ حضرت شیخ سلیمان، شیخ تقی الدین اور شیخ حسین مہسوی رحمۃ اللہ علیہم کا تذکرہ ہونے لگا۔

حضرت شیخ عظیمہ اللہ نے فرمایا۔۔۔ کسی سے سنا ہے واللہ اعلم بالصحة کہ حضرت شیخ سلیمانؒ بہت سارا مال لے کر حضرت شیخ تقی الدینؒ کی خدمت میں حاضری کے لئے مشرقی ہندوستان آئے، مرید ہوئے اور اپنا تمام مال حضرت کی خدمت میں نذر کر دیا، مفلس ہو گئے۔ حضرت شیخ تقی الدینؒ نے ان کی تربیت اور شفقت و مہربانی حد سے زیادہ کی۔ کچھ ہی دنوں کے بعد اللہ تعالیٰ نے شیخ سلیمان کو علم لدنی بخش دیا، بہت زیادہ شہرت ہو گئی۔

### شیخ سلیمانؒ کا امتحان

شہر بہار کے چند علماء شیخ سلیمانؒ سے بیعت اور مرید ہونے کے ارادے سے مشرقی ہندوستان پہنچے۔ ان لوگوں میں مخدوم مولانا حسام الدین مبروحہ ساکن مبروحہ بھی تھے اور ایک نو مسلم جوگی بھی تھا، خانقاہ پہنچ کر ان لوگوں نے کہا کہ حضرت شیخ سلیمانؒ کے پاس علم نہیں ہے اس لئے ایسے آدمی سے کیسے مرید ہوں۔ سب سے پہلے ان سے علمی سوالات کرتے ہیں، اگر جواب دے دیں گے تو مرید ہوں گے۔ سب لوگوں نے متفق ہو کر جواب کے لئے ایسے ایسے مسائل کا انتخاب کیا جو بہت مشکل تھے۔ ان لوگوں نے حضرت شیخ سے سوالات کئے۔

شیخ نے تمام سوالات کو سنا اور کسی سے فرمایا — چھوٹے بچوں کے مکتب سے ایک بچے کو بلا کر لے آؤ تاکہ وہ ان لوگوں کے سوالوں کا جواب دے۔ بچہ مکتب سے لایا گیا۔ حضرت شیخ سلیمانؒ اس وقت پان کھارہے تھے، اپنے منہ سے پان کا کچھ حصہ نکال کر اس بچے کے منہ میں دے دیا — اور فرمایا — علماء جو سوال کر رہے ہیں ان کا جواب دے دو۔ اس بچے نے ان کے ہر ایک سوال کا دس دس طریقے سے جواب دیا۔

اس کے بعد حضرت شیخ سلیمانؒ نے سب کو مرید کیا۔ نو مسلم جوگی کے علاوہ ایک اور شخص کو مرید نہیں کیا، فرمایا — وقت کا انتظار کیجئے، دیکھئے آپ کے نصیب میں کیا ہے۔ بعد میں وہ جوگی مرید ہو گیا اور دوسرا شخص خطہ بہار کا نائب قاضی بن گیا۔

حضرت شیخ عظیمہ اللہ نے فرمایا — یہ بھی سنا ہے کہ شیخ تقی الدینؒ، حضرت شیخ الشیوخ شیخ شہاب الدین سہروردی رحمۃ اللہ علیہ کے خلیفہ تھے۔ شیخ احمد دمشقی نام کے ایک بزرگ کے ذریعہ بھیجے گئے تھے۔

شیخ سلیمانؒ کے یہاں شیخ احمد چرمپوشؒ

”اور شیخ حسین مہسویؒ کی حاضری

اس کے بعد فرمایا — حضرت شیخ احمد چرمپوش اور حضرت شیخ حسین مہسوی رحمہما اللہ حضرت شیخ سلیمانؒ کی خدمت میں حاضر ہوئے۔ اس وقت ان دونوں بزرگوں کے پاس کپڑا نہیں تھا۔ حضرت شیخؒ نے ان دونوں کو آٹھ چٹیل دیا اور فرمایا کہ — اس رقم سے دونوں اپنے لئے ستر پوشی کا انتظام کر لیں۔ دونوں بزرگان حضرت شیخ سلیمانؒ کے پاس سے آٹھ کر باہر آئے اور یہ سوچنے لگے کہ اتنی کم رقم میں دونوں کے کپڑے نہیں ہو سکتے ہیں۔ اس لئے شیخ



حسینؑ نے دھکڑ خرید لیا اور شیخ احمدؒ نے چمڑا لے لیا۔ جب شیخ حسینؑ دھکڑا اور شیخ احمدؒ چرم پہن کر حضرت شیخ سلیمانؒ کے پاس آئے، حضرت نے فرمایا۔۔۔ مبارک ہو آپ لوگوں کے لئے یہی کافی ہے۔

### شیخ سلیمان سے شیخ تقی الدین کے صاحبزادوں کی پر خاش

پھر ارشاد ہوا۔۔۔ یہ بھی سنا ہے کہ حضرت شیخ تقی الدین کے دو صاحبزادے تھے ایک کا نام شیخ نظام الدین تھا دوسرے کا شیخ صدر الدین۔ یہ دونوں صاحبزادے شیخ سلیمانؒ کو دیکھنا نہیں چاہتے، دشمنی رکھتے اور شیخ تقی الدین کی وصیت یہ تھی کہ سلیمان کو میرے مقبرے میں دفن کرنا۔

چنانچہ جب حضرت شیخ سلیمانؒ کا انتقال ہوا حضرت شیخ تقی الدینؒ کے صاحبزادگان نے اُن کو اپنے والد کے مقبرے میں دفن ہونے سے روک دیا۔

شیخ تقی الدینؒ کے داماد نے حضرت شیخ سلیمانؒ کی طرف داری کرتے ہوئے کہا۔۔۔ حضرت شیخ کے مقبرے میں دفن کرنے کی اجازت دے دی جائے۔

لیکن شیخ نظام الدین اور شیخ صدر الدین نے ان کی بات بھی نہیں سنی۔

اس کے بعد حضرت شیخ تقی الدین کے داماد نے کہا۔۔۔ میں نے حضرت شیخ تقی

الدینؒ کو یہ کہتے ہوئے سنا ہے کہ جب سلیمانؒ کا انتقال ہوگا تو میرا سینہ دو ٹکڑے ہو جائے گا اگر برابر نہیں ہو تو سمجھ لینا کہ شیخ سلیمانؒ آج وفات پا گئے۔ چلے! ہم لوگ حضرت شیخ تقی الدین کے سینے کو دیکھتے ہیں۔

حضرت کی قبر کھولی گئی سب لوگوں نے دیکھا کہ واقعی حضرت شیخ تقی الدین کا سینہ دو ٹکڑے ہے۔

اس منظر کو دیکھنے کے بعد آپ کے صاحبزادگان نے شیخ سلیمانؒ کو حضرت شیخ تقی الدینؒ کے مقبرہ میں دفن کرنے کی اجازت دے دی۔

### تینوں بزرگوں کے مزارات کی نشاندہی

خاکسار نے عرض کیا۔۔۔ حضرت شیخ حسین مہسویؒ بھی بزرگ تھے۔ میں جب شیخ نصیر الدین خوٹوؒ کے ساتھ مہسونؒ گیا تھا وہاں دیکھا کہ حضرت شیخ تقی الدین اور حضرت شیخ سلیمان کی قبر چبوترے کے اوپر ہے اور حضرت شیخ حسین کی قبر چہار دیواری کے اندر ہے۔ اور زیادہ تر وقتوں میں دروازہ بند رہتا ہے جمعہ کے دن شام میں، یا اگر کوئی صاحب عزت و وقار بزرگ زیارت کے لئے آتے ہیں اس وقت آستانہ کا دروازہ کھول دیا جاتا ہے۔ مغربی دیوار میں سینہ مبارک کے سامنے ایک طاق نما کھڑکی ہے لوگ اسی سے اندر پھول پیش کر دیتے ہیں جو قبر کے اوپر پہنچ جاتا ہے۔ چہار دیواری کے اندر ایک جگہ ایسی بھی ہے جس کے اوپر چھت ہے اور وہ رواق کی طرح بنا ہوا ہے۔

### شیخ حسینؒ کی کرامت

ایک جگہ کے بارے میں سنا ہے کہ شیخ حسینؒ حالت مسافرت میں وہاں پہنچتے اور اپنے معاملات میں مشغول ہو جاتے لوگ نماز فجر کے وضو کے لئے رات ہی میں پانی رکھ دیتے اور آپ رات بھر عبادت میں مشغول رہتے۔

بعض عام پڑوسیوں کو یہ بات پسند نہیں آئی کہ صبح کے وضو کے لئے رات میں پانی رکھا جائے۔ ان لوگوں نے پانی رکھنے نہیں دیا۔

جب صبح ہوئی شیخ نے دیکھا کہ پانی نہیں ہے انہوں نے آہ کی اور نماز کے فوت ہونے سے کانپنے لگے۔ اسی حال میں زمین پر پاؤں پٹکا۔ اللہ تعالیٰ کے حکم سے پانی کا چشمہ نکل آیا جیسے ہی آپ نے دونوں ہاتھوں سے پانی لیا، آپ کے ہاتھ جواہرات سے بھر گئے۔ آپ نے بارگاہِ خداوندی میں فریاد کی۔ اے باری تعالیٰ! مجھے جواہرات نہیں چاہئے، میں پانی کا طلب گار ہوں۔

اس کے بعد صاف و شفاف پانی بہنے لگا۔ آپ نے وضو کیا اور نماز ادا کی۔ مخالفین اس واقعہ کو دیکھ کر تائب ہوئے اندر گئے شیخ کی زیارت سے مشرف ہوئے اور اس کنوئیں کا پانی پیا۔

## مجلس - ۹۲

معاویہ، یزید اور ابوسفیان کا تذکرہ

قدم بوسی کی سعادت حاصل ہوئی۔ معاویہ، یزید اور ابوسفیان کا تذکرہ ہونے لگا۔ حضرت شیخ عظیمہ اللہ نے اس خاکسار کی طرف رخ کیا اور فرمایا۔ یزید کی مذمت میں کسی نے چند اشعار لکھے ہیں وہ اشعار اگر آپ کو یاد ہوں تو پڑھئے۔ خاکسار نے سر جھکا لیا۔ اور وہ اشعار سنائے۔

پدر وے سردلب و دندان چیمبر شکست ☆ مادر وے جگر علم چیمبر بمکید

..... داماد چیمبر بستمید ☆ پسر وے سر فرزند چیمبر برید

بہمنیں کس ز کجا رست شود روز جزا ☆ لعن یزید و علی آل یزید



کاتب وحی معاویہ کی برائی نہیں کی جائے

اس کے بعد فرمایا — معاویہ رسول اللہ ﷺ کے صحابی اور کاتب وحی تھے اس لئے ان کی برائی نہیں کی جائے انہوں نے جو کچھ کیا اس میں ان کے اجتہاد کو دخل تھا۔ والمجتہد یخطئ ویصیب

یزید کے بارے میں مشائخ کی رائے

اور یزید پر لعنت کرنے میں جو اختلاف ہے وہ مشہور ہے۔ ہمارے مشائخ اس سلسلے میں فرماتے ہیں کہ جو وقت ہم یزید پر لعنت کرنے میں گزاریں گے اتنی دیر ہم اپنے کو دوسرے کام میں کیوں مشغول نہ کر لیں۔ اس لئے کہ اس میں فائدہ ہی ہے اور لعنت کرنے میں جو وقت گزارا جائے گا اس کا کوئی فائدہ نہیں ہے۔

اس کے بعد فرمایا — نقل ہے — قَالَ أَهْلُ الصُّفَّةِ حِينَ أَسْلَمَ أَبُو سُفْيَانَ فِي فَتْحِ الْمَكَّةِ وَهُمْ جَالِسُونَ فِي بَابِ الْبَيْتِ وَالنَّبِيُّ عَلَيْهِ السَّلَامُ كَانَ دَاخِلًا فِي الْبَيْتِ مَا أَخَذَ سَيْفَ اللَّهِ مَا خَذَ ۝

اصحاب صفہ نے کہا — جس وقت اللہ کی تلوار ہاتھ میں لینی چاہئے تھی ان لوگوں نے نہیں لی یعنی کاش کہ ابوسفیان قتل کر دیا جاتا۔ اصحاب صفہ جو ابوسفیان کے قتل ہونے کی تمنا کر رہے تھے اس کی وجہ یہ تھی کہ ابوسفیان نے بہت تکلیف دی تھی اور بہت ایذا پہنچائی تھی۔

جس وقت اصحاب صفہ یہ گفتگو کر رہے تھے ابوبکر صدیق رضی اللہ عنہ ایک مکان سے نکل کر وہاں آگئے اور اصحاب صفہ کی ساری بات سن کر آپ نے منع کیا اور فرمایا — ابوسفیان ایمان لاچکے ہیں اس لئے اب ان کے بارے میں ایسی ویسی باتیں نہ کی جائیں۔

اس کے بعد حضرت ابو بکر ؓ اندر تشریف لے گئے۔ اصحاب صفہ کی ابوسفیان سے متعلق گفتگو اور اپنے منع کرنے کی ساری تفصیل آنحضرت ﷺ کو بتادی۔

آپ ﷺ کی طبیعت حضرت ابو بکر صدیق ؓ کی طرف سے مکدر ہو گئی۔ اور فرمایا۔۔۔ اصحاب صفہ ابوسفیان کے بارے میں جو کچھ کہہ رہے تھے ان کو کہنے دیتے، آپ کو چاہئے تھا کہ ان کو منع نہیں کرتے ایسے لوگوں کو جب غصہ آ جاتا ہے تو اس وقت اللہ تعالیٰ غصے میں آ جاتا ہے۔ اللہ اپنی پناہ میں رکھے۔

### اصحاب صفہ مست فقیر تھے

ایک روز رسول اکرم ﷺ اصحاب صفہ کے یہاں تشریف لے گئے۔ دیکھا دروازہ بند ہے۔۔۔ آپ ﷺ نے دروازہ پیٹا۔

اندر سے آواز آئی۔۔۔ من علی الباب دروازے پر کون ہے؟

آپ ﷺ نے فرمایا۔۔۔ میں محمد ہوں۔

لوگوں نے کہا۔۔۔ کون محمد؟

آپ ﷺ نے فرمایا۔۔۔ محمد بن عبد اللہ۔

اس کے بعد آپ ﷺ واپس آ گئے۔۔۔ اور فرمایا۔۔۔ یہ سب مست فقیر ہیں۔

### ابن عباس ؓ پر معاویہ کا اعتراض اور اس کا جواب

اس کے بعد حضرت شیخ عظمہ اللہ نے فرمایا۔۔۔ اکثر صحابہ امیر معاویہ سے ملاقات کے لئے جاتے مگر ابن عباس ؓ کبھی نہیں گئے۔

جب معاویہ رسول اکرم ﷺ کی زیارت کے لئے مدینہ شریف آئے وہاں ابن عباس سے ملاقات ہوئی۔ معاویہ نے ان سے کہا۔۔۔ سب نے مجھ کو نواز اگرا آپ کی نوازش کبھی نہیں ہوئی۔ یعنی میری ملاقات کے لئے سب لوگ آئے مگر آپ کیوں نہیں آئے؟ ابن عباس ﷺ نے جواب دیا۔۔۔ فَنَبِئْتُ رِکَابُنَا یعنی میرے سارے اونٹ ہلاک ہو گئے سواری کے لئے میرے پاس کوئی اونٹ نہیں رہا، اسی وجہ سے نہیں آ سکا۔ معاویہ نے کہا۔۔۔ فَنَبِئْتُ رِکَابُکُمْ فِی سِقَاءِ النَّخْلِ کیا آپ کے اونٹ خرمہ کے درختوں کو پانی پٹانے کی وجہ سے ہلاک ہو گئے۔

حضرت ابن عباس رضی اللہ عنہما امیر معاویہ کی اس بات سے ناخوش ہو گئے اور فرمایا۔۔۔ نَبِئْتُ رِکَابُنَا فِی الْغَزْوَةِ مَعَ أَبِیْکَ یعنی میرے اونٹ اس جنگ میں ہلاک ہو گئے جو آپ کے باپ نے لڑی تھی۔ اس کے بعد رسول اللہ ﷺ کے مزار مبارک کی طرف اشارہ کرتے ہوئے فرمایا۔۔۔ هَذَا رَسُولُ اللَّهِ۔۔۔ یہ سن کر معاویہ نے کہا۔۔۔ ”اب بس کیجئے“۔

### اہل عرب کی مہمان نوازی

اس کے بعد اہل عرب کا ذکر ہونے لگا۔ حضرت شیخ عظیمہ اللہ نے فرمایا۔۔۔ عرب والوں کی عجیب صفت ہے اور ان کے اندر ایک عجیب خاصیت ہے۔ وہ مہمانوں کی بہت تعظیم و تکریم کرتے ہیں۔ ان کے ساتھ عزت سے پیش آتے ہیں وہ جب تک رتے ہیں ان کی خوب خدمت کرتے ہیں لیکن جیسے ہی ان کو یہ معلوم ہو جاتا ہے کہ مہمان اب رخصت ہونے والے ہیں، وہ مہمان کے ساتھ پہلے جیسی مہربانی کا سلوک بند کر دیتے ہیں اور نہ ان کو کچھ تحفے دیتے ہیں۔



ایک بار ایسا ہی ہوا کسی نے میزبان سے پوچھا۔ آپ شروع میں مہمان کے ساتھ جس اخلاق سے پیش آئے، رخصت کے وقت وہ اخلاق کیوں قائم نہیں رکھا۔

بزرگ میزبان کے جواب دینے سے قبل ہی وہاں پر ایک عرب لڑکی موجود تھی، اس نے فوراً اپنی زبان میں کہا۔ ان الغبن الضیف عند نزوله عار علينا عونه حين يرجل یعنی اس کی وجہ یہ ہے کہ یہاں لوگ مہمانوں کو چھوڑنا نہیں چاہتے اسی وجہ سے ان کے رخصت ہونے کے وقت کچھ تحفہ پیش نہیں کرتے۔

### حدیث کا معنوی فرق

پھر فرمایا۔ بعض احادیث کا جو معنی عرب میں سنا ہے اس حدیث کا وہ معنی ہندوستان میں بالکل نہیں سننے میں آتا۔ جیسے اسی حدیث کو لے لیا جائے الْحَيَاءُ تَمْنَعُ الرِّزْقَ ہندوستان میں اس کا معنی یہ مشہور ہے کہ شرم رزق کو روک دیتی ہے۔ اور وہاں اس کا معنی یہ سننے میں آیا ہے کہ اس حدیث میں حیا سے بارش مراد ہے۔ رسول اکرم ﷺ نے یہ حدیث ان محنت کشوں اور کمانے والوں کے حق میں فرمائی ہے جو بارش کے وقت کھیتی نہیں کرتے اور اپنے کو محنت سے دور رکھتے ہیں۔

اسی طرح اس حدیث کو بھی دیکھئے جس میں فرمایا۔ الْمُؤْمِنُ خُلُوْاى اخلوق ست۔ یہاں یہ کہا جا رہا ہے۔ مؤمن اخلاق مند ہوتا ہے اس سے مراد یہ نہیں کہ وہ میٹھا کھانے والا ہوتا ہے۔

## مجلس - ۹۳

### پیغمبروں کی اولاد

قدم بوسی کی سعادت حاصل ہوئی۔ حضرت شیخ عظیمہ اللہ قرآن کی تلاوت کر رہے تھے اور الشوریٰ کی یہ آیت سامنے تھی يَهْبُ لِمَنْ يَّشَاءُ اِنَاثًا وَيَهْبُ لِمَنْ يَّشَاءُ الذُّكُورَ ۝ اَوْ يُزَوِّجُهُمْ ذُكْرَانًا وَاِنَاثًا وَيَجْعَلُ مَنْ يَّشَاءُ عَقِيْمًا [الشوریٰ ۴۹-۵۰] (بخشتا ہے جس کو چاہتا ہے بچیاں، اور عطا فرماتا ہے جس کو چاہتا ہے فرزند۔ یا ملا جلا کر دیتا ہے انہیں بیٹے اور بیٹیاں۔ اور بنادیتا ہے جس کو چاہتا ہے بانجھ)۔

حضرت نے فرمایا — منقول ہے کہ — یہ آیت پیغمبران علیہم السلام کے حق میں نازل ہوئی ہے۔

- ☆ حضرت لوط اور حضرت یوسف علیہما السلام کو بیٹیاں تھیں
- ☆ حضرت ابراہیم علیہ السلام کو بیٹے تھے
- ☆ حضرت محمد رسول اللہ صلی اللہ علیہ وآلہ وسلم کو بیٹے اور بیٹیاں دونوں عطا فرمایا
- ☆ حضرت یحییٰ اور حضرت عیسیٰ علیہما السلام کو اولاد نہیں تھی۔

اس کے بعد فرمایا — کسی کتاب میں پڑھا ہے کہ سنت الہی اس طریقے پر رہی ہے کہ کسی پیغمبر کو بھی چالیس سال کی عمر سے کم میں نبوت نہیں ملی ہے، لیکن تین پیغمبروں کے ساتھ معجزہ کے معاملات الگ رہے ہیں۔ حضرت یحییٰ اور حضرت عیسیٰ جب گہوارے یعنی پالنا

میں تھے اسی وقت ان سے معجزے کا ظہور ہو گیا تھا اور ہاں! یوسف علیہ السلام سے بھی ایسا ہی ہوا ہے۔ اور رسول اللہ ﷺ سے بچپن ہی سے خرق عادات کا ظہور ہوتا رہا اس لئے کہ آپ بچپن ہی سے نبی ہیں۔

### چھوٹے بچوں کو مارنے کی ممانعت

اس کے بعد فرمایا — چھوٹا بچہ جب روتا ہے تو لوگ اس کو مارتے ہیں، حالانکہ رسول اللہ صلی اللہ علیہ وآلہ وسلم نے مارنے سے منع کیا ہے، حدیث شریف ہے قَالَ النَّبِيُّ صَلَّى اللَّهُ عَلَيْهِ وَآلِهِ وَسَلَّمَ لَا تَضْرِبُوا صِبْيَانَكُمْ بِالْبُكَاءِ فَإِنَّ بُكَاءَ الصَّبِيِّ فِي الْمَهْدِ أَرْبَعَةٌ أَشْهُرٍ قَوْلُ شَهَادَةٍ أَنْ لَا إِلَهَ إِلَّا اللَّهُ وَأَرْبَعَةٌ أَشْهُرُ الصَّلَاةِ عَلَى أَرْبَعَةِ أَشْهُرٍ إِلَّا سِتْغْفَارُ لِلْوَالِدَيْنِ (شیر خوار بچے کو اس کے رونے کی وجہ سے نہیں مارو، جو بچے گہوارہ میں رہتے ہیں وہ دراصل چار مہینے تک لَا إِلَهَ إِلَّا اللَّهُ کی گواہی دیتے ہیں، پھر چار مہینے مجھ پر درود بھیجتے ہیں اور چار مہینے تک اپنے والدین کی مغفرت کی دعا کرتے ہیں)۔

### سات شیر خوار بچوں نے بات کی

اس کے بعد فرمایا — کسی کتاب میں دیکھا ہے کہ سات بچے ایسے ہوئے ہیں جنہوں نے شیر خوارگی کے زمانے میں بڑوں کی طرح باتیں کی ہیں۔

۱۔ جب رسول اللہ صلی اللہ علیہ وآلہ وسلم کی ولادت ہوئی تو سب سے پہلے آپ ﷺ نے بیت المقدس کی طرف رخ کر کے اللہ تعالیٰ کو سجدہ کیا اور اپنی زبان مبارک سے نہایت فصاحت کے ساتھ فرمایا — أَشْهَدُ أَنْ لَا إِلَهَ إِلَّا اللَّهُ وَأَنَا عَبْدُ اللَّهِ وَرَسُولُهُ۔





رسول اللہ ﷺ نے سات بار

فارسی الفاظ کا استعمال کیا

پھر فرمایا۔۔۔ کسی کتاب میں مرقوم ہے کہ محمد رسول اللہ صلی اللہ علیہ وآلہ وسلم نے

اپنی پوری حیات طیبہ میں فارسی کے سات الفاظ اپنی زبان مبارک سے ادا کئے ہیں۔

۱۔ ایک دفعہ کوئی صحابی طشت پر انگور لے کر آئے اُس وقت بہت سارے

صحابہ وہاں پر موجود تھے۔ آپ ﷺ نے فرمایا۔۔۔ ”العنب دودو“ یعنی دودو انگور سب میں تقسیم کر دو (یہاں پر ”دودو“ فارسی لفظ ہے)۔

۲۔ ایک بار لوگوں نے آپ ﷺ سے پوچھا۔۔۔ فلاں قوم کو فرشتوں نے

کس چیز سے رجم کیا ہے؟ آپ ﷺ نے فارسی میں جواب دیا۔۔۔ ”بسنگ و گل“ پتھر و مٹی سے (یہاں سنگ اور گل فارسی الفاظ ہیں)۔

۳۔ ایک بار آپ ﷺ نے معاویہ کے جبہ پر جوں دیکھ کر فارسی میں

فرمایا۔۔۔ ”هذا سپیس“ یہ جوں ہے (سپس فارسی لفظ ہے)۔

۴۔ جنگ احد میں جب آپ ﷺ شہداء کے درمیان لیٹے ہوئے تھے اُس

وقت صحابہ رضوان اللہ علیہم چند اونٹ لے کر آئے تاکہ کسی ایک اونٹ پر آپ ﷺ سوار ہو جائیں، اُس وقت آپ ﷺ نے ایک اونٹ کی طرف اشارہ کرتے ہوئے فارسی میں فرمایا۔۔۔ ”بهذا شتر“ اُس اونٹ پر سوار ہو جاؤں (یہاں شتر فارسی لفظ ہے)۔

۵۔ ایک بار حضرت ام المؤمنین عائشہ رضی اللہ عنہا کے ہاتھ میں تازہ سیب

تھا، انہوں نے کہا۔۔۔ کس کو دوں؟ حضرت محمد مصطفیٰ صلی اللہ علیہ وآلہ وسلم نے فارسی میں فرمایا۔۔۔ ”مرا ده“ مجھ کو دو (یہاں مرا دہ فارسی جملہ ہے)۔

۶۔ ایک دفعہ اندھیری رات میں آپ ﷺ حضرت خاتونِ جنت فاطمہ زہرا رضی اللہ عنہا کے گھر تشریف لے گئے۔ آواز دی۔ لوگوں نے پوچھا۔ کون ہے؟ آپ ﷺ نے فارسی میں جواب دیا۔ ”منم محمد“ میں محمد ہوں (یہاں منم محمد فارسی جملہ ہے)۔

۷۔ ایک بار مشرکوں نے پوچھا۔ اللہ واحد ام اثنين اللہ ایک ہے یا دو ہے؟ رسول اللہ ﷺ نے فارسی میں جواب دیا۔ ”یکسی است“ وہ ایک ہے (یہاں یکی است فارسی جملہ ہے)۔

### کافروں کے حق میں رسول اللہ ﷺ کی دعاء

اس کے بعد جنگِ احد کا ذکر ہونے لگا۔ حضرت شیخِ عظیمہ اللہ نے فرمایا۔ جنگِ احد میں آپ ﷺ کے دندانِ مبارک ٹوٹ گئے اُس وقت صحابہ پانی لے کر آئے۔ آپ ﷺ نے وضو بنایا، سارے صحابہ جمع تھے ڈر رہے تھے، لرز رہے تھے اور ایک دوسرے سے کہہ رہے تھے معلوم نہیں اس وقت رسول اللہ ﷺ کافروں کے حق میں کون سی بددعاء کرتے ہیں۔ یہ حضرات ابھی اسی فکر میں تھے کہ آپ ﷺ نے دعاء کی۔ اَللّٰهُمَّ اِهْدِ قَوْمِيْ فَاِنَّهُمْ لَا يَعْرِفُوْنَ اے اللہ! میری قوم کو ہدایت دیجئے وہ لوگ پہچانتے نہیں۔

### حضرت نوح علیہ السلام کے ساتھ قوم کا ظالمانہ رویہ

حضرت شیخِ عظیمہ اللہ نے فرمایا۔ حضرت نوح علیہ السلام نے ساڑھے نو سو سال تک لوگوں کو اسلام کی دعوت دی۔ اس مدت میں ایک روایت کے مطابق سات آدمی اور بعض



روایت کے مطابق ستر آدمی داخل اسلام ہوئے۔ آپ جتنی بار دعوت دیتے آپ کی بدنصیب قوم آپ کو اسی قدر زد و کوب کرتی اور اتنا مارتی کہ آپ بے ہوش ہو جاتے، اور جب ہوش میں آتے — حکم ہوتا — جائے دعوت کا کام کیجئے — آپ پھر دعوت کے لئے نکل جاتے، اور آپ کی قوم اسی طرح آپ کے ساتھ بے ادبی سے پیش آتی۔

کوئی پیغمبر شہید نہیں ہوئے

حاضرین میں سے ایک شخص نے عرض کیا — اکثر پیغمبران علیہم السلام نے کافروں کے ساتھ جنگ و قتال کیا ہے، کیا جنگ میں کسی پیغمبر کی شہادت بھی ہوئی ہے؟  
حضرت شیخ عظمہ اللہ نے فرمایا — نہیں کوئی پیغمبر بھی مشرکوں کے ہاتھ سے شہید نہیں ہوئے ہیں۔ حضرت سعد بن جبیر رضی اللہ عنہ سے مروی ہے ما سمعت نبی قتل فی القتال یعنی میں نے نہیں سنا ہے کہ کسی پیغمبر کی شہادت ہوئی ہو۔

حضرت شیخ نے اس کے بعد یہ شعر پڑھا۔

مقتول وہ ہزار نبی در مغارہ تست ☆ قتال شان نبود مگر تیغ ناز عشق

حضرت علی رضی اللہ عنہ کا دانشمندانہ فیصلہ

اس کے بعد گفتگو کا موضوع یہ تھا کہ — بعض مواقع پر حق کا اظہار شرعی مسئلہ سے ہٹ کر دوسرے طریقے پر ہوتا ہے۔

حضرت شیخ عظمہ اللہ نے فرمایا — جی ہاں! حضرت امیر المؤمنین علی کرم اللہ وجہہ کے عہد خلافت میں دو آدمی آپ کی خدمت میں یمن سے آئے، ایک غلام پر دونوں کا دعویٰ

تھا، دونوں یہ کہہ رہے تھے کہ یہ غلام میرا ہے اور دونوں میں سے کسی کے پاس ثبوت کا کاغذ نہیں تھا۔

حضرت امیر المؤمنین علیؑ نے فرمایا۔۔۔ ایک دیوار کھڑی کیجئے اور اس دیوار میں دو شکاف بنائیے، شکاف اتنا بڑا ہو کہ آدمی کا سر اس میں داخل ہو جائے۔ دیوار بننے کے بعد دونوں دعویداروں سے کہا کہ۔۔۔ اپنا اپنا سر اس شکاف میں داخل کر دیجئے۔

جب ان دونوں نے اپنا سر اندر کیا، حضرت علیؑ نے پیچھے سے ذوالفقار یعنی اپنی تلوار نکالی اور نعرہ لگایا جو واقعی غلام کا مالک تھا اس نے دریچہ سے سر کھینچ لیا اور جو جھوٹا دعویدار تھا وہ اسی طرح رہ گیا۔ حضرت امیر المؤمنین علیؑ نے فیصلہ بنا دیا کہ جس نے دریچہ سے سر کھینچ لیا تھا وہی اس غلام کا مالک ہے اور غلام اسی کی ملکیت ہے۔

## حضرت علیؑ کا حکیمانہ قول

حضرت علیؑ نے فرمایا۔۔۔ ہم کھاتے ہیں، پہنتے ہیں، دیتے ہیں، لیتے ہیں اور توڑتے ہیں۔

☆ یعنی کھاتے ہیں تو بندوں کا غم کھاتے ہیں۔  
☆ پہنتے ہیں تو مسلمانوں کے لئے لباس ستاری پہنتے ہیں (لوگوں کی پردہ پوشی کرتے ہیں)۔

☆ دیتے ہیں تو ظالموں سے مظلوموں کو انصاف دیتے ہیں۔

☆ اختیار کرتے ہیں تو راہِ توکل اختیار کرتے ہیں۔

☆ توڑتے ہیں تو نفسِ امارہ کو توڑتے ہیں۔

جلدی جلدی استغفار پڑھنا کاذبوں کا کام ہے

ارشاد فرمایا۔۔۔ قال علی کرم اللہ وجہہ لا عرابی انہ کان یقول فی مسجد رسول اللہ صلی اللہ علیہ وآلہ وسلم استغفر اللہ استغفر اللہ منہ یا بطل ان سرعت اللسان بالتوبہ ان کان فعل الکاذبین۔۔۔ یعنی حضرت امیر المؤمنین علی رضی اللہ عنہ نے اُس اعرابی سے فرمایا۔۔۔ جو مسجد میں اپنی زبان سے جلدی جلدی استغفر اللہ استغفر اللہ پڑھ رہا تھا کہ توبہ میں جلدی جلدی زبان چلانا کاذبوں یعنی جھوٹے لوگوں کا کام ہے۔

حرام کھانے کی طرف رغبت کیوں ہوتی ہے

پھر گفتگو اس موضوع پر ہونے لگی کہ جب حرام لقمہ سامنے آتا ہے تو اس کو کھانے کی طرف لوگوں کی رغبت بہت زیادہ ہو جاتی ہے۔

حضرت شیخ عظیمہ اللہ نے اسی مناسبت سے یہ حکایت بیان فرمائی کہ۔۔۔ حضرت شیخ علاء الدین مرحوم نے ضیافت کا اہتمام کیا اور حضرت شیخ صدر الدین، شیخ جمال الدین اور..... کو بطور مہمان بلایا۔ کھال اتاری ہوئی بکری بازار سے لا کر ان لوگوں کے سامنے رکھا۔ تینوں بزرگوں نے اسی وقت کھانے سے ہاتھ روک لیا۔

شیخ صدر الدین نے شیخ علاء الدین سے پوچھا۔۔۔ اس بکری کو کس شخص سے

خریدا؟

انہوں نے کہا۔۔۔ گاؤں سے خرید کر لا رہا تھا، مگر راستہ میں مر گئی، میں نے وہیں اس کو ذبح کر دیا اور بھون کر آپ لوگوں کے سامنے پیش کیا ہے۔ از روئے شریعت جو حکم دیجئے



اس پر عمل کرتا ہوں۔

ان بزرگوں نے فرمایا۔۔۔ اس کو زمین میں دفن کر دو۔

اس کے بعد شیخ علاء الدین نے شیخ صدر الدین سے پوچھا۔۔۔ اچھا یہ تو بتائیے کہ

آپ نے کیسے سمجھ لیا کہ یہ حرام ہے؟

شیخ صدر الدین نے فرمایا۔۔۔ جیسے ہی یہ چیز میرے سامنے آئی میرا دل اور میری

روح اس کو کھانے کے لئے لالچ کی حد تک مائل ہو گئی، اسی وجہ سے میں نے یہ سمجھ لیا کہ یہ حرام

کھانا ہے۔ اس لئے کہ ہم تک حضور ﷺ کی یہ حدیث پہنچی ہے جو کھانا حرام ہوتا ہے اس کو

کھانے کے لئے آدمی کی طبیعت حریص ہوتی ہے۔ اسی حدیث کی روشنی میں یہ بات میری سمجھ

میں آ گئی کہ ضرور یہ حرام چیز ہے۔

اس کے بعد حضرت شیخ جمال الدین سے پوچھا کہ۔۔۔ آپ نے کیسے سمجھا کہ یہ

حرام ہے؟

انہوں نے فرمایا۔۔۔ کسی کہنے والے نے میرے کان میں کہا۔۔۔ اس بکری کو

مت کھاؤ اس لئے کہ یہ حرام ہے۔

اور جب سید صاحب سے پوچھا گیا کہ آپ نے اس کو حرام کیسے سمجھ لیا؟

انہوں نے کہا۔۔۔ چونکہ میری انگلی کی رگ پھڑکنے لگی اور میں نے رسول اللہ ﷺ

کے بارے میں سنا ہے کہ جب کھانے پینے کی کوئی چیز دیکھ کر انکشت شہادت کی رگ پھڑکنے

لگتی آپ ﷺ سمجھ جاتے کہ کھانے پینے کی وہ چیز حرام ہے، اسی وجہ سے میں نے بھی سمجھ لیا کہ

یہ بکری حرام ہے۔

## مجلس - ۹۴

اپنی پسندیدہ چیز کو راہِ حق میں قربان کیجئے

قدم بوسی اور دست بوسی کی سعادت حاصل ہوئی۔

حاضرین میں سے ایک شخص نے اس آیت کا معنی دریافت کیا۔ لَنْ تَنَالُوا

الْبِرَّ حَتَّى تُنْفِقُوا مِمَّا تُحِبُّونَ [آل عمران ۹۲]

حضرت شیخ عظیمہ اللہ نے فرمایا۔ ظاہری معنی تو یہی ہے کہ ہرگز نیکی حاصل نہیں

ہوتی جب تک کہ اس چیز کو خرچ نہ کرو جو تم کو سب سے زیادہ محبوب ہے۔

کہتے ہیں کہ حضرت ابو بکر صدیق ؓ نے ایک بار قند خریدا۔ اور فقیروں میں

تقسیم کر دیا۔

لوگوں نے کہا۔ آپ نے قند کیوں دیا۔ اگر رقم دیتے تو اس سے فقیروں

کی ضرورت پوری ہوتی۔

حضرت ابو بکر صدیق ؓ نے فرمایا۔ مجھے قند بہت پسند ہے اور اللہ تعالیٰ نے

فرمایا ہے۔ جب اپنی پسندیدہ چیز کو خرچ کرو گے تو نیکی حاصل ہوگی۔ یعنی لَنْ تَنَالُوا لِقَاءَ

اللَّهِ حَتَّى تَبْدُلُوا أَرْوَاحَكُمْ بِالْمُجَاهَدَةِ اس کا معنی یہ ہوا کہ جب تک اپنی جان عزیز کو

مجاہدوں میں نہیں لگاؤ گے اللہ تعالیٰ کا دیدار ہرگز حاصل نہیں ہوگا اور اللہ تعالیٰ کا دیدار موت

کے بعد ہی حاصل ہوتا ہے۔ رسول اللہ ﷺ کا قول ہے۔ الْمَوْتُ جَسْرٌ يُوَصِّلُ

الْحَبِيبَ إِلَى الْحَبِيبِ موت ایک پل ہے جو دوست کو دوست سے ملا دیتا ہے۔

جس کا نفس دنیا میں مرجاتا ہے وہ اسی دنیا میں دل کی آنکھ سے خدا کو دیکھ لیتا ہے۔ لہذا بندہ کو چاہئے کہ وہ تمام نفسانی لذتوں کو مار دے۔

### ہجرت سے مراد

جون پور کے ایک طالب علم نے عرض کیا۔۔۔ حدیث نبوی ہے قال نبی صلی اللہ علیہ وسلم من امن باللہ ورسولہ و اقام الصلوۃ وصیام شہر رمضان کان حقاً علی اللہ ان یدخل الجنة ہاجر فی سبیل اللہ او جلس فی ارضہ اس ہجرت سے کیا مراد ہے؟

حضرت شیخ عظمہ اللہ نے فرمایا۔۔۔ پیغمبر صلی اللہ علیہ وآلہ وسلم کا مکہ سے مدینہ کو ہجرت کرنا مراد ہے۔ مسافرت مراد نہیں ہے، جیسا کہ یاد آ رہا ہے۔

پھر سائل نے عرض کیا۔۔۔ حدیث مذکورہ میں حج اور زکوٰۃ کو کیوں بیان نہیں کیا گیا جب کہ یہ دونوں بھی فرائض میں شامل ہیں؟

حضرت شیخ عظمہ اللہ نے فرمایا۔۔۔ نبی اکرم صلی اللہ علیہ وآلہ وسلم کی یہ حدیث ابتدائے اسلام کی ہے۔ اس وقت نماز و روزہ فرض تھا حج اور زکوٰۃ فرض نہیں ہوا تھا۔ اس کی وجہ یہ کہ اگر امراء اور دولت مند یہ سن لیتے کہ زکوٰۃ بھی دینا ہے اور حج بھی کرنا ہے تو یہ بات ان کے لئے مشکل بن جاتی اور ایمان میں داخل نہیں ہوتے۔ چنانچہ جب اسلام کو طاقت مل گئی اور استحکام حاصل ہو گیا تو پھر زکوٰۃ اور حج بھی فرض کر دیا گیا۔

حاضرین میں سے ایک شخص نے عرض کیا۔۔۔ حدیث مذکورہ کے تحت اس کی شرح کرتے ہوئے کسی کتاب کے حاشیہ پر یہ عبارت درج ہے۔ ہذا الثلاثة ونفی الايمان باللہ والصلوة والصوم علی کل مسلم يتناول الفقير والغنی والحج والزکوٰۃ



مقید بشر و طہما لتعلق ایسار

حضرت شیخ عظمہ اللہ نے فرمایا۔۔۔ یہ قول کسی نے اپنے اجتہاد سے کام لے کر قیاس کے طور پر لکھا ہوگا۔ صحیح اسناد کے ساتھ محدثین کا جو قول ہے وہ وہی ہے جو اوپر بیان ہوا اور اس بات پر سب کا اجماع ہے کہ منقول کی موجودگی میں قیاس متروک ہو جاتا ہے یعنی جب منقول موجود ہے تو اس وقت قیاس سے کام نہیں لیا جائے گا۔ ہاں اگر منقول موجود نہیں ہے تو اس وقت مجتہد کا قیاس درست ہوگا۔ اسی پر سب کا اتفاق ہے۔

### دستار اور شملہ کی حیثیت

حاضرین میں سے ایک شخص نے عرض کیا۔۔۔ دستار کیا ہے؟

حضرت شیخ عظمہ اللہ نے فرمایا۔۔۔ رسول اکرم ﷺ نے امیر المومنین علیؑ کے سر پر جو دستار باندھی تھی وہ شملہ کے ساتھ تھی اور وہ شملہ دونوں کاندھوں کے درمیان تھا۔ جیسا کہ حدیث شریف ہے و ارحی بین کتفیہ۔

اس کے بعد فرمایا۔۔۔ کسی کتاب میں دیکھا ہے کہ شملہ اس بات کی علامت ہے کہ ہم نے دنیا کو پیچھے پھینک دیا ہے، اور پس پشت ڈال دیا ہے۔ چنانچہ جب مردہ کو بھی عمامہ باندھتے ہیں تو شملہ کے ساتھ باندھتے ہیں اور بائیں طرف رکھتے ہیں۔ لہذا مومن بھی خود کو مردہ ہی سمجھتے ہیں۔

### محرم اور غیر محرم کا بیان

پچھمی ہندوستان کے ایک طالب علم نے عرض کیا۔۔۔ معراج کی رات رسول اللہ ﷺ ام ہانی کے گھر میں تھے۔ ام ہانی ابی طالب کی بیٹی اور امیر المومنین علیؑ کی حقیقی بہن

تھیں، اس طرح اُم ہانی رسول اللہ صلی اللہ علیہ وآلہ وسلم کی چچا زاد بہن ہوئیں اور چچا زاد بہن غیر محرم ہوتی ہے، لہذا رسول اللہ ﷺ غیر محرم کے گھر رات میں کیسے تھے؟  
 حضرت شیخ عظیمہ اللہ نے فرمایا۔۔۔ کسی کتاب میں دیکھا کہ ہجرت سے پہلے چچا زاد بہنیں محرم ہوا کرتی تھیں، ان سے نکاح جائز نہیں تھا۔ رسول اکرم ﷺ کے ہجرت فرمانے کے بعد چچا زاد بہنوں سے نکاح ہونے لگا اور وہ غیر محرم قرار دے دی گئیں۔ اس سلسلے میں قرآنی احکام بھی موجود ہیں۔

پردہ نشیں خواتین کا متقی و پرہیزگار  
 غیر محرم کے سامنے آنا جائز ہے

پھر فرمایا۔۔۔ حضرت امام اعظم رحمۃ اللہ علیہ نے کسی کتاب میں لکھا ہے کہ اگر کوئی مومن غیر محرم ہے لیکن متقی اور پرہیزگار ہے اور محرم فاسق و بدکار ہے تو پردہ نشیں عورتوں کا غیر محرم متقی کے سامنے آنا درست ہے اور اُس محرم کے سامنے جانا شرعاً درست نہیں ہے جو فاسق ہے۔ حضرت ام المومنین عائشہ اور حضرت فاطمہ زہرا صلوٰۃ اللہ علیہما بعض اہل صفہ صحابی کے سامنے آتی تھیں، لیکن ابو جہل اور ابوالحارث کے سامنے نہیں آتی تھیں اس لئے کہ وہ فاسق اور اللہ تبارک و تعالیٰ کے نافرمان تھے۔

ستر پوشی کا مسئلہ

اسی طالب علم نے پھر عرض کیا۔۔۔ اس علاقہ میں عجیب رسم پڑ گئی ہے، مزدور قسم کے لوگ بغیر ستر پوشی کے صرف لنگوٹ پہن کر کام کرتے ہیں اور علماء و مشائخ کی ان پر نظر پڑتی

ہے۔ اس سلسلے میں شرعی اعتبار سے کسی رعایت کی اجازت ہے؟

حضرت شیخ عظیمہ اللہ نے فرمایا — سنا ہے کہ ایک دفعہ مخدوم شیخ محمد خضر، حضرت مخدوم مولانا نظام الدین رحمۃ اللہ علیہما کے یہاں تشریف لے گئے دیکھا کہ مخدوم مولانا نظام الدین کے گھر میں مزدور قسم کے لوگ لنگوٹ باندھے ہوئے بغیر ستر پوشی کے، کاموں میں مشغول ہیں اور مخدوم کی نظر ان کے کھلے جسم پر پڑ رہی ہے۔

مخدوم شیخ محمد خضر نے یہ دیکھ کر بہت ہی مؤدبانہ انداز میں پوچھا — حضرت مخدوم ان مزدور قسم کے لوگوں کے کھلے جسم کو دیکھ رہے ہیں، شاید اس کے متعلق کوئی روایت نظر سے گذری ہوگی؟

مخدوم مولانا نظام الدین نے فرمایا — ہاں! امام مالکؒ سے روایت آئی ہے ان کے قول کے مطابق عضو مخصوص کی پردہ پوشی شرط ہے، ناف سے زانو تک چھپانا شرط نہیں ہے۔ دوسری بات یہ کہ ان مزدوروں کو گھر کے کاموں میں لگانا اور ان سے کام لینا ضروری بھی ہے اور کام کے وقت لنگی پہننا ان کے لئے دقت و پریشانی کا سبب ہے۔

اس کے بعد فرمایا — حضرت مخدوم قاضی علاء الدین مرحوم فرماتے تھے کہ شرح بزودی میں دیکھا ہے کہ امام مالک کے قول کے مطابق نماز کے باہر اور نماز کے اندر ستر پوشی شرط نہیں ہے۔ اور یہ بھی سنا ہے کہ مخدوم قاضی تاج الدین کہوری اسی روایت پر عمل بھی کرتے تھے۔ صرف عضو مخصوص کو چھپا کر غسل کر لیتے تھے، اور تیل مالش کر لیتے۔

حضرت علیؑ کا مدفن

اس کے بعد اسی طالب علم نے عرض کیا کہ — امیر المؤمنین علی کرم اللہ وجہہ کا مدفن کہاں ہے، یعنی وہ کہاں دفن کئے گئے ہیں؟



حضرت شیخ عظمہ اللہ نے فرمایا۔۔۔ حضرت مخدوم شیخ حسین قدس اللہ سرہ العزیز نے کسی رسالے میں لکھا ہے کہ امیر المؤمنین حضرت علی ؑ کوفہ کی مسجد میں تھے، رمضان المبارک کی سترہ تاریخ تھی عبدالرحمن ملجم جو آپ کا رکابدار تھا۔۔۔ اُس نے آپ کی پیشانی پر وار کیا، ۲۱/ (ایکس) رمضان کو آپ کا انتقال ہو گیا۔ لوگ کہتے ہیں کہ مسجد کوفہ کے پیچھے آپ دفن کئے گئے۔

بعض لوگوں کا کہنا ہے کہ نجف میں دفن ہوئے، آج بھی وہیں آپ کی زیارت گاہ ہے۔ بعض لوگوں کا یہ بھی کہنا ہے کہ آپ کی وصیت کے مطابق آپ کا تابوت اونٹ پر رکھ دیا گیا اور اس اونٹ کو جنگل میں چھوڑ دیا گیا۔ معلوم نہیں اس کے بعد کیا حال ہوا۔ اللہ ہی بہتر جانتا ہے۔

## مجلس - ۹۵

اشربہ مطربہ کے حلال و حرام ہونے کا مسئلہ  
آستانہ معظم کی خاکبوسی کی سعادت نصیب ہوئی۔ طلباء اشربہ مطربہ کی حلت و حرمت کے موضوع پر بحث کر رہے تھے۔

حضرت شیخ عظمہ اللہ نے فرمایا۔۔۔ اشربہ مطربہ کی حرمت میں اختلاف ہے اور تینوں علماء کے درمیان اختلاف ہے۔ امام اعظم اور امام ابو یوسف کے نزدیک مباح ہے اور امام محمد کے نزدیک مباح (جائز) نہیں ہے۔ ان کے نزدیک اس کی حرمت پر فتویٰ ہے۔

کنز کے حاشیہ پر مرقوم ہے کہ — ان تینوں علماء کا اختلاف وقت اور زمانہ کی وجہ سے ہے، کسی حجت اور دلیل کی وجہ سے یہ اختلاف نہیں ہے۔ اس لئے کہ امام اعظم اور امام ابو یوسف کے زمانہ میں اس وجہ سے جائز قرار دے دیا گیا تھا کہ وہ لہو و لعب یعنی کھیل تماشہ کی چیز نہیں تھی، اور امام محمد کے زمانہ میں یہ لہو و لعب میں شمار ہونے لگا اس لئے انہوں نے حرام ہونے کا فتویٰ دے دیا۔

بعض متاخرین کا کہنا ہے کہ اگر امام اعظم اور امام ابو یوسف اس زمانے میں ہوتے تو اپنے قول سے رجوع کرتے اور اشر بہ مطربہ کے حرام ہونے کے قائل ہوتے۔

## لا الہ الا اللہ کی فضیلت اور امیدور جا کی اہمیت

اس کے بعد لا الہ الا اللہ کی فضیلت اور رجاء یعنی امید کے غلبے کا ذکر ہونے لگا۔ حضرت شیخ عظیمہ اللہ نے فرمایا — کسی کتاب میں یہ حدیث دیکھی ہے قال النبی صلی اللہ علیہ وسلم من قال لا الہ الا اللہ ومدھا ہدمت عنہ اربعۃ الف ذنب من الکبائر یعنی جو شخص لا الہ الا اللہ پڑھتا ہے اور اس کو مد کے ساتھ پڑھتا ہے، اس کے چار ہزار گناہ کبیرہ معاف کر دئے جاتے ہیں۔

اس کے بعد فرمایا — اس کلمہ کو ایک بار پڑھنے سے سو سالہ کفر مٹا دیا جاتا ہے۔ گناہ کبیرہ تو خود اس کفر کے اندر ہے۔

## دحیہ کلبی کی مغفرت اور مقام

اس کے بعد یہ حکایت بیان فرمائی کہ — دحیہ کلبی ایک بادشاہ تھے، ان کے ساتھ

عنایت ازلی کا معاملہ ہوا، وہ ایمان کے شرف سے مشرف ہو گئے۔ ایمان لانے کے بعد رونے لگے۔ ان کی آنکھوں سے آنسو جاری ہو گیا، سارا چہرہ بھینگ گیا۔

اس وقت حضرت رسالت مآب شفیع امت ﷺ نے پوچھا۔ اے وحیہ کلبی! آخر کیوں رو رہے ہو۔ اب تمہارے رونے کی وجہ کیا ہے؟

انہوں نے عرض کیا۔ اے اللہ کے رسول ﷺ! میں ستر بیٹیوں کو شرم کی وجہ سے قتل کر چکا ہوں۔ اگر آپ حکم دیں تو میں اپنے کو مار ڈالوں اور سارا مال اور اپنی جائداد صدقہ کر دوں تاکہ میرے گناہ عظیم کا کفارہ ہو جائے۔

ان کی بات سن کر رسول اللہ ﷺ متحیر ہو گئے۔ اتنے میں جبریل علیہ السلام آئے اور کہا۔ اے محمد ﷺ! اللہ تعالیٰ نے آپ کو سلام بھیجا ہے اور کہا ہے کہ۔ وحیہ کلبی کو کہہ دیجئے کہ جب میں نے لا الہ الا اللہ پڑھنے کی وجہ سے اس کے ساٹھ سالہ کفر کو مٹا دیا تو کیا اس کے دوسرے گناہوں کو معاف نہیں کروں گا۔

پھر تو وحیہ کلبی کا معاملہ اور مقام ایسا ہوا جو سب کو معلوم ہے کہ جبریل علیہ السلام ان کی صورت میں رسول اللہ ﷺ کے پاس آتے۔

اس کے بعد حضرت شیخ عظیمہ اللہ نے فرمایا۔ انہی سب وجوہ کی بنا پر بہت زیادہ امیدیں بندھ جاتی ہیں۔

جس نے لا الہ الا اللہ کہہ دیا وہ جنت میں جائے گا

حضرت مخدوم حسین قدس اللہ سرہ العزیز کے کلمات میں آیا ہے کہ۔ ایک روز رحمۃ اللعلمین حضرت محمد ﷺ اپنے صحابہ کے درمیان تشریف فرما تھے۔ اٹھے اور لوگوں سے فرمایا۔ تم لوگ اپنی اپنی جگہ بیٹھے رہو، یہ کہہ کر آپ ﷺ ایک باغ میں چلے گئے جس کے



چاروں طرف دیوار تھی۔ آپ ﷺ اندر تشریف لے گئے، دروازہ بند کر لیا، ابو ہریرہ رضی اللہ عنہ وہاں موجود تھے۔ آپ ﷺ نے فرمایا۔ اے ابو ہریرہ! من قال لا اله الا الله دخل الجنة (جس نے لا اله الا الله کہہ دیا وہ جنت میں داخل ہو گیا)۔ آپ ﷺ نے کئی بار اس جملے کی تکرار فرمائی۔

ابو ہریرہ رضی اللہ عنہ نے عرض کیا۔ اے اللہ کے رسول ﷺ! کیا میں یہ خوشخبری لوگوں تک پہنچا دوں۔

فرمایا۔ خبر کر دو۔

پھر تو ابو ہریرہ رضی اللہ عنہ بہت مست ہو گئے، باہر نکلے، اعلان کرنے لگے۔ جو لا اله الا الله کہے گا وہ جنت میں داخل ہو جائے گا۔

اتنے میں امیر المؤمنین حضرت عمر رضی اللہ عنہ سے ملاقات ہوئی۔ ان سے بھی حضرت ابو ہریرہ رضی اللہ عنہ نے یہی بات کہی۔ یہ سن کر حضرت عمر رضی اللہ عنہ نے ابو ہریرہ رضی اللہ عنہ کو ایسا دھکا دیا کہ وہ زمین پر گر پڑے، زخمی ہو گئے۔

ابو ہریرہ رضی اللہ عنہ نے فرمایا۔ مجھے کیوں دھکا دیتے ہیں، یہ تو اللہ کے رسول ﷺ نے فرمایا ہے اور یہ بھی کہا ہے کہ جا کر لوگوں کو خوشخبری سنا دو۔

حضرت عمر رضی اللہ عنہ نے کہا۔ رسول اللہ کہاں ہیں؟ آؤ ہم ان کے پاس چلتے ہیں۔ دونوں بارگاہ رسالت میں حاضر آئے۔

ابو ہریرہ رضی اللہ عنہ نے شکایت کی کہ عمر نے مجھ کو دھکا دے دیا ہے۔ آپ ہی نے تو فرمایا تھا کہ لوگوں کو خوشخبری سنا دو من قال لا اله الا الله دخل الجنة۔

رسول اللہ ﷺ نے فرمایا۔ عمر! ابو ہریرہ کو کیوں دھکا دے دیا اور کیوں زخمی کر دیا۔ میں نے ہی ان کو کہنے کے لئے حکم دیا تھا۔

عمرؓ نے عرض کیا۔۔۔ اے اللہ کے رسول ﷺ! آپ چاہتے ہیں کہ لوگ عمل سے کنارے ہو جائیں اور عمل چھوڑ کر اسی پر اعتماد کر لیں۔

امیر المؤمنین حضرت عمرؓ کو ایسا کہنے کی جو جرأت ہوئی۔۔۔ اس کی وجہ صرف یہی تھی کہ آپ وزیر تھے اور کاموں کی مصلحت کو سمجھتے ہوئے ایسے اعلان کیا کہ روکنا چاہ رہے تھے۔  
لہذا رسول اللہ ﷺ خاموش رہ گئے۔

## کلامِ قدسی کسے کہتے ہیں

حاضرین میں سے ایک شخص نے عرض کیا۔۔۔ کلامِ قدسی کسے کہتے ہیں؟  
شیخ عظیمہ اللہ نے فرمایا۔۔۔ کلامِ قدسی وہ ہے کہ۔۔۔ پیغامبر ﷺ نے فرمایا ہے۔۔۔ اللہ تعالیٰ ایسا کہتا ہے۔۔۔ جیسے اسی حدیث کو لے لیا جائے، حکایت ان اللہ سبقت رحمتی غضبی یعنی اللہ تعالیٰ فرماتا ہے میری رحمت میرے غضب سے آگے بڑھ گئی یعنی اگر کوئی سزا کا مستحق ہو چکا ہے اور میری رحمت میرے غضب سے آگے بڑھ گئی ہے ایسی صورت میں اس شخص کے ساتھ جو بھی معاملہ ہوگا رحمت ہی کا ہوگا غضب کا نہیں ہوگا۔

## مجلس - ۹۶

بی بی عائشہؓ سے متعلق بہتان تراشی اور برأت کا مسئلہ

قدم بوی اور دست بوی کی سعادت حاصل ہوئی۔ حضرت ام المؤمنین عائشہؓ سے

متعلق بہتان تراشی کا تذکرہ ہونے لگا۔

حضرت شیخ عظیمہ اللہ نے فرمایا۔۔۔ ایک غزوے میں حضرت عائشہ رضی اللہ عنہا رسول اللہ ﷺ کے ساتھ تشریف لے گئیں۔ جب رسول اللہ ﷺ نے رات کے وقت کوچ کیا اس وقت حضرت عائشہ رفع حاجت کے لئے چلی گئی تھیں۔ اونٹ والے کو یہ بات معلوم نہیں تھی، جب اس نے اونٹ کو کھڑا دیکھا۔۔۔ سمجھ لیا کہ عائشہؓ محمل میں سوار ہو چکی ہیں، اس نے اونٹ کو روانہ کر دیا۔ جب عائشہؓ رفع حاجت سے فارغ ہو کر آئیں اور اونٹ کو نہیں پایا، پریشان ہو گئیں۔ لشکر تو آگے جا چکا تھا اس لئے وہ تنہا کھڑی رہ گئیں۔ صحابی رسول ﷺ صفوان کی نظر پڑی وہ قریب آئے۔۔۔ دیکھا۔۔۔ عائشہؓ تنہا کھڑی ہیں۔ وہ فوراً اونٹ سے نیچے اتر آئے۔۔۔ بی بی عائشہ کو اس پر سوار کر دیا۔۔۔ اور روانہ ہو گئے۔

رسول اللہ ﷺ کا لشکر اپنے اپنے گھر پہنچ چکا تھا۔ جب لوگوں نے دیکھا کہ بی بی عائشہ اپنے اونٹ پر نہیں ہیں۔۔۔ محمل خالی ہے۔۔۔ سب لوگ تلاش کرنے لگے۔ کہیں سراغ نہیں ملا، اس بات کا شور و ہنگامہ ہو گیا۔ رسول خدا ﷺ بہت پریشان ہو گئے۔

ادھر صفوان تمام رات راستہ طے کرتے رہے اور صبح سویرے عائشہؓ کو لے کر بارگاہ رسالت میں حاضر ہوئے۔ آپ ﷺ کی نظر مبارک جیسے ہی عائشہؓ پر پڑی آپ کی طبیعت مکدر ہو گئی اور فرمایا۔۔۔ ان كنت بربنة فقد براك وان كنت الميمت..... فاستغفر الله فان الله غفور الرحيم۔

اس کے بعد آپ ﷺ نے بی بی عائشہؓ سے کہا۔۔۔ اپنے ماں باپ کے گھر چلی جاؤ۔ بی بی عائشہؓ چلی گئیں اور انہوں نے کہا۔۔۔ اس معاملے میں اللہ تعالیٰ سب کچھ جان رہا ہے اور وہی گواہ ہے، اگر میں حق بھی بولوں گی تو اللہ کے رسول ﷺ اور دوسرے لوگ یقین نہیں کریں گے، اس لئے خاموش رہنا اور صبر کرنا بہتر ہے۔



چند روز تک کوئی وحی نہیں آئی۔ اس مدت میں بی بی عائشہؓ کے والدین نے ان سے پوچھا۔ اے عائشہ! سچ بتاؤ کہ تم سے کوئی برا عمل صادر ہوا ہے یا نہیں؟۔ عائشہؓ نے وہی بات کہی۔

اسی کوثنائی نے اس طرح کہا ہے۔

عالم از خون خوردن خود دم مزن  
گر بگوئی کس نہ دارد باورت

جبریل علیہ السلام بی بی عائشہؓ کی پاک دامنی کے ثبوت میں اٹھارہ آیتیں حضور ﷺ کے پاس لے کر آئے۔

جبریل علیہ السلام کے آنے سے پہلے بی بی عائشہؓ کے والدین سجدے میں تھے اور ڈر رہے تھے کہ کہیں ایسی آیتیں نہ آئی ہوں جن سے بی بی عائشہؓ کی فضیحت اور رسوائی ہو جائے۔ وہ لوگ مناجات کر رہے تھے۔ اور کہہ رہے تھے۔ اے اللہ! تو ستار اور غفار ہے عائشہؓ کی پردہ پوشی فرما اور لوگوں کے درمیان اس کو رسوا مت کر۔

ابھی وہ لوگ مناجات میں مشغول ہی تھے کہ جبریل علیہ السلام حضرت عائشہؓ کی طہارت اور پاکیزگی کی آیتیں لے کر رسول خدا ﷺ کی خدمت میں حاضر ہوئے۔

بی بی عائشہؓ کے والدین خوش ہو گئے، اللہ تعالیٰ کا شکر ادا کرنے لگے۔ اور کہنے لگے۔ اے عائشہؓ تمہاری پاک دامنی کے ثبوت کی آیتیں نازل ہو گئی ہیں۔ اب اللہ کے رسول ﷺ کا شکر ادا کرو۔

بی بی عائشہؓ نے کہا۔ شکرت اللہ ولا اشکر محمداً میں اللہ کا شکر ادا کروں گی، محمد کا شکر ادا نہیں کروں گی۔

حاضرین میں سے ایک شخص نے عرض کیا۔۔۔ ان آیتوں کو کسی نے جمع کیا ہے  
(یعنی کسی کو یاد ہے)؟

فرمایا۔۔۔ ہاں! چند آیتیں تو مجھے بھی یاد ہیں۔ جیسے قال اللہ تعالیٰ اِنَّ الَّذِیْنَ  
جَاءُوا بِالْاِفْكِ عُصْبَةٌ مِّنْكُمْ ط لَا تَحْسَبُوهُ شَرًّا لَّكُمْ ط بَلْ هُوَ خَيْرٌ لَّكُمْ ط لِكُلِّ  
اَمْرِیْ مِنْهُمْ مَّا اَكْتَسَبَ مِنَ الْاِثْمِ ؕ وَالَّذِیْ تَوَلَّى كِبْرَهُ مِنْهُمْ لَهُ عَذَابٌ عَظِیْمٌ ۝  
لَوْ لَا اِذْ سَمِعْتُمُوهُ ظَنَّ الْمُؤْمِنُوْنَ وَالْمُؤْمِنٰتُ بِاَنْفُسِهِمْ خَيْرًا ۙ وَقَالُوا هٰذَا اِفْكٌ  
مِّیْنٌ ۝ لَّوْ لَا جَاءَ وَعَلِیْهِ بِاَرْبَعَةٍ شُهَدَآءَ ؕ فَاِذْلَمْ یَاْتُوا بِالْشُّهَدَآءِ ۙ فَاُولٰٓئِكَ عِنْدَ  
اللّٰهِ هُمُ الْكَذِبُوْنَ ۝ وَلَوْلَا فَضْلُ اللّٰهِ عَلَیْكُمْ وَرَحْمَتُهُ فِی الدُّنْیَا وَالْاٰخِرَةِ  
لَمَسَّكُمْ فِیْ مَا اَفَضْتُمْ فِیْهِ عَذَابٌ عَظِیْمٌ ۝ اِذْ تَلَقَّوْنَهُ بِاَلْسِنَتِكُمْ وَتَقُولُوْنَ  
بِاَفْوَاهِكُمْ مَّا لَیْسَ لَكُمْ بِهِ عِلْمٌ وَتَحْسَبُوْنَهُ هِیْنًا ؕ وَهُوَ عِنْدَ اللّٰهِ عَظِیْمٌ ۝ وَلَوْلَا  
اِذْ سَمِعْتُمُوهُ قُلْتُمْ مَّا یَكُوْنُ لَنَا اَنْ نَّتَكَلَّمَ بِهٰذَا ؕ سُبْحٰنَكَ هٰذَا بُهْتَانٌ عَظِیْمٌ ۝  
یَعْظُمُ اللّٰهُ اَنْ تَعُوْذُوْا لِمِثْلِهِۦۤ اَبَدًا ۙ اِنْ كُنْتُمْ مُّؤْمِنِیْنَ ۝ وَیَبِیْنُ اللّٰهُ لَكُمْ الْاٰیٰتِ ط  
وَاللّٰهُ عَلِیْمٌ حَكِیْمٌ ۝ اِنَّ الَّذِیْنَ یُحِبُّوْنَ اَنْ تَشِیْعَ الْفَاحِشَةُ فِی الَّذِیْنَ اٰمَنُوْا لَهُمْ  
عَذَابٌ اَلِیْمٌ ۙ فِی الدُّنْیَا وَالْاٰخِرَةِ ط وَاللّٰهُ یَعْلَمُ وَاَنْتُمْ لَا تَعْلَمُوْنَ ۝ وَلَوْلَا فَضْلُ  
اللّٰهِ عَلَیْكُمْ وَرَحْمَتُهُ وَاَنَّ اللّٰهَ رَءُوفٌ رَّحِیْمٌ ۝ یٰۤاَیُّهَا الَّذِیْنَ اٰمَنُوْا لَا تَتَّبِعُوا  
خُطُوٰتِ الشَّیْطٰنِ ط وَ مَنْ یَّتَّبِعْ خُطُوٰتِ الشَّیْطٰنِ فَاِنَّهٗ یَاْمُرُ بِالْفَحْشَآءِ وَالْمُنْكَرِ ط  
وَلَوْلَا فَضْلُ اللّٰهِ عَلَیْكُمْ وَرَحْمَتُهُ مَا زَكٰی مِنْكُمْ مِنْ اَحَدٍ اَبَدًا ۙ وَلٰكِنَّ اللّٰهَ یُزَكِّیْ  
مَنْ یَّشَآءُ ط وَاللّٰهُ سَمِیْعٌ عَلِیْمٌ ۝ وَلَا یَاتِلِ اُولَآءِی الْقُضَلِ مِنْكُمْ وَالسَّعَةِ اَنْ یُّوْتُوْا



اُولَى الْقُرْبَى وَالْمَسْكِينِ وَالْمُهَاجِرِينَ فِي سَبِيلِ اللَّهِ ۝ وَلْيَغْفُوا وَلْيَصْفَحُوا ۝  
 اَلَا تُحِبُّونَ اَنْ يَغْفِرَ اللّٰهُ لَكُمْ ۝ وَاللّٰهُ غَفُوْرٌ رَّحِيْمٌ ۝ اِنَّ الَّذِيْنَ يَرْمُوْنَ الْمُحْصَنَاتِ  
 الْغَافِلَاتِ الْمُؤْمِنَاتِ لَعُنُوْا فِي الدُّنْيَا وَالْآخِرَةِ ۝ وَلَهُمْ عَذَابٌ عَظِيْمٌ ۝ يَوْمَ تَشْهَدُ  
 عَلَيْهِمْ اَسْنَتُهُمْ وَاَيْدِيهِمْ وَاَرْجُلُهُمْ بِمَا كَانُوْا يَعْمَلُوْنَ ۝ يَوْمَئِذٍ يُوَفِّيهِمُ اللّٰهُ  
 دِيْنََهُمُ الْحَقَّ وَيَعْلَمُوْنَ اَنَّ اللّٰهَ هُوَ الْحَقُّ الْمُبِيْنُ ۝ الْخَبِيْثُ لِلْخَبِيْثِيْنَ  
 وَالْخَبِيْثُوْنَ لِلْخَبِيْثَاتِ ۝ وَالطَّيِّبُ لِلطَّيِّبِيْنَ وَالطَّيِّبُوْنَ لِلطَّيِّبَاتِ ۝ اُولٰٓئِكَ مُبَرَّءٌ  
 مِنْ مِّمَّا يَقُوْلُوْنَ ۝ لَهُمْ مَّغْفِرَةٌ وَّرِزْقٌ كَرِيْمٌ ۝ [الثور ۱۱-۲۶] (اللہ تعالیٰ نے  
 فرمایا۔۔۔ بیشک جنہوں نے جھوٹی تہمت لگائی ہے وہ ایک گروہ ہے تم میں سے۔ تم اسے اپنے  
 لئے برا خیال نہ کرو بلکہ یہ بہتر ہے تمہارے لئے۔ ہر شخص کے لئے اس گروہ میں سے اتنا گناہ  
 ہے جتنا اس نے کمایا۔ اور جس نے سب سے زیادہ حصہ لیا ان میں سے اس کے لئے عذاب  
 عظیم ہوگا ایسا کیوں نہ ہوا کہ جب تم نے یہ (افواہ) سنی تو گمان کیا ہوتا مومن مردوں اور مومن  
 عورتوں نے اپنوں کے بارے میں نیک گمان اور کہہ دیا ہوتا کہ یہ تو کھلا ہوا بہتان ہے (اگر وہ  
 سچے تھے تو) کیوں نہ پیش کر سکے اس پر چار گواہ پس جب وہ پیش نہیں کر سکے گواہ تو (معلوم  
 ہو گیا کہ) وہی ہیں جو اللہ تعالیٰ کے نزدیک جھوٹے ہیں اور اگر نہ ہوتا اللہ تعالیٰ کا فضل تم پر اور  
 اس کی رحمت دنیا اور آخرت میں تو پہنچتا تمہیں اس سخن سازی کی وجہ سے سخت عذاب (جب تم  
 ایک دوسرے سے) نقل کرتے تھے اس (بہتان) کو اپنی زبانوں سے اور کہا کرتے تھے اپنے  
 مونہوں سے ایسی بات جس کا تمہیں کوئی علم ہی نہ تھا۔ نیز تم خیال کرتے کہ یہ معمولی بات ہے  
 حالانکہ یہ بات اللہ تعالیٰ کے نزدیک بہت بڑی تھی۔ اور ایسا کیوں نہ ہوا کہ جب تم نے یہ



(افواہ) سنی تو تم نے کہہ دیا ہوتا ہمیں یہ حق نہیں پہنچتا کہ ہم گفتگو کریں اس کے متعلق۔ اے اللہ! تو پاک ہے یہ بہت بڑا بہتان ہے۔ نصیحت کرتا ہے تمہیں اللہ تعالیٰ کہ دوبارہ اس قسم کی بات ہرگز نہ کرنا اگر تم ایمان دار ہو۔ اور کھول کر بیان کرتا ہے اللہ تعالیٰ تمہارے لئے (اپنی) آیتیں۔ اور اللہ سب کچھ جاننے والا بڑا دانا ہے۔ بیشک جو لوگ یہ پسند کرتے ہیں کہ پھیلے بے حیائی ان لوگوں میں جو ایمان لاتے ہیں (تو) ان کے لئے دردناک عذاب ہے دنیا اور آخرت میں۔ اور اللہ تعالیٰ (حقیقت کو) جانتا ہے اور تم نہیں جانتے ہو۔ اور اگر نہ ہوتا تم پر اللہ تعالیٰ کا فضل اور اس کی رحمت اور یہ کہ اللہ تعالیٰ بہت مہربان (اور) رحیم ہے (تو تم بھی نہ بچ سکتے) اے ایمان والو! نہ چلو شیطان کے نقش قدم پر اور جو چلتا ہے شیطان کے نقش قدم پر تو وہ حکم دیتا ہے (اپنے پیروؤں کو) بے حیائی کا اور ہر برے کام کا۔ اور اگر نہ ہوتا تم پر اللہ تعالیٰ کا فضل اور اس کی رحمت تو نہ بچ سکتا تم میں سے کوئی بھی ہرگز ہاں اللہ تعالیٰ پاک کرتا ہے جسے چاہتا ہے اور اللہ تعالیٰ سب کچھ سننے والا جاننے والا ہے اور نہ قسم کھائیں جو برگزیدہ ہیں تم میں سے اور خوش حال ہیں اس بات پر کہ وہ نہ دیں گے رشتہ داروں کو اور مسکینوں کو اور راہِ خدا میں ہجرت کرنے والوں کو اور چاہئے کہ (یہ لوگ) معاف کر دیں اور درگزر کریں۔ کیا تم پسند نہیں کرتے کہ بخش دے اللہ تعالیٰ تمہیں اور اللہ غفور رحیم ہے۔ جو لوگ تہمت لگاتے ہیں پاک دامن عورتوں پر جو انجان ہیں، ایمان والیاں ہیں ان پر پھٹکار ہے دنیا اور آخرت میں اور ان کے لئے عذابِ عظیم ہے۔ وہ یاد کریں اس دن کو جب گواہی دیں گی ان کے خلاف ان کی زبانیں اور ان کے ہاتھ اور ان کے پاؤں ان اعمال پر جو وہ کیا کرتے تھے اس روز پورا پورا دے گا انہیں اللہ تعالیٰ ان کا بدلہ جس کے وہ حق دار ہیں اور وہ جان لیں گے اللہ تعالیٰ ہی ٹھیک فیصلہ

کرنے والا اور ہر بات واضح کرنے والا ہے۔ ناپاک عورتیں ناپاک مردوں کے لئے اور ناپاک مرد ناپاک عورتوں کے لئے ہیں۔ اور پاک (دامن) عورتیں پاک (دامن) مردوں کے لئے اور پاک (دامن) مرد پاک (دامن) عورتوں کے لئے ہیں۔ یہ مبراء ہیں ان (تہمتوں) سے جو وہ (ناپاک) لگاتے ہیں۔ ان کے لئے ہی (اللہ کی) بخشش ہے اور عزت والی روزی ہے۔

امت کی مغفرت سے متعلق رسول اللہ

کی درخواست اور اس کا جواب

اس کے بعد فرمایا۔۔۔ روایت میں آیا ہے کہ ایک بار رسول اللہ ﷺ نے بارگاہِ خداوندی میں درخواست کی کہ۔۔۔ اے اللہ تعالیٰ! کل قیامت کے دن میری امت کا حساب میرے حوالے کر دے تاکہ ذلت و رسوائی نہ ہو۔

فرمان ہوا۔۔۔ آپ کے حوالے نہیں کروں گا، اس لئے کہ بی بی عائشہ پر جو جھوٹ اور بہتان لگایا گیا اس معاملے کو آپ برداشت نہیں کر سکے اور بہت زیادہ پریشان ہو گئے۔ اگر ساری امت کا حساب آپ کے حوالے کر دوں تو آپ سب کو ہلاک کر دیں گے اور دوزخ میں بھیج دیں گے۔ میں ان کے معاملات پر جو پردہ پوشی کر رہا ہوں وہ آپ ہرگز نہیں کر سکتے۔

دوسری بات یہ کہ۔۔۔ اگر حساب آپ کے حوالے کر دوں تو ایک ایک آدمی کے حساب میں آپ برسوں لگا دیں گے اور میں اپنے کرم و مہربانیوں سے پلک مارتے سارا حساب مکمل کر لوں گا۔

قیامت کے دن سب سے

پہلے امت محمدیہ کا حساب ہوگا

شیخ عظیمہ اللہ نے فرمایا۔۔۔ رسول اللہ ﷺ کا ارشاد گرامی ہے کہ قیامت کے دن سب سے پہلے میری امت کا حساب ہوگا تا کہ ان کی برکت سے تمام اگلی امت بخش دی جائے اور میری امت میں سب سے پہلے ابو بکر صدیق کا حساب ہوگا تا کہ ان کی برکت سے ساری امت کا حساب آسان ہو جائے۔

بی بی آسیہ کون تھیں

اسی درمیان شہر کے چند شرفاء حاضر آئے۔۔۔ اور قدم بیوی کے شرف سے مشرف ہوئے۔ ان میں سے کسی نے عرض کیا۔۔۔ فرعون کی بیوی آسیہ کون تھی؟ حضرت شیخ عظیمہ اللہ نے فرمایا۔۔۔ کہیں دیکھا ہے کہ لوط علیہ السلام کو صرف بیٹیاں تھیں بیٹا نہیں تھے۔ اور آسیہ حضرت لوط علیہ السلام کی بیٹی تھیں۔

حضرت لوط علیہ السلام کی قوم پر عذاب

اس کے بعد یہ حکایت بیان فرمائی کہ۔۔۔ ایک دفعہ لوط علیہ السلام کے پاس فرشتے امرد (نابالغ کسن لڑکے) کی شکل میں آئے اور کہا۔۔۔ ہم لوگ آپ کے مہمان ہیں۔ ادھر لوط علیہ السلام کی زوجہ نے اپنی قوم کو خبر کر دیا کہ لوط کے پاس خوب صورت اور حسین و جمیل نابالغ مہمان سب آئے ہیں۔ لوط علیہ السلام کی قوم تو لواطت کی برائی میں رہتی ہی تھی۔ لوگوں نے جب یہ سنا حضرت کے پاس آگئے اور کہا۔۔۔ یہ سب جو آئے ہیں ان کو



ہم لوگوں کے حوالے کر دیجئے، تاکہ ہم لوگ اپنے اپنے گھر لے جائیں اور مہمان بنائیں۔  
 حضرت لوط علیہ السلام نے انکار کیا۔ اور کہا۔۔۔ یہ سب میرے مہمان ہیں، خاص  
 میرے یہاں آئے ہیں، تم لوگوں کو کیسے دے دوں۔  
 لوط علیہ السلام کی قوم نے اس عذر کو نہیں سنا۔ اور زور، زبردستی سے اپنے گھر لے  
 جانے لگے۔

حضرت نے یہ دیکھ کر اپنی قوم سے کہا۔۔۔ میری بیٹیاں ہیں، اگر تم لوگ اپنی  
 خواہشات پوری کرنا چاہتے ہی ہو تو میری بیٹیوں کو لے جاؤ اور اپنی خواہش پوری کرو۔  
 لوگوں نے کہا۔۔۔ آپ کی بیٹیوں سے ہم لوگوں کو غرض نہیں ہے۔ ہم لوگ تو ان  
 نابالغ لڑکوں کو چاہتے ہیں۔

اس کے بعد فرشتوں نے حضرت لوط علیہ السلام سے کہا۔۔۔ ہم لوگ فرشتے ہیں، اس  
 لئے آپ فکر نہ کیجئے، یہ لوگ ہمارے ساتھ بد فعلی نہیں کر سکتے۔  
 چنانچہ جیسے ہی بد نصیب قوم نے مہمانوں کے ساتھ دست درازی شروع کی، فرشتوں  
 نے ان لوگوں کو پکڑا، زمین پر پٹخ دیا اور ہلاک کر دیا۔  
 اسی نحوست کی وجہ سے اللہ تعالیٰ نے لوط علیہ السلام کی قوم پر اس علاقے کو تنگ اور کوتاہ  
 کر دیا۔

حضرت یونس علیہ السلام کے ذریعہ مچھلیوں کا علاج  
 پھر عرض کیا۔۔۔ حضرت یونس علیہ السلام کو مچھلی نے نگل لیا، اس کا واقعہ کس طرح ہے؟  
 حضرت شیخ عظیمہ اللہ نے فرمایا۔۔۔ تفسیر میں دیکھا ہے کہ دریا کی مچھلیوں نے  
 اللہ تبارک و تعالیٰ سے عرض کیا۔۔۔ خداوند! تو نے دنیا میں آدمیوں کی بیماری کا علاج رکھا ہے

ان کو شفا دیتا ہے۔ ہم کو بھی بیماری ہو جاتی ہے، اس کا علاج مہیا کر دے۔

چنانچہ اللہ تعالیٰ نے حضرت یونس علیہ السلام کو کچھ مدت کے لئے مچھلی کے پیٹ میں رکھ دیا یہاں تک کہ دریا کی مچھلیاں آئیں اور اُس مچھلی کو سونگھتیں جس کے پیٹ میں حضرت یونس علیہ السلام تھے۔ آپ کی برکت سے مچھلیوں کو بیماریوں سے نجات مل گئی۔

## رسول اللہ ﷺ کو زیر زمین رکھنے میں مصلحت

اسی طرح رسالت مآب محمد رسول اللہ صلی اللہ علیہ وآلہ وسلم کو اللہ تعالیٰ نے قیامت تک کے لئے شکم زمین میں رکھا ہے تاکہ آپ کے جسم کی خوشبو کی برکت سے سارے مومن عذابِ دوزخ کی مصیبت سے محفوظ رہیں۔ اللہ تعالیٰ نے بھی اپنے کلام مقدس میں فرمایا ہے  
وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ [الانفال ۳۳] (اور نہیں ہے اللہ تعالیٰ کہ عذاب دے انہیں حالانکہ آپ تشریف فرما ہیں ان میں)۔

## مجلس - ۹۷

معراج میں جو خرقہ ملا وہ حضرت علیؓ کو عنایت ہوا

آستانہ معظم کی خاک بوسی کی سعادت حاصل ہوئی۔ خرقہ کا ذکر ہونے لگا۔

حضرت شیخ عظیمہ اللہ نے فرمایا۔۔۔ شب معراج میں رسول اللہ ﷺ کو خرقہ ملا تھا۔

جب وہاں سے واپس آئے صحابہ کو بلایا اور فرمایا۔۔۔ مجھے خرقہ ملا ہے اور حکم ہوا ہے کہ کسی ایک کو عطا کر دوں۔

اب میں آپ لوگوں سے ایک سوال کرتا ہوں، دیکھتا ہوں — کون کیا جواب دیتا ہے۔ مجھ سے کہا گیا ہے کہ جو یہ جواب دے گا — اسی کو خرقہ عطا کر دینا — دیکھنا یہ ہے کہ وہی جواب کون دیتا ہے۔

اس کے بعد رسول اللہ ﷺ امیر المومنین حضرت ابو بکر صدیقؓ کی طرف مخاطب ہوئے اور فرمایا — اگر یہ خرقہ آپ کو دیں تو آپ کیا کریں گے؟

ابو بکر صدیقؓ نے جواب دیا — ہر معاملے میں صدق اختیار کریں گے، اللہ تعالیٰ کی عبادت کریں گے، میرے پاس جو کچھ مال ہے یا جو مال آئے گا سب خلقِ خدا میں تقسیم کر دیں گے۔

اس کے بعد امیر المومنین حضرت عمرؓ سے پوچھا — اگر یہ خرقہ آپ کو دیں تو آپ کیا کریں گے؟

انہوں نے عرض کیا — یا رسول اللہ! ساری زندگی عدل سے کام لیں گے اور خدا کے بندوں کو انصاف دلائیں گے۔

اس کے بعد امیر المومنین حضرت عثمانؓ کو بلایا اور ان سے پوچھا — اگر یہ خرقہ آپ کو دے دیا جائے تو آپ کیا کریں گے؟

انہوں نے عرض کیا — معاملات میں لوگوں کے ساتھ اتفاق سے کام لیں گے، خرقہ کا جو حق ہے وہ ادا کریں گے اور سخاوت سے پیش آئیں گے۔

اب امیر المومنین حضرت علی کرم اللہ وجہہ سے پوچھا گیا — اگر یہ خرقہ آپ کو دے دیا جائے تو آپ کیا کریں گے؟

انہوں نے عرض کیا — یا رسول اللہ! ہم لوگوں کی پردہ پوشی کریں گے، خدا کے بندوں کے عیب کو چھپائیں گے۔



رسول اللہ ﷺ نے فرمایا — لیجئے، یہ خرقہ آپ کو دے دیا۔ اس لئے کہ مجھے حکم ہوا تھا کہ — جو یہ جواب دے گا اسی کو یہ خرقہ دینا۔

## تکمیل درویشی کے لئے یہ چار صفتیں ضروری ہیں

اس کے بعد حضرت شیخ عظمہ اللہ نے فرمایا — معلوم ہو کہ درویشی سراسر پردہ پوشی ہے۔ درویشی اسی وقت مکمل اور صحیح ہوگی جب درویش میں یہ چار چیزیں ہوں گی۔

- ۱۔ وہ اپنی آنکھ کو ناپسینا بنالے تاکہ مسلمانوں کا عیب اس کو نظر نہ آئے۔
- ۲۔ وہ کان کا بہرا ہوتا کہ فضول باتیں سننے سے محفوظ رہے۔
- ۳۔ اس کی زبان گنگ ہوتا کہ وہ بے کار اور فضول بات نہ کرے۔
- ۴۔ اس کے پاؤں میں لنگ ہوتا کہ نفس جب اس کو کسی مقام پر لے جانے کا تقاضا کرے تو وہ نہ جائے۔

جب یہ چار چیزیں کسی میں نظر آئیں سمجھ لو کہ وہ درویش ہے، وگرنہ جھوٹا دعویٰ دار ہے اور درویشی کی کوئی صفت اس میں نہیں ہے۔

## اجابتِ دعاء کی شرط

اب دعاء سے متعلق گفتگو ہونے لگی۔ حضرت شیخ عظمہ اللہ نے کہا — فرمانِ الہی ہے اذْعُوْنِیْ اَسْتَجِبْ لَکُمْ [المومن ۶۰] (مجھے پکارو میں تمہاری دعاء قبول کروں گا) قبولیتِ دعاء کے لئے مشیت کی شرط نہیں لگائی گئی جیسا کہ ارشادِ ربانی ہے وَهُوَ الَّذِیْ یَقْبَلُ التَّوْبَةَ عَنْ عِبَادِهِ [الشوریٰ ۲۵] (اور وہی ہے جو توبہ قبول کرتا ہے اپنے بندوں کی)۔

دعاء کے لئے بہت شرائط ہیں۔۔۔ اور وہ سب بہت مشہور ہیں۔ لیکن سب سے اہم شرط یہ ہے کہ۔

- ☆ حرام لقمہ کھانے سے پرہیز کیا جائے۔
- ☆ خلوت میں قیام کیا جائے۔
- ☆ بہت زیادہ گریہ وزاری اور نالہ و فریاد کی جائے۔
- ☆ اس لئے کہ عِنْدَ الْمُنْكَسِرَةِ قُلُوبٌ لَا جَلِيَّ مَوْجُودٌ ہے۔

ازاں سوئے کائنات بازاری است  
کہ درد بجز شکستگی نہ خزند  
(کائنات کے اس بازار میں درد بغیر شکستگی کے نہیں ملتا ہے)۔

## دعا کیوں قبول نہیں ہوتیں

اس کے بعد یہ حکایت بیان فرمائی کہ۔۔۔ ایک روز حضرت خواجہ ابراہیم ادہم قدس اللہ سرہ العزیز مصر کے بازار میں نکلے بصرہ کے لوگ کافی تعداد میں آپ کے پاس حاضر ہوئے۔

کچھ لوگوں نے عرض کیا۔۔۔ اے شیخ! اللہ تعالیٰ نے اپنے قرآن مجید میں فرمایا ہے اذْعُوْنِيْ اَسْتَجِبْ لَكُمْ [المومن ۶۰] (مجھے پکارو میں تمہاری دعا قبول کروں گا)۔  
اور حال یہ ہے کہ۔۔۔ ہم لوگ جتنی دعائیں کرتے ہیں کوئی دعا قبول نہیں ہوتی۔  
حضرت خواجہ ابراہیم ادہمؒ نے فرمایا۔۔۔ دعاء اس لئے قبول نہیں ہوتی کہ.....  
۱۔ تم لوگ اللہ تعالیٰ کو جانتے پہچانتے ہو مگر اس کا حق ادا نہیں کرتے۔

- ۲۔ تم لوگ کتاب پڑھتے ہو مگر اس پر عمل نہیں کرتے۔
- ۳۔ رسول کی محبت کا دعویٰ کرتے ہو مگر سنت کا ترک بھی کرتے ہو۔
- ۴۔ شیطان کی مخالفت نہیں کرتے بلکہ کاموں میں اس کی موافقت بھی کرتے ہو۔
- ۵۔ جنت جانے کی خواہش رکھتے ہو مگر اس کے لئے کوئی عمل نہیں کرتے ہو۔
- ۶۔ دوزخ سے ڈرتے ہو مگر سارا کام دوزخ میں جانے والا ہی کرتے ہو۔
- ۷۔ موت کی حقیقت کا اقرار کرتے ہو مگر اس کے لئے کوئی تیاری نہیں کرتے ہو۔
- ۸۔ بھائیوں کی عیب جوئی میں لگے رہتے ہو اپنے نفس کی برائیوں پر نظر نہیں رکھتے۔
- ۹۔ خدا کی نعمتوں کو دیکھتے بھی ہو اور ناشکری بھی کرتے ہو۔
- ۱۰۔ اپنے مُردوں کو قبرستان میں دفن کرتے ہو مگر اس سے کوئی عبرت حاصل نہیں کرتے۔

جمعہ کے دن ایک مقبول ساعت ہوتی ہے

اس کے بعد فرمایا۔۔۔ جمعہ کے روز ایک ایسی ساعت ہے کہ اس ساعت میں اللہ تعالیٰ سے جو مانگو گے پاؤ گے، لیکن وہ ساعت پوشیدہ ہے۔

بعض لوگ کہتے ہیں کہ۔۔۔ وہ صبح سے سورج نکلنے تک کا وقت ہے۔

بعض لوگوں نے کہا ہے کہ۔۔۔ خطیب کا منبر سے اترنے اور نماز شروع کرنے کے درمیان جو وقت ہے وہی قبولیت دعاء کی ساعت ہے۔

بعض لوگوں نے کہا ہے کہ۔۔۔ عصر سے مغرب کے درمیان کا وقت ہے۔



## مجلس - ۹۸

شدید علالت میں بھی عبادت ترک نہ ہو

زمین بوسی کی سعادت حاصل ہوئی۔ گفتگو کا موضوع یہ تھا کہ اللہ تعالیٰ کے بعض بندے ایسے ہیں جو بیماری کی حالت میں بھی مولیٰ کی عبادت و طاعت میں غفلت نہیں کرتے اور اس حال میں بھی اپنے وظیفے کو پورا کر لیتے ہیں۔

اس کے بعد حضرت شیخ نے یہ حکایت بیان فرمائی کہ۔۔۔ ایک بزرگ مسافر غزنیں پہنچے۔ رات بعض درویشوں کی مجلس میں گزار دی، جب صبح ہوئی تو غزنیں کے نزدیک ایک حوض پر وضو کے لئے تشریف لے گئے۔ وہاں ایک درویش کو دیکھا جو نہایت مشغول تھے ان کے نزدیک گئے سلام کیا۔

درویش نے سلام کا جواب دیا۔۔۔ اور کہا۔۔۔ بیٹھے۔

وہ بزرگ بیٹھ گئے۔۔۔ دیکھا کہ۔۔۔ وہ بہت کمزور، ضعیف اور لاغر ہو رہے

ہیں۔۔۔ ان کا حال پوچھا۔

انہوں نے کہا۔۔۔ ایک مدت سے پیٹ کی بیماری میں مبتلا ہوں۔ اسی وجہ سے

کمزور، ضعیف اور لاغر ہو گیا ہوں۔

وہ بزرگ مسافر اس روز اسی درویش کے پاس ٹھہر گئے۔ جب رات ہوئی تو اس

درویش کی تکلیف بہت زیادہ بڑھ گئی۔

شاید ان کا یہ معمول تھا کہ وہ ہر رات ایک سو بیس (۱۲۰) رکعت نماز پڑھا کرتے

تھے۔ جب رفع حاجت کی ضرورت ہوتی تو جاتے اس سے فارغ ہو کر غسل کرتے، دو رکعت نماز ادا کرتے۔ جس رات وہ بزرگ مسافر وہاں تھے انہوں نے دیکھا کہ ساٹھ بار وہ رفع حاجت کے لئے گئے اور ہر بار فارغ ہو کر غسل کیا، دو رکعت نماز ادا کی اور پھر اپنے معمول میں لگ گئے۔ آخری بار جب وہ غسل کر رہے تھے کہ جان بحق تسلیم ہو گئے اور اپنی جان جانِ آفریں کے سپرد کر دی۔

اس واقعہ کو بیان کرنے کے بعد حضرت شیخ کی آنکھوں میں آنسو آ گئے۔ اور یہ اشعار پڑھا۔

نمی دانم کیس چہ مردان بودہ اند ☆ کز عمل یکدم نمی آسودہ اند  
لاجرم در بندگی سلطان شدند ☆ مہتر خلق جہان ایساں شدند  
(میں نہیں جانتا ہوں کہ مردانِ حق کیسے ہوتے ہیں وہ ایک پل کے لئے بھی اپنے عمل سے غافل نہیں ہوتے،  
چونکہ یہ لوگ بندگی میں سلطان ہوتے ہیں اسی لئے دنیا والوں کے درمیان یہی لوگ معزز، محترم اور محتشم ہوتے ہیں)۔

## علالت اور تنگی مال صحتِ ایمان کی دلیل ہے

اس کے بعد فرمایا۔ حضرت خواجہ سیف الدین باخرزیؒ سے منقول ہے کہ اگر مومن کے مال میں کمی ہو یا اس کو کوئی مرض لاحق ہو تو یہ اس کے صحتِ ایمان کی دلیل ہے۔  
حضرت شیخ عظیمہ اللہ نے فرمایا۔ ہم کو اس پر ایمان ہے اور ہم اس کی تصدیق کرتے ہیں کہ کل قیامت کے دن بیماروں اور مریضوں کو جو درجہ ملے گا اس درجے کو دیکھ کر سب لوگ یہ آرزو اور تمنا کریں گے۔ کاش! ہم دنیا میں بیمار رہتے۔

چار روز کے اندر بیماری کا ہونا بہتر ہے

یہ بھی لکھا ہے کہ — چار روز کے اندر انسان کے مال میں نقصان اور اس کے جسم میں کوئی مرض ہونا چاہئے اگر ایسا نہیں ہوتا ہے تو استدراج کا خوف لگا ہوا ہے۔

ایسی لڑکی سے نکاح کا انکار جو کبھی بیمار نہیں پڑی

ایک بار رسول اللہ ﷺ نے ایک لڑکی سے نکاح کا پیغام بھیجا۔ اس لڑکی کی ماں اپنی بیٹی کی سیرت و صورت، طاعت و عبادت اور اس کی بہت ساری خوبیوں کو بیان کرنے لگی۔ آخر میں اس نے کہا کہ — میری بیٹی کبھی بیمار نہیں پڑی ہے۔

جب رسول اللہ ﷺ نے یہ آخری بات سنی تو فرمایا — لا خیر فیہا اس لڑکی میں خیر اور بھلائی نہیں ہے — اور اس سے نکاح کا ارادہ ترک کر دیا۔

جو جتنا پارسا ہوگا اس کا خواب اتنا ہی سچا ہوگا

ابداں صوفی ساکن قصبہ خیبر نے عرض کیا — جس طرح مومن کے خواب کی تعبیر ہوتی ہے کیا اسی طرح کافر کے خواب کی بھی تعبیر ہوتی ہے؟  
حضرت شیخ عظیمہ اللہ نے فرمایا — ہاں! لیکن یہ بھی کہا گیا ہے کہ.....

☆ مسلمانوں کا خواب کافر کے خواب سے

☆ عالم کا خواب جاہل کے خواب سے

☆ مرد کا خواب عورت کے خواب سے

☆ آزاد کا خواب غلام کے خواب سے



☆ بادشاہ کا خواب رعیت کے خواب سے بہتر ہوتا ہے۔

جو جتنا زیادہ پارسا اور سچا ہوگا اس کا خواب بھی اتنا ہی سچا اور درست ہوگا۔

## ملکہ خیر کا خواب

اس کے بعد یہ حکایت بیان فرمائی — خیر کی ملکہ نے خواب دیکھا کہ آسمان سے سورج اور چاند اس کی گود میں آگئے ہیں اور اس رات وہ ناپاکی کی حالت میں تھی، اس کا شوہر اس کے قریب آیا۔ اس کے بعد وہ حائضہ ہو گئی۔ جب وہ نیند سے بیدار ہوئی اپنا یہ خواب شوہر سے بیان کیا — اور کہا کہ — میں نے ایسا خواب دیکھا ہے۔

خواب سننے کے بعد اس کا شوہر غصے میں آ گیا اور ایک طمانچہ اتنے زور سے مارا کہ اس کا چہرہ نیلا ہو گیا اور اس نے کہا — اگر تیرا خواب سچا ہے تو محمد (صلی اللہ علیہ وسلم) اس قلعہ کے اندر آ جائیں گے، تم کو اپنا قیدی بنا کر لے جائیں گے اور اپنی زوجیت میں لے لیں گے۔

دوسرے روز پیغامبر ﷺ نے خیر پر قبضہ کر لیا اور صفیہؓ کو قیدی بنا لیا۔ جب آپ ﷺ کی نگاہ بی بی صفیہؓ کے چہرے پر گئی تو پوچھا — تمہارا چہرہ نیلا کیوں ہو گیا ہے؟

صفیہ رضی اللہ عنہا نے اپنے خواب کا واقعہ اور شوہر کی تعبیر سب کچھ بیان کر دیا۔ آپ ﷺ نے فرمایا — اس ملعون نے جو تعبیر کی میں نے اپنی آنکھوں سے دیکھ لیا۔

## فرعون کا خواب اور اس کی تعبیر

اس کے بعد یہ حکایت بھی بیان فرمائی — فرعون لعین نے خواب دیکھا کہ بنی اسرائیل کے محل سے آگ نکل رہی ہے اور اس آگ میں اس کا محل بھی جل گیا ہے۔ اس خواب کو

تعبیر کرنے والوں کے سامنے بیان کیا۔

مبجروں نے تعبیر یہ بتائی کہ بنی اسرائیل میں ایک لڑکا پیدا ہوگا جو آپ کی اور آپ کے ملک کی ہلاکت کا سبب بنے گا۔

اور ایسا ہی ہوا بھی کہ اللہ تعالیٰ نے حضرت موسیٰ علیہ السلام کو بنی اسرائیل ہی میں پیدا کیا۔ اور انہی کے ہاتھوں فرعون کی اور اس کے ملک کی ہلاکت ہوئی۔

## مجلس - ۹۹

عیدالضحیٰ کے دن حاضری

عیدالضحیٰ کے دن خاکبوسی کی سعادت حاصل ہوئی۔

حضرت شیخ عظمہ اللہ نے فرمایا۔ رسول اللہ ﷺ نے قربانی کے دنوں میں سو (۱۰۰) اونٹ ذبح کیا ہے۔ ایک اونٹ اپنی طرف سے اور ننانوے اونٹ امت کی طرف سے بطور نفل ذبح کیا۔ ذبح کے وقت ہر اونٹ ایک دوسرے سے آگے بڑھنے کی کوشش کر رہا تھا۔ سامنے آتا اپنی گردن جھکا دیتا کہ یا رسول اللہ ﷺ! مجھ کو ذبح کر دیجئے۔

قربانی سے متعلق ایک مسئلہ

حضرت شیخ عظمہ اللہ نے فرمایا۔ مسئلہ ہے کہ اگر کسی جگہ فقراء نہ ہوں جن کو قربانی کا گوشت دیا جائے تو ویسی جگہ پر بکری ذبح کر دیں وہی کافی ہے۔ اگر ہرن، گھوڑا اور

جنگلی گائے کی قربانی کریں گے تو یہ قربانی جائز نہیں ہوگی اور قربانی کی ذمہ داری اس شخص کے ذمے باقی رہے گی۔

### عبدالمطلب کی منت اور قربانی

اس کے بعد فرمایا۔۔۔ رسول اللہ ﷺ کے دادا عبدالمطلب نے منت مانگی تھی کہ اگر میرے بیٹے ہوں گے تو دسویں بیٹے کو اللہ کی راہ میں قربان کر دیں گے۔

چنانچہ دسویں بیٹا حضرت عبد اللہ ہوئے جو رسول اکرم ﷺ کے والد بزرگوار تھے۔ عبدالمطلب نے کہا۔۔۔ اس بڑے کو ذبح کر دینا چاہئے۔ جب حضرت عبد اللہ کو ذبح کرنا چاہا تو اس وقت حضرت عبد اللہ کا چہرہ نور مصطفوی ﷺ کی وجہ سے جونیوں کے ذریعہ ہوتے ہوئے ان کی پیشانی تک پہنچا تھا، روشن و تاباں نظر آیا۔

عبدالمطلب اس معاملے کو دیکھ کر حضرت عبد اللہ کو ذبح کرنے سے رک گئے، لیکن منت پوری کرنے کی فکر لگی رہی۔ اُس وقت کے بزرگوں سے پوچھا۔۔۔ تو ان لوگوں نے کہا۔۔۔ اپنے بیٹے کے بدلے سو (۱۰۰) اونٹ اللہ کی راہ میں ذبح کر دو۔ اس طرح منت اور نذر کی ذمہ داری پوری ہو جائے گی۔

عبدالمطلب نے سو (۱۰۰) اونٹ ذبح کر دیا۔۔۔ اور حضرت عبد اللہ کو ذبح ہونے سے بچا لیا۔

اس طرح کی منت اُس زمانے میں شرعاً جائز اور فرض تھی اس لئے کہ وہ لوگ حضرت ابراہیم علیہ السلام کے دین پر تھے اور حضرت ابراہیم علیہ السلام کے دین میں اللہ تبارک و تعالیٰ کی طرف سے حضرت اسماعیل علیہ السلام کو ذبح کرنے کا حکم ہو چکا تھا۔



## حضرت ابراہیم علیہ السلام کی استمداد میں مصلحت

حاضرین میں سے ایک شخص نے عرض کیا۔۔۔ حضرت ابراہیم علیہ السلام کو نمرود علیہ اللعنت نے منجنیق میں رکھ کر آگ میں پھینک دیا۔۔۔ اس پریشانی کے وقت حضرت ابراہیم خلیل اللہ نے حضرت جبریل علیہ السلام سے مدد کی درخواست نہیں کی۔۔۔ اما علیک فلا کہہ دیا۔۔۔ اور جب حضرت اسماعیل علیہ السلام کو ذبح کرنے لگے تو جبریل علیہ السلام سے مدد مانگی۔ آخر اس میں راز کیا ہے؟

حضرت شیخ عظیمہ اللہ نے فرمایا۔۔۔ اللہ بہتر جانتا ہے مگر دل میں ایسا ہی لگتا ہے کہ جب حضرت ابراہیم خلیل اللہ آگ میں ڈالے جا رہے تھے اس وقت حضرت اسماعیل علیہ السلام ان کی صلب میں موجود تھے۔ اسماعیل علیہ السلام کی صلب میں رہنے کی وجہ سے جبریل علیہ السلام سے مدد نہیں مانگی، لیکن حضرت اسماعیل علیہ السلام کو ذبح کرنے کے وقت وہ ابراہیم علیہ السلام کے پشت میں نہیں تھے اسی لئے حضرت جبریل علیہ السلام سے مدد کی درخواست کی۔

اس کی وجہ یہ ہے کہ حضرت محمد مصطفیٰ ﷺ حضرت اسماعیل علیہ السلام کی نسل سے ہیں۔ اس میں یہی راز ہے۔۔۔ جس نے سمجھا اس نے سمجھا۔۔۔

## ایک بیگانہ کو اس طرح آشنا بنا دیا

اس کے بعد یہ حکایت بیان فرمائی۔۔۔ ایک یہودی ابراہیم علیہ السلام کے دروازے پر آیا۔۔۔ اور اس نے کہا۔۔۔ میں بھوکا ہوں۔۔۔ مجھے کھانا کھلا دیجئے۔

حضرت ابراہیم علیہ السلام نے جب اس کے چہرے کی طرف دیکھا تو بیگانگی کے آثار نظر آئے۔ فرمایا۔۔۔ تو مجھے غیر اور بے گانہ نظر آتا ہے اور میرا کھانا غیروں کے لئے نہیں ہے۔

حضرت ابراہیم علیہ السلام کی زبان سے یہ بات سُن کر وہ شکستہ دل ہو گیا اور واپس چلا آیا۔ اسی وقت حضرت جبریل علیہ السلام آئے اور کہا اے ابراہیم! اللہ تعالیٰ نے فرمایا ہے کہ میں ستر (۷۰) سال سے اس شخص کو روزی دے رہا ہوں لیکن ایک بار بھی یہ نہیں کہا کہ تو بیگانہ اور غیر ہے اور میرا کھانا تیرے لائق نہیں ہے۔

حضرت ابراہیم علیہ السلام یہ عتاب بھرا پیغام سن کر اس کے پیچھے دوڑے تاکہ اس سے معافی مانگ لیں۔

جب اس کے نزدیک پہنچے تو کہا اے مرد! رک جاؤ، کھڑے رہو۔ جو نعمت بھی مانگو گے میں تمہیں دوں گا۔ اور بہت بہت معافی مانگنے لگے۔

اُس شخص نے کہا اے ابراہیم! آخر کیا بات ہے کہ اُس وقت اپنے دروازے سے بھگا دیا اور اس وقت آپ بلا رہے ہیں اور اتنی معذرت کر رہے ہیں، آخر وجہ تو بتائیے۔

حضرت ابراہیم علیہ السلام نے فرمایا اللہ تعالیٰ تمہاری وجہ سے مجھ سے ناراض ہے اور اس نے فرمان بھیجا ہے کہ اے ابراہیم! میرے بندے کو کھانا کیوں نہیں کھلایا اور اس کا دل کیوں توڑ دیا۔ میں ستر سال سے اس کو روزی دے رہا ہوں لیکن کسی وقت یہ نہیں کہا کہ تو بیگانہ وغیرہ ہے اور تجھے روزی نہیں دوں گا۔

وہ شخص یہ باتیں سن کر رونے لگا اور اُس نے کہا اے ابراہیم! آپ کا خدا تو بہت اچھا ہے جو میرے جیسے دشمن کی وجہ سے آپ جیسے دوست سے غصہ ہو گیا۔ ایسے رزاق سے کب تک بیگانہ رہوں گا۔ اس لئے کلمہ پڑھا دیجئے تاکہ میں آپ کے دین پاک میں داخل ہو جاؤں۔

حضرت ابراہیم علیہ السلام نے کلمہ پڑھوایا اور وہ ایمان کے شرف سے مشرف ہو گیا۔

حضرت ابراہیم علیہ السلام نے اپنے

اخلاق سے لوگوں کو داخلِ اسلام کیا

اس کے بعد یہ حکایت بیان فرمائی کہ — ایک روز یہودیوں کی جماعت حضرت ابراہیم علیہ السلام کے پاس آئی — اور ان لوگوں نے کہا — اے ابراہیم! ہم لوگ بھوکے ہیں ہم لوگوں کو کھانا کھلائیے۔

حضرت ابراہیم علیہ السلام نے فرمایا — بیٹھ جائیے۔ اس کے بعد کھانا منگوایا اور ان لوگوں کی تعظیم و تکریم کرنے لگے۔

ان لوگوں نے کہا — اے ابراہیم! ہم لوگ تو غیر ہیں یعنی آپ کے دین پر نہیں ہیں۔ اتنا احسان ہم لوگوں کے اوپر کیوں کر رہے ہیں۔

حضرت ابراہیم علیہ السلام نے جواب دیا — میں نے یہ بلند اخلاق اپنے پروردگار سے سیکھا ہے۔ ایک بندہ کے لئے مجھ پر عتاب ہو چکا ہے۔

جب یہ لوگ کھانے سے فارغ ہو گئے، حضرت ابراہیم علیہ السلام نے فرمایا — آپ لوگوں نے میرے خدا کی نعمت کھائی ہے اب ایک سجدہ اس کے لئے کر لیجئے۔

یہ سن کر وہ لوگ شرمندہ ہو گئے — اور کہنے لگے — اے ابراہیم! آپ کی خوشی کی خاطر ہم سجدے میں سر رکھ لیتے ہیں۔

جیسے ہی ان لوگوں نے سجدے کے لئے اپنا سر جھکایا — حضرت ابراہیم علیہ السلام نے دعاء کے لئے ہاتھ اٹھالیا — اور عرض کیا — خداوند! میں نے ان کے سر کو سجدے میں جھکا دیا ہے اب تو ان کے شر کو ان کے دل سے دور کر دے اور ایمان کے شرف سے مشرف فرما دے۔



ابھی حضرت ابراہیم علیہ السلام نے دعاء سے ہاتھ نہیں اٹھایا تھا کہ یہ لوگ سجدے سے اٹھ گئے اور کہنے لگے۔ اے ابراہیم! ہم لوگوں کی طرف توجہ کر دیجئے، ہم لوگوں کا دل ٹکرے ٹکرے ہو رہا ہے اب جلدی سے کلمہ پڑھا دیجئے تاکہ اللہ تعالیٰ کے دین میں داخل ہو جائیں۔  
حضرت ابراہیم علیہ السلام نے کلمہ پڑھایا۔ اور وہ سب کے سب ایمان کی خلعت سے سرفراز کر دئے گئے۔ الحمد للہ رب العلمین ۝

## مجلس - ۱۰۰

خواجہ نجم الدینؒ اور خواجہ سیف الدینؒ نے مولانا رومؒ کی ترقی کے لئے مولانا شمس الدینؒ کو بھیجا زمین بوسی کی سعادت حاصل ہوئی۔ حضرت شیخ الاسلام خواجہ نجم الدین کبریٰ اور حضرت خواجہ سیف الدین باخرزی قدس اللہ سرہما العزیز کا تذکرہ ہونے لگا۔  
حضرت شیخ عظیمہ اللہ نے یہ حکایت بیان فرمائی کہ۔ حضرت خواجہ نجم الدین کبریٰؒ اور حضرت سیف الدین باخرزیؒ خوارزم میں رہتے تھے۔ ایک روز دونوں جماعت خانہ میں تشریف فرما تھے۔ بہت سارے بزرگان اور معتقدگان سامنے کھڑے تھے۔  
حضرت خواجہؒ نے فرمایا۔ روم میں ایک جوان ابھر رہا ہے یعنی مولانا جلال الدین رومؒ، اُس کی اصلاح کی ضرورت ہے، کوئی ہے جو اس کی اصلاح کر دے اور اس کی ترقی کرا دے۔

بہت سارے بزرگان اور کمالان وہاں پر کھڑے تھے، سب خاموش رہے۔

اس کے بعد حضرت خولجہؒ نے کسی کی طرف توجہ نہیں کی صرف شیخ شمس الدین تبریزیؒ کی طرف دیکھا۔ جو اس وقت بالغ نہیں ہوئے تھے اور بلوغیت کے قریب تھے، ایک گوشے میں گزری پہنے بیٹھے تھے۔ حضرت خولجہؒ نے فرمایا۔ مولانا شمس الدین! آپ روم جائیے۔ مولانا جلال الدین کی اصلاح کر کے لائیے۔

مولانا شمس الدینؒ حضرت خولجہؒ کے حکم کے مطابق روم کے لئے روانہ ہو گئے۔ جب مولانا جلال الدینؒ کے پاس پہنچے۔ وہ سبق دینے میں مشغول تھے۔ وہیں چلے گئے، سامنے بیٹھ گئے۔

مولانا جلال الدینؒ سبق دینے لگے۔ مولانا شمس الدینؒ ان کے سبق پر کچھ بولنے لگے۔

مولانا جلال الدینؒ نے فرمایا۔ ”یہ قال ہے اس کو آپ نہیں سمجھ سکتے، خاموش رہئے۔“ مولانا جلال الدینؒ سبق سے فارغ ہونے کے بعد اپنے کماور اپنے مقام پر چلے گئے۔ مولانا شمس الدینؒ نے مولانا جلال الدینؒ کی ساری کتابوں کو اٹھایا اور حوض میں ڈال دیا۔

ہنگامہ ہو گیا کہ۔ ایک آنے والے شخص نے ساری کتابوں کو ضائع کر دیا۔ شور و ہنگامہ سن کر مولانا جلال الدینؒ بھی آگئے۔ انہوں نے کہا۔ آپ نے یہ کیا کر دیا؟ مولانا شمس الدینؒ تبریزیؒ نے کہا۔ ”یہ حال ہے جس کو آپ نہیں جانتے۔“ اس کے بعد مولانا شمس الدینؒ نے ساری کتابوں کو حوض سے نکال لیا۔ اور مولانا جلال الدینؒ کے حوالے کر دیا۔ ان کتابوں پر بال برابر بھی پانی کا اثر نہیں تھا بلکہ کتابوں سے گرد نکل رہی تھی۔

## خواجه سیف الدین کا اخلاق کریمانہ

اس کے بعد درویشوں کے اخلاق اور دشمنوں کے ساتھ ان کے معاملات کا تذکرہ ہونے لگا۔ حضرت شیخ عظیمہ اللہ نے حضرت شیخ الاسلام سیف الدین باخرزیؒ کے مناقب کا مختصر تذکرہ کرتے ہوئے فرمایا۔۔۔ ایک بادشاہ تھا جس کو تارانی کہا جاتا تھا، اس کو حضرت خولجہؒ سے بہت محبت تھی۔ لوگوں نے اس کو کسی بہانے سے قتل کر دیا، اس کے مرنے کے بعد اس کی جگہ پر دوسرے کو بادشاہ بنا دیا۔ کچھ دنوں میں ایک حاکم اس بادشاہ سے قریب ہو گیا، یہ وہ حاکم تھا جس کو حضرت خولجہؒ سے دشمنی تھی۔

ایک دن موقع پا کر اس نے بادشاہ سے کہا۔۔۔ اگر آپ چاہتے ہیں کہ آپ کی سلطنت برقرار رہے تو شیخ سیف الدینؒ کو درمیان سے ہٹا دیجئے اس لئے کہ حکومت کی تبدیلی اور تحویل کا معاملہ انہیں پر منحصر ہے۔

بادشاہ نے اس حاکم کی یہ بات سن کر کہا۔۔۔ تمہیں جاؤ اور جس طرح مناسب سمجھو شیخ کو یہاں لے آؤ۔

وہ حاکم گیا۔۔۔ حضرت خولجہؒ کی گردن میں دستار لپیٹ کر بہت ہی گستاخ اور ذلت آمیز انداز میں بادشاہ کے پاس لے آیا۔

جب حضرت خولجہؒ اندر گئے اور بادشاہ کی نظر ان پر پڑی تو معلوم نہیں اس نے کیا دیکھا۔۔۔ فوراً تخت سے نیچے اتر آیا۔۔۔ معذرت کی باتھ چومنے لگا۔ گھوڑا اور خادم پیش کیا، معافی مانگی۔۔۔ اور عرض کیا۔۔۔ میں نے اس طرح لانے کے لئے نہیں کہا تھا۔

بہر حال! حضرت خولجہؒ بادشاہ کے یہاں سے نکل کر اپنی قیام گاہ چلے آئے۔ دوسرے روز بادشاہ نے اس حاکم کا ہاتھ پاؤں باندھ کر حضرت کی خدمت میں اس پیغام کے ساتھ بھیج دیا کہ۔۔۔ جس طرح چاہیں اس کو قتل کریں۔



حضرت خواجہؒ نے جب یہ دیکھا — فوراً اس کا ہاتھ پاؤں کھلوا دیا — اس کو  
 کپڑا پہنایا — اور فرمایا — آج میرے ساتھ تذکیر کی مجلس میں چلو۔ وہ سوموار (پیر) کا  
 دن تھا۔ اس روز حضرت خواجہؒ کی تقریر تھی۔ آپ مسجد میں آئے — اپنے ساتھ اس حاکم کو بھی  
 لائے۔ منبر پر تشریف لے گئے اور یہ شعر پڑھا۔

آنانکہ بہ من بدی ہا کردند  
 گر دست رسد بجز نکوئی نکنم  
 (جن لوگوں نے میرے ساتھ برائی کی ہے اگر میرا بس چلے تو میں ان کے ساتھ نیکی سے پیش آؤں)۔

### خواجہ سیف الدین کی شب بیداری

اس کے بعد حضرت شیخ عظمہ اللہ نے فرمایا — خواجہ سیف الدین باخرزی قدس  
 اللہ سرہ العزیز کا معمول یہ تھا کہ مغرب کی نماز ادا کرنے کے بعد اسی وقت سو جاتے اور تہائی  
 رات تک سوئے رہتے، جب تہائی رات گزر جاتی تو امام اور مؤذن حاضر ہوتے۔ عشاء کی نماز  
 ادا کی جاتی اور اس وقت سے صبح تک جاگتے رہتے۔ پوری زندگی اسی پر کار بند رہے۔

### خواجہ سیف الدینؒ کے انتقال کی کیفیت

اس کے بعد حضرت شیخ عظمہ اللہ نے حضرت خواجہؒ کے انتقال کی کیفیت بیان کی  
 اور فرمایا — بخارا میں ایک آدمی تھے جنہوں نے خواب دیکھا کہ — جلتا ہوا شعلہ  
 دروازے سے باہر لے جا رہے ہیں۔

جب نیند سے بیدار ہوئے اس خواب کو ایک بزرگ سے بیان کیا — اس بزرگ

نے فرمایا۔۔۔ کسی صاحبِ نعمت ولی کا یہاں انتقال ہوگا۔

اُدھر حضرت خواجہ سیف الدین باخرزی قدس اللہ سرہ العزیز نے حضرت خواجہ نجم الدین کبریٰ قدس اللہ سرہ العزیز کو خواب میں دیکھا۔۔۔ فرما رہے ہیں۔۔۔ اب دیکھنے! شوق بہت بڑھ رہا ہے اس لئے آ جاؤ۔

حضرت خواجہ سیف الدین قدس اللہ سرہ العزیز نے جب یہ خواب دیکھا۔۔۔ اسی ہفتہ وعظ کی مجلس میں جدائی اور فراق کے موضوع پر تقریر فرمائی۔

لوگ حیرت زدہ تھے کہ آخر کیا بات ہے کہ پوری تقریر فراق کے موضوع پر کی گئی۔

اس وقت آپ نے خیر باد کے عنوان سے چند اشعار بھی پڑھے۔

پھر مجمع کی طرف رخ کیا۔۔۔ اور فرمایا۔۔۔ اے مسلمانو! سنو یہ جان لو اور باخبر

ہو جاؤ کہ میرے پیر نے خواب میں مجھ سے کہا ہے کہ۔۔۔ اب چلے آؤ۔۔۔ اس لئے اب میں جا رہا ہوں، تم لوگوں کو خیر باد کہہ رہا ہوں۔ یہ کہہ کر منبر سے نیچے اتر آئے اور جلد ہی آپ کی وفات ہو گئی۔

إِنَّا لِلّٰهِ وَإِنَّا إِلَيْهِ رَاجِعُونَ ۝

# حواشی

۱	اب یہ شہر مملکت ہاشمیہ اردنیہ کا ایک شہر ہے جو بیت المقدس سے تقریباً ۱۵-۱۶ میل پر واقع ہے۔ اس کو حضرت ابراہیم علیہ السلام کے مدفن ہونے کا شرف حاصل ہے۔ شرفاء و صلحا کی یہ قدیم بستی ہے (تاریخ دعوت و عزیمت، حصہ-۳)
۲	سبز رنگ کا ایک قیمتی پتھر
۳	دیوان حضرت احمد لغر دریا بلوچی مطبوعہ مطبع حنفیہ پٹنہ بخشی محلہ کے صفحہ ۱۵-۱۶ پر سات اشعار پر مشتمل پوری غزل موجود ہے۔
۴	جب سلوک پورا کر کے سالک مطلوب حقیقی سے واصل ہو گیا تو وہ صاحب تمکین ہے۔
۵	مخدوم جہاں کے ملفوظ مخ المعانی میں تحریر ہے کہ لیلۃ الرغائب رجب کی پہلی شب جمعہ کو ہے۔ رغائب، رغیبہ کی جمع ہے۔ والرغیبہ هو الخیر الکثیر اس رات میں بہت زیادہ نیکیاں ہیں، اسی سبب سے اس رات کو لیلۃ الرغائب کہتے ہیں۔ اور ادرشرفی جو سلسلہ فردوسیہ اور خانوادہ شریفیہ کے اوراد و وظائف کی کتاب ہے اس میں مرقوم ہے کہ رجب کا پہلا پنجشنبہ آئے تو اس دن روزہ رکھا جائے اور جمعہ کی رات کو دو دو رکعت کر کے بارہ رکعتیں نماز پڑھی جائیں۔ اس کے بعد کے وظائف بھی اس کتاب میں درج ہیں۔
۶	کتاب الایمان باب اثبات رویۃ المومنین فی الآخرہ ربہم سبحانہ و تعالیٰ



۷	قاضی نعمت اللہ حضرت مخدوم شیخ حسین بلخی فردوسیؒ کے مرید اور خادم خاص تھے۔ ہر وقت اپنے شیخ کے پاس حاضر رہتے، سفر ہو یا حضر، خلوت ہو یا جلوت تقریباً ہر وقت موجود ہوتے۔ حضرت مخدوم شیخ حسین بلخی فردوسیؒ کے ملفوظات کے جامع بھی آپ ہی ہیں اور یہ ملفوظات گنج لا متکلی کے نام سے مشہور ہیں۔
۸	ایک مٹھائی جو گلاب اور شکر سے بنائی جاتی ہے۔
۹	صاح فی اللغة مصنفہ امام ابو نصر اسمعیل بن حماد الجوهری الفارابی متوفی ۳۹۳ ہجری (بحوالہ مقدمہ المنجد)
۱۰	پوری حدیث اس طرح ہے قال سمعت انس بن مالک بقول سمعت رسول اللہ صلی اللہ علیہ وسلم بقول ان امتی لا تجتمع علی ضلالة فاذا رایتم اختلافاً فعلیکم بالسواد الاعظم — آپ ﷺ فرماتے تھے میری امت ساری کی ساری گمراہ نہ ہوگی۔ تم جب اختلاف دیکھو میری امت میں تو سواد اعظم یعنی بڑی جماعت کی پیروی کرو (ابن ماجہ، کتاب الفتن، حدیث نمبر ۳۹۵۰)
۱۱	پھول اور چنپہ دونوں ہندی زبان کے الفاظ ہیں جو فارسی متن میں آئے ہیں
۱۲	یہ غزل جن کے لئے لکھی گئی ان کے متعلق گنج لا متکلی ملفوظ حضرت مخدوم شیخ حسین بلخی فردوسیؒ کی مجلس ۳۸ میں تحریر ہے کہ وہ مولانا محمد نام کے ایک جوان تھے، اودھ سے آئے تھے۔ حضرت شیخ مظفر قدس اللہ سرہ کے پاس رہتے اور خدمت کرتے۔ مولانا مسعود اودھی کی مسجد میں چلہ کش ہوئے، ان کے لئے دو روٹیاں جاتیں ایک فقیر کو دے دیتے اور دوسری روٹی کے دو ٹکڑے کرتے، نصف خود کھاتے اور نصف روٹی کسی اور کو دے دیتے۔ ان کو باطنی صفائی ایسی حاصل تھی کہ حضرت شیخ مظفر ان کی قدر کرتے ان

	کی ملاقات کے منتظر رہتے، جب آتے حضرت شیخ مظفر کھڑے ہو جاتے، خود سے دروازہ کھولتے۔
	یہ الگ بات ہے کہ بعد میں یہ حضرت شیخ مظفر سے بد عقیدہ ہو کر ان کی صحبت سے الگ ہو گئے۔
۱۳	خانپور ضلع پٹنہ میں پن پن اسٹیشن سے ۴ میل کے فاصلے پر ہے۔ یہاں بلخیوں کے خاندانی نایاب تبرکات تھے جو ۱۹۴۶ء کے فرقہ وارانہ فساد میں ضائع ہو گئے (بحوالہ وسیلہ شرف ذریعہ دولت صفحہ ۸۸)
۱۴	بھنورہ ہندی لفظ ہے جس کا استعمال فارسی متن میں ہوا ہے۔
۱۵	مکتوب اول از مکتوب دوصد۔ یہاں مکتوبات جدید سے مکتوبات دوصد مراد ہے۔
۱۶	یہاں بزرگوں سے مراد آباء واجداد ہیں۔
۱۷	کاشف الاسرار صفحہ ۱۳ مطبوعہ میں یہ مصرعہ اس طرح ہے ع ” آدم نداش کرد نہ روی بہ چادریم “
۱۸	یہ ایک عربی کھانا ہے جو گوشت اور روٹی کی آمیزش سے تیار کیا جاتا ہے۔
۱۹	حضرت شاہ قسیم الدین فردوسی رحمۃ اللہ علیہ نے ان دونوں اشعار کا منظوم ترجمہ یوں کیا ہے۔ ما رغم کا ترے ڈسا ہے جگر ☆ غیر کی جھاڑ کا نہ ہوگا اثر شیفتہ ترے رخ کا ہوں تو تو ہی ☆ ہاں! کرے گا میرا علاج مگر
۲۰	حضرت مخدوم احمد لنگر دریا کے دیوان مطبوعہ صفحہ ۴۱ میں یہ تیسرا شعر موجود نہیں ہے۔
۲۱	دیوان احمد لنگر دریا مطبوعہ صفحہ ۱۹ میں یہ شعر کچھ فرق کے ساتھ اس طرح ہے از انا الفی نیامد بعدہ ☆ من ہوائے خویش را ہوساختم

۲۲	پنگ سنکرت لفظ ہے جس کا استعمال فارسی متن میں ہوا ہے۔
۲۳	دہی ہندی لفظ ہے جس کا استعمال فارسی متن میں ہوا ہے۔
۲۴	بعض نسخوں میں ضیاء کی جگہ صبا تحریر ہے۔
۲۵	حضرت کے دیوان کے دو مطبوعہ نسخے مترجم کے سامنے ہیں۔ ایک کا نام رشحات عارفین، جس کو سید حفیظ الدین احمد بلخی نے مرتب کیا ہے اور مطبع حنفیہ پٹنہ بخشی محلہ سے شائع ہوا ہے۔ اس کے صفحہ ۳۳ پر اور دوسرا نسخہ مجموعہ اشعار کے نام سے پروفیسر سید حسن صاحب نے مرتب کیا ہے، اس کے صفحہ ۹۰ پر یہ چاروں اشعار موجود ہیں۔ معلوم نہیں کہ جامع مونس القلوب کے سامنے کون سا نسخہ تھا جس میں یہ اشعار نہیں تھے۔
۲۶	بعض نسخوں میں مہسون کی جگہ مہوہ درج ہے۔
☆	احیاء العلوم کے مصنف حضرت امام محمد غزالی ہیں پیش نظر قلمی نسخوں میں اس کے مصنف کا نام امام احمد غزالی تحریر ہے ایسا معلوم ہوتا ہے کہ کاتب سے سہوایہ غلطی ہو گئی ہے۔



# اشاريه

## مجالس

## أعلام

حضرت رسول خدا محمد مصطفیٰ صلی اللہ علیہ وآلہ وسلم

۳۳، ۳۱، ۲۹، ۲۷، ۲۵، ۱۸، ۱۷، ۱۴، ۱۳، ۱۱، ۹، ۷، ۶، ۴، ۲

۵۰، ۴۹، ۴۸، ۴۶، ۴۵، ۴۴، ۴۳، ۴۱، ۳۹، ۳۸، ۳۷، ۳۶، ۳۴

۷۰، ۶۶، ۶۵، ۶۴، ۶۱، ۶۰، ۵۹، ۵۸، ۵۷، ۵۶، ۵۳، ۵۲

۸۶، ۸۴، ۸۳، ۸۲، ۸۰، ۷۹، ۷۸، ۷۷، ۷۵، ۷۴، ۷۲

۹۹، ۹۸، ۹۶، ۹۵، ۹۴، ۹۳، ۹۲، ۹۰، ۸۹، ۸۸

## (الف)

۷۶، ۳۶، ۳۸، ۱۷، ۱۱، ۶

(حضرت) آدم علیہ السلام

۹۶، ۸۶

(بی بی) آسیہ

۹۹، ۹۳، ۸۴، ۶۵، ۲۷، ۱۱، ۴، ۲

(حضرت) ابراہیم علیہ السلام

۹۷، ۸۷، ۸۰، ۲۳، ۴

(حضرت خواجہ) ابراہیم ادہمؒ

۷۴

(حضرت) ابراہیمؒ، صاحبزادہ حضور نبی کریم ﷺ

۸۰، ۴۴، ۴۱، ۳۸، ۱۹، ۱۱، ۴، ۳

(شیخ زادہ حضرت شیخ) ابراہیم المعروف شیخ سلطانؒ

۱۴

(شیخ) ابراہیم

۹۹، ۸۲، ۴

(حضرت) اسماعیل علیہ السلام

۹۱، ۶۹، ۲۲

(حضرت مخدوم شیخ) احمد چرم پوشؒ

۷۷

(شیخ) احمد پلاس پوشؒ

۶۰

(شیخ) احمد کھٹوؒ

۹۱

(شیخ) احمد مشقیؒ

۲۲	(مولانا) احمد بہاریؒ
۷۶	(سلطان) احمد گجراتیؒ
۵۳، ۴۹	(مولانا) احمد سلطان
۳۹	(امام) احمد غزالیؒ
۹۸، ۵۶، ۴۰	(مولانا قاضی) ابدال صوفی
۲۰	امراء القیس کندی
۲۹	(حضرت) انسؓ
۴۹	(خواجہ) اسحاق شہر یار گارزونیؒ
۵۱	(قاضی) اشرف الدینؒ
۷۴، ۵۲	(حضرت امیر سید) اجلؒ
۴۵	(حضرت) امیر خسروؒ
۹۳، ۹۲، ۵۹	امیر معاویہ
۷۳	امیر
۶	ابی بن کعبؓ
۹۵، ۵۲	ابی ہریرہؓ
۹۷، ۹۶، ۹۴، ۹۲، ۷۴، ۶۳، ۶۰، ۵۸، ۱۲، ۱۱، ۷	ابوبکر صدیقؓ
۳۱	ابو عمرو قاری
۵۷	ابو مسلمہؒ
۶۴	ابوموسیٰ اشعریؓ
۶۵	(حضرت) ابو داکلؒ
۸۴	(حضرت استاد) ابو علی دقاقؒ
۸۸	ابوسعید ابوالخیرؓ
۹۰	ابوالفتح مقطع
۹۲	ابوشیان

۹۳، ۹۳	ابو جہل
۹۵، ۹۳، ۹۳	(حضرت امام اعظم) ابو حنیفہؒ
۹۳	(حضرت) ابوطالبؒ
۹۳	ابو الحارث
۹۵	ابو یوسف
۹۲، ۶۶، ۴۷	(حضرت) ابن عباسؒ
۴۱	ابن سیریں
۸۶، ۷۱	ابن مریم
۹۳	ام ہانی
۹۳، ۹۲	اصحاب صفہ

### (ب)

۷۴، ۲۳، ۱۷، ۱۵، ۱۰، ۱	(سید) بھیکن پیارا
۲	(شیخ) بہرام
۸۸، ۸۳، ۷۵، ۷۲، ۵۷، ۴۲، ۳۷، ۹	(خوارج) بایزید بسطامیؒ
۶۰، ۱۲	(حضرت) بلالؓ
۶۹، ۱۲	(حضرت) بی بی صاحبہ (والدہ حضرت مخدوم جہاںؒ)
۱۹	(امام) بخاری
۴۴	(شیخ) بہاء الدین ذکریاؒ
۵۶	(مولانا) بہاء الدینؒ
۷۷، ۶۰، ۴۶	بوعلی قلندر (حضرت شیخ شرف الدین پانی پتیؒ)
۵۲	(خوارج) بہاء الدین شرعہ
۵۵	(شیخ) بدہ نوشہ
۷۱	بہلول دیوانہ



۷۵	(مولانا) برہان الدین
۷۸	بندگی میاں خطر
۸۵	بلعم باغور
۸۶	بلقیس
(پ)	
۸۴، ۷۷، ۳۱، ۳۰، ۱۷، ۵	(شیخ) پیارا ابراہیم انصاریؒ
۱۹	(مخدوم زادہ قاضی) پیارا
۶۵، ۶۴	پیارا کمانچی
(ت)	
۹۱، ۵۷	(حضرت شیخ) تقی الدینؒ
۹۴	(مخدوم قاضی) تاج الدین کہوریؒ
(ج)	
۱۰۰، ۴۸، ۳۵، ۳۴	(مولانا) جلال الدین رومؒ
۱۳	جرتع
۹۰، ۲۲	(امیر سید) جلال الدین بخاریؒ
۴۴	(شیخ) جلال الدین تمیزیؒ
۲۵	(حضرت) جویریہؒ
۲۵	(شیخ) جنید محمود
۲۷	(حضرت خواجہ) جعفر صادقؒ
۵۲، ۳۷، ۱۲	(خواجہ) جنیدؒ
۲۹	جعفر
۷۷	جونان
۹۳	(حضرت شیخ) جمال الدین
(ج)	
۵۰، ۱۲	(شیخ) چولہائی

(ج)

(حضرت مخدوم شیخ حسینؒ)

۳۳، ۳۱، ۲۸، ۲۵، ۲۳، ۲۱، ۱۹، ۱۷، ۱۵، ۱۴، ۱۳، ۱۲

۶۳، ۵۹، ۵۷، ۵۵، ۵۲، ۵۱، ۴۹، ۴۸، ۴۶، ۴۹

۹۱، ۷۹، ۷۸، ۷۵، ۷۴، ۷۳، ۷۲، ۷۱، ۶۹، ۶۸، ۶۵

۹۵، ۹۴

(حضرت مخدوم شیخ حسنؒ)

۸۴، ۷۸، ۶۹، ۵۷، ۴۸، ۴۶، ۴۳، ۴۱، ۳۹، ۳۸

(خولجہ) حبیب عجمیؒ

۷۵، ۹

(خولجہ) حسن بھریؒ

۸۴، ۷۵، ۶۹، ۶۷، ۴۰، ۳۱

(ام المؤمنین حضرت بی بی خواجہؒ)

۱۷

(حضرت امام حسنؒ)

۵۳

(حضرت امام حسینؒ)

۵۳

(حضرت) حبیبؒ

۵۴

(حضرت شیخ محمد) حضرتؒ

۵۸

۷۴، ۶۴

حامد عماد

(حضرت امیر المؤمنین) حمزہؒ

۸۶

(خولجہ) حسن نوریؒ

۸۷

(شیخ) حسن مہسویؒ

۹۱

(مخدوم مولانا) حسام الدین مبروحہ

۹۱

حجاج یوسف

۸۰

(خ)

خیر نساخؒ

۷

(خولجہ) خضرؒ

۵۶، ۱۹

خباب بن لازبؒ

۵۴

خاقانی

۵۸

۷۳	خان معظم
۹۴	(مخدوم شیخ محمد) خضر
۱۹	(قاضی) خویدن
۶	(حضرت امام) خطاب
(د)	
۷۸، ۶۴، ۴۸، ۸	(حضرت) داؤد علیہ السلام
۴۱	(خواجه) داؤد طائی
۹۰	(حضرت مخدوم شیخ) داؤد
۹۵	(حضرت) دجیہ کلبی
(ذ)	
۱	(خواجه) ذوالنون مصری
(ر)	
۴۴	(حضرت مخدوم مولانا) رکن الدین
۸۴	(حاجی) رفیع
(ز)	
۹۳، ۷	زلیخا
۴۴، ۱۴، ۸	(قاضی) زاہد
۸۱، ۱۹	(امام) زاہد
۶۹	(سید محمد) زین العابدین
(س)	
۲	(بی بی) سارا
۸۹، ۸۶، ۵۶، ۴۳	(حضرت) سلیمان علیہ السلام
۳	(حضرت امیر سید) سلیمان مرحوم



۹۱،۷۴،۶۹،۶۰،۱۶،۱۲،۳

(حضرت شیخ سلیمان)

۶۵

(حضرت سلمان)

۳

سلیمان

۴

(شیخ سیف الدین)

۱۰۰،۹۸

(حضرت خواجہ سیف الدین باخرزی)

۸

سکینہ

۳۷

(حضرت سعد)

۴۹

(حضرت شیخ سعد)

۹۳،۸۰

سعد بن جبیر

۴۹

سفید باف

۷۸،۵۸

(شیخ سعدی)

۶۲

سیدالحجاب

۷۰

(مولانا) سلماء ضیاء

۸۵

(مولانا) سالار ضیاء

۷۱

سلطان خنجر

۷۵

(حضرت) سالار مسعود غازی

(ش)

(حضرت مخدوم جہاں شیخ) شرف الدین قدس اللہ سرہ ۵۰،۴۶،۴۵،۴۰،۲۷،۲۵،۲۲،۱۹،۱۶،۱۲،۸،۴،۳،۲

۷۵،۷۴،۷۱،۶۹،۶۸،۶۵،۶۱،۵۷،۵۶،۵۲،۵۱

۹۰،۷۹،۷۸

۷۱

(مخدوم مولانا) شرف الدین توامہ

۵۵،۴

شہریار

۹۱،۷۳،۵۹،۴۳،۲۶

(شیخ الشیوخ) شہاب الدین سہروردی

۱۲	(مولانا) شہاب الدین مالکپوری
۱۹	(مخدوم قاضی) شہاب الدین
۱۲	(خولجہ) شیخین
۲۸، ۱۵	(امام) شافعیؒ
۳۱	شاہ شجاع کرمانیؒ
۷۰، ۳۷	(حضرت خولجہ) شفیق بلخیؒ
۴۰، ۳۷	(خولجہ) شبلیؒ
۵۰	(قاضی) شمس الدین دمشقیؒ
۱۰۰	(شیخ) شمس الدین تبریزیؒ
۵۶	شاہ محمد (پسر حضرت مخدوم احمد ننگر دریا بلخی)
۷۲	(مولانا) شیخائی پندوئیؒ

#### (ص)

۳۸، ۳۶، ۳۳، ۳۹	(شیخ) صدر محمود
۹۳، ۹۱	(شیخ) صدر الدین، پسر حضرت شیخ تقی الدین
۹۶	صفوانؒ
۹۸	(بی بی) صفیہؒ

#### (ض)

۳۹، ۳۱	(حضرت) خولجہ ضیاء الدین ابونجیب سہروردیؒ
۷۸	(بی بی) ضیاء
۷۱، ۳۱	(خولجہ) ضیاء نخشی

#### (ظ)

۳	(سید) ظہیر الدین
۵۷	(حضرت امیر سید) ظہیر الدینؒ

(ع)

۹۹	(حضرت) عبدالمطلبؑ
۹۲، ۹۳، ۸۶، ۳۳، ۷، ۲	(مخدوم قاضی) علاء الدینؒ
۷۸	(شیخ) علاء الدین
۷۶، ۵۹، ۴۱، ۳	(قاضی) عین القضاةؒ
۴۹، ۳۱، ۱۲	(خواجه) عبد اللہ خفیفؒ
۱۲	(مخدوم قاضی) عالم
۹۷، ۹۵، ۸۲، ۷۹، ۷۴، ۶۸، ۶۶، ۶۳، ۵۸، ۵۳، ۳۳، ۱۴	(حضرت امیر المؤمنین) عمر خطابؓ
۹۷، ۸۸، ۶۳	(حضرت امیر المؤمنین) عثمان غنیؓ
۹۷، ۹۳، ۹۳، ۸۵، ۸۲، ۷۶، ۷۱، ۶۵، ۶۳، ۵۳، ۵۲	(حضرت امیر المؤمنین) علی کرم اللہ وجہہؓ
۱۶	(بی بی) عروسؓ
۲۲	(مولانا) عز کاوی
۹۳، ۸۶، ۷۱، ۲۷	(حضرت) عیسیٰ علیہ السلام
۲۹	(امیر المؤمنین حضرت) عباسؓ
۹۶، ۹۳، ۹۳، ۶۵، ۶۲، ۴۹، ۳۹، ۳۷، ۳۲	(ام المؤمنین حضرت) عائشہؓ
۹۹	(حضرت) عبد اللہؑ، فرزند حضور نبی کریم ﷺ
۳۳	(حضرت) عبد اللہ ابن عباسؓ
۵۸	(حضرت) عبد اللہ بن عمرؓ
۸۲	عبد اللہ سلام
۹۴	عبد الرحمن ملجم
۶۲	(حضرت) عبد الرحمن بن عوفؓ
۷۴	(ملک) عبد الرحمن مقطع
۷۲	(قاضی) عبد الملک



۷۴	(حضرت) عماد
۷۴	(حضرت مخدوم قاضی) عالم
۷۹	عدی بن حاتم
۸۳	(حضرت خواجہ) علی رضا
۹۳	عزیز (بادشاہ مصر)

## (ف)

۹۴، ۹۳	(حضرت) فاطمہ زہرا
۶۵	فاطمہ (دختر حضرت مخدوم احمد لنگر دور یا بلخی)
۹۸، ۹۳، ۸۱، ۷۲، ۶۰، ۴۰، ۶	فرعون
۱۲۰	(مولانا) فتح اللہ
۹۰	(حضرت مخدوم شیخ) فتح اللہ
۸۰، ۶۲، ۲۵	(حضرت شیخ) فرید الدین
۷۸	(شیخ) فرید
۶۲، ۵۱، ۳۳	(سلطان) فیروز
۳۹	(خواجہ) فضل اللہ فخر
۵۳	فضہ
۷۶	(خواجہ) فخر الدین

## (ق)

۹۰، ۵۹، ۵۳، ۴۷، ۴۰، ۳۶، ۳۵	قاصدہ (صوفی)
۱۱	قائیل
۲۵	(حضرت شیخ بابا) قطب الدین
۳۸	(مخدوم قاضی) قطب الدین قاری سبہ
۸۰	قطب عالم

۷۲، ۷۱، ۶۰

قارون

۷۲

(حضرت) قشیری

۷۲

(شیخ) قمرالدین

(ک)

۲

کلب

۲۲

(سید) کبیر

۷۶

(میاں) کالو

(گ)

۲۸

(مولانا) گدائی مجاور میران کنکن

۵۵

(حاجی) گوہر

۷۸

(بی بی) گوہر

۶۳

گلرخ (قوال)

(ل)

۹۶، ۹۳، ۸۶

(حضرت) لوط علیہ السلام

۶۲، ۵۶، ۴۴، ۳۱، ۱۲

(استاد علامہ شیخ) لادھوئی

۲۱

لبید

۴۳، ۴۳

لیلیٰ

(م)

۵۷، ۵۶، ۵۴، ۵۱، ۵۰، ۳۸، ۳۱، ۲۵، ۲۲، ۲۱، ۱۲، ۸، ۴

(حضرت مخدوم شیخ) مظفر

۸۰، ۷۹، ۷۸، ۷۴

۵

(مولانا قاضی حافظ) محبوب

۹۸، ۸۵، ۸۴، ۷۲، ۷۱، ۶۱، ۶۰، ۵۶، ۴۷، ۴۷، ۶

(حضرت) موسیٰ علیہ السلام

۷۶

(مولانا) موسیٰ

۷	(قاضی) منجھن جلال
۸	ملک احمد
۸	ملک محمد عبدالکیم
۵۶	ملک خداوند
۶۹، ۵۹	(حضرت) میران سید پیارا
۱۹	(امام) مسلم
۹۳	(امام) مالک
۵۰، ۴۶، ۲۲	(خواجہ) منصور حلاج
۹۵	(امام) محمد
۷۶، ۲۲	(سلطان) محمد
۳۹	(امام) محمد غزالی
۴۴، ۲۳	مجنوں
۲۵	(شیخ) معین الدین سنجری
۳۶	(حضرت) معاذ جبل
۴۸	(مخدوم مولانا) معین الدین عمرانی
۶۵	(حاجی) معین الدین
۴۱	میاں منکن
۵۰	(حضرت شیخ) منہاج الدین
۹۳، ۹۲، ۵۹	معاویہ
۷۲، ۶۰	(حضرت) میاں بدہ
۶۹	میاں مجو
۶۱	(حضرت) میاں خوندان شمند
۶۵	(حضرت خواجہ) معروف کرتی
۶۷	(قاضی) محمد معروف



۶۶	ماغر
۶۹	(حضرت مخدوم مولانا) معز حافظ
۷۲	(مولانا) معز الدین
۷۳	مُسلمس
۷۸	(سید) میر کوتوال
(ن)	
۹۳	حضرت نوح علیہ السلام
۹۹، ۸۱، ۴	نمرود
۹۱	(شیخ) نصیر الدین خوخوا
۴۱، ۸	(شیخ) نصیر الدین سنائی
۴۲	(قاضی) نصیر الدین
۵۱، ۱۶	(قاضی) نعمت اللہ
۳۹	(شیخ) نور غوری
۱۰۰، ۹۰، ۴۱	(حضرت خواجہ) نجم الدین کبریٰ
۹۱	(شیخ) نظام الدین، پسر حضرت شیخ تقی الدین
۹۴، ۵۶، ۵۲	(مخدوم مولانا) نظام الدین
۶۱	(حضرت شیخ) نظام الدین
۷۷	(مولانا) نظام صوفی
۷۳، ۶۳	(خواجہ) نظامی
۵۷	(حضرت خواجہ) نجیب الدین فردوسی
۷۸، ۵۸	(مولانا) تہن فخر
(و)	
۸۶	وحشی

(۵)

۶۰

(حضرت) ہارون علیہ السلام

۲

ہاجرہ

(ی)

۹۳،۸۴،۷

(حضرت) یوسف علیہ السلام

۱۹

(قاضی) یوسف

۹۶،۳۰،۲۵

(حضرت) یونس علیہ السلام

۳۶

(امام) یوسفؑ

۸۲

(حضرت) یعقوب علیہ السلام

۷۳

یحییٰ برکی

۹۳

(حضرت) یحییٰ علیہ السلام

۹۲

یزید

مجالس

اماکن

(الف)

۲۵

اجمیر

۸۱

اودھ

۸۲

انبالوہ

(ب)

۱۲

بہیا

۹۱،۵۱،۳۳

بہار (بہار شریف)

۹۷

بصرہ

۱۰۰

بنگارا

۷۳	بغداد
(پ)	
۲۱	پکڑی
۷۴	پنڈوہ
(ج)	
۹۳، ۷۴، ۵۴، ۴۰، ۳۷، ۱۹	چوٹور
۵۶	جرائد
(ح)	
۸۸، ۷۰، ۴۹، ۲۸	حجاز
(خ)	
۳۱	خانپور
۵۳	خراسان
۶۲	خانیان
۹۸	خیبر
۱۰۰	خوارزم
(د)	
۶۷، ۶۱، ۳۳، ۲۵، ۲۲	دہلی
(ر)	
۵۶، ۵۱	راجگیر
۱۰۰	ردم
(ع)	
۳۹، ۱۹، ۱۴، ۸	عدن
۳۹	عراق



مقبہ جابر

۶۵

(غ)

غزنی

۹۸

(ف)

فسلک

۲۸

(ق)

قدس خلیل

۲

(ک)

کنعاں

۴

(کوه) لبنان

۲۷

کوز

۹۴

(گ)

گجرات

۷۶

(ل)

لکھراواں

۶۵

لعلپور

۸۴

لکھنوتی

۴۴

(م)

مکہ معظمہ

۸۰، ۷۵، ۵۶، ۵۴، ۵۰، ۴۸، ۳۶، ۳۱، ۲۵، ۱۹، ۹، ۲

۹۴، ۸۹

۹۴، ۹۲، ۹۰، ۵۰، ۴۴، ۳۸، ۳۶

مدینہ

۹۱

میروحہ

۹۱

مہسون

555

۹۷، ۹۳

مصر

(ن)

۹۳

نجف

(و)

۹۳، ۹۲

ہندوستان

(ی)

۹۳

یمن

مجالس

کتب

(الف)

۵۹، ۴۷، ۴۰، ۳۱

آداب المریدین

۱۹، ۱۵

اورادہ فصلی

۱۷

اخبار الملکوت

۱۹

ابن سنی

۲۷، ۲۱

ابن ماجہ

۹۰، ۳۹

احیاء العلوم

۸۲

انجیل

(ب)

۶۶، ۲۹، ۲۵، ۱۹

بخاری شریف

(ت)

۸۲، ۲

توریت

۸۱، ۳۳، ۱۹، ۱۷

تفسیر زاہد

۴۱

تبصره

(ح)

۴۸

حضرات خمس

(خ)

۱۹

خوان پر نعمت

(د)

۷۳، ۲۳

دیوان مخدوم شیخ حسین

۷۹

دیوان مخدوم مظفر

(ر)

۷۲

رسالہ قشیری

(ز)

۶۳

زبور

(س)

۱۹

سنن ابوداؤد

۱۹

سنن ابن ماجہ

۱۹

سنن بیہقی

۷۲، ۷۱

سلک سلوک خواجہ ضیاء بخشی

(ش)

۷، ۶، ۱

شرح آداب المریدین

۱۹

شرح کافیہ

۲۱

شرح عقیدہ حافظیہ

۹۴

شرح بزودی



(ع)

۲۴

عقیدہ حافظ

۷۶، ۷۵، ۶۹، ۶۵، ۶۴، ۶۲، ۵۹، ۴۸، ۴۷، ۴۴، ۴۱، ۳۸

عوارف

۷۸، ۷۷

۵۲

عقیدہ شرح مظفری

۶۷

عجائب البلدان

(ک)

۴۹، ۴۶

کاشف الاسرار

۹۵

کنز

(م)

۸۰، ۷۹، ۷۲، ۷۱، ۸

مکتوبات شیخ مظفر

۷۳، ۲۳

مکتوبات شیخ حسین

۵۶، ۴۰

مکتوبات جدید (دو صدی)

۹۳، ۱۳

مشارق

۱۹، ۱۴

مسلم شریف

۱۹

مصانح

۱۹

مستدرک حاکم ابی عبد اللہ طبرانی

۳۳

ملفوظ احیاء علوم

۳۳

مصباح

۶۳

مناقب خلفائے اربعہ

۷۲

معدن المعانی

(ن)

۱۹

نسائی

(و)

۸

وصیت نامہ حضرت مخدوم جہاں

حضرت مخدوم جہاں شیخ شرف الدین احمد یحییٰ منیریؒ

کے

معركة الآراء ملفوظ

# معدن المعانی

کا

اردو ترجمہ

جدید ترتیب کے ساتھ نہایت آب و تاب سے بہت جلد

منظر عام پر آ رہا ہے۔ انشاء اللہ

☆ ہدایت و رہبری و علم و معرفت کا خزانہ بے بہا۔ جس کے مطالعہ سے حضرت

مخدوم جہاں کی روح پرور مجلسوں میں شریک ہونے کا احساس ہوتا ہے۔

☆ ہمارے شب و روز کی زندگی میں کام آنے والے تفسیر، حدیث، فقہی مسائل

جیسے اہم موضوعات۔

☆ صوفیانہ نکات اور تصوف کے عقدہ ہائے لائیکل کے حل کے لئے نہایت کارآمد۔

ناشر: مکتبہ شرف، بیت الشرف، خانقاہ معظم، بہار شریف



”اور جب حضرت مخدوم شیخ احمد لنگر دریا بلخی فردوسیؒ کے جہاز کو اس طرح طوفان سے کنارہ مل گیا“

حضرت مخدوم شیخ احمد لنگر دریا بلخی فردوسیؒ اپنے اہل و عیال کے ساتھ مکہ کے سفر پر تھے، جہاز عقبہ جابر کے مقام پر ڈوبنے لگا، لوگوں پر اضطراب و بے چینی کا عالم طاری ہو گیا، دو روز تک یہی کیفیت رہی، پھر حکم دیا

”شیخ شرف الدین منیریؒ کے صدقے میں رک جا“

اللہ تعالیٰ نے حضرت کی خواہش پوری کی اور طوفان سے نجات مل گئی۔ (مجلس ۶۵)

## صاحب ملفوظ کے بارے میں

اسم گرامی : شیخ احمد

کنیت : ابی القاسم

لقب : برہان الدین

تاریخ ولادت : شب ۲۷ / رمضان المبارک ۸۲۶ھ مطابق ۲ / ستمبر ۱۴۱۲ء جمہرات

والد ماجد : مخدوم شیخ حسین بلخی فردوسیؒ

جد بزرگوار : مخدوم شیخ حسین بلخی فردوسیؒ ابن مخدوم شیخ معز بلخیؒ

تعلیم و تربیت : مخدوم شیخ حسین بلخی فردوسیؒ

تاریخ وفات : ۲۶ / ربیع الاول ۸۹۱ھ مطابق یکم اپریل ۱۴۲۲ء بروز بدھ

عمر شریف : تقریباً ۶۵ سال

مدت سجادگی : تقریباً ۳۶ سال

مزار مبارک : پہاڑ پورہ درگاہ (بہار شریف) میں مخدوم شیخ حسینؒ کے آستانہ کے دوسرے حلقہ میں